М з 
а А, 
- і ў 
зр Ў 
Ў я ач “ 
“ й гд І 
г Ча с ; х 
: а: 
Нааа 
4 га 
“ ж м І 
се” і 
а са ы 
аха 1 
“ “ а ьча 
з 
е ы «Ф, 
ыч Б ч. 


с с с 
аў Да 
Т у. а Я 
Аа н 
уЗ Ка 
Ў, “і ай 


аса 










АІап Эуіпаемюод 


А рогі Мізіогу 
оў зосідІобісаі ТроцёПі 


МастіІап 
Ргез5 Гітіеа 


Элан Сўінджвуд 


Сиіспая гісторыя 
сасыяпагічнай ауУмкі 


Мінск 
«Тэхналогія» 
1999 


УДК 316(091)(075.8) 
ББК 60.5Я73 
с зв 


Кніга выдадзена паводле дамовы 
з МастіІап Ргезз Іі, 
Ноцпаті!Із, Вазіпазіоке, Натрэпіге Еб21 6Х5 


Навуковы рэдактар 
Уладзімір Маруцік 


Пераклаў з ангельскай мовы 
Уладзімір Маруцік 


Рэдактары перакладу 
Алена Трусава, Вінцук Вячорка 


Пераклад зроблены з выдання: 
Зміпаеуоойа, АІап. А поп Нізіогу оГ ЗосісІовіса! Троцарі. - 
Зесопа Еайіоп. -- МастіІап Ргез5 Ма, 1994. -- 348 р. 


Ф АіІап Буіпаемосод, 1984, 1991 


еп М 
І5ВМ 985-6234-68-9 нгулавеіы ара саў афармленне. 


ЗМЕСТ 


а Чан ана атачае чтана ана 
Заўнагааснрусавівыданне а... 


ЧАСТКА І. ПАДВАЛІНЫ САЦЫЯЛОГІІ 


Раздзел 1. Вытокі сацыялогіі..................... 


Натура чалавека і сацыяльны парадак... .......... 
бікагынеўкатгіспюрыяам «аа ра. 20; Аа 
ЎВА Я Заў аратара чаецца 
Шыннааскав Асеетніцтва т С. ....................... 
маваномысмотавоў, МА АА... 
аНЫНЫНАС ЧАС НАНЫ ГЕЫКМА. а, 
Дыялектыка сацыяльных зменаў. . .... .......... 


Раздзел 2. Індустрыялізацыя і фармаванне сацыялогіі пазі- 
ара аў Зана ру зтат Ўасіачаряанснбснаачаеча 


ашарызы пазівывізм. а А А а... 
Французская рэвалюцыя і сацыялогія. ............. 
Канцэпцыя індустрыйнага грамадства: Сэн-Сымон...... 
Конт і пазітыўная навука. .................... 
Пазітывізм ідэтэрмінізм. .................... 
Сацыялогія, палітычная эканомія і праблема падзелу працы 

Эвалюцыянізм і сацыялагічны пазітывізм: Міл і Спэнсэр. . . 


Раздзел З. Марксізм: пазітыўная навука пра развіццё капі- 


Нараджэнне марксізму. ..................... 
Адчужэнне працы... ...................... 
Канцэпцыя ідэалогіі........................ 
Марксаў метад: падмурак інадбудова. ............. 


6 . ЗМЕСТ 


Фармаванне класаў і класавая свядомасць. 7... 21:44 81 
Законы развіцця: праблема гістарычнага 
дэтэрмініёму. .... аа тавым 84 


ЧАСТКА ІІ. КЛАСІЧНАЯ САЦЫЯЛОГІЯ 


Раздзел 4. Крытыка пазітывізму І: Дзюркеймх -.. 2: 93 
Дзюркейм і развіццё сацыялогіі... ............... 93 
Дзюркеймаў метад: сацыяльныя факты і грамадства .. . 100 
Падзел працы, згуртаванасць грамадства іканфлікт. . . . 105 
Аномія.. ісэыёчнеў рыс ачу аа Аліда нача 121; 
Самагубства і сацыяльная салідарнасць ............ 11 
Функцыяналізм, халізм іпалітычная тэорыя . . . . . . ВАЕ 47 


Раздзел 5. Крытыка пазітывізму 11: паняцце сацыяльнага 


дзеяння............ .......;;;  «Чыаабаўйеў вара аа 120 
Разуменне і сацыяльныя навукі: ДЫль Эй. .. ........ 120 
Фармальная сацыялогія: Зімэль і ягонае паняцце 'сацыяцыя” 124 
Разуменне і праблема метаду: Вэбэр... ............ 130 
Ідэальныя тыпы і сацыяльнае дзеянне... .......... 135 
Рэлігія і сацыяльнае дзеянне: капіталізм 
Гпратэстаннкая этыка. сь аа аа аа ўка 138 
Логіка рацыянальнасці: Зімэль і Вэбэр... ........... 145 
Сацыяльнае дзеянне і сацыяльная сістэма: Парэта. . ... 150 
Раздзел б. Сацыялогія класа і панавання. ............. 157 
Марксавая тэорыя панавання. .. . .............. 158 
Дзяржава і класавае панаванне... .............. 160 
Тэорыя наса мвабар. ан ьс парай баба заь, 166 
Капіталізм, бюракратыя і дэмакратыя: Вэбэравая тэорыя 
падавання. а ара аза аса а 169 
Раздзел 7. Марксізм і сацыялогія................... 177 
Марксізм пасля Маркса : .............:.: скае канай 477 
Марксізм як рэвалюцыйная свядомасць: 
Лукач іяго канцэпцыя татальнасці . .. ... бабўсасцаай 182 


Культура і панаванне: Грамшы і ягонае паняцце гегемоніі 186 





Марксізм і сацыялогія інтэлектуалаў: Грамшы. ........ 
Лукач іГрамшы пра сацыялогію. ................ 
Заходні марксізм і праблема сацыялогіі... ........... 


ЧАСТКА ІІІ. НОВАЯ САЦЫЯЛОГІЯ 


Раздзелі8. Функцыяналізм. ..................... 9; 


Сацыялагічны функцыяналізм: агульныя рысы. ........ 
а анна раша арна ванная 


Функцыяналізм і дыялектыка сацыяльнага жыцця: Мэртан . 


Функцыяналізм, сацыяльны канфлікт і сацыяльныя змены 
Функцыяналізм і праблема стратыфікацыі. .......... 


Раздзел 9. Асабістасць, грамадства і сацыялогія штодзён- 
С. ВЕ абе Меланыуряацаўцагчаў а БРАНІ 


Тэорыя дзеяння і паняцце асабістасці: ранні і пазнейшы 
а аа а С У ВЫ ра". 
сіхавналізі-асабістасць: Фройд. . .. ............ 
Сацыяльная асабістасць: Мід і сімвалічны інтэракцыянізм 
Сацыялагічная фенаменалогія: Шутц і праблема 
штодзённае рэальнасці: - ................... 
Сацыяльнае дзеянне й інтэракцыянізм: этнаметадалогія.. 


Раздзел 10. Крытычная тэорыя, ідэалогія і навачаснае 
А Р аца сцішанае аечагас ана ачанананЫ: 


Мангайм: праблема ідэалогіі. .................. 
шаддагін ўтопія. з. Нана аанцаа.. .. ........ 
Тэорыя масавага грамадства. ................. 
Вытокі крытычнае тэорыі.................... 
Габэрмас: тэорыя крызісу. ................... 
Эмансіпацыя і камунікацыйнае дзеянне. ............ 


Раздзел 11. Структуралізм...................... 


Нараджэнне структуралізму: Сасюр. ............. 
Паняцце структуры. ...................... 
Марксізм іструктуралізм.................... 
Праблема стасункаў дзеяча іструктуры: тэорыя 


структурацыі. ........................... 


227 


235 


240 
244 


8 . ЗМЕСТ 
Раздзел 12. Новыя часы, індустрыйнае грамадства і сацыя- 


лагічная тэорыя: ....-.....:. на аца? ай а АА 279 
Марксізм, індустрыйнае грамадства і Новыя часы ...... 280 
Тэорыя пасляіндустрыйнага грамадства. .......... 282 
Навачаснасць і паслянавачаснасць. .............. 285 
Дадаіковае чытанне, 12:21: АВ а ўна 287 
Бібліяграфія. .............1;.ны а мааанаыацану 8. лаб 294 
Індаке» .... . 2575; а аа ар тас аа аа аса 305 


Малы тлумачальны слоўнік сацыялагічных тэрмінаў. . ...... зи 


ГІСТОРЫЯ САЦЫЯЛАГІЧНАЙ ДУМКІ 
І Вытокі 


Сацыяльная думка ХУІІ стагоддзя 
(Віко, Мантэск'ё, Сміт, Фэргусан, Русо) 


ХІХ стагоддзе. Развіццё сацыялагічнага пазітывізму (Конт), 
эвалюцыянізму (Спэнсэр) і марксізму (Маркс і Энгельс). 


Класічная сацыялогія 


Вэбэр, Зімэль, Парэта Крытыка пазітывізму 
(традыцыя інтэрпрэтацыйнае Дзюркеймам 
сацыялогіі, крытыкапазітывізму 
іэвалюцыянізму) 


Эвалюцыя марксізму пасля Маркса 
(крытыка матэрыялізму і эвалюцыянізму: 
Лабрыёпа, Грамшы, Сарэль, Лукач) 


І Новая сацыялогія 


Фенаменалагічная сацыялогія Функцыяналізм: тэорыя сістэмы і 


(Шутц) Фройд, Мід, Мангайм тэорыя дзеяння (Парсанз) 
У, Структуралізм 
Тэорыя структурацыі 
Крытычная тэорыя 


(Габэрмас) 








багеане 1 зязеМ) мавізацам і (аеэнебЭЎ ум 


мвівынаві ваьтаА педа алеміё , 
маммэлсуакі, абнісанатеўіаетні: 
змы 95 ь г. 


гавяда аавт чмебнцем папотаве 
мыцчыацсаувае і мсіттадствм. бам) 


цс. апеце? маны впарасвіч 


УВОДЗІНЫ 


Гэтая кніга - не гісторыя сацыялогіі і не гісторыя сацыялагічнай 
тэорыі, а выбранае з гісторыі сацыялагічнай думкі, пачынаючы ад яе 
вытокаў у філасофіі, гісторыі і палітычнай эканоміі ХУІІІ ст. Сацыяла- 
гічнаю думкай ёсць усведамленне і асэнсаванне грамадства як асобна- 
га аб'екта, або сістэмы, развіццё якой вызначаюць аб'ектыўныя зако- 
ны. Сацыяльная думка ХХІІ ст., калі мець на ўвазе тое папярэдняе 
азначэнне, была сацыялагічнаю, дарма што не прапанавала дарэчнага 
паняцця сацыяльнага, часта атаясамляючы яго з палітычным ці эка- 
намічным. У сацыяльнай думцы ХУІІІ ст. былі пастаўленыя, хоць і не 
развязаныя з сацыялагічнага пункту гледжання, шмат якія з найваж- 
нейшых праблемаў сацыяльнае навукі. Сацыялогія пачатку ХІХ ст. (най- 
перш Конт, Спэнсэр, Маркс), наадварот, імкнулася акрэсліць грамад- 
ства іякскладанае структурнае цэлае, іна падставе яго дачыненняў з 
пэўнымі інстытуцыямі, перадусім з падзелам працы, сацыяльнымі кла- 
самі, рэлігіяй, сям'ёй і прафесійнымі арганізацыямі. Грамадства тое бы- 
ло індустрыйным, і тэмы, з якімі мелі клопат першыя даследнікі ў галіне 
сацыялогіі, датычылі сацыяльнага канфлікту, адчужэння індывіда, лё- 
су грамады, згуртаванасці грамадства і магчымасці яго эвал юцыі. За- 
даннем сацыяльнае навукі было высвятленне прычынаў гістарычнага 
поступу. Ранняя сацыялогія даследвала вылучэнне аўтаномнай сацы- 
яльнай сферы (або “грамадзянскай супольнасці”) з цэнтралізаваных ін- 
стытуцыяў дзяржавы (“палітычнай супольнасці”). Якраз паняцце “фі- 
налізацыі”, або заканчэння гісторыі, паводле якога гісторыя мае нейкі 
прыхаваны сэнс, незалежны ад штодзённай дзейнасці людзей, розніць 
пачатковую сацыялогію ад пазнейшай класічнай і ад разнастайных 
школаў “сацыялагізаванага" марксізму. 

Ранняя сацыялогія была дужа аптымістычная: здавалася, што дак- 
ладныя метады натуральных, або прыродазнаўчых, навук можна без 
праблем ужываць у навуках сацыяльных. Класічная сацыялогія паўста- 
ла якрэакцыя на тую форму пазітывістычнага навуковага мыслення. З 
праблем, што вывучала класічная сацыялогія, вынікаў яе песімізм: ін- 
дустрыялізацыя стварае сацыяльныя структуры, праз якія асоба па- 
чувае сябе чужою ў грамадзе, яна пераўтварае аб'екты культуры ў 
тавары, рацыяналізуе жыццё чалавека згодна з правіламі бюракратыч- 


з. уводны С Аа 
нае сістэмы ўлады і зусім пазбаўляе індывіда аўтаноміі. Класічная са- 
цыялогія засяродзіла ўвагу не на грандыёзных пераўтварэннях грамад- 
ства, а на суб'екце: “валюнтарызм” ідзеянне прыйшлі наўзамен гіста- 
рычнаму дэтэрмінізму сістэмных тэорыяў ХІХ ст. Менавіта тое адроз- 
ненне вызначыла наступнае развіццё сацыялогіі. 

Найноўшая сацыялагічная думка ўзнікла разам з руйнаваннем кла- 
січнай валюнтарыстычнай мадэлі. Панавальнай парадыгмаю зрабіўся 
функцыяналізм, на што паўплывала фармаванне амэрыканскай сацы- 
ялогіі па Другой сусветнай вайне. Класічная сацыялогія была амаль 
цалкам эўрапейскаю, але фашызм, камунізм і Другая сусветная вайна 
спрычыніліся да таго, што развіццё сацыялогіі было перанесенае за 
акіян. Новыя школы сацыялогіі -- фенаменалогія, тэорыя дзеяння, 
структуралізм, гуманістычны марксізм, якія шмат што пазычылі з'кла- 
січнае сацыялогіі, утварыліся толькі ў 60-х гадах. 

Гэты працэс развіцця сацыялагічнай думкі я і паспрабаваў апісаць. 
Прыкладам, адбывалася шырокая дыскусія наконт марксізму і як пэў- 
най тэорыі грамадства, і як тэорыі, што ўплывала на развіццё класіч- 
най і сучаснай сацыялогіі. Зрабілася нават модным даводзіць, што 
марксізм і ёсць сацыялогія. Я мяркую, што марксізм пэўна належыць 
да сацыялогіі і таму мае быць увабраны апошняй як ейная частка. Я 
нават лічу, што марксізм выкарыстоўвае сацыялагічныя паняцці й па- 
дыход, спрабуючы прапанаваць слушны пункт гледжання на індустрый- 
нае грамадства і гістарычны працэс. Шмат якія адрозненні паміж са- 
цыялогіяй і марксізмам знікаюць самі па сабе, калі мы не будзем забы- 
вацца на дачыненні паміж цэнтралізаванаю дзяржавай і фрагмента- 
ванымі інстытуцыямі грамадства. Азначыўшы свой аб'ект вывучэння як 
грамадзянскую супольнасць, сацыялогія распрацавала тэорыі, якія 
падкрэслілі дыферэнцаванасць індустрыйнага грамадства і яго аўта- 
номію ад дзяржавы. Марксізм жа сфармуляваў тэорыю сацыяльнае 
фармацыі, заснаваную на дэтэрміністычным дачыненні эканамічнага 

“падмурку' да сацыяльна-культурнай “надбудовы”. Менавіта сацыяла- 
гічная канцэпцыя дэцэнтралізаванага грамадства яднае разнастайныя 
школы сацыялогіі. Адсюль, аднак, не вынікае, быццам ёсць толькі адна 
сацыялогія. Ад тае пары, як узнікла класічная сацыялогія, ёсць шмат 
варыянтаў гэтае навукі, але ўсе яны маюць адзіны аб'ект даследвання і 
вельмі падобныя падыходы. 

У першай частцы кнігі разгледжана гісторыя фармавання сацыяла- 
гічнай думкі - яе развіццё ў пазітывізм, эвалюцыянізм і марксізм. У 
другой частцы апісана складаная рэакцыя на пазітывізм і марксізм 
прадстаўнікоў класічнай сацыялогіі -- Вэбэра, Дзюркейма, Зомбарта і 
Зімэля. Дзеля таго што Марксавая тэорыя адыграла значную ролю ў 
фармаванні класічнай сацыялогіі, удругой частцы я таксама прааналі- 

заваў ягоную канцэпцыю класа і ўлады, параўнаўшы яе з Вэбэравай 
тэорыяй сацыяльнае стратыфікацыі. Але я не сцвярджаю, што сацыя- 
логія развівалася ў “спрэчках з прывідам Маркса”. Папраўдзе, класіч- 
ная сацыялогія “спрачалася” гэтак сама з Кантам, як і з Марксам. Эпі- 
стэмалогія і маральная філасофія Канта была такая ж жыццядайная 
для класічнай сацыялогіі, як Гегелева дыялектыка для марксізму. У 
трэцяй частцы даследуецца развіццё новай сацыялогіі, перадусім са- 
цыялагічнага функцыяналізму, і яе спробы нанова асэнсаваць адкрыц- 
ці класічнай сацыялогіі. Менавіта глыбіня таго асэнсавання сведчыць 
пра канвергенцыю сацыялагічнае навукі, апанаванай, здавалася б, раз- 
бежнасцю падыходаў. 

Развіццё сацыялагічнай думкі ёсць вынік супрацоўніцтва і дыялога, 
якія ахопліваюць людзей, сацыяльныя групы і цэлыя грамадствы. Пра 
ўсе часы ў гісторыі сацыялогіі, нават складаныя і занядбаныя, напіса- 
ны вартыя ўвагі кнігі: Коўзэрам (1971), Джэем (1973), Кларкам (1973), 
Швэндынджэрам (1974) і Тэрборнам (1976). Некаторыя тэмы, напрык- 
лад раса і пол, мы не абмяркоўвалі, бо яны не былі важныя для раз- 
віцця сацыялагічнае навукі. Як я ўжо казаў, гэтая кніга -- выбранае з 
гісторыі сацыялогіі. Таму пры канцы я падаў спіс працаў да кожнага 
раздзела, з якіх чытач можа мець карысць не толькі ў вывучэнні нада- 
лей гісторыі сацыялогіі, але і ў больш спецыялізаваных студыях. Гіс- 
торыя сацыялагічнай думкі -- ад Віко да Бахціна - можа лёгка пера- 
тварыцца ў “калекцыянаванне знакамітасцяў”; я імкнуўся ўнікнуць той 
пасткі, пільней засяродзіўшы ўвагу на найважнейшых тэмах сацыялогіі 
іна выдатнейшых мыслярах. 


Лістапад 1983 
Элан Сўінджвуд 


Заўвага ў другое выданне 


Для другога выдання я грунтоўна паправіў выклад крытычнай тэо- 
рыіі структуралізму. Таксама зроблена некалькі меншых зменаў у раз- 
дзелах пра Маркса, Вэбэра, Дзюркейма і марксізм пасля Маркса. Спа- 
дзяюся, мне ўдалося падкрэсліць найважнейшыя высновы, каб кніга 
была сапраўды карысная для тых, хто вывучае сацыялогію і блізкія да 
яе дысцыпліны. 


Жнівень 1990 
Элан Сўінджвуд 

Раздзел 1 
ВЫТОКІ САЦЫЯЛОГІІ 


Калі лічыць сацыялогіяй спарадкаваную сістэму ведаў з пэўнай 
метадалогіяй і канцэптуальнай структурай, якія б выразна вылучалі яе 
як асобную дысцыпліну з уласным аб'ектам вывучэння з блізкіх да яе 
эканомікі, гісторыі, філасофіі і права, дык сацыялогіі не існавала ажно 
даХІХ ст. Тэрмін “сацыялогія” на пачатку мінулага стагоддзя ўвёў Агюст 
Конт, хоць вывучэнне грамадства ў гістарычным і эмпірычным аспек- 
тах пачалося значна раней. Асабліва заўважным яно было ў Францыі і 
Шатляндыі ХХІІІ ст., дзе ў выніку перамогі гістарычнага і навуковага ла- 
ду мыслення і доследу ранейшы інтарэс палітычнай і маральнай 
філасофіі да ўніверсальных і агульнагістарычных пытанняў перамяніў- 
сяў жаданне зразумець своеасаблівасць сацыяльнага. Але гэта не аз- 
начае, штосацыяльная тэорыя ХУІІІ ст была сацыялогіяй, яна яшчэ зас- 
тавалася мяшанкаю з палітычнай філасофіі, гісторыі, палітычнай 
эканоміі і сацыялогіі. 

Прыкладам таго, якстваралася сацыялогія, могуць быць творы Ман- 
тэск'ё, Фэргусана і Мілара. Абмяркоўваючы пытанне пра развіццё са- 
цыялогіі, трэба адрозніваць мысляроў, якія разглядалі значныя сацыя- 
лагічныя праблемы ў рэчышчы пераважна несацыялагічнага дыскурсу 
(Арыстотэль, Плятон, Гобс, Лок), ад сапраўдных папярэднікаў сацыя- 
логіі, што акрэслілі метад вывучэння і паняцце грамадства як асобнага 
аб'екта даследвання і вылучылі дынамічную сістэму сацыяльных 
інстытуцыяў з палітычнай структуры грамадства. 


Натура чалавека і сацыяльны парадак 


Гісторыкі сацыялогіі звычайна сцвярджаюць, што падваліны навукі 
пра грамадства заклалі дзве тэорыі, якія папярэдзілі ўзнікненне сацыя- 
логіі -- думка класічнай Грэцыі і тэорыя “сацыяльнага кантракту”. Як 
Плятон (427--347 гг. да Н. Х.), такі Арыстотэль (384--322 гг. да Н.Х.) 
разглядалі грамадства як нейкую цэласць, нібы арганізм, дзе складо- 
выя часткі абавязкова дапасаваныя да цэлага. З тых двух мысляроў 
асабліва Плятон падкрэсліваў еднасць грамадскага арганізма, ён апіс- 

ваў часткі з увагі на сацыяльнае цэлае. Арыстотэль жа, наадварот, ак- 
рэсліў грамадства якдыферэнцаваную сістэму, дзе асобныя элементы 
хоць і ўваходзяць у склад цэлага, але застаюцца незалежныя ад яго. 
Такім чынам, Плятон уважаў грамадства за інтэграваную сістэму, уг- 
рунтаваную на падзеле працы і сацыяльнай няроўнасці. Здароўе гра- 
мадства, або сацыяльны парадак, было для яго вынікам разумнага 
заканадаўства”, у якім інтарэсы цэлага панавалі над інтарэсамі асоб- 
ных частак. Таму сваю ідэальную дзяржаву Плятон апісаў як пэўную 
форму камунізму, дзе асобныя інстытуцыі, прыкладам прыватная ўлас- 
насць або сям'я, функцыянуюць, падпарадкуючыся вышэйшаму цэла- 
му -- грамадству. : 
Арыстотэлевая канцэпцыя грамадства была таксама антыатамістыч- 
наю: супольніцтва якдыферэнцаваная сістэма складаецца не з асобаў, 
а з групаў. На думку Арыстотэля, вытокі грамадства трэба шукаць у 
натуры чалавека; калі ўжо людзі паводле свае прыроды істоты сацы- 
яльныя і палітычныя, дык чалавеку наканавана жыць у грамадзе. Гра- 
мадства складаецца з сацыяльных групаў, якія ўтварыліся на падставе 
выканання пэўнай функцыі й памеру маёмасці (земляробы, вайскоўцы, 
купцы; багацейшы, бяднейшы і сярэдні клас). У Арыстотэлевай “Палі- 
тыцы” поўна меркаванняў пра сутнасць грамадства з сацыялагічнага 
гледзішча, таму яе можна лічыць адной з першых сістэматычных спро- 
баў аналізаваць і класіфікаваць грамадскія з'явы, прыкладам дзяр- 
жаўнае кіраванне, або ўрад, паводле іх ідэальных тыпаў (тыранія, алі- 
гархія, дэмакратыя). Але сацыяльная думка Арыстотэля засталася ў 
рэчышчы традыцыйнай палітычнай філасофіі. Які Плятон, ён не пака- 
заў выразна розніцы паміж дзяржавай і грамадствам. Апрача таго, па- 
водле Арыстотэля, грамадскія ўстановы паходзяць з падставовых ча- 
лавечых інстынктаў, напрыклад пажадлівасці, што вымушае людзей 
яднацца ў хаўрусы дзеля паўнейшага выяўлення чалавечае натуры. 
Грамадства, такім чынам, ёсць праяваю прыроджанай сацыяльнасці 
чалавека, а грамадскія дачыненні -- увасабленнем таго сацыяльнага 
інстынкту. Гэтыя меркаванні Арыстотэля не дазвалялі тлумачыць гра- 
мадства як вынік дзеяння аб'ектыўных законаў і гістарычных працэсаў. 
Погляд Арыстотэля на свет як нязменную рэч панаваў ажно да 
ХУІ ст. Сярэднявечча не нарадзіла філасофіі, зарыентаванай на тлума- 
чэнне сацыяльных зменаў і свецкае абгрунтаванне палітычных абавяз- 
каў. Тэорыя сацыяльнага кантракту паўстала як альтэрнатыўны света- 
погляд, яна адкінула паняцце Боскага Права і рэлігійнае разуменне па- 
літычнага суверэнітэту. Тэорыя сацыяльнага кантракту бачыла вытокі 
супольніцтва ва ўсталяванні паміж людзьмі кантрактных абавязкаў і са- 
цыяльных дачыненняў. Натура чалавека і тут засталася важным склад- 
нікам тэорыі, але Арыстотэлевае паняцце прыроджанае сацыяльнасці 

чалавека было заменена ў працы Томаса Гобса (1588-1679) на паняц- 
це асацыяльнай, эгаістычнай, індывідуалістычнай людскасці. У дагра- 
мадскім, або натуральным, стане чалавецтва, даводзіў Гобс, не існава- 
ла сацыяльнае сувязі і панавалі стасункі, уласцівыя часам вайны. 
Мірная і згуртаваная грамадзянская супольнасць зрабілася магчымаю 
адно праз адмаўленне асобы ад пэўных правоў: абавязак выконваць 
сацыяльны кантракт злучыў асобу з суверэннаю дзяржавай, якая, уво- 
дзячы пазітыўнае права, гарантавала лад і згоду ў грамадстве. 

Тэорыя сацыяльнага кантракту падрыхтавала ўмовы для стварэння 
свецкай сацыяльнай тэорыі, дарма што засталася на пазіцыі, згодна з 
якою прырода чалавека асацыяльная. Грамадства тлумачылі як вынік 
чалавечае, а не Боскае дзейнасці. Не ўсе мысляры, што спавядалі тэо- 
рыю сацыяльнага кантракту, былі, аднак, такія песімісты, як Гобс: Джон 
Лок (1632-1704) даводзіў, што за натуральным станам чалавецтва па- 
між людзьмі панавалі згода, зычлівасць і добрыя стасункі, звады ж і 
разбежнасць асабістых інтарэсаў сталіся вынікам з'яўлення прыватнае 
ўласнасці й сацыяльнае няроўнасці. Абодва, і Гобс, і Лок сцвярджалі, 
што сутнасць грамадства абумоўлена гісторыяй, але дапасавалі гэткае 
разуменне сацыяльнага да ідэі перадграмадскай, пазагістарычнай на- 
туры чалавека: эгаістычнай у Гобса і зычлівай у Лока. У ХУІІІ ст. Жан 
Жак Русо яшчэ болей развіў уведзеную Локам дыхатамію паміж сацы- 
яльнаю прыродай чалавека ў натуральным стане і сапсаванаю, эгаі- 
стычнаю, уласціваю чалавеку навачаснага грамадства: людскасць, 
створаная прыродаю, была для яго цалкам процілеглая людскасці, 
створанай грамадствам і культураю. 

У творах Арыстотэля, Плятона, Гобса, Лока і Русо прааналізава- 
ныя шматлікія сацыялагічныя пытанні, датычныя праблемаў сацыяль- 
нае дыферэнцыяцыі, няроўнасці, грамадскіх дачыненняў і канфліктаў, 
развіцця падзелу працы і прыватнае ўласнасці, але тая акалічнасць не 
ператварае названых мысляроў у сацыёлагаў. Лок быў большы за Ары- 
стотэля сацыёлаг, бо аналізаваў уласнасць ідыферэнцыяцыю грамад- 
ства; Русо быў большы за Лока сацыёлаг, бо ўсвядоміў, што грамадст- 
ва нараджае складанейшыя патрэбы і такім чынам ускладняе чалаве- 
чую прыроду ў параўнанні з той, што існавала за натуральным станам 
чалавецтва. Але да ХХІІІ ст. у філасофіі панавала мала да чаго прыдат- 
нае паняцце сацыяльнага: грамадства азначалі не як аб'ектыўную 
сістэму свецкіх інстытуцыяў і працэсаў, а як вынікдзейнасці пазасацы- 
яльных сілаў ідабравольнай згоды людзей пад час фармавання нава- 
часнае дзяржавы. З дапушчэння, што прырода чалавека есць асновай 
грамадства ісацыяльнага парадку, вынікаў погляд на сацыяльнае як на 
іманентную і трансгістарычную з'яву. Не існавала паняцця грамадства 
як складанае сістэмы з рознымі роўнямі -- эканамічным, палітычным, 

культурным, якая залежала б ад пэўных аб'ектыўных законаў. Таму са- 
праўднымі папярэднікамі сацыялогіі былі хіба Джамбатыста Віко і ба- 
рон дэ Мантэск'ё. і 


Віко: навука і гісторыя 


“Новая навука” Джамбатыста Віко (1668-1744) упершыню пабачы- 
ла свет у 1725 г. ібыла адною з найбольш прыкметных з'яваў у сацы- 
яльнай думцы пачатку ХХІІІ ст., бо прапанавала шырокі параўнальны 
аналіз гісторыі культуры, дзе абмяркоўваліся пытанні паходжання 
ўласнасці, рэлігіі, развіцця мовы, мастацтва і літаратуры. Трэцяе вы- 
данне кнігі выйшла ў 1744 г., за чатыры гады перад апублікаваннем 
“Духу законаў” Мантэск'ё, разам дзве тыя кнігі былі першымі сур'ёз- 
нымі спробамі тэарэтычна асэнсаваць грамадства як арганічнае цэлае 
іпрымеркаваць яго культуру, вартасці ды інстытуцыі да пэўнае ступені 
гістарычнай эвалюцыі. 

У “Новай навуцы" Віко спрабаваў неяк патлумачыць гісторыю, азна- 
чыўшы яе як працэс, што праходзіць праз тры адметныя стадыі: эпоху 
багоў, эпоху герояў і эпоху людзей, надаючы ёй, такім чынам, нутраны, 
прыхаваны сэнс. Але тэорыя Віко мела, відаць, меншае значэнне, чым 
ягоная спроба дастасаваць наяўныя навуковыя паняцці да вывучэння 
грамадства. Пачатковым пунктам ягонае канцэпцыі было сцверджанне 
гуманізму -- творчай, чыннай ролі суб'екта. “У цемрадзі ночы... -- пісаў 
ён, -- якая ахінае далёкую мінуўшчыну, “свеціць вечнае і нязгаснае 
святло веры, непадлеглае ніякаму сумневу: грамадзянская суполь- 
насць была напэўна створаная людзьмі” (Уісо, 1948, раздзел 331). 
Віко, такім чынам, адкінуў традыцыйнае паняцце чалавечае натуры, 
уласцівае сацыяльнай думцы Арыстотэля, Гобса і Лока; паводле галоў- 
нага пастуляту “Новае навукі”, супольніцтва ёсць гістарычнаю з'явай: 
грамадскія ўстановы і дачыненні былі акрэсленыя ім як вынік чалаве- 
чай дзейнасці. На думку Віко, грамадства і чалавечая прырода -- 
зменлівыя катэгорыі: ён лічыў, што натура чалавека грунтуецца на пэў- 
ных прынцыпах, якія выяўляюцца ў гістарычным развіцці такой інстыту- 
цыі, як сям'я. Дынамічны характар гісторыі, абвешчаны Віко, цалкам 
процілеглы антыгістарычнаму рацыяналізму тэорыі сацыяльнага кан- 
тракту, дзе грамадства лічылі ўвасабленнем нязменнай прыроды чала- 
века ісцвярджалі статычнае паняцце сацыяльнага, якое не магло ўваб- 
раць багацця гразнастайнасці актуальных традыцыяў і звычаяў, ды па- 
тлумачыць, якім чынам элементы мінулага захаваліся да Новых часоў. 

Прапанаванае Віко паняцце гісторыі як працэсу творчай дзейнасці 
людзей заўважна розніла ягоную сацыяльную думку ад механістычна- 
га матэрыялізму Гобса і Лока, якія падкрэслілі вызначальны ўплыў ася- 

роддзя на ўчынкі чалавека. Віко таксама быў у апазіцыі да рацыяналіз- 
му прыродазнаўчых навук: у “Новай навуцы” ён адкідаў шмат якія 
дапушчэнні Ньютана, Галілея і Дэкарта. Дэкарт, рацыяналістычная сіс- 
тэма якога мела найвялікшы ўплыў на філасофію і навуку тых часоў, 
меркаваў, што адзіныя пэўныя веды дае фізіка і матэматыка. Ён прапа- 
наваў метад, названы “геаметрычным”, які, на ягоную думку, мусіць 
быць спосабам тлумачэння як натуральнага, так і сацыяльнага свету. 
Таму за праўдзівыя ён лічыў толькі дэдукцыйныя веды, якія былі даста- 
саваннем агульных і пазачасных правілаў да рэчаіснасці. Але сама 
матэматыка, даводзіў Віко, створаная чалавекам, і веды, якія выніка- 
юць з матэматычных выразаў, праўдзівыя, бо іх сфармулявалі самі 
людзі. Такім чынам, Віко сцвярджаў адзін з сваіх рэвалюцыйных прын- 
цыпаў, паводле якога людзі могуць ведаць толькі тое, што самі ства- 
рылі: праўда (уепит) і зробленае (гасішт) -- тоесныя. Таму не магло 
быць гаворкі пра тое, каб проста занатоўваць, парадкаваць і назіраць 
рэчаіснасць, як гэта робіцца ў фізічных навуках, бо “супольніцтва на- 
пэўна створанае людзьмі й таму яго прынцыпы можна адшукаць у на- 
шым уласным розуме”. Тое, што Віко адрозніваў “нутраныя” веды ад 
“вонкавых”, вынікае з яго гуманістычнай, антымеханістычнай і анты- 
дэтэрміністычнай пазіцыі: наяўныя веды пра вонкавы свет цалкам не- 
дарэчныя як падмурак навукі пра чалавека, бо ў іх не бярэцца пад 
увагу дзейная прырода культуры, творчасць паніжаецца на карысць 
створанага. 

Таму аб'ект вывучэння ў натуральных навуках, паводле Віко, роз- 
ніцца ад аб'екта навук пра чалавека. Сацыяльная тэорыя мае зася- 
родзіць увагу на суб'екце як актыўным дзеячы, на яго чыннасці й мер- 
каваннях ягонага розуму. Але, не зважаючы на ўсе рэвалюцыйныя 
высновы “Новае навукі”, а можа, акурат праз іх, яе ўплыў амаль не 
азваўся ў творах найвыдатнейшых філосафаў і тэарэтыкаў палітыкі 
ХМІІІ ст. -- часоў Асветніцтва. Ажно да ХІХ ст. твору Віко не аддавалі 
належнае ўвагі. Ягоная канцэпцыя грамадства як арганічнага, інтэгра- 
ванага цэлага была цалкам процілеглая атамістычнаму індывідуалізму 
філасофіі французскіх матэрыялістаў. Але твору Віко ўласцівая адна 
рыса, адметная для мыслення ХХІІІ ст., якая дарэшты выявілася ў халі- 
стычных тэорыях грамадства і культуры, распрацаваных у наступным 
стагоддзі спачатку Гегелем, а пазней Контам і Марксам. Гуманістычны 
гістарыцызм Віко быў важны для галоўнай, як у Гегеля, такі ў Маркса, 
тэзы, што кожны чалавечы ўчынак мае значэнне толькі з увагі на цэлае 
грамадства. Яны акрэслілі гісторыю як працэс, які ўзгадняе супярэчлі- 
выя і хаатычныя дзеянні асобаў гэтак удала, што яны ствараюць арга- 
нічнае цэлае. Пры канцы “Новае навукі” Віко зноў вяртаецца да свайго 
“першага неаспрэчнага прынцыпу”, але дадае: 

Гэты свет, які, безумоўна, паходзіць з розуму, часта ператвара- 
ецца, калі-нікалі ўнешта зусім адменнае, што заўсёды мае перавагу 
над тымі мэтамі, якія вызначаюць для сябе людзі... Людзі хочуць за- 
даволіць свой жывёльны юр і зрачыся сваіх дзяцей, але ўрачыста бя- 
руць цнатлівы шлюб, з якога паўстае сям'я. Бацькі прагнуць без аб- 
межаванняў карыстацца з улады над сямейнікамі, яны падначальва- 
юць іх цывільнаму кіраванню, з якога паўстаюць гарады (Уісо, 1948, 
раздзел 1108). 

Паняцце неспадзяваных наступстваў сацыяльнага дзеяння было 
распрацаванае Віко як частка ягонай агульнай тэорыі грамадскіх зме- 
наў. Як мы пабачым далей, яно зрабіла прыкметны ўплыў на сацыяль- 
ную тэорыю ХХІІІ ст. 


Мантэск'ё 


Філасофія ХХІІІ ст. засталася абыякавай да гуманістычнага гістары- 
цызму Віко. Калі Мантэск'ё наведаў Венецыю, дык “Новая навука” ўжо 
была добра вядомая, але ці ён чытаў, ці хаця набыў тую кнігу, пра тое 
няма ніякіх звестак. Менавіта Мантэск'ё, а не Віко, быў мысляром, по- 
гляды якога ўздзеялі на сацыялагічныя студыі прадстаўнікоў шатлянд- 
скае школы: Фэргусана, Сміта й Мілара. Які шмат хто з інтэлектуалаў 
ХХІІ ст., Мантэск'ё не быў адмыслоўцам, ён быў проста чалавек, абаз- 
наны ў класічнай літаратуры і філасофіі. Хоць у ягоным творы спа- 
лучыліся вывучэнне гісторыі, палітычная навука, крытыка, палітычная 
тэорыя і сацыялогія, пра яго выпадае пісаць як пра першага і найвыдат- 
нейшага сацыёлага часоў Асветніцтва. У прадмове да “Духу законаў” 
(1748) ён сам падкрэсліў навуковую зарыентаванасць працы: "Я вывеў 
законы не з уласных дапушчэнняў, а з самой натуры рэчаў”. Мантэск'ё 
меў такую рэпутацыю, што ў 1767 г. Эдам Фэргусан у роспачы заната- 
ваў: "...калі я згадваю ўсё, што... напісана Мантэск'ё, дык мне займае 
мову, каб разважаць пра дачыненні людзей”. 

Мантэск'ё, зрабіўшы дэталёвы гістарычны аналіз, шырэйшы і больш 
сістэматызаваны за той, які можна знайсці ў папярэдніх сацыяльных 
тэорыях, здолеў апісаць грамадства як сістэму і, што яшчэ важней, 
паспрабаваў выявіць прычыны разнастайных грамадскіх з'яваў. Хоць 
законы грамадскага жыцця ёсць увасабленнем чалавечага розуму, усё 
адно іх трэба неяк дастасаваць да навакольнага асяроддзя, у якім іс- 
нуе грамадства, і яго інстытуцыяў. Законы і звычаі прааналізаваныя ім 
на падставе іхных дачыненняў з сацыяльнай сістэмаю; роля закана- 
даўцы 7” узгадніць артыкулы “ідэальнае” канстытуцыі з аб'ектыўнаю 
сітуацыяй, або “асяроддзем”. Менавіта гэты аспект навукі Мантэск'ё 
Эміль Дзюркейм лічыў найважнейшым для развіцця сацыялогіі: пага- 

дзіцца з думкаю, быццам толькі заканадаўцы закладаюць канстытуцыі і 
грамадскія звычаі, усё адно што адмовіць “пэўны прычынны парадак у 
чалавечым супольніцтве, бо калі б гэта было праўдаю, дык законы, 
звычаі і інстытуцыі залежалі б не ад нязменнай сутнасці грамадства, 
але ад выпадку, які б вылучыў аднаго заканадаўцу з шэрагу іншых” 
(Юигкреіт, 1965, с. 11--12). 

Тое, што Мантэск'ё адхіліў такое меркаванне, добра відаць з ягонае 
прадмовы да “Духу законаў”: 

Я перадусім разгледзеў грамадства і ў выніку лічу, што тая бяс- 
концая разнастайнасць законаў і звычак, якую мы бачым навокал, 
ёсць не толькі дзівацтва нашага ўяўлення. 

А ў першай кнізе ён дадае: 

Людзі, якія вераць, быццам сляпы лёс стварыў разнастайныя рэчы, 
што бачым мы ў гэтым свеце, кажуць вялікае глупства; бо няма 
глупства, большага за тое, калі думаюць, быццам сляпы лёс мог 
стварыць разумных істот (Мопіездиіей, 1949. Кніга 1, раздзел 1). 

Мантэск'ё даводзіў, што хоць грамадства здаецца хаатычным і не- 
аднастайным, але па-за паверхняю грамадскага жыцця ёсць нейкая 
сістэма, якая вызначае рэгулярнасць у паводзінах людзей, функцыя- 
наванні грамадскіх установаў і законаў. Такім чынам, сацыяльныя ін- 
стытуцыі і працэсы ёсць прадукт пэўных матэрыяльных варункаў, якія 
можна даследваць з дапамогаю эмпірычнага і гістарычнага аналізу. 
Паміж тымі аб'ектыўнымі чыннікамі існуе трывалая повязь. У даслед- 
ванні Рымскай імперыі (1734) Мантэск'ё пісаў: 

Зусім не выпадак кіруе светам. Зірніце на рымлянаў, якія працяглы 
час, пакуль кіраваліся адным планам, мелі поспех, а потым, калі па- 
чалікіравацца іншым планам, зазналі няспынную чараду паразаў. Існу- 
юць агульныя прычыны, маральныя і фізічныя, актуальныя для кож- 
нае манархіі, якія спрыяюць яе росквіту і захоўваюць яе... Усе выпадкі 
падпарадкуюцца тым прычынам (Мопіездціей, 1965, с. 165). 

Усе грамадскія з'явы ўзаемазалежныя, “кожны асобны закон навя- 
заны да іншага”. Сваю тэорыю грамадства Мантэск'ё, такім чынам, 
выкладаў болей у халістычных, чым у атамістычных паняццях; грамад- 
ства, на ягоную думку, ёсць аўтаномным, інтэграваным цэлым. 

Мантэск'ё перадусім цікавіўся формамі дзяржаўнага кіравання. Але 
вылучаныя ім тыпы ўрада былі напраўду формамі грамадства. Дзеля 
таго што законы трэба ўзгадняць з асяроддзем, У якім існуе грамадст- 
ва, Мантэскё спрабаваў больш дакладна акрэсліць асяроддзе як 
сістэму, што складаецца з глебы і клімату, заняткаў людзей, рэлігійных 
інстытуцыяў, “гандлю, звычак і традыцый". Ягоны аналіз законаў значна 
шырэйшы за палітычны, бо калі законы адлюстроўваюць "дух" грамад- 
ства якнейкага цэлага, дык адрозненне паміж палітычным ! сацыяль- 

ным робіцца цалкам фармальным. Хоць ёні прыняў Арыстотэлеву кла- 
сіфікацыю формаў дзяржаўнага ладу (рэспубліка, на ягоную думку, 
улучае ў сябе арыстакратыю ідэмакратыю, манархію І дэспатыю), але 
засяродзіў увагу на аналізе размеркавання і выкарыстання ў іх улады, 
а таксама на “духу”, або прынцыпах, якія адрозніваюць пэўныя тыпы 
дзяржаўнага кіравання, --цноце (рэспубліка), гонары (арыстакратыя)і 
страху (дэспатыя). 

Мантэск'ё падкрэсліваў, што ягоную класіфікацыю складаюць не 
рэальныя, а ідэальныя тыпы: калі рэспубліканская форма дзяржавы 
адметная сваёй цнотаю, або беззаганнасцю (дзеля ашчаднасці й роў- 
насці грамадзян той дзяржавы), дык адсюль не вынікае, быццам усе 
рэспублікі не маюць заганаў толькі таму, што так “павінна” быць. Фор- 
мы ўрада, паводле Мантэск'ё, ёсць напраўду ідэальныя тыпы, лагіч- 
ныя пабудовы, пазбаўленыя шмат якіх дэталяў гістарычнай рэчаіс- 
насці, каб палегчыць аналіз. Тая метадалагічная пазіцыя выразна вылу- 
Чае яго з класічнай палітычнай традыцыі, закладзенай Арыстотэлем. 
Узоры дзяржаўнага кіравання, паводле Арыстотэля, па сутнасці паза- 
часныя, універсальныя абстракцыі, якія грунтуюцца на абмежаваным 
гістарычным досведзе. Тлумачэнне Мантэск'ё таго, якія дачыненні мае 
сацыяльнае з палітычным, прапануе напраўду класіфікацыю як тыпаў 
урада, так і тыпаў грамадства. 

Але, вымкнуўшы з традыцыі палітычнае філасофіі, Мантэск'ё не пат- 
рапіў прапанаваць тэорыі, якая патлумачыла б змены, што адбываюц- 
ца ў грамадстве: ён не аналізаваў, якім чынам адзін тып грамадства 
ператвараецца ў іншы. Ягоная тыпалогія была сінхроннаю, бо ён меў на 
мэце апісаць, як тыповыя складнікі розных формаў грамадства ядна- 
юцца ў нейкую цэласць; сацыялагічны “фармалізм” Мантэск'ё быў, та- 
кім чынам, нячуйны да праблемы генэзы і зменаў. Важнае пытанне пра 
трансфармацыю грамадства не было ім сфармуляванае, іў тым аспек- 
це падыход Мантэск'ё быў не надта гістарычны. Ягоная фармальная 
класіфікацыя, хоць ібыла важнаю для распрацоўкі сацыялагічнага ме- 
таду, замінала з'яўленню паняцця дынамічнай грамадзянскай суполь- 
насці. Шатляндскія асветнікі болей за Мантэск'ё былі дасведчаныя ў 
праблеме грамадскіх зменаў, хоць і абавязаныя яму за тыпалогію гра- 
мадстваў і фармальнае тлумачэнне гісторыі. Яны імкнуліся вылучыць 
тыя складнікі грамадства, якія вызначаюць яго трансфармацыю. 

З сінхранічнага погляду Мантэск'ё на формы дзяржаўнага кіравання 
выходзіла ягонае азначэнне грамадства як сістэмы, дзе разнастайныя 
элементы маюць сэнс толькі як часткі цэлага. Складнікамі, якія вызна- 
чаюць характар сістэмы, зрабіліся клімат'і ландшафт. Іншыя пісьменнікі 
адно баранілі магчымасць сацыяльнага аналізу з гледзішча геаграфіі, 

Мантэск'ё ж быў першы, хто прааналізаваў уздзеянне геаграфічных 
фактараў на структуру грамадства. Ягоная канцэпцыя асяроддзя ўлу- 
чала паняцце сістэмы, дзе палітычная “надбудова” і культура вы- 
яўляюць дух цэлага грамадства. Мантэск'ё, вядома, перабольшваў 
значэнне геаграфіі: самагубствы, нявольніцтва, шлюбы -- усё чыста ён 
механістычна і прычынна падпарадкаваў пэўным кліматычным умовам 
і геаграфічнаму размяшчэнню краіны. Але па-за ўсімі тымі довадамі 
відаць, безумоўна, ягоная навуковая інтэнцыя. Апрача таго, Мантэск'ё 
не сцвярджаў суцэльнага маністычнага падыходу: маральныя прычы- 
ны былі для яго так рэальныя, які фізічныя; у ХІХ кнізе “Духу законаў” 
ён пісаў: і 

На людзей уплываюць разнастайныя чыннікі: клімат..., рэлігія..., 
законы..., пастановы ўрада..., мараль і звычаі, якія фармуюць агуль- 
ны дух нацыі. Што да прапорцыі, дык у кожнай краіне адзін з тых 
чыннікаў бывае мацнейшы, іншыя нагэтулькі ж слабейшыя. Дзікуны 
амаль цалкам залежаць ад прыроды і клімату; кітайцы ж кіруюцца 
звычаямі. 

Значыць структуру кожнага грамадства вызначае не адзін, ашматлі- 
кіяфактары; грамадства ёсць вынікам дапасавання адзін да аднаго мно- 
ства элементаў. Сацыяльны поступ пакрысе аслабляе ўплыў фізічных 
складнікаў грамадства і ўзмацняе маральныя. Роля заканадаўцы - 
дасягнуць раўнавагі паміж фізічнымі й маральнымі чыннікамі; апош- 
нія, папраўдзе, болей прыдатныя для кіравання людзьмі. Асяроддзе 
ёсць, такім чынам, прастора, шматкаўзальная структура, у якой дзе- 
юць фізічныя і маральныя фактары; гэта дазволіла Мантэск'ё ўзяць па- 
зіцыю валюнтарызму: заканадавец робіцца пасярэднікам паміж уплы- 
вам маралі, які мацнее, і ўздзеяннем фізічнага, якое слабее. Але ў 
сваёй тэорыі грамадства Мантэск'ё міжволі лічыў асобу толькі прыла- 
даю гістарычных падзей, другарадным складнікам сацыяльнае сістэ- 
мы, азначанай як няспынныя дачыненні маральных і фізічных сілаў, 
што ўвасабляюцца ў духу нацыі. Цнота, гонар або страх вызначаюць 
характар цэлага грамадства і захоўваюць сацыяльны парадак. 

Найважнейшым у даследзінах Мантэск'ё была ягоная спроба вы- 
явіць узор дачыненняў паміж рознымі складнікамі грамадства; бо па-за 
бачнаю разнастайнасцю і хаосам сацыяльнае рэчаіснасці мае існаваць 
структура, або сістэма, якая, калі яе аднойчы выявіць, тлумачыць пры- 
чыны разнастайнасці грамадскіх з'яваў і вызначае іхны сэнс. Пачатак 
ягонага разважання пра феадальную сістэму малюе цудоўны вобраз, 
які сімвалізуе тое памкненне: 

Феадальныя законы ўтвараюць надзвычай прыгожы краявід. Ста- 
ры шанаваны дуб узнімае ганарлівую вяршаліну да нябёсаў, вока зда- 


26 .-:частка-нЕРшАЯялала г. аа аа 
лёк бачыць яго разложыстыя галіны, а калі апынешся бліжэй, дык 
пабачыш і камель, але не пазнаеш, дзе корань: каб яго адшукаць, 
мусіш капаць зямлю (Мопіездціеви, 1949, кніга ХХХ, раздзел ]). 

Тое заданне атрымалі ў спадчыну Эдам Фэргусан і Джон Мілар. 


Шатляндскае Асветніцтва 


Як я ўжо зазначыў, атамістычны індывідуалізм французскага Ас- 
ветніцтва перашкаджаў далейшаму развіццю сацыялагічнай канцэпцыі 
Мантэскё, найперш ягонага паняцця грамадства як з'яднанай, 
сістэмнай цэласці. Прыкладам, у Энцыклапедыі -- праекце Дзідро -- 
не было артыкула пра грамадства; падобна да Дзідро і Вальтэр заста- 
ваўся ў рэчышчы індывідуалістычнага рацыяналізму і філасофіі скеп- 
тыцызму французскае думкі другой паловы ХУІІІ ст. Адзіным выняткам 
тут быў Русо, бо, якя казаў вышэй, пад час абмеркавання тэорыі сацы- 
яльнага кантракту, тэмы ягоных твораў былі скрозь сацыялагічнымі. У 
“Сацыяльным кантракце" (1762) і“Разважанні пра паходжанне грамадс- 
кай няроўнасці” (1755) Русо прааналізаваў узнікненне ўласнасці і яе 
дачыненне да падзелу працы, сацыяльнае няроўнасці ды канфлікту. Як 
іМантэск'ё, ён усвядоміў своеасаблівасць сацыяльнага і азначыў гра- 
мадства як згоднае цэлае, дзе асабістыя інтарэсы людзей лучацца ў 
агульную, паспалітую волю. Такім чынам, грамадства -- не просты 
збор індывідаў. Але адрозна ад Мантэск'ё Русо болей дбаў пра развя- 
занне праблемы генэзы грамадства, бо, на ягоную думку, апошняе 
ёсць вынікам пагаднення, актам згуртавання, што стварае маральныі 
грамадскі лад, вышэйшы за ўсе асабістыя волі, якія ён яднае. Такім 
чынам, грамадства рабілася вынікам дзейнасці як прыроды (пачатковы 
натуральны стан інатуральны чалавек), такі прынцыпаў розуму. Якраз 
гэтая рыса адрознівае канцэпцыю грамадства Русо ад тэорыі Мантэс- 
кё. Згодна з Мантэск'ё, грамадства будуецца з аб'ектыўных структу- 
раў, або элементаў; паводле ж Русо, яно -- арганізм, які ўтвараецца з 
волі асобных людзей, згуртаваных у квазімістычную агульную волю. 

Менавіта Мантэск'ё зрабіў большы ўплыў на развіццё сацыялогіі. А 
другой палове ХХІІІ ст. група інтэлектуалаў, што працавалі ў Глазга і 
Эдынбурзе, пасунула вывучэнне грамадства ў кірунку, процілеглым та- 
му, які быў уласцівы тэорыі сацыяльнага кантракту. Здабыткі Дэйвіда 

Г'юма" (1711--1776), Эдама Сміта (1723--1 790), Эдама Фэргусана 
(1723-1816), Джона Мілара (1735--1801 ), атаксама гісторыка Ўільяма 


“У расейскай філасофскай літаратуры прозвішча гэтага шатляндскага філосафа 
(Ните) перадаюць як Юм. --- Заўвага перакладніка. 

Робэртсана (1721-1793) былі гэтак заўважныя, што Эдынбург пачалі 
называць “паўночнымі Афінамі", раўнуючы яго з Парыжам - найбуй- 
нейшым асяродкам навукі другой паловы ХХІІІ ст. Паводле тых дас- 
леднікаў, грамадства як асобны аб'ект вывучэння нельга разглядаць як 
вынік пагаднення паміж асобаю і ўрадам, яны акрэслілі яго эмпірычна, 
якпэўную сістэму з натуральнаю або “тэарэтычнаю гісторыяй”. 

Што да шматлікіх каментароў пра інтэлектуальныя здабыткі шат- 
ляндскага Асветніцтва, дык увагу ў іх перадусім аддавалі яго даробку 
ў філасофію і эканоміку, сацыялагічная ж дзялянка заставалася заняд- 
банаю. Але Сміт, Фэргусан і Мілар акрэслілі найважнейшыя сацыяла- 
гічныя праблемы, аналізуючы ролю ўласнасці ў грамадскім жыцці, фор- 
мы дзяржаўнага кіравання, развіццё падзелу працы і мовы, хоць тыя 
праблемы былі тэмамі не толькі іхных студыяў, але складалі змест са- 
цыялагічнай думкі й тэарэтычных разважанняў у шырокім рэчышчы 
эканомікі, філасофіі ды гісторыі. 

Як найменей сацыёлагам сярод тых інтэлектуалаў можна лічыць 
Дэйвіда Г'юма, аднак ягоны ўплыў на Сміта і Мілара вельмі значны. 
Г'юм быў эмпірык: практыка, факт, карыснасць былі асновай ягонае эпі- 
стэмалогіі ісацыяльнае філасофіі. Ён адмаўляў тэорыю грамадства як 
выніку пагаднення, даводзячы, што бачыць прычыну ўзнікнення палі- 
тычнай супольнасці ў дабравольнай згодзе асобаў -- гэта значыць не 
зважаць на гістарычны досвед чалавецтва і факты. Узапраўды ж тэо- 
рыю сацыяльнага кантракту ён адкідаў, бо ёй бракавала сацыяла- 
гічнасці. Грамадства нельга патлумачыць дэдукцыйна, з нейкіх універ- 
сальных прынцыпаў чалавечае прыроды, бо, хоць яму і ўласцівая ад- 
настайнасць, але яна створаная сацыяльным кантэкстам, найперш 
адукацыяй, традыцыямі ды звычаямі. Г'юм падкрэсліў ролю сацыяль- 
ных фактараў, якія вызначаюць характар чалавека. Адзін з найбольш 
уплывовых --- спагада. Яе сацыяльная прырода відавочная, бо “ўзае- 
мазалежнасць людзей ва ўсіх чыста грамадствах такая вялікая, што 
кожнае дзеянне не будзе дасканалым, пакуль не ўзгодніцца нейкім 
спосабам з паводзінамі іншых асоб, ад якіх патрабуецца, каб яны адка- 
залі адпаведна памкненням дзеяча”. У развагах пра справядлівасць 
Г'юм зазначаў, што яна ўводзіцца на падставе супольнае згоды, “калі 
кожнае дзеянне чыніцца з надзеяй, што іншыя будуць рабіць гэтакса- 
ма”. Спагада мае сацыяльны характар, бо "схільнасць да хаўрусу і 
жыцця ў грамадзе моцная ва ўсіх разумных істот”. Гэтак жа ён даво- 
дзіў, што традыцыі й звычкі - не ірацыянальныя сілы, а чыннікі, што 
спрыяюць належнаму функцыянаванню грамадства. Г'юмне патрапіў 
асэнсаваць грамадства як сістэму, і ўвогуле ягоная канцэпцыя заста- 
лася атамістычнаю, а метад дэдукцыйным. Такім чынам, хоць аб'яд- 
нанне людзей у грамадства, на ягоную думку, і вынікае з натуры ча- 

лавека, але больш клопату Гюм меў з формамі сацыяльнасці, якія на- 
бывае чалавечая прырода ва ўмовах грамадства. Ён заўсёды азначаў 
чалавечае дзеянне як сацыяльнае, бо яно зарыентаванае надзеянні 
іншых людзей: “Пакіньце чалавека ў самоце, і ён страціць усе чыста 
ўцехі, акрамя задавальнення або пачуццёвага, або адцягнена-разумо- 
вага кшталту; бо ўсе памкненні ягонай душы не будуць адгукацца ў 
адпаведных рухах душы ягонага блізкага”. Несацыяльны чалавек, які 
нібыта існаваў у натуральным стане, ёсць адно “фікцыяй філасофіі”. 

У сваіх нарысах Г'юм спрэс закранае тэмы, якія вывучае сацыя- 
логія. Улада, пісаў ён, “заўсёды ёсць спалучэннем моцы і згоды”, што 
наагул робіць яе прыдатнаю для практычнага ўжытку. Ён даводзіў, што 
паміж уласнасцю і ўладай існуе моцная сувязь, і бараніў неабходнасць 
функцыянальнае раўнавагі паміж імі. Але наяўнасць сацыялагічных тэ- 
маў ані ператварае філосафа ў сацыёлага, ані яднае тыя тэмы ў тэорыю 
грамадства як асобнага аб'екта даследвання. Насуперак Гюму Фэргу- 
сан, Сміт і Мілар абралі меркаю сацыяльнага аналізу групу (Фэргусана- 
вы “натоўпы і хаўрусы”), якая, такім чынам, была ўзорам сацыяльнай 
структуры. Г'юм пераймаў Арыстотэля ў ягоным меркаванні, што гра- 
мадства ўзнікае разам з сям'ёй, сацыяльнаю групай, якая яднае муж- 
чыну і жанчыну ды захоўвае іх еднасць ажно да тае пары, пакуль “но- 
вая сувязь, якая вынікае з іх супольнага клопату пра нашчадкаў, не 
зойме яе месца”. З пажадлівасці Г'юм выводзіў універсальнасць сям'і 
і, такім чынам, грамадства. Фэргусан, хоць і згаджаўся з Гюмам у пы- 
танні пра ролю пажадлівасці ў фармаванні сям'і ды адзначаў існаван- 
не інстынктаў у чалавека, усё ж болей цікавіўся самой інстытуцыяй 
сям'і, яе роляй у сацыялізацыі чалавека, ва ўсталяванні сувязі паміж 
бацькамі й дзецьмі. Але з эмпірычнага гледзішча паміж дэдукцыйным 
падыходам Гюма ды індукцыйным Фэргусана не было ніякае супярэч- 
насці, бо тая розніца проста засведчыла пераход да сацыялагічнага 
аналізу інстытуцыяў і структуры грамадства, які выразна відаць у пра- 
цах Фэргусана, Сміта і Мілара. Фэргусанаў “Нарыс гісторыі грамадзян- 
скае супольнасці” (1767) сведчыў пра заўважны поступ сацыяльнае 


навукі параўнальна з больш адцягненымі нарысамі Г'юма, напісанымі 
ў 1740-х гг. 


Праблемы метаду 


Як я ўжо казаў, сацыялогіі, якую можна было б адрозніць ад экана- 
мічнай навукі, філасофіі ды гісторыі, не існавала ажно да ХІХ ст. У мыс- 
ленні ХМІІ ст. не было адметнага сацыялагічнага бачання свету, паняцці 
і эмпірычная метадалогія сацыяльнае навукі развіваліся ў рэчышчы 
эканомікі, філасофіі ды гісторыі. У творах Эдама Сміта можна вылу- 

чыць тры, няхай асобныя, але дапасаваныя адзін да аднаго роўні ана- 
лізу: эканамічны, філасафічны і сацыялагічны. У “Багацці нацыяў” ён 
засяродзіў увагу як на эканамічных, так і на сацыяльных выніках па- 
дзелу працы. Асабліва важкім даробкам шатляндскага Асветніцтва ў 
сацыялогію было адкрыццё, што грамадства ёсць працэсам, вынікам 
дзейнасці пэўных эканамічных, сацыяльных і гістарычных прычын, якія 
можна выявіць і прааналізаваць, ужываючы метады эмпірычнае на- 
вукі. Такім чынам, грамадства ператварылася ў катэгорыю гістарычна- 
гадаследвання, вынік дзейнасці аб'ектыўных, матэрыяльных прычын. 

Шатляндцы адкінулі як тэорыю "боскага паходжання” грамадства, 
такі тэорыю выдатнага заканадаўцы. Тэарэтычная, або “меркаваная 
гісторыя” (найменне збівае з тропу, бо яе мэтаю было стварэнне навукі 
пра гісторыю і грамадства, назапашванне не меркаванняў, але пэўных 
і, такім чынам, тэарэтычных, у найлепшым сэнсе таго слова, ведаў), 
звонку была падобная да больш дэталёвага параўнальнага аналізу 
Мантэск'ё. Але шатляндцы найболей дбалі пра развязанне праблемы 
зменаў у грамадстве і вылучэнне чыннікаў, якія ўплываюць на яго пе- 
раўтварэнне. Як пісаў Мілар: 

Шукаючы прычыны... паўстання сістэмы законаў іформы ўрада... 
мы, безумоўна, мусім звяртаць увагу... на розніцу... ва ўрадлівасці гле- 
бы, унатуры яе пладоў, у відах працы, патрэбных дзеля забеспячэння 
сродкамі існавання, у колькасці асоб, злучаных у грамаду, у іх спрыце ў 
рамёствах... Разнастайнасць, якая часта сустракаецца ў тых і па- 
добных да іх абставінах, мусіць мець велізарны ўплыў на грамадства; 
вызначаючы пэўныя схільнасці й заняткі грамадзян, яна мусіць фар- 
маваць у іх адпаведныя звычкі, прыхільнасці, лад мыслення (МіІаг, гл. 
у: Септапп, 1960). 

Такім чынам, разнастайнасць грамадскага жыцця можна патлума- 
чыць з базавай структуры грамадства, -- перадусім з эканомікі. Але 
ўжываючы параўнальны метад, Мілар імкнуўся аналізаваць разнастай- 
насць і аднастайнасць, уласцівую грамадству, маючы на ўвазе працэс 
эвалюцыі “дзікунскага” грамадства ў “шляхетнае”. Гэткім чынам і Фэр- 
гусан разглядаў формы дзяржаўнага кіравання ў іх дачыненні да ўлас- 
насці, сацыяльнай стратыфікацыі, падзелу працы і грамадскіх канфлік- 
таў. Але ён рабіў гэта, маючы на ўвазе грамадзянскую, а не палітыч- 
ную супольнасць. Тыпалогію грамадстваў, паводле шатляндцаў, -- 
дзікунскае, барбарскае і шляхетнае (Фэргусан), паляўнічае, пастухо- 
вае, земляробчае і гандлёвае (Мілар, Сміт) -- складаюць формы, якія 
вызначае панавальны ў кожнай з іх спосаб вытворчасці рэчаў, або даб- 
ротаў. Акрэсліўшы грамадства ў тых тэрмінах, шатляндскія мысляры 
аналізавалі яго найважнейшыя інстытуцыі і механізмы сацыяльных 

зменаў. Інстытуцыяй, якая займала важнае месца ў іх разважаннях, 


была сацыяльная стратыфікацыя. 


30 . ЧАСТКА ПЕРШАЯ 





З'яўленне класа 


Ні Г'юм, ні Мантэск'ё не аналізавалі праблемы сацыяльнай страты- 
фікацыі. Калі ўжо Мантэск'ё меў клопат з грамадствам як арганічным 
цэлым, дык у ім не магло быць прычын для канфлікту. Канцэпцыі Ман- 
тэск'ё не ставала тэорыі сацыяльных зменаў, у ягонай сінхранічнай 
мадэлі грамадства былі пакінутыя па-за ўвагаю крыніцы энергіі, г. зн. 
прычыны пераўтварэння сацыяльнае сістэмы. 

На думку Эдама Сміта, развіццё гандлёвага грамадства стварыла 
структуру, якая складаецца з трох выразных класаў: землеўласнікаў, 
капіталістаў і работнікаў; “трох вялікіх станаў, якія ўтвараюць кожнае 
цывілізаванае грамадства". Як і Фэргусан з Міларам, Сміт не ўжываў 
паняцця “сацыяльны клас”, але відавочна, што ў ягонай працы і асаблі- 
ва ў творы Мілара была сфармуляваная тэорыя класа як сацыяльнай 
групы. Дачыненне паміж трыма Смітавымі “станамі” і эканомікай было 
беспасярэднім: кожная з тых групаў жыве адпаведна з рэнты, капіталу 
і заробнае платы. Уласнасць ёсць асновай сацыяльнай дыферэнцыя- 
цыі, тая “натуральная крыніца валадарства і ўлады” беспасярэдне вы- 
значае сацыяльныя змены і прасякае “скрозь усё грамадства”. Са- 
праўды, Мілар даводзіў, што з развіццём грамадства неадхільна паў- 
стае сацыяльная няроўнасць і ўводзіцца “адпаведная герархія станаў”. 
Ён запрапанаваў эканамічнае тлумачэнне гісторыі: 

Размеркаванне ўласнасці ў кожным народзе ёсць прынцыповай 
умовай ягонага падпарадкавання цывільнаму ўраду івызначэння фор- 
мы палітычнага ладу. Бяднейшыя, натуральна, залежаць ад багацей- 
шых, бо дастаюць ад іх сродкі існавання; і згодна з выпадковай 
розніцай у памерах багацця, якое маюць пэўныя асобы, спакваля 
ўсталёўваецца герархія станаў ірозныя ступені ўлады людзі пачына- 
юць прымаць без адпору (Мійат, гл. у: Гейтапп, 1960). 

Перад узнікненнем індустрыйнага грамадства, даводзіў Мілар, са- 
цыяльная стратыфікацыя грунтавалася пераважна на выкананні пэўнай 
функцыі: у грамадзе паляўнічых і рыбакоў, прыкладам, выдатныя аса- 
бістыя рысы -- смеласць, дужасць, ваяўнічасць - былі асновай ула- 
ды. Але адрозненні, што залежаць ад функцыі, нетрывалыя і “не могуць 
гарантаваць працяглага валадарства і ўлады”. З пераходам да земля- 
робства і аселага жыцця людзі хутка назапашваюць маёмасць, скуль 
вынікае дыферэнцыяцыя станаў: улада робіцца трывалаю ды інстыту- 
цыялізаванаю. 

Паводле Мілара, у гандлёвым грамадстве выяўляюцца адмоўныя 
наступствы падзелу працы. Як Мілар, так іФэргусан усвядомілі залеж- 
насць сацыяльнае стратыфікацыі ад падзелу працы ідаследвалі спе- 

цыялізацыю працы з сацыялагічнага гледзішча. Іхны аналіз меў вялі- 
кую перавагу над папярэднімі разважаннямі, бо хоць Мантэск'ё і Гюм 
адзначылі ўплыў падзелу працы на эканоміку, але яны не бралі пад 
увагу яго сацыяльныя наступствы і, здаецца, не ўбачылі яго важнасці 
для грамадства як сістэмы. Прыкладам, Фэргусан зазначаў, што па- 
дзел працы ёсць якэканамічнай, так і сацыяльнай інстытуцыяй, бо ад- 
лучае тых, хто аддае загады, ад тых, каго праца не змушае ані думаць, 
ані выяўляць сваю “кемнасць”. Такім чынам, праца больш эфектыўная 
“ва ўмовах татальнага ўціску пачуццяў і розуму”, там, дзе “маткаю пра- 
мысловасці ёсць невуцтва і забабоны”. У добра вядомым урыўку Фэр- 
гусан пісаў: 

Уладальнікі мануфактураў... маюць найбольшы поспех там, дзе як 
найменей зважаюць на розум, а на цэх глядзяць, як на машыну, дэта- 
лямі якой ёсць людзі (Еегди5оп, 1966, с.182--183). 

Гэтаксама як механічная праца вылучаюцца і іншыя віды дзейнасці: 
“З поступам грамадскага жыцця філасофія, або абстрактныя разва- 
жанні, падобна да ўсіх астатніх прафесіяў, робіцца пераважным або 
вынятковым заняткам пэўнае групы людзей, якая далей падзяляецца 
на шматлікія падгрупы”. Падзел працы -- усеабдымны працэс; такім 
спосабам Фэргусан сапраўды заклаў падмурак сацыялогіі як асобнае 
галіны навуковага даследвання. Нормы прадукцыйнасці работы стасу- 
юцца як да філасофіі, так і да індустрыі, “больш працы зроблена... і 
дзякуючы ёй відавочна пашырэў абсяг навукі”. Спецыялізацыя, мерка- 
ваў Фэргусан, вядзе да страты грамадствам еднасці. Ствараючы за- 
няткі, не падобныя да заняткаў філасофіяй, яна смяецца з чалавечага 
розуму; чым мізарнейшае заданне, тым менш ідэяў; чым больш чала- 
век працуе, тым менш мае часу, каб думаць і даследваць. Сапраўды, 
працэс развіцця грамадства амбівалентны. Як пісаў Мілар: 

Калі прафесія вымагае ад іх пільнае ўвагі да аб'екта, які не можа 
прапанаваць іх розуму разнастайнага занятку, дык яны прывыкаюць 
не тлуміць сабе галавы, цяпер іх не могуць натхніць ніякія перспек- 
тывы, апрача тых, што абяцаюць будучы заробак або адпачынак і 
сон (Маг, гл. у: Гептапп, 1960). 

Адным з неспадзяваных вынікаў індустрыйнага развіцця, наступст- 
вам фармавання “шляхетнага” грамадства ёсць выразнае прыпадаб- 
ненне людзей да машын, якое аслабляе іхны інтэлект і “ператварае ча- 
лавека ў звычайны інструмент”. 


Дыялектыка сацыяльных зменаў 


У сацыяльным аналізе шатляндскіх асветнікаў можна знайсці неак- 
рэсленыя выразна паняцці класа ды індустрыйнага грамадства, якія 
былі канчаткова распрацаваныя сацыялогіяй у ХІХ ст. Фэргусан з Міла- 


32. частка пеРшАЯ.... ц. ХХ 
рам меркавалі, што прычынаю поступу культуры ёсць змены ў індуст- 
рыі, у вытворчасці. Але тыя змены няўхільна вядуць да дэгуманізацыі і 
адчужэння. Развіццё грамадства, такім чынам, супярэчлівае. Якраз 
аналіз перамены аднае формы грамадства ў іншую складае даробак 
шатляндскіх мысляроў у сацыялогію. 

Развіццё грамадства адбываецца як праз дзейнасць эканамічных 
фактараў, такі праз супольныя высілкі розных сацыяльных групаў і па- 
каленняў. Сацыяльныя змены закранаюць не толькі асобных людзей, 
але цэлае супольніцтва і змяняюць натуральныя варункі чалавечага 
існавання, эканамічную і палітычную арганізацыю грамадства, падзел 
працы. Вызначальны чыннік рэарганізацыі грамадства -- уласнасць. 
Тая надзвычай дэтэрміністычная тэорыя эвалюцыі грамадства абмя- 
жоўвала свабоду чалавечае дзейнасці, іхоць Мілар увёў у сваю гіста- 
рычную схему ўздзеянне выпадковых прычын і пэўных асоб, але 
ўрэшце ягоны аналіз застаўся механістычным. Тым не менш Фэргусан 
усцяж падкрэсліваў актыўнасць дзеяча, яго прыроджаную схільнасць 
да'“адсоўвання перашкод" і змены сітуацыі на лепшае. Чалавек, пісаў 
ён, быў “створаны не для спакою ... кожная вартая павагі якасць чала- 
века ёсць актуальная моц... і ўвесь бляск, які ён выпраменьвае, каб 
зачараваць і прывабіць сваіх блізкіх, не згасае, адно пакуль ён дзей- 
нічае”. Насуперак тэорыі ўтылітарызму, паводле якой чалавек шукае 
толькі задавальнення, Фэргусан зазначаў, што “найбольш натхняль- 
ныя падзеі жыцця не даюць чалавеку спакою або палёгкі, а абяцаюць 
небяспеку і выпрабаванні”, тым часам Робэртсан даводзіў, што “нема- 
лая частка таго плёну, які мы запісваем на рахунак прыроды, ёсць вы- 
нікам чалавечае працы”. 

Таку іхных меркаваннях азваўся валюнтарызм Віко, але антыномія 
чыннага дзеяча і вызначальнага асяроддзя ўсё ж такі не была імі на- 
лежна развязаная. Важным было тое, што шатляндскія асветнікі акрэс- 
лілі грамадскія змены як працэс з пэўнымі, аб'ектыўнымі складнікамі, 
перадусім спосабам вытворчасці і чынным суб'ектам. Змены маюць 
дыялектычны характар, бо здараюцца найчасцей як неспадзяваны вы- 
нік чалавечых учынкаў. “Кожны крок і кожны рух бальшыня людзей, - 
пісаў Фэргусан, -- учыняе, зусім не ўяўляючы сабе будучыні; і нацыі 
спатыкаюцца на ўстановах, якія напраўду ёсць вынікам дзейнасці лю- 
дзей, але не ўвасабленнем іх намераў” (Еегацзоп, 1996, с. 210, 45). 
Такім чынам, неаспрэчны довад Віко набыў сацыялагічны аспект у 
аналізе Фэргусана; тым часам у “Багацці нацыяў” Сміт сцвярджаў, што 
эгаістычныя інтарэсы асобы паварочвае на паспалітае дабро “нябачная 
рука”, якая скіроўвае іх да “грамадскага інтарэсу” без таго, каб нехта з 
людзей да яго знарок імкнуўся або пра яго ведаў. Тэорыя Сміта была 
падобная да канцэпцыі Віко, бо згодна з ёю гістарычны працэс выпраў- 

ляе эгаізм і заганы людзей; іншымі словамі, ёсць пэўная логіка гісто- 
рыі, невядомая яе дзеячам. Смітавая тэорыя неспадзяваных вынікаў 
чалавечага дзеяння дапускала гістарыцызм; Фэргусанавая ж канцэп- 
цыя, наадварот, была эмпірычнаю. Разважаючы, прыкладам, пра раз- 
віццё гандлёвага грамадства, Сміт найболей зважаў на сістэмныя фак- 
тары, якія спрыяюць заняпаду феадальнага грамадства і ўласнасці, а 
таксама неадхільнаму ўзнікненню гандлю ды індустрыі. Ключом да ра- 
зумення тае перамены, даводзіў Сміт, ёсць спаборніцтва дзвюх гра- 
мадскіх групаў: багатых баронаў, чый клопат пра сацыяльны статус 
іраскошу давёў іх да галечы, і больш спрытнага і практычнага гандлё- 
вага класа, тавары якога зруйнавалі магутнасць уладальнікаў вялі- 
кіх абшараў зямлі. Новы гандлёвы клас заняў месца паноў, набыў- 
шы іхныя маёнткі ды зрабіўшы іх эфектыўнымі й прыбытковымі. Сміт 
лічыў, што прыбытак, які дае земляробства, больш надзейны за даход 
з камерцыі, але важнейшым было ягонае меркаванне, што сацыяль- 
ныя змены адбываюцца незнарок, праз дзейнасць сацыяльных гру- 
паў, якія імкнуцца задаволіць уласныя патрэбы, без увагі на інтарэсы 
грамадства: 

Адзіным інтарэсам заможных лордаў было задаволіць сваю дзіця- 
чую пыху. Гандляры ірамеснікі-- меншыя недарэкі, яны дзейнічаюць, 
маючы на ўвазе толькі прыватны інтарэс, згодна з прынцыпам крам- 
нікаў, паводле якога кожнае выдаткаванае пені мае вярнуцца, дадаў- 
шы яшчэ адно пені. Ніхто з іх не ведае, не гадае пра тую грандыёзную 
рэвалюцыю, якая для адных - вялікая дурата, для другіх бізнес, якім 
яны патроху займаюцца (Этійр, 1970). 

Тое, што Сміт пазначыў тэрмінам “нябачная рука”, які засведчыў 
гранічны гістарыцызм і рэлігійнасць ягонай тэорыі, мела рэгуляваць 
працэс дэцэнтралізацыі грамадзянскае супольнасці, складаную сістэ- 
му ўладання маёмасцю, падзелу працы і грамадскіх класаў дзеля да- 
сягнення згоды і раўнавагі групавых інтарэсаў. Смітавая канцэпцыя па- 
водле зместу была аптымістычнаю: непажаданыя наступствы падзелу 
працы можна палагодзіць праз адукацыю, рэлігію і супольнае ўздзеян- 
не рынкавых чыннікаў, 

Фэргусан, наадварот, даводзіў, што паміж сацыяльнаю чыннасцю 
людзей як удзельнікаў грамадскіх групаў і шырэйшым гістарычным 
працэсам ёсць трывалая сувязь. Сапраўды, на думку Фэргусана, са- 
мотная асоба, які натуральны стан, - фікцыя. Чалавек ёсць часткаю 

грамадства, “часткаю цэлага”, ягоная дзейнасць сацыяльная, бо ажыц- 
цяўляецца супольна з іншымі асобамі. У Фэргусанавым паняцці неспа- 
дзяваных наступстваў сацыяльнага дзеяння і блізка не было Смітавага 
індывідуалізму або таго лёгкага аптымізму, што адлучаў сэнс гісторыі 
адлюдзей, якія тую гісторыю твораць. У грамадстве, натуральна, існуе 

згода, але ёсць і звада; што праўда, звада не вызначае галоўнай тэн- 
дэнцыі гістарычнага працэсу. Але без канфлікту не могуць існаваць гра- 
мадства, сацыяльная структура ісацыяльны працэс. Без" спаборніцтва 
нацыяў і вайны, -- пісаў Фэргусан, -- грамадзянскай супольнасці 
нельга было б сфармавацца”. Функцыя канфлікту-” утрываліць сацы- 
яльную сувязь і ўвідавочніць патрэбу ў аб'яднанні людзей. Пад час 
вайны дзяржава інстытуцыялізуецца ў "шляхетнае" грамадства, дзе ад- 
бываецца “сутыкненне прыватных інтарэсаў”. Якраз у тых сцверджан- 
нях Фэргусан, адзіны з мысляроў ХЧІІ ст., наблізіўся да падыходу су- 
часнае сацыялогіі. 

Атамістычны індывідуалізм французскага Асветніцтва пасля Ман- 
тэскё перашкаджаў развіццю сапраўды сацыялагічнай тэорыі гра- 
мадства. Фэргусан жа акрэсліў грамадства як выразную сістэму, дзе 
стасункі часткі й цэлага становяць “найважнейшы аб'ект” сацыяльнае 
навукі. Як і Мантэск'ё, шатляндскія асветнікі падкрэслілі сістэмны ас- 
пект грамадскіх з'яваў, адкінуўшы погляд на грамадства як на вынік 
нейкіх некантраляваных працэсаў. У паняцці неспадзяваных наступ- 
стваў сацыяльнага дзеяння Фэргусан і Сміт выйшлі па-за межы статыч- 
нага і сінхранічнага азначэння грамадства, прапанаванага Мантэск'ё, 
каб з'яднаць у паняцці грамадства сістэму і працэс. Менавіта ўсведам- 
ленне складанасці дачыненняў паміж дзеячам і сістэмаю было дароб- 
кам шатляндцаў у сацыяльную тэорыю, а не іх націск на сацыяльным 
аспекце чалавечае прыроды і аналіз сацыяльных наступстваў уздзеян- 
ня пэўных матэрыяльных чыннікаў, як часам даводзяць некаторыя з 
гісторыкаў сацыялогіі. Шмат якія думкі Фэргусана, Мілара і Сміта былі 
забытыя ў сацыялогіі ХІХ ст. Але Віко, Мантэск'ё іФэргусан заклалі пад- 
валіны ісфармулявалі найважнейшыя праблемы навукі пра грамадст- 
ва, культуру і гістарычныя змены; акрэслілі стасункі паміж суб'ек- 
тыўным дзеяннем, аб'ектыўнаю сацыяльнаю сістэмаю і эвалюцыяй 
грамадства. Было замацавана паняцце грамадства як арганізаванай 
сістэмы, што развіваецца паводле пэўных законаў і праходзіць на тым 
шляху праз пэўныя стадыі. Ад таго моманту, з твораў Сэн-Сымона, 


Конта і заснавання традыцыі пазітывізму, пачынаецца сапраўдная 
гісторыя сацыялогіі. 


Раздзел 2 


ІНДУСТРЫЯЛІЗАЦЫЯ І ФАРМАВАННЕ 
САЦЫЯЛОГІІ ПАЗІТЫВІЗМУ 


Сацыяльнай думцы Віко, Мантэск'ё і Фэргусана была ўласцівая 
глыбокая вера ў гуманістычныя каштоўнасці, у магчымасць дастаса- 
ваць навуку да вывучэння культуры і гісторыі, да кантралявання 
людзьмі навакольнага асяроддзя. Асветніцтва ХУІІІ ст. нарадзіла тое, 
што Дэйвід Г'юм назваў маральнымі навукамі: псіхалогію, палітычную 
эканомію і сацыялогію. Разам яны даводзілі, што поступ грамадства 
спрыяе ўзмацненню сацыяльнасці: індустрыя, веды ічалавецтва, пісаў 
Г'юм у нарысе “Пра вытанчанасць у мастацтве”, з'яднаныя “ў непа- 
рыўны ланцуг”. Узнікненне гэтых, хоць і асобных, але адна да адной 
дапасаваных навук было ў нейкай ступені вынікам з'яўлення новай чы- 
тацкай публікі, якая, застаючыся амаль незаўважнаю на фоне непісь- 
меннае бальшыні людзей, была-такі пэўнаю сілаю ў секулярызацыі 
культуры і вызваленні пісьменнікаў з залежнасці ад фундатараў. У ра- 
мане Дзідро “Пляменнік Рамо” (1779) за першае памкненне творчай 
асобы ўважалася забеспячэнне сябе “сродкамі існавання, каб не ісці ў 
паслугі”, - стаўленне, пашыранае сярод кампазітараў, філосафаў і 
эканамістаў тае пары. Заможная чытацкая публіка, якая была лібераль- 
наю іналежала да сярэдняга класа, спрыяла стварэнню літаратурных 
інстытуцыяў, клубаў і таварыстваў; кнігавыданне ж як бізнес яшчэ бо- 
лей спрычынілася да ўмацавання свецкага гуманізму. Чалавек, пісаў 
Дзідро, ёсць і заўсёды мае быць у цэнтры сусвету, бо ягоная прысут- 
насць надае апошняму сэнс. Фэргусан жа падкрэсліваў тую адметную 
рысу асветніцкай думкі, адкідаючы ўсе біялагічныя і арганістычныя ме- 
тафары: адзіным аб'ектам вывучэння ёсць чалавек, “бо мы нічога не 
можам даведацца пра яго прыроду на падставе аналогіі з жывёлаю" 
(Еегацзоп, 1966, с. 6). 

Але ўплывы Асветніцтва на развіццё сацыялогіі сягаюць значна да- 
лей за простае сцверджанне гуманізму: яно ўвабрала ў сябе філасо- 
фію, дзе перавага аддавалася розуму, свабодзе ды індывідуалізму, а 
таксама паняццям грамадства і сацыяльнай эвалюцыі як выніку дзеян- 
ня аб'ектыўных прычын. Можна вылучыць тры вялікія плыні ў тэарэтыч- 

ным мысленні, якія зрабілі ўнёсак у сацыялогію ХІХ -- пачатку ХХ ст: 
па-першае, гуманістычны гістарыцызм Віко, які ўвідавочніў творчую 
ролю суб'екта і адмовіў беспасярэдняе ўжыванне метадаў прырода- 
знаўчых навук у аналізе культуры; па-другое, механістычная сацыяль- 
ная тэорыя Мантэск'ё, Мілара і ў меншай ступені Фэргусана, якія дбалі 
пра аб'ектыўныя факты і развязанне праблемы дарэчнасці метадаў на- 
туральнае навукі ў вывучэнні грамадства; і ўрэшце рпозорпез" -- 
Вальтэр, Дзідро і Русо. Іх крытычны рацыяналізм быў скіраваны на на- 
вуковае тлумачэнне сацыяльнага свету, ён меў дапамагчы асобе вы- 
зваліцца ад забабонаў ды інтэлектуальных хібаў. Як шатляндскія, такі 
французскія асветнікі абапіраліся на прынцыпы навукі Новых часоў, 
адмаўлялі метафізіку, вылузвалі факты з іх вартасцёвае шалупіны і бы- 
лі перакананыя ў магчымасці аб'ектыўнага аналізу. Грунтам навукі 
лічылі болей факты, чым меркаванні; такім чынам, вытокі пазітывізму 
ХІХ ст., -- крытычнага, а калі зважаць на гістарычны кантэкст, то і рэва- 
люцыйнага, можна знайсці ажно ў творах Мантэск'ё і Фэргусана. 


Эмпірызм і пазітывізм 


Пазітывізм сфармаваўся якарганічная частка асветніцкае традыцыі: 
навука і факты былі ў ім процістаўленыя метафізіцы і адцягненаму мыс- 
ленню; веру і рэлігійнае адкрыццё болей не лічылі за крыніцу ведаў. 
Але пазітывізм у тым вельмі агульным значэнні трэба адрозніваць ад 
эмпірызму, хоць яны мелі моцную сувязь як з гістарычнага, такі з тэа- 
рэтычнага гледзішча. Сацыялагічны пазітывізм бярэ пачатак ад пер- 
шай паловы ХІХ ст. з твораў Агюста Конта (1798--14857). Ягоная крытыка 
метафізікі ў значнай ступені паўтарала крытыку Г'юма, які пісаў, што 
ўсе формы метафізічнае філасофіі становяць не так'“разумную зацікаў- 
ленасць фактамі й рэальным існаваннем”, як “сафістыку ды ілюзіі". Фі- 
ласофія Гюма была сапраўды эмпірычнаю, ды ён абраў тую сама пазі- 
цыю ў дачыненні да практыкі й аб'ектыўных фактаў, што і сацыялогія 
пазітывізму. 

Эмпірычная філасофія ХХІІІ ст., якая абапіралася на Бэкана, Локаі 
Дэкарта, выпрацавала эпістэмалогію, дзе грунтам чалавечых ведаў лі- 
чылі практыку, а падмуркам навукі -- эксперымент, індукцыю і назіран- 
не. Эмпірызм прызнаваў існаванне аб'ектыўнага свету, які пазнаецца 
праз пачуцці; толькі тыя веды, якія можна праверыць практычна, са- 
праўды навуковыя. Веды, такім чынам, тлумачылі як сацыяльны пра- 
дукт, карысны і функцыянальны, свецкі і ўзнаўляльны. Але ператварэн- 


“ Рніюзорпез (фр.) - “філосафы”, адна з трох (дзве іншыя - езуіты і янсеністы) 
інтэлектуальных партыяў у Францыі напярэдадні рэвалюцыі 1789 г. “Філосафамі” 
называлі асветнікаў Вальтэра, Мантэск'ё, Дзідро, Ламетры ды інш. 

не пачатковых дадзеных у веды не ёсць простым механістычным пра- 
цэсам, бо іх трэба прасейваць праз сіта прыроджаных катэгорыяў -- 
меркаванне, вымярэнне і параўнанне; выкананне ж тае задачы на- 
лежыць чалавечаму розуму. Хоць Дэкарт і падкрэсліў значэнне пачуц- 
цёвага досведу ў фармаванні ведаў, але ён таксама сцвярджаў, што 
веды развіваюцца і на падставе прынцыпаў, выпрацаваных матэматы- 
кай і логікай. Эмпірызм быў напраўду супярэчлівай дактрынаю, матэ- 
рыялістычнаю эпістэмалогіяй, якая абвяшчала, што існуюць незалеж- 
ныя ад практыкі законы розуму і мыслення. Пазітывізм, падкрэсліўшы 
механічны, пасіўны аспект стасункаў суб'екта і практыкі, яшчэ болей 
развіў той дуалізм актыўнага і пасіўнага бакоў пазнання, уласцівы эмпі- 
рызму. Як эмпірызм шукаў законы розуму, так пазітывізм спрабаваў 
выявіць аб'ектыўныя законы гісторыі і акрэсліў грамадства як аб'ек- 
тыўныя дадзеныя, сістэму фактаў, атрыманых і спраўджаных праз на- 
зіранне і эксперымент. 

Пазітывізм, такім чынам, развіваў паняцце грамадства, тым часам 

эмпірызм -- тэорыю паняццяў. У абедзвюх плынях здрабнеў чынны 
аспект чалавечае свядомасці: некаторыя філосафы-асветнікі, прыкла- 
дам, імкнуліся выкараніць той націск на прыроджанай актыўнасці чала- 
вечага розуму, які зрабілі Лок з Дэкартам, такім спосабам уважаючы 
суб'екта за прадукт асяроддзя. Супярэчнасць месцілася ўсярэдзіне фі- 
ласофіі Асветніцтва: з аднаго боку, яна абвяшчала ўдасканаленне ча- 
лавека і грамадскі поступ, перамогу розуму над невуцтвам і забабо- 
намі, веру ў ролю ідэяў у выхаванні людзей; з другога -- прапанавала 
тэорыю, паводле якой самі ідэі найчасцей бываюць прадуктам аб'ек- 
тыўнае сітуацыі. Такім чынам, асветнікі сцвярджалі залежны стан суб'- 
екта: як суб'ект, такі ідэі ёсць эпіфеноменамі, бо іхнае існаванне зале- 
жыць ад дзейнасці іншых фактараў. Аднак гэта не азначае, што кожны 
філосаф-асветнік згаджаўся з гэткаю механістычнаю формаю матэрыя- 
лізму, іншыя даводзілі, што веды выходзяць з дэдукцыі, якая грунтуец- 
ца на загадзя вызначаных катэгорыях, і што чалавечы розум, аднойчы 
вызвалены ад містычнага і рэлігійнага спосабаў мыслення, мусіць 
быць вольны, каб пашыраць абсяг аб'ектыўных ведаў. 

Такімчынам, рпііозорпез прапанавалі гранічную форму філасофска- 
га дуалізму, даводзячы, з аднаго боку, што матэрыяльныя варункі 
вызначаюць формы свядомасці чалавека і ўзоры ягонага дзеяння, з 
другога --- развівалі валюнтарыстычны погляд, згодна з якім людзі дзя- 
куючы паняццям свабоды і розуму выйдуць з невуцтва і службы тра- 
дыцыйным ідэалогіям. Рацыяналістычны аптымізм філасофіі Асветніц- 
тва грунтаваўся на паняцці вольнае асобы, якая, кіруючыся правіламі 
навукі, мусіла перабудаваць грамадства згодна з прынцыпамі чалаве- 
чага розуму. Розум узапраўды зрабіўся вышэйшым за эмпірычную рэ- 
альнасць. 

Французская рэвалюцыя і сацыялогія 


Як мы ўжо бачылі, вытокі пазітывізму трэба шукаць у матэрыялі- 
стычнай філасофіі Асветніцтва. Як плынь у філасофіі ісацыялогіі пазі- 
тывізм спалучыў некалькі складнікаў: веру ў навуку як падмурак усіх 
ведаў (пазней тое стаўленне было названае сцыентызмам), выкарыс- 
танне статыстычнага аналізу ў тэорыі, пошук прычын грамадскіх з'яваў 
інайважнейшых законаў гістарычнага развіцця або чалавечае натуры. 
Але пазітывізм Асветніцтва быў перадусім крытычны і рэвалюцыйны; 
галоўным прынцыпам яго філасофіі стаўся індывідуалізм і вера ў чала- 
вечы розум, найперш ён быў скіраваны супраць абсалютнае дзяржа- 
вы, афіцыйнае рэлігіі ды старасвецкіх грамадскіх установаў. Пазітыві- 
сты даводзілі, што інстытуцыі мусяць адпавядаць прынцыпам розуму, 
веды ж дае толькі практычны досвед і эмпірычнае даследванне, бо 
рэальнасць нельга зразумець праз зварот да Бога. 

Перамена таго крытычнага пазітывізму ў сацыялагічны адбылася ў 
паслярэвалюцыйнай Францыі ХІХ ст. Ад пачатку ён апынуўся ў апазіцыі 
да індывідуалістычнага атамізму філасофіі Асветніцтва. Тут трэба пад- 
крэсліць, што сацыяльная філасофія ХУІІ ст., апрача Мантэск'ё і Фэргу- 
сана, не дала рады тэорыі грамадства як сістэмы, ці аб'ектыўнае струк- 
туры. Тэорыя грамадства як татальнасці -- найважнейшая для сацыя- 
логіі як незалежнай эмпірычнай навукі; дачыненні частак грамадства з 
сацыяльным цэлым ёсць метадалагічнай аксіёмай, якая патрабуе ад 
даследніка вывучэння грамадскай функцыі інстытуцыяў, напрыклад рэ- 
лігі або сям'і. Якраз названую канцэпцыю не было як распрацоўваць у 
рэчышчы атамістычнага рацыяналізму. Філасофія Асветніцтва імкнула- 
ся зрабіць мізарнейшым значэнне інстытуцыяў, якія рлі/озорлез звалі 
“ірацыянальнымі”. Націск на ўдасканаленні чалавека і грамадскім по- 
ступе перашкаджаў сфармуляваць праблему пераемнасці ў часе сацы- 
яльных зменаў. Ролю так званых “ірацыянальных інстытуцыяў”, прыкла- 
дам рэлігіі, нельга было асэнсаваць у кантэксце іх дачынення з Новы- 
мі часамі: не маючы тэорыі грамадства як сістэмы, рацыяналістычнае 
мысленне лічыла рэлігійныя ідэі за старасвецкі і непатрэбны для заха- 
вання грамадства досвед. 

Французская рэвалюцыя абярнула ў нішто тыя рацыяналістычныя 
дапушчэнні. Філасофія Асветніцтва была адкінута як недарэчная ў ана- 
лізе тых традыцыйных інстытуцыяў, якія спраўна мацавалі сацыяльную 
сувязь, неабходную для існавання грамадства. Эдмунд Бэрк (1729-- 

1797), Луі дэ Банальд (1754-1840) і Жазэф дэ Мэстр (1754--1821)-- 
тры найбольш уплывовыя крытыкі філасофіі рацыяналізму, якія адкінулі 
індывідуалістычнае паняцце грамадства, выпрацаванае філосафамі 

Асветніцтва, сцвярджаючы, што ажыццяўленне яго “негатыўнага” і 
“крытычнага” прынцыпаў абярнулася б калапсам традыцыйнага ўзору 
ўлады і трывалай сацыяльнай сувязі. 

Грамадства яны акрэслілі як арганічнае цэлае, дзе “ірацыянальныя” 
і традыцыйныя інстытуцыі граюць вялікую ролю. Рэлігію і сям'ю яны 
ўважалі за інтэгральныя часткі грамадскай сістэмы. Абвешчанне Ас- 
ветніцтвам прыроджаных правоў чалавека і прынцыпаў розуму, якое 
ўвасобілася ў тэорыю сацыяльнага кантракту, было адкінутае на ка- 
рысць тэорыі грамадства, у якой акцэнт быў зроблены на сацыяльнай 
герархіі, узаемных абавязках і супольнай волі. Як пісаў дэ Банальд: 
“Школы навейшае філасофіі ... выпрацавалі філасофію чалавека Новых 
часоў, філасофію “Я” ... я ж хачу прапанаваць філасофію сацыяльнага 
чалавека, філасофію “Мы”. Грамадства як арганізм яны акрэслілі на 
падставе яго “духу”, або “душы”, -- паняцця цалкам рэлігійнага. Такім 
чынам, Банальд і Мэстр распрацавалі паняцце грамадства як выразна- 
га цэлага, розныя часткі якога - адно праявы ягонае сутнасці й духу. 
Усе складнікі грамадскай сістэмы, як адбіткі яе нязменнай сутнасці, 
проста залежаць адзін ад аднаго. 

Выкарыстанне таго арганічнага паняцця сацыяльнага цэлага было 
адмаўленнем эмпірычнае навукі як спосабу вывучэння сацыяльных 
інстытуцыяў. Паводле Мэстра і Банальда, грамадства можна зразу- 
мець болей праз інтуіцыю, чым праз розум або навуку. Гэткая вера ў 
інтуіцыю і пачуцці выходзіла з іх пошукаў новае крыніцы палітычнай 
улады ў пострэвалюцыйным свеце, які стаўся пасля калапсу старога 
ладу. Рэвалюцыя ды індустрыялізацыя стварылі новае грамадства, дзе 
традыцыйныя каштоўнасці не вялі больш рэю. У выніку яны прапана- 
валітэорыю грамадства, у якой падкрэслілі творчую ролю сям'і, карпа- 
рацыяў і герархічнае структуры ўлады накшталт непарушнай сістэмы 
феадальных станаў. Якраз праз тыя інстытуцыі асоба мусіла браць 
удзел у грамадскай сістэме, “Я” мусіла ператварыцца ў “Мы”. Такім 
чынам, паслярэвалюцыйная крытыка новага індустрыйнага грамад- 
ства грунтавалася на перадындустрыйных арганічных каштоўнасцях: 
грамадства Новых часоў было акрэслена як рахаўнічая, індывідуа- 
лістычная сістэма, заснаваная на прагматычных, матэрыяльных каш- 
тоўнасцях ды інтарэсах, з уладаю, дасведчанаю ў фармальных праві- 
лах і пісьмовых кантрактах. Тое грамадства ўтварылася праз аслаб- 
ленне сацыяльнае сувязі паміж людзьмі, зрабіўшы праблематычнай 
арганічную лучнасць асобы з грамадою. 

Паводле Мэстра і Банальда, грамадства-- не штучнае згуртаванне 
індывідаў, а ўвасабленне цэлае культуры; гэткае калектывістычнае па- 
няцце грамадства заўважна паўплывала на фармаванне сацыялагічна- 
га пазітывізму Агюста Конта. Такое ж вялікае значэнне меў іхны націск 

на станоўчай ролі традыцыйных інстытуцыяў у грамадскім жыцці й на 
праблеме легітымнасці ўлады ў паслярэвалюцыйным свеце на пачатку 
ХІХ ст. Бэрк, Банальд і Мэстр скардзіліся на заняпад традыцыйнае легі- 
тымнасці, уласцівай старому грамадству, у іх творах было сфармулява- 
нае пытанне пра новую форму палітычных абавязкаў. Дзіва што Сэн- 
Сымон пісаў пра ХМІІІ стагоддзе як пра крытычнае і негатыўнае, тым 
часам ХІХ стагоддзе мусіць быць пазітыўным, бо створыць умовы 
наступнай рэарганізацыі грамадства. Толькі пазітывізм, пісаў Конт, 
спрыяе ўсталяванню новага грамадства, паказаўшы выйсце з “таго 
крытычнага стану, у якім цяпер апынуліся найцывілізаванейшыя нацыі”. 
Найбольш папулярнымі былі тады ідэі або кіравання светам, або абры- 
нання яго ў хаос: 

Цяжкі палітычны і маральны крызіс, ад якога цяпер церпіць гра- 
мадства, паўстаў, як сведчыць строгі аналіз, з інтэлектуальнае 
анархіі... калі б было дасягнутае пагадненне наконт найважнейшых 
прынцыпаў, то з іх без шоку і супраціву ўтварыліся б належныя ін- 
стытуцыі; бо прычыны бязладдзя можна нейтралізаваць толькі праз 
пагадненне. Якраз на гэта мусяць як найболей зважаць людзі, якія 
хочуць натуральнага і ўпарадкаванага стану грамадства (Апагезкі, 
1978, с. 37-38). 

Конт дбаў пра сацыяльны парадак і поступ, выкарыстоўваючы са- 
цыялагічны рыштунак, за які ён быў абавязаны Банальду і Мэстру, най- 
перш той увазе, якую яны аддавалі праблеме трываласці сацыяльнай 
сувязі. Але пад час распрацавання пазітыўнае сацыялогіі ён адкінуў 
ірацыяналізм і адмоўны погляд на навуку, уласцівыя тым філосафам: 
маральны крызіспаслярэвалюцыйных часоў, на ягоную думку, можна 
адолець толькі карыстаючыся пазітыўнаю навукай і прынцыпамі аргані- 
зацыі індустрыі, атрыманымі праз эмпірычнае даследванне развіцця 
грамадства. Найважнейшую ролю тут адыгралі ідэі Сэн-Сымона. 


Канцэпцыя індустрыйнага грамадства: Сэн-Сымон 


Сэн-Сымон (1760--1825) увёў у эўрапейскую сацыяльную тэорыю 
паняцце “індустрыйнае грамадства”. Ён азначыў працэс індустрыяліза- 
цыі як цалкам мірны -- насуперак мілітарызму феадальнага грамадст- 
ва. Сэн-Сымона перш за ўсё цікавіў працэс ператварэння грамадства 
феадальнага тыпу, заснаванага пераважна на спажыванні, у індуст- 
рыйнае, якое апіраецца на вытворчасць. Роля Сэн-Сымона ў гісторыі 
сацыялогіі досыць двухсэнсоўная: з аднаго боку, у тэорыі індустрыйна- 
га грамадства ён падкрэсліў значэнне сацыяльных класаў і ўласнасці, 
уздзеянне падзелу працы на будову грамадства пад час фармавання 
класаў. З другога боку, аналіз Сэн-Сымонам ролі тэхналогіі і навукі ў 

грамадскім жыцці, а таксама інтэлектуальных элітаў, якія складаюцца 
пераважна з навукоўцаў і капіталістаў, разам з ягонаю тэорыяй мараль- 
нага крызісу сведчыў пра кансерватыўную пазіцыю, блізкую да сацыя- 
лагічнага пазітывізму Конта, дарма што Сэн-Сымонавая канцэпцыя гра- 
мадства была дужа сацыялістычная і матэрыялістычная. Наагул Сэн- 
Сымона трэба ўважаць за постаць, чые погляды ў ХІХ ст. паўплывалі як 
на развіццё сацыялогіі, так і на фармаванне марксізму і сацыялізму. 
Але менавіта ў творах Сэн-Сымона была тэарэтычна акрэсленая ўзнік- 
лая розніца паміж дзяржаваю і грамадзянскай супольнасцю, паказана 
развіццё публічнай сферы, якую складаюць эканамічныя, палітычныя і 
культурныя інстытуцыі, незалежныя адцэнтралізаванай бюракратычнай 
ўлады. Сэн-Сымон выразней за Эдама Сміта азначыў дзяржаўную ад- 
міністрацыю як паразітычную і варожую патрэбам вытворчасці й сацы- 
яльным класам, якія ўтварыліся ў працэсе індустрыялізацыі. Паводле 
іх прыроды, пісаў ён, людзям наканавана жыць спачатку ў грамадстве 
ўрадавага, або мілітарнага, тыпу, пазней, пасля перамогі пазітыўных 
навукды індустрыі, у грамадстве адміністрацыйнага, або індустрыйна- 
га, тыпу. Адміністрацыйныя ўстановы не будуць болей належаць толькі 
дзяржаве, яны зробяцца інстытуцыямі грамадзянскай супольнасці. 

Паводле галоўнага доваду Сэн-Сымона, трэба, каб уласнасць і ўла- 
да былі дапасаваныя адна да адной. Дзяржаўны лад мае адлюстроў- 
ваць стан грамадства; ён мусіць быць удала дапасаваны да рэальнага 
сацыяльнага жыцця. У кнізе "Індустрыйная сістэма" (1821) Сэн-Сымон 
даводзіў, што грамадства можа і мусіць быць арганізаванае згодна з 
навуковымі, пазітыўнымі прынцыпамі, гэтак, каб яго эканамічная і па- 
літычная сістэмы функцыянавалі зладжана. Вывучэнне палітыкі пе- 
ратваралася, такім спосабам, з меркаванага ў пазітыўнае, з метафізікі ў 
фізіку. Паводле Сэн-Сымона, навука ёсць пазітыўнай, і таму яе прын- 
цыпы прагназавання і спраўджання закладаюць падмурак практыкі: 
Сэн-Сымон, як і Эдам Сміт, будуючы сваю мадэль грамадства, меў за 
ўзор астраномію: "Астраномы даюць веры толькі фактам, спраўджаным 
праз назіранне; яны абіраюць тую тэорыю, што найлепей іх яднае, і ад 
таго часу ўжо ніколі не збочваюць з абранае сцежкі” (Іопезсц, 1976, 
с.76--78). 

Сэн-Сымон увёў тэрміны “сацыяльная псіхалогія” і сацыяльная фі- 
зіка” ды, пераймаючы Мэстра і Банальда, азначыў грамадства як арга- 
нічнае цэлае. На пазітыўнай стадыі, на ягоную думку, пануе навука 
іпашыраюцца сістэматычныя веды пра грамадства, найперш пра за- 
коны, якія рэгулююць захаванне яго еднасці. Сэн-Сымонавая мадэль 
грамадства была, такім чынам, халістычнаю: "здаровым" ён лічыў гра- 
мадства, дзе разнастайныя часткі функцыянальна ўзгодненыя з сістэ- 
маю. Здароўе грамадства было для яго, бадай, роўнае ролі ў ім вы- 

творчасці й прадукцыйных, або вытворчых, класаў. Індустрыйнае гра- 
мадства, параўнальна з усімі папярэднімі формамі сацыяльнай аргані- 
зацыі, абапіраецца на інстытуцыі грамадзянскай супольнасці, а не цэн- 
тралізаванай дзяржаўнай улады. Сэн-Сымон не заклікаў да скасавання 
палітычных інстытуцыяў, ён адно даводзіў, што права прымаць рашэнні 
трэба даць арганізацыям, звязаным з навукаю і тэхналогіяй. Палітыка 
не павінна быць нейкаю “панскаю ласкаю”, яна мусіць захоўваць раў- 
навагу паміж эканомікай і палітычнай сістэмаю. Сэн-Сымон акрэсліў 
індустрыйнае грамадства як сістэму, дзе пануюць супрацоўніцтва і зго- 
да: даўней спосабам згуртавання грамадства была сіла, індустрыйнае 
ж грамадства робіць з людзей хутчэй калегаў, чым падначаленых, і 
стварае адпаведныя ўзоры супрацоўніцтва, якія лучаць звычайных ра- 
ботнікаў з найбагацейшымі ўладальнікамі маёмасці. З прынцыпаў сва- 
боднае вытворчасці выходзіць маральная згуртаванасць грамадства. 
Сэн-Сымон параўноўваў структуру ўлады ў феадальным грамадстве, 
дзе карпарацыі ўвасабляюць прымус, з герархіяй і няроўнасцю ў інду- 
стрыйным грамадстве і даводзіў, што ўстановы апошняга ёсць па- 
праўдзе якфункцыянальнымі, такі адвольнымі. Грамадства робіцца вя- 
лікім цэхам, арганізаваным дзеля вытворчасці тавараў, улада ж пера- 
твараецца з улады над людзьмі ва ўладу над рэчамі. 

Тэорыя Сэн-Сымона, такім чынам, адлюстравала светапогляд 
узніклай буржуазіі, яна падкрэсліла змаганне паміж класамі новага, 
індустрыйнага, і старога, феадальнага, грамадстваў. “Уся гісторыя цы- 
вілізаванага чалавецтва, - пісаў ён, -- немінуча падзеленая на часы 
панавання тых дзвюх магутных сістэмаў арганізацыі грамадства”. 
Французская рэвалюцыя не цалкам знішчыла феадальную сістэму і 
ўладу рэлігіі, яна адно “паменшыла давер да іх асноўных прынцыпаў" 
як падмурку сацыяльнага парадку. Толькі індустрыя, што ахоплівае ўсе 
формы карыснай працы, тэарэтычнай і практычнай, разумовай і ручной, 
можа прапанаваць каштоўнасці, якія згуртавалі б новае грамадства. 
Індустрыя пачала “новую эру”, якая сімвалізуе канец кіравання праз 
гвалт на карысць кіравання на падставе рады і згоды. Сапраўды, тое, 
што Сэн-Сымон называў “адміністрацыйным дзеяннем”, прыйшло на- 
ўзамен феадальна-мілітарнаму дзеянню, адміністрацыйная ўлада 
ўрэшце запанавала над збройнай сілаю: 

Зрэшты, жаўнеры і суддзі павінны атрымліваць загады ад людзей, 
найбольш здатных да адміністрацыйнага кіравання, бо асвечанае 
грамадства мае патрэбу толькі ў ім... Галоўныя прынцыпы цывіль- 
нае ўлады павінны акрэсліваць людзі, найбольш здольныя да адмі- 
ністрацыйнага кіравання; калі ўжо найбольш уплывовыя капіталісты 
давялі сваю здольнасць да кіравання, бо дзякуючы ёй яны і прыдбалі 


тую ўплывовасць, дык менавіта яны маюць вызначаць інтарэсы гра- 
мадства (Іопезси, 1976, с. 188). 

Але ХІХ стагоддзе яшчэ апанаванае “крытычным” духам Асветніцтва 
ідасюль не можа засвоіць арганізацыйны характар арганічнае прыро- 
ды. Паміж інстытуцыямі індустрыйнага грамадства, перадусім паміж 
адміністрацыйным дзеяннем і астатняю культурай, захоўваецца пэўная 
адлегпасць. У творах, напісаных у 1820-х гадах, Сэн-Сымон засяродзіў 
увагу на важным пытанні, якое звычайна абміналі філосафы і тэарэты- 
кі сацыяльнага поступу ХМІІІ ст.: раней грамадзянскую супольнасць 
ідзяржаву лучыла сістэма рэгулявання грамадскага жыцця, якая грун- 
тавалася на традыцыйных інстытуцыях і каштоўнасцях. Але пасля 
адпучэння грамадзянскае супольнасці ад дзяржавы зрабілася акту- 
альнай праблема сацыяльнага рэгулявання. Традыцыйныя ўзоры 
ўлады і каштоўнасці, якія ім спадарожнічаюць, падупалі, напаткаўшы 
пераможную крытычную філасофію з яе вераю, што правы асобы важ- 
нейшыя за правы грамады. Традыцыйныя падставы ўлады болей не 
надаюць легітымнасці палітычным формам, таму ў новым грамадстве 
запанавала маральная пустэча. Сэн-Сымон адкідаў меркаванне эка- 
намістаў, паводле якога рынак узгадняе розныя і даволі часта супярэч- 
лівыя інтарэсы людзей, і праз гэта стварае сацыяльную дый, такім 
чынам, маральную еднасць. Згуртаванасць грамадства, на ягоную 
думку, не вынікае з вольнае гульні эканамічных агентаў. Індустрыйнае 
грамадства патрабуе моцнага маральнага цэнтра, які ён акрэсліў у 
сваім апошнім творы “Новае хрысціянства” (1825) як свецкую рэлігію, 
апазіцыйную эгаізму індывідуалістычнае філасофіі; яе духоўнымі му- 
сяць быць артысты, навукоўцы і найвыдатнейшыя бізнесоўцы, чые інта- 
рэсы тоесныя інтарэсам простага люду. 

Такім чынам, рэгуляванне грамадскага жыцця мае ажыццяўляць ін- 
тэлектуальная эліта. Хоць індустрыйнае грамадства, паводле Сэн-Сы- 
мона, нагадвае штосьці накшталт кааперацыйнага прадпрыемства, але 
ёназначыў яго як сістэму, арганізаваную на падставе прынцыпаў функ- 
цыянальнай герархіі, рацыянальнай дысцыпліны і выбарнага кіраўніцт- 
ва. Але Сэн-Сымон не бараніў нейкую новую форму цэнтралізаванае 
ўлады; уладу трэба даць грамадзянскай супольнасці і ўвасобіць не ў 
сацыяльным кантролі, а ў інстытуцыях планавання, супрацоўніцтва і 
вытворчасці. Індустрыйнае грамадства -- не камуністычная ўтопія, а 
герархічная структура, якая родзіць новы кіраўнічы клас навукоўцаў і 
капіталістаў. Навукоўцы належаць да вечнае сферы духу, капіталісты 
ж--да сферы дачаснага, а разам яны фармуюць кіраўніцтва і выпра- 
цоўваюць каштоўнасці, неабходныя для функцыянавання грамадства ў 
Новыя часы. 

Таквыявіўся аўтарытарызм мыслення Сэн-Сымона, ягоная нявера ў 
дэмакратыю і інстытуцыі прадстаўнічае ўлады, у тое, што просты люд 
можа самастойна засвоіць культуру самакіравання. Вылучэнне ім 

прадукцыйных і непрадукцыйных, або “ марнатраўных”, класаў было 
болей палемічным, чым навуковым. Сэн-Сымон не стварыў сацыяла- 
гічнай тэорыі класа: найбольшы інтарэс ён меў да тых, хто вырабляе і 
хто спажывае; уладальнікі індустрыйных прадпрыемстваў, інвестары і 
банкіры былі для яго вытворцамі; вайскоўцы, шляхта, юрысты і ўсе тыя, 
хто траціць чужы прыбытак, -- марнатраўцамі. Толькі чалавек, які вы- 
рабляе “карысныя” рэчы, ёсць паважным грамадзянінам, таму палітыку 
ён азначыў як навуку пра вытворчасць і новае грамадства, якое паў- 
ставала на руінах паслярэвалюцыйнай Эўропы; яно было індустрый- 
ным, тэхнакратычным і антыдэмакратычным. 


Конт і пазітыўная навука 


Сэн-Сымон не распрацаваў сацыялогіі як асобнае навукі. Першую 
досыць поўную сістэму сацыялогіі прапанаваў Агюст Конт (1798-- 
1857), які быў у Сэн-Сымона за сакратара і адначасова публікаваў свае 
першыя кнігі пад імем патрона. На фармаванне ягоных поглядаў заў- 
важна паўплывалі творы Сэн-Сымона з іх вераю ў навуку і тэхналогію 
(элементы, якія можна таксама пабачыць у філосафаў і абаронцаў пра- 
грэсу ХХІІІ ст., якія абмяркоўвалі праблемы гісторыі, напрыклад у Цюр- 
го (1727--1781) і Кандарсэ (1743-1794), і“неўміручая школа” Баналь- 
да іМэстра з іх паняццем грамадства як інтэграванага, згоднага цэла- 
га, што складаецца на ўзор сярэднявечнага супольніцтва з асобных і 
непарушных станаў. Конт імкнуўся пагадзіць антыатамістычныя тэорыі 
Банальда і Мэстра з рацыяналістычнымі канцэпцыямі грамадскага по- 
ступу і ўдасканалення чалавека. Які Сэн-Сымон, Конт пісаў свае творы 
ў крытычныя часы французскае гісторыі, што надышлі пасля рэвалю- 
цыі, калі стары лад быў разбураны і ўсталёўваўся новы, індустрыйны 
парадак. Сацыялагічны пазітывізм Конта фармаваўся тым часам, калі 
Бальзак апісваў у раманах, як у французскае грамадства, яшчэ пра- 
сякнутае старымі арыстакратычнымі каштоўнасцямі, не сустрэўшы заў- 
важнага адпору, прыйшлі капіталісты і банкіры. 

Конт ніколі не займаў акадэмічнае пасады, бо сацыялогія яшчэ не 
была інстытуцыялізаваная; прыкладам, Фрэдэрык Ле Пле, які напісаў 
вялікае даследванне пра эўрапейскую сям'ю і быў найвыдатнейшы да 
Дзюркейма французскі сацыёлаг, меў толькі пасаду прафесара горнай 
справы. Конт застаўся маргінальнай постаццю ў французскай інтэлек- 
туальнай культуры, у акадэмічных колах з яго смяяліся. Сам ён часам 
зведваў прыступы шаленства і крыўду ад таго, што яго не згадвалі ў 
тагачаснай бібліяграфіі. Дж.С. Міл, які ліставаўся з Контам, казаў, што 
ягоны ўплыў на развіццё сацыяльнае навукі быў большы за ягоныя ак- 
туальныя дасягненні: Контавы працы не стварылі сацыяльнае навукі, 

але зрабілі яе магчымаю. Такім чынам, хоць каментатары Контавага 
даробку адзначалі ягоны моцны кансерватыўны настрой і лічылі благім 
ўплыў Банальда і Мэстра, а таксама “славутага Галя”" (1758-1828), 
якога Конт лічыў заснавальнікам фрэналогіі, на ягоную сацыялогію, але 
ў гісторыі сацыяльнай навукі месца Конту гарантаванае. Менавіта ён 
паспрабаваў даць тлумачэнне вытокам і працэсу фармавання індуст- 
рыйнага грамадства, зрабіў аналіз сацыяльных наступстваў падзелу 
працы, што спрыяў назапашванню багацця і развіццю індывідуалізму, 
адкінуў метафізіку на карысць пазітыўных, эмпірычных метадаў выву- 
чэння сацыяльных фактаў. Усе тыя складнікі сацыялогіі ўжо былі грун- 
тоўна абмеркаваныя навукоўцамі ХУІІ ст. -- Фэргусанам, Міларам і 
Мантэск'ё. Што да дэталёвых эмпірычных фактаў наконт узнікнення ін- 
дустрыйнага грамадства, грамадскіх класаў, сацыяльнага канфлікту, 
падзелу працы і механізму сацыяльных зменаў, дык сацыялогію імі за- 
бяспечылі перадусім шатляндцы. Тое, што Конт ведаў творы Фэргуса- 
на іЭдама Сміта, а таксама менш уплывовых даследнікаў, напрыклад 
Лорда Камэса, натуральна, вельмі важна, бо дапамагае зразумець, 
чым ягоны падыход розніўся ад іхнага падыходу, вызначыць, ці шмат 
Конт пазычыў і шырэй распрацаваў тэмаў з тае протасацыялогіі. 
Стаўленне Конта да Асветніцтва было, натуральна, адмоўнае: хоць 
ёніпераняў ад яго тэорыю поступу, перадусім канцэпцыю Кандарсэ аб 
эвалюцыі грамадства, што адбываецца паводле пэўных аб'ектыўных 
законаў, але адкінуў крытычны пазітывізм рацыяналістычнае філасофіі 
ХМІІІ ст., маючы агіду да яго замаху на каштоўнасці традыцыйнай ула- 
ды і маралі, рэлігійныя інстытуцыі ды сям'ю. У прыватнасці, ён ад- 
маўляў меркаванне філосафаў Асветніцтва пра перадындустрыйнае 
грамадства, найперш сярэднявечнае, як пра змрочныя часы цывіліза- 
цыі. Тое, што Кандарсэ збэсціў мінуўшчыну ў “Замалёўцы да гісторыі 
развіцця чалавечага розуму” (1794), было, на думку Конта, выпраўлена 
пазітыўным падыходам да гэтай праблемы Мэстра і Банальда: 
Улоглядзе на тое пытанне не было рацыі, пакуль Сярэднявеччу не 
аддалі належнага, бо яно было скрыжаваннем старажытнае і нава- 
часнае гісторыі. У першыя гады рэвалюцыі зрабіць гэта не выпада- 
ла. Але філасофская рэакцыя, арганізаваная на пачатку стагоддзя 
велічным Мэстрам, была значнай дапамогаю ў падрыхтоўцы пра ў- 
дзівай тэорыі поступу. Ягоная школа існавала нядоўга, але яе, безу- 
моўна, натхняў дух настальгіі, і яна назаўсёды заняла месца сярод 
папярэдніц пазітыўнае ... сістэмы (Сотіе, 1875--1876, т. 1, с. 50). 





“ Галь Франц Ёзаф --- аўстрыйскі лекар, які стварыў фрэналогію, тэорыю, павод- 
ле якой пра асаблівасці псіхікі асобы меркавалі на падставе вымярэння чэрапу 
чалавека і ягоных асобных частак. Тэорыю Галя сучасная навука адкінула. -- Заў- 
вага перакладніка. 

Контаў “Курс пазітыўнае філасофіі" (1830--1842) быў, паводле зме- 
сту, крытыкай “негатыўнае” індывідуалістычнае філасофіі ХУІІІ ст. Ён 
згаджаўся з Сэн-Сымонам, што ХУІІІ стагоддзе мела болей зруйнаваць 
старое, чым закласці падмурак “новага збудавання”. Тая новая пабудо- 
ва мусіць цалкам адпавядаць патрэбе ў грамадзянскім міры. “Галоў- 
ная мэта практычнае палітыкі, - пісаў ён, -- унікнуць гвалтоўных рэ- 
валюцыяў, якія адбываюцца з прычыны перашкодаў, што замінаюць 
поступу цывілізацыі”. 

Напачатку “Курса...” за яго заданне была вызначана рэарганізацыя 
грамадства: пішучы ва ўмовах, калі грамадства наблізілася да стану 
анархіі, Конт лічыў натуральным, што “сапраўдная навука" ёсць не што 
іншае, як "усталяванне інтэлектуальнага парадку, які ёсць перадумо- 
ваю кожнага іншага парадку”. Пазітывізм Конта (навука пра трываласць 
і перабудову грамадства) выглядаў, такім чынам, як рэакцыя на нега- 
тыўныя і крытычныя традыцыі філасофіі Асветніцтва, як спроба па- 
гадзіць паняцці парадку і поступу. Заданне ягонае сацыяльнае фізікі 
было цалкам пазітыўным: 

Падчас панавання пазітыўнага духу... усе складаныя ідалікатныя 
пытанні, якія цяпер зрабіліся прычынаю бясконцых забурэнняў ва 
ўлонні грамадства і якія разам з тым ніколі нельга будзе развязаць 
толькі на падставе прапанаваных палітычных захадаў, будуць развя- 
заныя навукаю на карысць будучага грамадзянскага міру... пазітыўны 
дух імкнецца ўмацаваць сацыяльны парадак, паслядоўна выхоўваючы 
ў людзей разумную рахманасць у дачыненні да невылечных хваробаў 
палітыкі. Сапраўдная рахманасць... можа выходзіць адно з глыбокага 
ўсведамлення чалавекам сувязі ўсіх праяваў з нязменнымі законамі на- 
туры. Калі існуюць палітычныя хваробы, якія... нельга вылечыць з 
дапамогаю навукі, дык прынамсі навука даводзіць нам, што яны невы- 
лечныя; таксама як мы не зважаем на турботы, пераканаўшыся, 
што іх робяць неадхільнымі законы прыроды (Сотіе, 1896, т. 2, 
с. 185--187). 

З тае дэфініцыі вынікала нейкая фаталістычная і пасіўная пазіцыя 
сацыялогіі ў дачыненні да грамадства, што заўважна розніцца ад мер- 
кавання Віко, згодна з якім грамадскае жыццё твораць самі людзі. Вя- 
лікая і актыўная роля чалавечае працы і думкі ў развіцці й пераўтва- 
рэнні грамадскіх установаў была папраўдзе падпарадкаваная тэорыі 
аб'ектыўных, дэтэрмінаваных фактаў. Палемічная скіраванасць пазіты- 
візму Конта, такім чынам, відавочная. Якой жа тады была ягоная кан- 

цэпцыя навукі? 

Конт даў азначэнне сацыялогіі на падставе яе дачыненняў з іншымі 
навукамі. Ён меў на мэце ажыццявіць сінтэз усіх наяўных ведаў, сфар- 
муляваўшы закон трох стадыяў у развіцці чалавечага мыслення і пабу- 

даваўшы герархічную класіфікацыю навук. Абедзве канцэпцыі распра- 
цавалі яшчэ папярэднікі, менавіта Цюрго, Кандарсэ і Сэн-Сымон. На- 
пачатку ва ўсіх навуках, пісаў Сэн-Сымон, пануюць меркаванні, але 
пазней навукі робяцца пазітыўнымі, пераходзяць з простага стану ў 
складаны. Конт спарадкаваў тыя довады, вельмі дэталёва прасачыў- 
шы эвалюцыю навук. На ягоную думку, мысленне чалавека праходзіць 
у сваім развіцці праз тры асобныя стадыі: тэалагічную, метафізічную і 
пазітыўную. У тэалагічнай стадыі чалавечы розум шукае вытокі й мэты 
гэтага свету, аналізуючы ўсе феномены як праяву звышнатуральных 
сілаў; тут пануюць пачуцці і ўяўленне. Конт вылучыў у тэалагічнай ста- 
дыі тры асобныя перыяды: фетышызму (прырода пазнаецца праз чала- 
вечыя пачуцці), політэізму (мноства багоў і духаў) і, урэшце, монатэіз- 
му (існаванне аднаго Бога і паступовае абуджэнне чалавечага розуму, 
вызваленне яго з-пад улады ўяўлення). Паводле Конта, кожная стадыя 
і падстадыя эвалюцыі няўхільна вынікае з папярэдняй: апошняя пад- 
стадыя монатэізму прастуе шлях метафізічнай стадыі, калі мысленне 
чалавека апанаванае адцягненымі паняццямі, пошукамі сутнасці ды 
ідэальнымі формамі. У апошняй стадыі эвалюцыі мысленне кідае абст- 
рактныя паняцці і праз назіранне і эксперымент шукае законы, якія тлу- 
мачаць розныя з'явы; адцягненымі паняццямі ахвяруюць на карысць 
вывучэння фактаў, іх паслядоўнасці й падабенства. Кожная навука 
развіваецца тым сама шляхам, але не аднолькавым коштам: навука 
дасягае пазітыўнае стадыі праз абагульненасць, простасць і аўтаномію 
іншых дысцыплін. Як найбольш агульная і найпрасцейшая з прыро- 
дазнаўчых навук першаю развіваецца астраномія, за ёю фізіка, хімія, 
біялогія і сацыялогія. Кожная навука развіваецца толькі на падставе 
развіцця сваіх папярэдніц у герархічнай сістэме, дзе пануе закон па- 
велічэння складанасці й памяншэння абагульненасці. 

Сацыялогія, такім чынам, залежыць ад сваёй найбліжэйшай папя- 
рэдніцы ў герархіі --- біялогіі. Біялагічная навука сапраўды халістыч- 
ная, бо пачынае не з ізаляваных элементаў, як хімія або фізіка, а з 
арганічнага цэлага, г. зн. з арганізмаў. Адмысловым аб'ектам сацыя- 
логіі ёсць грамадства як цэлае, грамадства як сацыяльная сістэма. 
Таму сацыялогія даследуе дзеянне і процідзеянне розных частак сацы- 
яльнае сістэмы. Стасункі і спалучэнне яе асобных элементаў трэба 
аналізаваць, маючы на ўвазе цэлае грамадства. Які жывыя арганізмы, 
грамадства -- гэта складаная еднасць, не роўная суме частак: грамад- 
ства можна раскласці на асобы не больш, чым “геаметрычную паверх- 
ню можна раскласці на лініі або лінію на пункты”. Веды пра часткі мо- 
гуць выходзіць адно з ведаў пра цэлае, але не наадварот. 

Таму грамадства было азначанае Контам як супольны арганізм, дзе 
пануе згода паміж часткамі й цэлым. Ён неаднойчы кажа пра падабен- 
ства паміж біялогіяй і сацыялогіяй: 

... у біялогіі мы маем магчымасць раскласці структуру анатаміч- 
на -- на каморкі, тканкі ды органы. Тое сама маем у сацыяльным 
арганізме ... формы сацыяльнае ўлады адпавядаюць тканкам..., ка- 
морку складае сям'я, якая ёсць зародкам грамадства болей, чым ка- 
морка ці тканка ёсць зародкам цела... органамі ж могуць быць толькі 
гарады (сіуйаз), бо корань таго слова такі сама, які ў слове “цывілі- 
зацыя" (Сотіе, 1875--1876, т. 2, с. 223- 226). 

Хоць Конт папярэджваў, што аналогія не павінна сягаць надта далё- 
ка, --цісапраўды гарады ёсць арганічным цэлым, ці імкнуцца быць ім,-- 
але ягоная тэорыя сацыяльнага парадку амаль цалкам пазычаная з бія- 
логіі, перадусім паняцці згоды, раўнавагі й сацыяльнае паталогіі. Па- 
талогія ў грамадскім арганізме ўзнікае, калі, прыкладам, натуральныя 
законы, што вызначаюць сацыяльную згоду і паслядоўнасць падзей, 
парушаюцца элементамі, якія нагадваюць хваробы біялагічнага арга- 
нізма. Эвалюцыя грамадства адбываецца паводле законаў біялогіі, і 
агульнаю мэтаю пазітывізму Конта было падпарадкаванне вывучэн- 
ня грамадства біялагічным паняццям. Адсутнасць натуральнай згоды 
паміж часткамі й цэлым сацыяльнай сістэмы сведчыць пра хваробу 
грамадства. Гармонія ёсць згодаю, канфлікт жа роўны хваробе. Калі 
Фэргусан адкідаў біялагічныя аналогіі, дык Конт скарыстаў тэрміны і 
мадэлі біялогіі ідаводзіў, што розніца паміж анатоміяй і фізіялогіяй дае 
магчымасць сацыёлагу вылучаць у грамадстве структуру і функцыю, 
дынаміку і статыку, сацыяльны парадак і сацыяльны поступ. Усе людзі 
бяруць удзел у дынамічных і статычных грамадскіх дачыненнях, статы- 
ка даследуе законы дзеяння і процідзеяння розных частак сацыяльнае 
сістэмы, якія “звычайна” захоўваюць раўнавагу паміж часткамі й цэ- 
лым, функцыянальныя стасункі грамадскіх інстытуцыяў. Статыка, на 
думку Конта, мае на мэце выявіць узаемазалежнасць сінхронных, гзн. 
тых, што існуюць адначасова, сацыяльных фактаў, істотных для гра- 
мадства як сістэмы, напрыклад падзелу працы, сям'і, рэлігіі або ўрада. 
Дынаміка ж -- эмпірычнае вывучэнне тых залежнасцяў, дослед таго, 
як яны змяняюцца ў розных тыпах грамадства. Конт акрэсліў той аспект 
сацыялогіі як гістарычны метад. 

Ён пісаў, што гістарычны метад уласцівы менавіта сацыялогіі. Нату- 
ральна, вельмі важна высветліць, што Конт меў на ўвазе, калі ўжываў 
гэты тэрмін, які, здаецца, дапускаў пераход ад апісання грамадства з 
дапамогаю біялагічнай аналогіі да эмпірычнага вывучэння сацыяльных 
працэсаў. “Калі гістарычныя параўнанні ўвогуле маюць нейкі навуковы 
характар, - пісаў ён, -- дык яны мусяць быць дапасаваныя да працэ- 
су агульнае эвалюцыі грамадства" (Сотіе, 1896, т. 2, с. 252--257). 
Параўнальны, ці кампаратыўны, метад належыць да статыкі, гістарыч- 

ны ж -- да дынамікі. Ён акрэсліў кампаратыўны метад як параўнанне 
грамадстваў, што існуюць адначасова і незалежна адно ад аднаго ў 
розных частках свету (Сотіе, 1896, т. 2, с. 250). 

Гістарычны метад дапамагае прымеркаваць тыя розныя грамадствы 
да агульнага працэсу сацыяльнае эвалюцыі з дапамогаю законаў 
грамадскага развіцця, якое беспасярэдне ўплывае на згуртаванасць 
грамадства, заснаванага на кааперацыйнай функцыі падзелу працы і 
ўніверсальных прынцыпах, вызначаных рэлігіяй і моваю. Іншымі сло- 
вамі, эвалюцыя грамадства адбываецца праз дзейнасць пэўных зако- 
наў, якія ўзгадняюць патрэбы ў парадку і ў поступе. Менавіта таму Конт 
адмаўляў эмпірызм. Сацыялогія -- навука, якая не толькі назапашвае 
неспарадкаваныя факты, але і спрабуе тлумачыць іх ды злучаць у тэо- 
рыі; карацей кажучы, факты атрыманыя не проста з назірання, а сканст- 
руяваныя на падставе тэорыі. Праўдзівыя веды нельга атрымаць з на- 
зірання фактаў, а толькі з законаў, якія парадкуюць усе сацыяльныя 
з'явы паводле іх падабенства і паслядоўнасці. Назіранне магчымае, 
пісаў Конт, “адно тады, калі спачатку будзе вызначаны яго кірунак, а 
пры канцы ягоныя вынікі патлумачаць з пэўнай тэорыі”. Назіранне і за- 
кон “няўхільна залежаць адно ад аднаго” (Сотіе, 1896, т. 2, с. 243). 

Контава перакананне, што факты і тэорыя -- узаемазалежныя, да- 
пускала, што сацыялогія ёсць інтэрпрэтацыйнаю навукай; тая выснова 
пярэчыла крытычнаму пазітывізму Асветніцтва. Конт быў першы сацы- 
ёлаг-тэарэтык, які даволі скептычна паставіўся да меркавання, што на- 
зіраныя факты, як звычайна думалі даследнікі, будуць самі пра нешта 
сведчыць. Але прапанаваная Контам тэорыя была напраўду адцягне- 
най тэорыяй гістарычных зменаў, філасофіяй гісторыі. У выніку ідэя 
гістарычнага метаду зрабілася надта абстрактнаю і негістарычнаю: уні- 
кальнасць гістарычных падзей ідачасны характар грамадскіх інстыту- 
цыяў засталіся па-за ўвагаю пазітывістычнай сацыялогіі. Ступені гіста- 
рычнага развіцця грамадства былі акрэсленыя вельмі абстрактна, іх 
паслядоўнасць была болей канцэптуальнай або ідэальнай, чым эм- 
пірычнай ці храналагічнай. Адзіным вынікам адцягненага азначэння 
Контам гістарычнага метаду і адрознення статыкі ад дынамікі стала вы- 
лучэнне даследвання пэўных падзей, або фактаў, з вывучэння сацы- 
яльных зменаў як гістарычнае катэгорыі. 


Пазітывізм і дэтэрмінізм 


Усе сацыяльныя з'явы, на думку Конта, падлягаюць пэўным зако- 
нам, і калі апошнія аднойчы былі навукова абгрунтаваныя, дык людст- 
ва мусіць ім падпарадкавацца. Навука, такім чынам, спрыяе ўсталя- 


ванню грамадскага кантролю: Конт акрэсліў "сапраўдную свабоду" як 
“рацыянальнае падпарадкаванне” асобы натуральным законам. Сацыя- 

логія пазітывізму касавала “абсалютную свабоду рэвалюцыйнае шко- 
лы... і, усталёўваючы прынцыпы арганізацыі грамадства, задавальняла 
патрэбу як у парадку, так і ў поступе”. Навука робіць магчымым “праг- 
назаванне”, “прагназаванне ж робіць магчымым дзеянне”, бо “справа 
навукі --- вывучаць, каб прагназаваць”. Калі філасофія ХУІІ ст. заклала 
ў падмурак сацыяльнае навукі закон поступу чалавецтва, дык Фран- 
цузская рэвалюцыя актуалізавала патрэбу ў парадку. 

Контава паняцце “разумнае рахманасці” значыла папраўдзе падпа- 
радкаванне і згоду асобы з праявамі няроўнасці ў новым, індустрый- 
ным грамадстве. Закон поступу, як яго акрэсліў Конт, вядома, па-роз- 
наму ўплываў на пэўныя сацыяльныя групы. Прыкладам, у разважанні 
пра клас работнікаў Конт пісаў, што яму “наканавана” жыць з “выпадко- 
вых пладоў” сваёй працы і ўвесь час цярпець ад нястачы. Сацыялогія 
пазітывізму, хоць і лічыла гэта за “вялікую грамадскую праблему”, пра- 
паноўвала палепшыць жыццё працаўнікоў, не “змяняючы іх становішча 
ў класавай структуры грамадства, каб не пабурыць усяе эканамічнае 
сістэмы” (Сотіе, 1896, т. З, с. 36--37). 

У працах 1820-х гг. Конт згаджаўся з довадам Сэн-Сымона, што 
Французская рэвалюцыя паспрыяла ўтварэнню духоўнае пустэчы і ад- 
сутнасці “хоць якой маральнай дысцыпліны”. Яе вынікам быў стан 
“аноміі", адсутнасці пэўных сацыяльных нормаў і рэгулявання грамад- 
скіх дачыненняў. Развязкам згаданае праблемы, на думку Сэн-Сымо- 
на, мае быць этыка агульнае любові (новае хрысціянства), якая ў Конта 
ператварылася ў рэлігію чалавецтва, пасярэдніка паміж работнікамі й 
панавальным класам. Тым спосабам былі б выпраўлены эканамічныя і 
палітычныя “недасканаласці” навачаснага грамадства, наступствы “ін- 
тэлектуальнага і маральнага бязладдзя" іпанавальныя настроі. Асаблі- 
ва турбавала Конта няроўнае размеркаванне багацця, бо яно давала 
“вельмі небяспечную тэму якагітатарам, такі летуценнікам”. Толькі пе- 
раканаўшы людзей у перавазе маральнага развязку гэтай праблемы 
над палітычным, можна прымусіць тых “варажбітоў і пражэкцёраў” 
кінуць свой “небяспечны занятак”. Развязкам праблемы няроўнасці, 
класавай розніцы і процілеглых інтарэсаў было б арганічнае грамадст- 
ва, дзе пазітыўнае паняцце “абавязкаў” заступіла б негатыўнае паняцце 
“правоў”. Маральнае выхаванне ўкараняла б думку пра адпаведнае са- 
цыяльнае становішча асобы, падпарадкаванне работніцкага класа пра- 
цадаўцам выглядала б як зусім натуральнае з прычыны яго не надта 
“шырокае дзейнасці” і абавязкаў. Калі б аднойчы давялі абгрунтава- 
насць таго адрознення, дык людзі заўсёды давалі б яму веры дзеля 
ягоных відавочных прынцыпаў і ўсведамлення, што рабатніцкі клас 
“упрывілеяваны тою свабодай ад цяжару адказнасці... якая была б 
сур'ёзнаю правінай для чалавека з вышэйшых класаў, але якая для яго 
звычайная”. Пераймаючы Сэн-Сымона, Конт акрэсліў індустрыйнае 

грамадства як сістэму, дзе ўсё вызначае “спекулятыўная” страта наву- 
коўцаў іфілосафаў, а капітал “дае карысць усяму грамадству”, ператва- 
раючы такім спосабам размеркаванне ўласнасці ў штосьці няважнае 
“для інтарэсаў паспалітага люду” (Сотіе, 1896, т. З, с. 31 3--335).. 

Такім чынам, Конт, як і тагачасныя сацыялісты, прызнаваў значэнне 
класа індустрыйных работнікаў для сацыяльнае сістэмы, але падкрэс- 
ліў наканаванасць законаў сацыяльнае эвалюцыі, якія патрабуюць 
інтэграцыі таго класа ў грамадства, дзе пануе няроўнасць. Не было 
гаворкі пра класавую арганізацыю і супольнае дзеянне: асоба можа 
“перайначыць” кірунакразвіцця грамадства, каб давесці перавагу воль- 
нага ўчынку над “сляпым лёсам”, але натуральныя законы грамадскага 
жыцця з практычнага гледзішча вышэйшыя за чалавечае дзеянне. 
Эвалюцыя грамадства, якая, паводле Конта, ёсць паступовым раз- 
віццём чалавечага розуму, якое ён адлюстраваў у законе трох стадыяў, 
ператварылася, такім чынам, у працэс без суб'екта, сусветную гісто- 
рыю чалавецтва, якая пракламуе важнасць ведаў для рэарганізацыі 
грамадства, але падпарадкуе асобу наканаваным "рэальнасцям"” гра- 
мадскага жыцця -- патрэбам парадку і поступу. 


Сацыялогія, палітычная эканомія 
і праблема падзелу працы 


Конт азначыў сацыяльнае як адзіны ўніверсальны пункт гледжання, 
якадзіную перспектыву, што абыймае ўсе навуковыя канцэпцыі. Дачы- 
ненні паміж сацыяльным і палітычным ён акрэсліў як “адвольную зго- 
ду”. Конт вылучаў сацыяльнае як з палітычнага, так і з эканамічнага, 
мяркуючы, што згуртаванасці навачаснага грамадства болей за палі- 
тычныя ці эканамічныя чыннікі спрыяюць фактары маральныя або інтэ- 
лектуальныя. Урад мусіць выконваць свае абавязкі не праз ужыванне 
сілы, а праз маральнае, інтэлектуальнае кіраванне. Асабліва крытычна 
Конт паставіўся да поглядаў папярэдніх сацыяльных тэарэтыкаў, якія 
не зважалі на тую вызначальную ролю, што граюць згаданыя “духо- 
выя” элементы. Толькі мараль забяспечвае належнае рэгуляванне эка- 
намічнай дзейнасці, толькі мараль можа захаваць грамадзянскую зго- 
ду. На думку Конта, палітычная эканомія "мела рацыю”, калі старалася 
акрэсліць сацыяльны парадак нібы нейкую натуральную з'яву, вынік 
дзейнасці рынкавых фактараў і, такім спосабам, паказаць магчымасць 
яго рэгулявання штучнымі (пазітывістычнымі) інстытуцыямі. 

Конт, не згаджаючыся з прынцыпам /аі55е2-гаіге" класічнай палітыч- 


“ [аіззе2-аіге (фр.)-- неўмяшанне, патуранне; тэрмін азначае неўмяшанне ўра- 
даў эканамічную дзейнасць. -- Заўвага перакладніка. 

най эканоміі, падзяляў яе песімістычныя высновы аб сацыяльных на- 
ступствах пашырэння падзелу працы. Хоць спецыялізацыя працы ёсць 
важнай рысай развітага грамадства, але яна “абмяжоўвае чалавечы 
розум” і шырыць невуцтва ды галечу сярод працаўнікоў. Конт згадваў 
прыклад шпількавай мануфактуры: работнікі, занятыя нецікаваю і адна- 
стайнаю працай, не могуць выявіць свае здольнасці, маючы ў выніку 
“сумную абыякавасць да агульнага стану грамадства” і дзіўную блы- 
таніну ў ідэях, настроях, інтарэсах. Конт зрабіў зусім іншую выснову з 
твораў эканамістаў і даводзіў, што з падзелу працы няўхільна ўзнікае 
патрэба ў маральным рэгуляванні грамадскага жыцця вонкавымі, неза- 
лежнымі ад яго інстытуцыячмі. 

Паводле Конта, развязаннем праблемы падзелу працы было б уста- 
ляванне “разумнага ўрада” з грунтоўнымі рэлігійнымі і ўніверсальнымі 
прынцыпамі, які, такім чынам, бласлаўляў бы загады і глядзеў за іх 
выкананнем. Ён меркаваў, што самастойна ўзніклыя інстытуцыі гра- 
мадзянскае супольнасці не ў стане акрэсліць вартасці, неабходныя 
для згуртавання грамадства. Недавер Конта да дэмакратычных уста- 
новаў быў відавочны, грамадствам, на ягоную думку, трэба-такі кіра- 
ваць. Людзі мусяць прызвычаіцца да сацыяльнае няроўнасці й нату- 
ральных законаў грамадскага падпарадкавання. На шчасце, просты 
люд прызнае інтэлектуальную перавагу ўладароў, скуль вынікае яго- 
нае пачуццё выразнай “слодычы” адускладання “цяжару” абавязкаў на 
“мудрае і веры годнае кіраўніцтва”. Падзел працы стварае інтэлекту- 
альныя і маральныя ўменні, на якіх грунтуюцца ўсе сістэмы дзяр- 
жаўнага кіравання і стратыфікацыі: “Такім чынам, асабістае становішча 
дэманструе чалавеку, што ён мусіць падпарадкавацца агульнаму ладу 
грамадскіх дачыненняў, навучае нас, што палітычнае падпарадка- 
ванне ёсць як непазбежнае ... так і патрэбнае" (Сотіе, 1896, т. З, 
с. 294--298). 

Сацыялагічны пазітывізм Конта касаваў негатыўныя наступствы 
падзелу працы, абарочваў яго ў спосаб дасягнення грамадзянскае зго- 
ды, якім карыстаецца эліта з інтэлектуалаў-пазітывістаў. Канфлікты, 
што выходзяць з падзелу працы і вядуць да зменаў у грамадстве, ро- 
бяцца проста немагчымымі. Падкрэсліваючы рэлігійны характар сацы- 
яльнае сувязі, Конт бараніў маральны спосаб развязання грамадскіх 
праблемаў, гэтак выявілася ягоная схільнасць да канфармізму й ідэа- 
лагічнасці. Конт святкаваў, надыход індустрыйнага грамадства ў яго 
ранняй капіталістычнай форме як заканчэнне гісторыі: людзі мусяць за- 
няць сваё месца ў натуральным парадку рэчаў і прызвычаіцца да неаб- 
ходнасці захоўваць раўнавагу паміж часткамі грамадства і цэлым. 

Антыдэмакратычны характар сацыялагічнага пазітывізму Конта паз- 
ней, пры канцы ХІХ ст., быў пераняты Дзюркеймам, тым часам аналіз 

ролі падзелу працы ў працэсе развіцця грамадства, а таксама стасун- 
каў грамадзянскае супольнасці з эканамічнаю вытворчасцю і палітыч- 
нымі інстытуцыямі сталіся часткаю даробку Маркса ў сацыяльную на- 
вуку. Конт не патрапіў сфармуляваць паняцце грамадства як эмпірыч- 
най іарганічнай татальнасці. Ён апісваў яго нібы арганізм або сістэму, 
падпарадкаваную аб'ектыўным натуральным законам, якія зводзяць на 
нішто дзейнасць людзей. Вылучэнне паасобку дынамікі й статыкі бы- 
ло штучным і збівала з тропу навукоўцаў; пад час абмеркавання праб- 
лемы падзелу працы яе дынамічны аспект саступіў патрабаванням 
парадку. 

Ды ўсё ж Конт заклаў падмурак сацыялагічнага пазітывізму, які па- 
наваў у сацыялогіі на працягу ХІХ ст. Але пазітывізм, што развіваўся 
пасля Конта, адкінуў ягоную адцягненую філасофію гісторыі і тэорыю 
эвалюцыі грамадства як прагрэсу чалавечае свядомасці й розуму, што 
праходзяць у сваім развіцці праз пэўныя стадыі. 


Эвалюцыянізм і сацыялагічны пазітывізм: 
Міл і Спэнсэр 


Контаў пазітывізм быў тэорыяй сацыяльнага як асобнае дзялянкі, 
якая выразна вылучаецца з эканомікі, палітыкі й гісторыі. Грамадства, 
азначанае як сістэма, што развіваецца ў рэчышчы індустрыялізацыі, 
зрабілася самастойным аб'ектам навуковага даследвання. Развіццё 
пазітывістычнай сацыялогіі пасля Конта набыло дзве формы: па-пер- 
шае, пашырэнне погляду, што метады сацыяльнае навукі не розняцца 
ад метадаў навук аб прыродзе, бо дапускаюць фармуляванне зако- 
наў, выкарыстанне эксперыменту і назірання, выйманне суб'ектыўных 
складнікаў з сацыяльнага аналізу - грамадства азначалі як арганізм, 
які развіваецца паводле пэўных натуральных законаў. Па-другое, па- 
велічэнне абазнанасці ў эмпірычным метадзе, у вартасці статыстыкі 
для фармулявання гіпотэзаў і ва ўзорах іх спраўджання. Прадстаўнікі 
абодвух кшталтаў сацыялагічнага пазітывізму падкрэслілі патрэбу вы- 
кідання філасофскіх паняццяў, прыкладам канцэпцыяў свабоднае волі, 
інтэнцыі і асабістых пабудак, з сацыяльнае навукі ды інстытуцыялізацыі 
сацыялогіі якаб'ектыўнае навукі. Двума найбольш уплывовымі сацыё- 
лагамі, якія працавалі ў тым шырокім рэчышчы пазітывізму, былі Дж. С. 
Міл і Гэрбэрт Спэнсэр, хоць абодва крытычна ставіліся да філасофіі 
гісторыі Конта, а што да Спэнсэра, дык ён наагул імкнуўся трымаць 
пэўную дыстанцыю паміж уласнаю сацыялагічнаю тэорыяй і пазітывіз- 
мам. 

Найбольшым Мілавым даробкам у сацыялогію была ягоная "Сістэ- 
ма логікі” (1843). Міл (1807--1873) абвесціў, што закладае падваліны 

навукі пра грамадства, якая грунтуецца на “агульных законах", экспе- 
рыменце і назіранні. Адрозна ад Конта і Спэнсэра ён ніколі не распра- 
цоўваў досыць поўнае сістэмы сацыялогіі, якая б абняла грамадства, 
гісторыю і прыроду. Але ён вызнаваў найважнейшыя прынцыпы сацыя- 
логіі Конта - тэорыю стадыяў у развіцці мыслення чалавека, розніцу 
паміж дынамікай і статыкай, гістарычны метад аналізу і паняцце гра- 
мадзянскае згоды. Галоўныя высновы Конта, пісаў ён, былі з усіх пунк- 
таў гледжання “неаспрэчныя”. Ён згаджаўся таксама з Контавым сцы- 
ентызмам і казаў, што няма вялікай розніцы паміж натуральнымі й са- 
цыяльнымі навукамі, бо навука грунтуецца на яе здатнасці прагназа- 
ваць. Параўноўваючы сацыяльныя навукі з прыродазнаўчымі -- метэа- 
ралогіяй, навукай аб прылівах і адлівах, астраноміяй -- Міл рабіў вы- 
снову, што хоць тыя навукі выяўляюць законы, якія кіруюць надвор'ем, 
прылівамі ды рухам планет, яны, акрамя астраноміі, не даюць даклад- 
ных прагнозаў. Каб нешта прадказваць, трэба ведаць усе складнікі 
пэўнага кантэксту, але толькі ў астраноміі гэта магчыма. Таму Міл зра- 
біў выснову, што сацыяльная навука здатная дасягнуць такой сама 
ступені дакладнасці прагнозу, г. зн. пацвердзіць свой статус навукі. 

Кантэкст, які вывучае сацыяльная навука, ствараюць людзі. Насу- 
перак Конту Міл верыў у важнасць псіхалогіі і заснаваў эталогію - 
навуку пра законы чалавечае прыроды". Псіхалогія не ўваходзіла ў 
склад Контавай герархіі навук, бо ён меў пэўнасць, што Галевая “цэ- 
рэбральная псіхалогія" патлумачыць вытокі чалавечага мыслення і ро- 
зуму праз іх размяшчэнне ў пэўных аддзелах мозгу. Але Міл даводзіў, 
што ўсе сацыяльныя з'явы адпавядаюць законам, якія кіруюць наме- 
рамі й матывамі чалавека. Азначыўшы свой метад як “у двухкоссі 
дэдукцыйны”, Міл сцвярджаў, што сацыяльная навука складаецца з 
эмпірычных законаў сацыялогіі, якія выяўляюцца ў статыстычных да- 
следзінах і аглядах; законаў псіхалогіі, што выходзяць не з эмпірыч- 
ных даследванняў, а з філасафічнае рэфлексіі; і ўрэшце, з законаў 
эталогіі-- найважнейшых законаў прыроды чалавека, якія лучаць са- 
цыялогію і псіхалогію: 

Законы грамадскіх з'яваў ёсць дый могуць быць толькі законамі 
ўчынкаў і памкненняў людзей, з'яднаных у сацыяльным стане ... пас- 
лухмяных законам своеасаблівае натуры чалавека. Людзі, калі яны 
сабраныя разам, не ператвараюцца ў нейкую іншую субстанцыю з 
адменнымі ўласцівасцямі, гэтак, прыкладам, як вадарод і кісларод 
розняцца ад вады (Мі, 1976). 

Прыродачалавека, такімчынам, нязменная -- пераўтвараецца толь- 
кісацыяльна-гістарычны кантэкст; таму мэтаю пазітывістычнай сацы- 





“Цяпер гэтак называецца навука, якая вывучае паводзіны жывёлаў. --- Заўвага 


перакладніка. 

яльнай навукі ёсць тлумачэнне эмпірычных назіранняў і сацыялагічных 
законаў на падставе дэдукцыйных высноваў з універсальнага закону 
чалавечае прыроды. Міл, такім чынам, прапанаваў звесці сацыяльнае 
да псіхалагічнага: 

Усе феномены ёсць праявамі прыроды чалавека, што ўтварыліся 
праз уздзеянне вонкавых абставінаў на мноства людзей (МіІ, 1976). 

Калі мысленне чалавека і ягоная дзейнасць залежаць ад нязменных 
законаў, то натуральна, што ўсе сацыяльныя з'явы мусяць падлягаць 
тым жа законам, Дзіва што Міл не прапанаваў ні сістэматычнай канцэп- 
цыі грамадства, ні дарэчнай сацыялагічнай тэорыі структуры грамад- 
ства, інстытуцыяў і сацыяльных зменаў. 

Пазітывістычны наміналізм Міла быў менш важны для развіцця са- 
цыялогіі за пазітывістычны арганіцызм Гэрбэрта Спэнсэра (1820-- 
1903), які ў дэталёва распрацаванай мадэлі сацыяльнае эвалюцыі злу- 
чыў паняцце грамадства як сістэмы і як згуртавання асобаў. Найболь- 
шую ўвагу Спэнсэр аддаваў эвалюцыі сацыяльных структур або інсты- 
туцыяў, не зважаючы на інтэлектуальны стан грамадства. Конт, пісаў 
ён, браў пад увагу “поступ уяўленняў чалавека... ідэяў” і спрабаваў 
тлумачыць “нашыя веды аб натуры”; “мая ж мэта” ўзяць пад увагу “по- 
ступ аб'ектыўнага свету... рэчаў" іпатлумачыць “паходжанне натураль- 
ных з'яваў". Контаў погляд быў больш суб'ектыўны, чым аб'ектыўны. 
Але як Конт імкнуўся злучыць усе веды ў герархіі навук, так Спэнсэр 
меў на мэце з'яднаць усе веды ў тэорыі эвалюцыі. Тэмаю, якая ці- 
кавіла Спэнсэра, была эвалюцыя чалавецтва, дзе грамадства ёсць ад- 
ным з прыкладаў дзеяння ўніверсальнага закону. “Мо' сацыялогію да- 
туль не будуць лічыць за навуку, пакуль сацыяльны парадак не будуць 
уважаць за натуральны закон, за ўмову існавання" (Эрепсег, 1961, раз- 
дзел ХМ!). 

У другой палове ХІХ ст. Спэнсэравае пісьменства было надта папу- 
лярнае сярод чытацкай публікі буржуазнага сярэдняга класа. У ягоных 
творах зробленая спроба з'яднаць гранічны індывідуалізм, абаперты на 
прынцыпе /8і55е2-гаіге палітычнай эканоміі, з калектывістычным аргані- 
цызмам, пазычаным з натуральных навук, перадусім з біялогіі ды фі- 
зікі. Папраўдзе Спэнсэр прапанаваў тэорыю поступу, якая грунтавала- 
ся на павазе да прыродазнаўчых навук і да індывідуалістычнага ды 
канкурэнтнага капіталізму ХІХ ст. Спэнсэр ужо вылучыў быў галоўныя 
складнікі сваёй тэорыі эвалюцыі, калі ў 1859 г. Дарўін апублікаваў “Па- 
ходжанне біялагічных відаў”. Хоць Спэнсэр і лічыў важнаю Дарвінаву 
канцэпцыю “натуральнага адбору" для эвалюцыі, але болей даспадобы 
яму была Лямаркавая тэорыя атрымання ў спадчыну набытых рысаў. 
Ён, такім чынам, заставаўся эвалюцыйным аптымістам, бо лічыў, што 
праз спадкаванне як разумовых, так і фізічных рысаў, чалавецтва му- 
сіць дасягнуць большай інтэлектуальнай дасканаласці. 


56 . ЧАСТКА ПЕРШАЯ 


Грамадства ў Спэнсэравай тэорыі было акрэслена як арганізм. Ён 
прыраўняў яго да жывога цела, якое развіваецца з недыферэнцаванага 
цэлага ў дужа складаную структуру, дзе асобныя часткі робяцца больш 
самастойнымі і спецыялізаванымі, але і больш узаемазалежнымі. Тая 
залежнасць азначае інтэграцыю, калі "непадобныя часткі гэтак стасу- 
юцца паміж сабой, што робяць адна адну магчымымі” і набываюць фор- 
му супольнасці, “якая ўтвараецца паводле такога ж прынцыпу, што і 
жывы арганізм”. У простых грамадствах адсутнасць дыферэнцыяцыі 
сведчыць, што адны і тыя ж людзі ёсць разам і паляўнічымі, і ва- 
яўнікамі. Такім чынам, супольніцтва развіваецца праз змены, якія спак- 
валя адбываюцца ў структуры і функцыях яго найважнейшых устано- 
ваў; эвалюцыя грамадства не залежыць ад асабістых мэтаў і намераў 
людзей. Таму з стану аднастайнасці супольніцтва натуральна пера- 
ходзіць у стан складанае разнастайнасці. Той працэс, на думку Спэн- 
сэра, нараджаецца на неарганічным роўні матэрыі, дзе пачынаецца 
эвалюцыя, потым натура пераходзіць у арганічны стан, і ўрэшце жы- 
выя арганізмы ствараюць грамадства, якое ёсць апошняю стадыяй 
эвалюцыі. 

Спэнсэр вылучыў тры законы эвалюцыі: закон “сталасці сілы”, або 
захавання энергіі, з якога вынікаюць законы незнішчальнасці матэрыі і 
няспыннасці руху. Паняцце сталасці сілы было грунтам Спэнсэравае 
дэдукцыйнае сістэмы: у сусвеце адбываецца няспыннае пераразмер- 
каванне матэрыі і руху праз працэсы эвалюцыі й дысалюцыі. Спэнсэр 
таксама сфармуляваў чатыры высновы з тых законаў: законы прыпа- 
дабняюцца ў сваім уздзеянні; энергія толькі ператвараецца, але ніколі 
не знікае; усё рушыць у кірунку як мага меншага адпору ці найбольшае 
прывабнасці; нарэшце, у руху дзее прынцып рытму або перамены. Усе 
тыя законы і высновы падпарадкуюцца закону ўніверсальнае эвалю- 
цыі, паводле якога з інтэграцыяй матэрыі энергія вылучаецца, калі ж 
матэрыя дыферэнцуецца, энергія паглынаецца: “Эвалюцыяй ёсць інтэ- 
грацыя матэрыі, якой спадарожнічае вылучэнне энергіі, пад час яе ма- 
тэрыя з стану досыць неакрэсленай і бязладнай аднастайнасці пера- 
ходзіць у стан даволі зладжанай разнастайнасці, тым часам энергія, 
што засталася, зазнае паралельную трансфармацыю”. 

Эвалюцыя грамадства была азначаная Спэнсэрам як паступовая 
сацыялізацыя людзей, як працэс, што адбываецца незалежна ад іх 
учынкаў. Сапраўдныя вытокі грамадства варта шукаць у павелічэнні 
колькасці насельніцтва. Тая акалічнасць вымушае людзей браць сацы- 
яльны стан, развіваючы, такім чынам, як грамадскую арганізацыю, так 
і сацыяльныя пачуцці. Але вылучыўшы прычыну генэзы грамадства, 
Спэнсэр аналізаваў яго на падставе біялагічнае аналогіі. Які ў Конта, у 

яго знік гістарычны аспект грамадства, арганістычная аналогія была 
вынікам ягонае ўвагі болей да сінхранічнага, чым да дыяхранічнага 
сацыяльнага аналізу. 

Агістарызм і антыгуманізм тэорыі Спэнсэра асабліва даўся ў знакі ў 
абароне ім паняцця сацыяльнага арганізма, якое часам ён называе ка- 
рыснаю аналогіяй, часам -- рэальнасцю. Прыкладам, у “"Прынцыпах 
сацыялогіі" ён пісаў, што абодвум арганізмам, як біялагічнаму, такі са- 
цыяльнаму, уласціва тое, “што калі павялічваецца іх памер, дык уск- 
ладняецца іх структура”, а калі яны набываюць большую вагу, дык па- 
вялічваецца колькасць ідыферэнцыяцыя іх частак. А ў артыкуле “Са- 
цыяльны арганізм” (1860) ён азначыў грамадства як “рэч”, што расце, 
развіваючыся з малых “супольнасцяў” -- такіх простых “паводле сваёй 
структуры, што іх трэба ўважаць за бесструктурныя”, дзе існуе “вельмі 
малая залежнасць паміж часткамі”, -- у складаныя, дыферэнцаваныя 
сістэмы, дзе асобныя часткі пачынаюць функцыянальна залежаць адна 
ад адной: грамадства ёсць структураю, якую вызначаюць стасункі па- 
між часткамі й цэлым. Калі нешта “парушыць” тую згоду (напрыклад, 
калі ўрад гвалтоўна ўмяшаецца ў вольную плынь эканамічнага і палі- 
тычнага жыцця), дадаваў Спэнсэр, дык раўнавага цэлае сістэмы тра- 
піць у небяспеку. Хоць Спэнсэр і адзначыў розніцу паміж біялагічным 
арганізмам і грамадствам (складовыя часткі супольніцтва больш фраг- 
ментаваныя і незалежныя ад цэнтра; асобныя людзі могуць памерці, 
але цэлае захаваецца; у арганізме элементы існуюць дзеля цэлага, 
тым часам у грамадстве цэлае існуе дзеля грамадзян), ён, аднак, схі- 
ляўся да іх атаясамлення: 

Калі параўнанне робіць відавочным непадабенства паміж 
біялагічнымі арганізмамі... ісацыяльным арганізмам, дык яно такса- 
ма сведчыць, што нават тое непадабенства не такое значнае, як 
можна было б думаць... Грамадствы спакваля набываюць вагу, іх пра- 
грэс адлюстроўваецца ў складанасці культуры; тым часам іх часткі 
робяцца больш узаемазалежнымі... Прынцыпы арганізацыі тыя 
сама, розніца ж ёсць толькі розніцай у іх стасаванні (Эрепсег, 1969а, 
с. 206). 

Узяўшы такі халістычны пункт гледжання, Спэнсэр вылучыў "“мі- 
літарныя” ды “індустрыйныя" грамадствы. Мілітарнымі ён лічыў грамад- 
ствы, якім бракуе складанае дыферэнцаванае структуры, дзе пануе 
цэнтралізаваная дзяржава, непарушная герархія грамадскіх станаў ! 
канфармізм; індустрыйныя грамадствы, якія развіваюцца згодна з уні- 
версальным законам эвалюцыі, складанейшыя і структурна дыферэн- 
цаваныя ды характарызуюцца разнастайнасцю перакананняў людзей, 
незалежнасцю інстытуцыяў, дэцэнтралізацыяй ды індывідуалізмам. 
Але аналогія з арганізмам перашкаджала Спэнсэру ўбачыць супярэч- 


в. амавыцгцыя арка... 


насці й канфлікты інтарэсаў, да якіх актуальна прычыняецца індустрый- 
нае грамадства. Адрозна ад Фэргусана, які адкідаў аналогіі з арганіз- 
мам, Спэнсэр не патрапіў аб'яднаць дыялектычныя складнікі грамад- 
скіх зменаў у нейкую інтэгральную мадэль, паводле якой эвалюцыя 
стварае ідыферэнцаваную структуру, ідыферэнцыяцыю інтарэсаў, калі 
часткі робяцца незалежнымі праз арганізацыю грамадства і развіццё 
супольнае свядомасці ва ўдзельнікаў розных спецыялізаваных аргані- 
зацыяў, а іхныя інтарэсы пачынаюць розніцца ад інтарэсаў іншых лю- 
дзей. У Спэнсэра не было паняцця інтарэсу як калектыўнае з'явы, як 
інтарэсу класа, групы і г. д.; інтарэсы ён акрэсліў досыць вузка, у рэ- 
чышчы Смітавага разумення індывідуалізму, згодна з якім разбежныя 
інтарэсы пэўных асоб узгадняе “нябачная рука”, што абарочвае пры- 
ватныя мэты на паспалітае дабро. Хоць людзі імкнуцца дасягнуць аса- 
бістых мэтаў, але калі іхдзейнасць адбываецца ў кантэксце складанага 
грамадства, пабудаванага з узаемазалежных інстытуцыяў, дык чала- 
век міжволі дзейнічае на карысць вышэйшых патрэбаў цэлага грамад- 
ства. Такім спосабам Спэнсэр імкнуўся пагадзіць сацыялагічны індыві- 
дуалізм з калектывістычным паняццем грамадства як арганізма. 
Адным з вынікаў таго доваду было адмаўленне сацыяльнага рэгу- 
лявання, прапанаванага Контам, і дзяржаўнага інтэрвенцыянізму, які, 
на думку Спэнсэра, пануе ў індустрыйным грамадстве. Паводле Спэн- 
сэра, грамадскае жыццё рэгулюецца належным чынам толькі тады, 
калі людзі могуць дасягаць асабістых мэтаў, не баючыся ўмяшання з 
боку грамадства. Адсюль вынікала ягоная варожасць да дзяржаўных 
адукацыі, медыцыны і дзяржаўнага фундавання публічных бібліятэк-- 
інстытуцыяў, якія штучна падтрымліваюць для “найбяднейшых кары- 
стальнікаў” кошты, меншыя за рэальныя. Спэнсэр збудаваў тэорыю 
грамадства на грунце гранічнага індывідуалізму. Абмяркоўваючы ў 
“Прынцыпах сацыялогіі” спрэчку паміж наміналістамі й рэалістамі, ён 
даводзіў, што грамадства папраўдзе толькі “агульнае імя для пэўнае 
колькасці асоб" і што “няма іншага спосабу пабудаваць праўдзівую 
тэорыю грамадства, як толькі вывучаючы людзей, з якіх яно складаец- 
ца” (Брепсег, 1961, раздзел УІ). Такім чынам, у сваім пазітывістычным 
арганіцызме ды індывідуалізме Спэнсэр у адным важным аспекце не 
здолеў пайсці далей за псіхалагічны рэдукцыянізм Міла: з аднаго бо- 
ку, грамадства ёсць сумаю асабістых учынкаў і сацыялагічны аналіз 
мусіць засяродзіцца на біялагічных і псіхалагічных рысах асобных 
людзей; з другога --- грамадства ёсць сістэмаю, складанаю, дыферэн- 
цаванаю структурай, утворанаю з элементаў, што развіваюцца да 
звышарганічнага роўню. Спэнсэравая сацыялогія не развязала таго 
канфлікту паміж біялагічным і эвалюцыйным дэтэрмінізмам, з аднаго 
боку, і глыбокаю верай у чалавечы ўчынак як крыніцу еднасці грамад- 

ства і паспалітае згоды -- з другога. Як заўважыў Піл, “у Спэнсэра 
няма папраўдзе ні гістарычнага дзеяча, ні сацыёлага, які ўмешваецца 
ў падзеі або бярэ ў іх удзел". Кірунак эвалюцыі нельга змяніць “нейкім 
“пазаэвалюцыйным" дзеяннем" (Рееі, 1971, с. 164). 

Спэнсэравая сістэма сацыялогіі, ягонае паняцце эвалюцыі як гла- 
бальнага працэсу, сацыялагічны індывідуалізм і арганістычны халізм 
не мелі глыбокага, працяглага ўплыву: некаторыя з ягоных ідэяў трапілі 
на той бок Атлантыкі й былі перанятыя ранняй амэрыканскай сацыя- 
логіяй. Але эўрапейская сацыялогія, у агульнай рэакцыі супраць пазі- 
тывізму пры канцы ХІХ ст., зняпраўдзіла Спэнсэравыя тэорыі (да таго 
асабліва спрычыніліся Зімэль з Дзюркеймам); ацалелі толькі такія база- 
выя сацыялагічныя паняцці, як структура, функцыя, сістэма, раўнавага, 
інстытуцыя. Але ж антыгістарычная інтэнцыя Спэнсэравае сацыялогіі 
пазней уплывала на сацыёлагаў, зарыентаваных на сінхранічны пункт 
гледжання, прымушала іх не зважаць на тыя структурныя складнікі гра- 
мадства, якія праз канфлікт і разбежнасць інтарэсаў прычыняюцца да 
яго пераўтварэння. Аднак арганістычны пазітывізм Спэнсэра быў пры- 
датны для тлумачэння грамадства як структуры, або сістэмы, і Спэнсэр 
быў адным з першых сацыяльных тэарэтыкаў, якія звязалі працэс інду- 
стрыялізацыі з новым дэцэнтралізаваным узорам сацыяльнае арганіза- 
цыі. Што да апошняга, дык погляды Спэнсэра моцна розніліся ад пра- 
панаванай Контам тэорыі цэнтралізаванага грамадства. Сапраўды, мо! 
найвялікшым даробкам Спэнсэра ў сацыялогію быў ягоны пастулят, 
што ў развітым -- індустрыйным -- грамадстве, адметным выразнаю 
дыферэнцыяцыяй структуры і функцыяў, увогуле няма адзінага цэнтра 
панавання. Параўноўваючы сацыяльны і біялагічны арганізм, ён адзна- 
чаў, што “калі ў асобным арганізме ёсць толькі адзін цэнтр свядомасці, 
дыку сацыяльным цэнтраў так многа, як асобаў” (Эрепсег, 1969, с. 282). 
Хоць Спэнсэр і сфармуляваў паняцце дэцэнтралізаванае структуры 
грамадства ў атамістычных тэрмінах, але ўсё адно гэта было важкім 
здабыткам. Спэнсэравая сацыялогія неўпрыкмет засяродзіла ўвагу са- 
цыяльнае навукі на грамадзянскай супольнасці, на яе незалежнасці ад 
дзяржавы. Ягоны сінхранічны, індывідуалістычны пункт гледжання, вя- 
дома, не надта спрыяў глыбокаму тэарэтычнаму асэнсаванню гіста- 
рычнай, сістэмнай і супярэчлівай натуры навачаснага індустрыйнага 
грамадства, бо хоць індустрыялізацыя закладае падмурак і свабоды 
грамадзянскае супольнасці, але адначасова яна спрыяе цэнтралізацыі 
самой дзяржавы. Спэнсэравыя паняцці індустрыйнага грамадства і са- 
цыяльнае дыферэнцыяцыі былі, так бы мовіць, недасканалыя ў адным 
важным пункце: яны не адлюстравалі гістарычнай своеасаблівасці 
індустрыялізацыі як працэсу, што нараджае класы. 


Раздзел З 


МАРКСІЗМ: ПАЗІТЫЎНАЯ НАВУКА 
ПРА РАЗВІЦЦЕ КАПІТАЛІЗМУ 


У Контавай тэорыі гістарычных зменаў асаблівая ўвага была адда- 
дзеная ідэі наканаваных законаў, згодна з якой гісторыя праходзіць 
праз пэўныя стадыі, дасягаючы кульмінацыі ў навуковую пару пазіты- 
візму. Для Конта, як і Мантэск'ё, Сміта і Фэргусана, змены ў грамадст- 
ве былі хутчэй вынікам дзейнасці аб'ектыўных прычын, матэрыяльных 
маральных, якія вызначаюць іх кірунак і сэнс, чым нейкім нескірава- 
ным працэсам, што цалкам залежыць ад суб'ектыўных і выпадковых 
абставін. 

Як я ўжо даводзіў у папярэднім раздзеле, шмат якія з сваіх ідэяў 
Конт пазычыў з твораў Сэн-Сымона, але перарабіў іх, пазбавіўшы 
пэўнай нутраной супярэчнасці й негатыўных аспектаў, ды з'яднаў у 
арганічную і зладжаную мадэль грамадства. Але ў працах Сэн-Сымона 
былі элементы як пазітывізму, такі сацыялізму. Да развіцця сацыялізму 
ў абедзвюх формах (як інтэлектуальнай плыні і як грамадска-палітыч- 
нага руху) у значнай ступені спрычыніліся Сэн-Сымонавыя вучні. Апош- 
нія, перадусім Анфантэн і Базар, даводзілі, што вытворчасць мае быць 
арганізаваная грамадствам, кіраваць жа ёю належыць самім вытвор- 
цам (а не “марнатраўцам" або "непрадукцыйным класам”), а грамадства 
павінна перайсці са стану, калі пануюць урад і вайсковая сацыяльная 
арганізацыя, у стан, дзе перавагу будуць мець адміністрацыйнае і ін- 
дустрыйнае кіраванне. На працягу 1830-х гг. паняцце сацыялізацыі, ці 
абагульнення вытворчасці, і, такім чынам, прыватнае ўласнасці, упер- 
шыню сфармуляванае Сэн-Сымонавым вучнем П'ерам Лёру ў 1832 г., 
зрабілася кутнім каменем сацыялізму: сацыялісты патрабавалі скаса- 
вання прыватнае ўласнасці, ліквідацыі галечы, усталявання роўнасці 
людзей і арганізацыі вытворчасці дзяржаваю. 

Пазітывізм і сацыялізм мелі агульныя вытокі, дарма што абедзве 
сацыяльныя тэорыі існавалі яшчэ датуль, як атрымалі свае назовы. 
Але якраз у крытычны перыяд паміж 1789 і 1830 гг. -- у адказ на рап- 
тоўныя палітычныя і эканамічныя змены -- быў закладзены інтэлекту- 

альны ды інстытуцыйны падмурак сацыялогіі і сацыялізму як увасаб- 
лення адпору панавальным на той час ідэям лібералізму, індывідуаліз- 
му і рынкавай эканомікі. 

Сацыялізм і сацыялогія ХІХ ст. з'явіліся пасля кансалідацыі палітыч- 
най эканоміі, перадусім у адказ на яе дактрыну натуральнай рацыя- 
нальнасці асабістых інтарэсаў: сацыёлагі й сацыялісты разам імкнуліся 
давесці, што прыватнае задавальненне асабістых патрэбаў абернецца 
ўрэшце разбурэннем сацыяльнай і маральнай салідарнасці, бо з анар- 
хііна рынку не можа вынікаць згуртаванасць і трываласць грамадства. 
Развязкам згаданае праблемы, на думку Конта, было б аўтарытарнае 
маральнае кіраванне, прыхільнікі ж Сэн-Сымона патрабавалі сацыялі- 
зацыі вытворчасці. Але сацыялістычныя ідэі мелі малы ўплыў на работ- 
ніцкі рух, які ўтварыўся неўзабаве па заканчэнні французскіх рэвалю- 
цыйных войнаў. У Англіі лідэры работніцкага класа супрацоўнічалі з 
буржуазіяй, змагаючыся супраць палітычнага панавання арыстакратыі 
ібаронячы ліберальныя ідэі болей, чым сацыялістычныя. Але рэформа 
выбарчае сістэмы (Вегогт Асі) 1832 г. мела вынікам адлучэнне работ- 
ніцкага руху ад буржуазіі і закладзіны розных сацыялістычных альтэр- 
натываў: оўэнізму і чартызму ў Англіі, школы Сэн-Сымона і тэорыі 
Фур'е ў Францыі. І Робэрт Оўэн, і Шарль Фур'е казалі пра неабход- 
насць замены канкурэнцыі як спосабу арганізацыі грамадства на су- 
працоўніцтва і стварэнне камунаў, дзе работнік напоўніцу задавальняў 
бы свае патрэбы “коштам уласнае працы". 

Раннім сацыялістам былі даспадобы маральныя казані і ўтапічная 
крытыка індустрыйнага капіталізму; на іхную думку, калі праца - адзі- 
ная крыніца ўсялякай вартасці, дык усе людзі, акрамя работнікаў, неза- 
нятых “проста ў вытворчасці”, мусяць працаваць разам і будаваць гра- 
мадства, якое б ставіла сабе за мэту агульны, а не прыватны прыбытак. 
Капіталіст, паводле іх меркавання, пазбаўляе работніка таго, што яму 
належыць; учынак відавочна амаральны, апрача таго, з яго вынікае ня- 
згода ў грамадстве. Такім чынам, развязкам тае праблемы былі б зме- 
ны ў грамадскім ладзе, якія маюць адбыцца праз маральную крытыку; 
якраз таму Энгельс называў Оўэна, Фур'е ды іншых прадстаўнікоў зга- 
данае плыні не навуковымі, а “ўтапічнымі” сацыялістамі. Ён меў на ўва- 
зе, што сацыялізму да Маркса бракавала як тэорыі сацыяльных зме- 

наў, такі аналізу дачыненняў паміж эканамічнаю арганізацыяй грамад- 
ства іяго сацыяльнаю ды палітычнаю сістэмамі; яны былі ўтапістамі, бо 
спадзяваліся надыходу сацыялізму праз змены ў натуры чалавека. Са- 
праўды, менавіта навуковае тлумачэнне пераўтварэння грамадства ў 
творах Сэн-Сымона захапляла Энгельса, перадусім ягонае паняцце за- 
конаў гісторыі, неадхільнага гістарычнага канфлікту паміж сацыяльны- 
мі класамі --- феадальным і буржуазным, марнатраўцамі і вытворца- 

мі-- з яго галоўным пастулятам, што да зменаў у палітычнай сістэме 
грамадства эканамічныя інстытуцыі спрычыняюцца болей за мараль- 
ныя ўчынкі. Таксама важнай для развіцця Марксавага сацыялізму была 
пазычаная ім дактрына Сэн-Сымона, паводле якой сацыялізаваць вы- 
творчасць можа толькі цэнтралізаваная дзяржава. Падкрэсленне этыч- 
нага складніка сацыялізму ў працах Оўэна і Фур'е не было перанятае 
Марксам і Энгельсам: на іх думку, мараль цалкам залежыць ад экана- 
мічнай і палітычнай арганізацыі грамадства. 

Гэтакім чынам, развіццё марксізму мела цесную сувязь з работніц- 
кім рухам, найперш у Англіі і Францыі, з хуткім ростам прамысловасці 
іўсталяваннем новага, капіталістычнага ладу. Пэўны ўплыў на яго ме- 
ла таксама крытыка новага грамадскага парадку інтэлектуаламі-'дысі- 
дэнтамі”, на погляды якіх уплывала класічная палітычная эканомія, 
найперш яе працоўная тэорыя вартасці; апрача таго, яны звязвалі рэ- 
валюцыйныя тэндэнцыі з перамогаю прынцыпаў дэмакратычнае рэс- 
публікі. 

Марксізм сфармаваўся ў 1840--1850-х гг. як першая сацыялагічная 
тэорыя, якая прыраўняла мэты навуковага даследвання да інтарэсаў 
пэўнага класа --- прамысловага пралетарыяту; яго тэорыя гістарычных 
зменаў была падмацаваная тэзаю пра змаганне грамадскіх класаў, пра 
найважнейшую ролю эканамічных фактараў у фармаванні сацыяльнае 
іпалітычнае сістэмы грамадства. Згодна з марксізмам, калі даследван- 
не гістарычнага развіцця выяўляе няўхільнасць сацыялізму як спосабу 
развязання нутранога канфлікту грамадства, што вынікае з капіталі- 
стычнай вытворчасці, дык утапічны сацыялізм ані сфармуляваў закону, 
якому падпарадкуецца гістарычны працэс, ані выявіў яго наканава- 
насці ды мусіў скончыць маральнымі заклікамі, у якіх сацыялізм быў 
акрэслены як ідэальная дзяржава, якую можна стварыць праз адука- 
цыю і супрацоўніцтва. 


Нараджэнне марксізму 


Першыя творы Маркса (1841-1845) належалі збольшага да філа- 
софіі і былі прысвечаныя праблеме адчужэння чалавека і ягонай свабо- 
ды. Толькі ў “Нямецкай ідэалогіі” (1846) Маркс, нарэшце, “парахаваўся" 
з сваёй “філасофскай свядомасцю" і зрабіў першы абрыс таго, што паз- 
ней мела стацца так званай “матэрыялістычнаю канцэпцыяй гісторыі”. У 
напісанай разам з Энгельсам “Нямецкай ідэалогіі” выкладаецца сацыя- 
лагічная тэорыя грамадства як выразнай сістэмы, што складаецца з 
антаганістычных сацыяльных класаў, існаванне якіх вызначаюць па- 
дзел працы і прыватная ўласнасць. Ідэі абумоўлены пэўным матэры- 
яльным кантэкстам, грамадскім ладам і не могуць існаваць незалежна 

ад яго. Грамадству на розных ступенях ягонае эвалюцыі ўласцівы пэў- 
ныя спосабы вытворчасці: яно развіваецца ад рабаўладальніцкага ла- 
ду і феадалізму да капіталізму. У працах, напісаных пасля “Нямецкае 
ідэалогіі” (“Убогасць філасофіі” (1847), “Камуністычны маніфест” (1848), 
“Праца ў наймах і капітал” (1849)) тыя тэмы былі распрацаваныя шырэй 
у рэчышчы агульнай гістарычнай тэорыі Маркса, паводле якой сацы- 
яльныя змены адбываюцца праз канфлікт і змаганне, а дакладней, праз 
супярэчнасці паміж прадукцыйнымі сіламі грамадства і сацыяльнымі 
дачыненнямі, якія ў ім пануюць. 

Такім чынам, паводле Маркса, існуе пэўны ўзор, або схема, гіста- 
рычнага працэсу, згодна з якім спосаб вытворчасці мае развівацца да 
вышэйшага сацыяльнага ладу; таму сацыялізм робіцца наканаваным з 
навуковага гледзішча дзеля няўхільнасці рэвалюцыйнага пераўтва- 
рэння грамадства. 

На працягу 1850-х гг. Маркс напісаў некалькі гістарычных студыяў, 
дзе вывучаў праблемы сацыялізму і работніцкі рух у Эўропе, перадусім 
у Францыі. Але найбольш значнай працаю тых часоў было ягонае вялі- 
кае даследванне эканамічных падвалін навачаснага капіталізму б'ил- 
агіз5е аег Кпііік роййізспеп Окопотіе ("Нарыс крытыкі палітычнае эка- 
номіі”), не апублікаванае пад час ягонага жыцця, якое стала добра вя- 
домае толькі пасля яго выдання ва Ўсходняй Нямеччыне ў 1953 г. 
“бпіпагіззе” робіць відавочнаю пераемнасць у развіцці марксізму па- 
між раннімі працамі Маркса, дзе ён разглядаў паняцці адчужэння пра- 
цы ічыннага чалавечага суб'екта, і ягонымі пазнейшымі, так бы мовіць, 
больш навуковымі творамі, дзе капіталізм быў акрэслены як грамадскі 
лад, падлеглы пэўным законам. Хоць Карл Маркс ужываў паняцце ад- 
чужэння і ў аналізе эканомікі, паміж “бпіпагіззе” і ранейшымі даслед- 
ваннямі была прыкметная розніца: паняцце працоўнай сілы замяніла 
тут паняцце працы (тэрмін “працоўная сіла” сустракаўся ўжо ў “Камуні- 
стычным маніфесце”, але толькі ў вельмі агульным значэнні); вытвор- 
часці аддавалася ўвага большая, чым абмену, а ў падмурак закладалі- 
ся тэорыі дадатковай вартасці, назапашвання капіталу і эканамічных 
крызісаў. 

Згаданыя тэмы пазней зрабіліся асноўнымі ў “Капітале” (1867), пер- 
шытом якога быў апублікаваны, калі Маркс яшчэ жыў. Але тэорыя ад- 
чужэння і дэгуманізацыі суб'екта засталася цэнтральнаю ў тых пазней- 
шых творах, прысвечаных эканамічнаму аналізу, бо Маркс да скону 
верыў у галоўныя прынцыпы дыялектыкі й гуманізму Гегеля: ён лічыў 
капіталізм сістэмаю вытворчасці, прасякнутай супярэчнасцямі, сацы- 
яльнаю сістэмаю, якая абарочвае чалавечыя каштоўнасці ў аб'ек- 
тыўныя рэчы. Таму, аналізуючы Марксавую сацыялогію, вельмі важна 
пачынаць з выходнага пункту ягонай тэорыі. 


64 . ЧАСТКА ПЕРШАЯ 





Адчужэнне працы 


У “Эканамічных і філасафічных рукапісах” (1843--1844) Маркс ак- 
рэсліў працу як “самавызначальную сутнасць чалавека", дзейнасць, 
якую палітычная эканомія ўважае за аб'ект або вонкавую рэч. Згодна з 
класічнаю палітычнай эканоміяй, работнік ёсць "абагульненай дзейнас- 
цю... якая ў значнай ступені залежыць ад флюктуацыі цэнаў на рынку, 
ад выкарыстання капіталу і ад дзівацтва багацейшых”. Такім чынам, 
дзейнасць чалавека і ейныя вынікі пачынаюць выглядаць як нешта не- 
залежнае ад яго, аб'ектыўнае. 

Але тэорыя адчужэння не была нічасткаю канцэптуальнай структу- 
ры палітычнай эканоміі, ні тэрмінам яе мовы, бо Маркс пазычыў яе 
з дыялектычнай філасофіі Гегеля. У Гегелевай “Фенаменалогіі духу” 
чалавечая культура ўвасобленая ў паняцці “Дасканалага Духу”, які па- 
крысе выяўляецца ў працэсе гісторыі праз шэраг дыялектычных су- 
пярэчнасцяў, развязаннем якіх ёсць экспансія свядомасці чалавека і 
пашырэнне ягонай самасвядомасці. На апошняй стадыі таго працэсу 
адбываецца атаясамленне “Духу” і'“маралі”. Такім чынам, гісторыя мае 
прыхаваны сэнс, які выяўляецца праз няспынную дзейнасць і рух да 
неабмежаванай, усеабдымнай свядомасці. “Духам”, натуральна, ёсць 
чалавецтва; асобныя гістарычныя сітуацыі, з якіх складаецца гіста- 
рычны працэс, Гегель азначыў як “пункты”, у якіх выяўляецца дыялек- 
тычнае развіццё “Дасканалага Духу” з нерэфлексійнае еднасці ў ар- 
ганічнае і свядомае культурнае цэлае (Адраджэнне, Асветніцтва, 
Французская рэвалюцыя). Але дзеля таго што “Дух” разгортваецца 
дыялектычна, ён штораз трапляе ў супярэчнасць сам з сабою, з пра- 
дуктамі ўласнага развіцця; таму яго дзейнасць робіцца яму чужою і 
вонкаваю. “Дух” спрабуе вымкнуць з тых пунктаў адчужэння, ствараю- 
чы, такім чынам, рух, які скіроўвае яго да пераўтварэння ў татальнае 
цэлае, г. зн. у неадчужаную свядомасць. 

Маркс перавярнуў ідэалістычны погляд Гегеля, даводзячы, што 
такая адцягненая гісторыя чалавецтва не бярэ пад увагу рэальных 
гістарычных асоб і рэальныя гістарычныя варункі. Добра абазнаны ў 
палітычнай эканоміі, Маркс вызначыў за падмурак культуры працу. 
Культура болей не выглядала нібы вынік дзейнасці нейкай звышгіста- 
рычнай сілы, яна зрабілася плёнам чалавечай працы. Адчужэнне пе- 

ратварылася ў працэс, калі чалавек пачынае спакваля пачуваць сябе 
чужаніцаю ў свеце, створаным ягонаю працаю. Матэрыялістычная 
інверсія філасофіі Гегеля зрабілася магчымаю праз довад, што рэлігія 
ёсць толькі адлюстраваннем сутнасці чалавека ў пэўных ідэях: рэлігія, 

пісаў Людвіг Фоербах (1804-1872), “ёсць не што іншае, як сутнасць 
чалавека... Бог людзей ёсць не што іншае, як абагаўлёная сутнасць 
чалавека". 

У “Эканамічных і філасафічных рукапісах” Маркс азначыў рэлігію і 
філасофію не толькі як праявы прыроды чалавека, але і як прадукт 
пэўных эканамічных варункаў. Маркс аналізаваў адчужэнне на прык- 
ладзе падзелу працы, на яго думку, апошні проста спрыяе назапаш- 
ванню вялікага багацця на адным полюсе грамадства; павелічэнне ж 
вартасці рэчаў дасягаецца коштам паступовага паніжэння вартасці 
жыцця саміх людзей. Праца чалавека ператвараецца ў аб'ект: “Той факт 
азначае, што створаны працаю аб'ект, яе прадукт, процістаіць ёй нібы 
чужая рэч, нібы незалежная ад вытворцы сіла. Вынікам работы ёсць 
увасобленая ў аб'ект праца, ператвораная ў фізічную рэч; тая рэч ёсць 
аб'ектывацыяй работы”. Маркс, які насуперак Гегелю, адрозніваў аб'- 
ектывацыю і адчужэнне, казаў, што аб'ектывацыя ёсць працэс, калі 
чалавек выяўляе сябе вонкі, у прыродзе і грамадстве, вырабляючы, 
напрыклад, абсталяванне, і, такім парадкам, яна ёсць інтэгральнаю ча- 
сткай грамадскіх дачыненняў. Адчужэнне ж існуе толькі тады, калі ча- 
лавецтву, якое выяўляе сябе вонкі, процістаіць яго ўласная дзейнасць, 
ягоная сутнасць, што дзейнічае як аб'ектыўная, чужая і прыгнятальная 
моц. Паводле Маркса, аб'ектывацыя непазбежная, і таму яна не роўная 
адчужэнню. Прыраўняўшы аб'ектывацыю да адчужэння, Гегель рабіў 
выснову, што чалавецтва (“Дасканалы Дух”) мусіць назаўсёды застац- 
ца ўтакім стане як важнай і вельмі трагічнай умове ўласнага існавання. 
Але Маркс, уважаючы за прычыну адчужэння пэўныя эканамічныя ва- 
рункі, лічыў яго дачасным станам. 

Маркс вылучыў чатыры найважнейшыя формы адчужэння: чалаве- 
ку чужэе прырода, ён чужэе сам сабе, “істотам свайго біялагічнага ві- 
ду” (тэрмін пазычаны ў Фоербаха), г. зн. людзям, і, урэшце, іншым жы- 
вым істотам. Капіталізм робіць чужою людзям іх уласную дзейнасць, 
прадукт іхнае працы ("адчужэнне рэчаў”), ператвараючы вынік работы 
ў вонкавы аб'ект. Калі павялічваецца праца чалавека, дык павялічваец- 
ца і ўлада над ім аб'ектаў, створаных тою работай: “Работнік уносіць у 
аб'ект уласнае жыццё і яно ўжо належыць не яму, але аб'екту. Калі па- 
вялічваецца ягоная работа... дык меншае тое, чым ён валодае. Увасоб- 
ленае ў прадукце працы ўжо болей яму не належыць. Калі павялічваец- 
ца прадукт працы, дыкмізарнее ён сам”. “Самавызначальная сутнасць” 
чалавека, ягоная праца, абарочваецца супраць яго ва ўмовах капіталі- 
стычнае вытворчасці і робіцца “фізічнаю дзейнасцю”, якая адмаўляе 
самога чалавека, перашкаджае яму развіваць уласныя здольнасці, вя- 
дзе да галечы, змардаванасці й роспачы. Работа ператвараецца толькі 
ў сродак; адметная чалавечая дзейнасць робіцца наканаваннем, адчу- 

жанаю, вымушанаю дзейнасцю, калі асоба пачувае сябе вольнаю 
толькі па-за працаю --- на адпачынку або сярод сямейнікаў. Чалавек 
пачувае сябе вольным як індывід і таму чужэе “істотам свайго віду”, бо, 
адрозна ад жывёлы, чалавек робіць не толькі для сябе, але для ўсяго 
свету. Ён таксама ўсведамляе сваю дзейнасць і ўвесь час узнаўляе 
сябе як у духоўным, так і ў рэальным жыцці. Але адчужаная праца 
ператварае прадукт работы з выніку дзейнасці ўсяго людскага роду ў 
вынік працы аднае асобы, апанаванай толькі біялагічнымі патрэбамі. 
Капіталізм сапраўды робіць працаўніка тым, хто мае аб'ект продажу, 
працу, тое, што набывае “іншы”, таму ягоная дзейнасць болей яму не 
належыць. 

У ранніх творах Маркс, такім чынам, дыскутаваў дзве важныя праб- 
лемы: па-першае, чаму грамадства, створанае людзьмі, успрымаецца 
імі як чужое і варожае; па-другое, чаму ідэалістычная філасофія і палі- 
тычная эканомія, якія ўпершыню выявілі тую тэндэнцыю адчужэння, 
акрэслілі грамадскія дачыненні як стасункі не паміж людзьмі, а паміж 
рэчамі. Згаданы працэс аб'ектывацыі, або ўрэчаўлення, асабліва заў- 
важны ў палітычнай эканоміі. 

Палітычная эканомія, вядома, разглядае пралетара... [як] работ- 
ніка. Таму ў ёй могуць абмяркоўваць тэзу, што ён, не раўнуючы, як 
той конь, мусіць атрымаць адно столькі, каб быць здольным праца- 
ваць. Палітычная эканомія не цікавіцца ім у яго вольны час як чалаве- 
чай істотай... і... апісвае работніка толькі як цягавітую жывёлу, як 
скаціну, што мае адно жывёльныя патрэбы (Маіх, 1963, с. 132). 

Як клас, які церпіць найбольшае адчужэнне ў капіталістычным гра- 
мадстве, пралетарыят можа існаваць толькі тады, калі існуе прыватная 
ўласнасць, якая ёсць прычынаю адчужэння працы. Таму Маркс лічыў 
пралетарыят універсальным класам, “бо дачыненне работніка да вы- 
творчасці хавае ў сабе ўсё чыста нявольніцтва чалавека і ўсе формы 
нявольніцтва ёсць толькі рознымі тыпамі або вынікам тых дачыненняў”. 
Адсюль выходзіла, што ўсё грамадства зазнае адчужэння, пачынаючы 
ад капіталістаў, жыццё якіх вызначае патрэба ў прыбытку, ажно да пісь- 
меннікаў і артыстаў, якія прадаюць свой талент найбагацейшым пакуп- 
нікам. 

Таму Маркс абвяшчае неабходнасць сацыяльнае рэвалюцыі, а яе 
завадатарам лічыць сучасны індустрыйны пралетарыят, клас, які “ка- 
пае магілу” капіталізму, бо дамаганне пралетарыяту скасаваць прыват- 
ную ўласнасць ёсць адзіным “патрабаваннем да грамадства, якое 
грамадства ўжо зрабіла адзіным патрабаваннем да пралетарыяту, 
што сталася негатыўным вынікам арганізацыі людзей у супольніцтва”. 
Антыгуманнае стаўленне капіталу да працы скрозь прасякла структуру 
грамадства; "нялюдская сіла” апанавала кожнага. 


аблана аааснанааансайннцццьн на анна нана МДВЕЧАЙНВЕСАЦЫЯПОГІІ . 69 

Палітычная эканомія не здолела глыбей прааналізаваць сутнасць 
адчужэння працы і патлумачыць супярэчнасць, што паўстае паміж гра- 
мадствам, апанаваным адчужэннек, і павелічэннем яго дабрабыту. 
Палітычная эканомія святкавала перамогу прынцыпаў буржуазнага 
грамадства і буржуазнага спосабу мыслення, якія апанавалі ўвесь 
чыста свет, як заканчэнне гісторыі. Супярэчнасці, адмоўныя вынікі таго 
працэсу былі проста элімінаваныя, выкрасленыя: “Палітычная эканомія 
схавала адчужэнне ў сутнасці працы так далёка, што нельга даслед- 
ваць беспасярэднія дачыненні работніка (“працы”) і вытворчасці”. Таму 
адчужэнне ёсць адмаўленнем здольнасці чалавека да творчасці, дэ- 
гуманізацыяй суб'екта, перашкодаю на шляху да сапраўды людскага 
грамадства. 

У ранніх творах Маркса адчужэнне было акрэсленае як з сацыяль- 
на-гістарычнага, такі задцягнена-філасофскага гледзішча, прыкладам, 
як “фрагментацыя" працы і“фрагментацыя” сутнасці чалавека. Тут варта 
зазначыць, што Маркс распрацоўваў паняцце суцэльнага чалавека 
(мпоІе тап), моц якога меншае праз ціск на яго капіталу; такім чынам, 
чалавек мае патрэбу вярнуцца ў той стан, калі ён яшчэ не зведаў быў 
адчужэння, мае патрэбу ўз'яднацца з натураю, іншымі людзьмі, цэлым 
грамадствам. У 1846 г. у “Нямецкай ідэалогіі” Маркс апісаў камунізм, 
узяўшы сабе на помач тыя ўтапічныя ідэі ідаводзячы, што падзел пра- 
цы мае спрыяць не толькі размеркаванню людзей па пэўных пасадах, 
але і дазволіць ім “паляваць ранкам, лавіць рыбу ўдзень, даглядаць 
скаціну ўвечары, а пасля вячэры займацца даследзінамі ... але без 
таго, каб некалі зрабіцца паляўнічым, рыбаком, пастухом ці даследні- 
кам” (Магх апад Епае!5, 1964, частка 1). Але і ў тым тэксце, і ў наступных 
відаць пэўны зрух акцэнту, а довад, што паняцце адчужэння ў “бпіп- 
«гіззе” і ў “Капітале” засталося такое сама, як у “Эканамічных і філа- 
сафічных рукапісах”, дапускае, што калі Марксавая тэорыя грамадства 
і сацыяльных зменаў была грунтоўна пераасэнсаваная, дык тэорыя 
адчужэння нібыта засталася на канцэптуальным і эмпірычным роўні ра- 
нейшых тэкстаў. У 1850-х гг. эканамічная тэорыя Маркса разам з яго- 
нымі поглядамі на палітыку зазнала істотных зменаў. Такім чынам, з 
лагічнага гледзішча паняцці, якімі ён аперуе ў пазнейшых творах, ма- 
юць іншы сэнс параўнальна з тым, што Маркс меў на ўвазе ў ранніх 
творах. Думкі, выкладзеныя ў “Эканамічных і філасафічных рукапісах”, 
ператварыліся цяпер у азначэнне чалавека як адзінага суб'екта гра- 
мадскага жыцця, як чыннага дзеяча, які падвойвае сябе і свае здоль- 
насці праз сваю актыўнасць. Але ж вобраз, намаляваны ў тых творах, 
не дапускае пераходу Маркса да нейкай валюнтарыстычнай тэорыі, як 
гэта часта сцвярджаюць, бо калі ў грамадстве пануе адчужэнне, якое 
робіць мізэрнай творчую і натуральную сілу чалавека, ператвараючы 

асобу зчыннага суб'екта ў залежны аб'ект, дык ці могуць адбыцца зме- 
ны? Ці магчымая дзейнасць? Марксавая тэорыя адчужэння дапускала 
немагчымасць радыкальнага чалавечага чыну дзеля дасягнення свя- 
дома запланаваных зменаў. Якраз гэтая супярэчнасць паміж паняц- 
цямі чыннага дзеяча і татальнага адчужэння вымушала Маркса ста- 
віць за мэту камунізм як этычны ідэал, за які людзі павінны змагацца, і 
лічыць пралетарыят універсальным класам, які мусіць знішчыць капі- 
талістычнае адчужэнне. Гуманістычная Марксавая канцэпцыя адчу- 
жэння, хоць і грунтавалася на яго добрай абазнанасці ў класічнай палі- 
тычнай эканоміі, была надта дэтэрміністычная, філасафічная і абстракт- 
ная, ёй бракавала сацыялагічнага і эканамічнага аналізу пазнейшых 
“бпіпагіззе” і “Капіталу”. 

У час паміж напісаннем “Эканамічных і філасафічных рукапісаў” і 
“Капіталу” Маркс цалкам адмовіўся ад гуманістычнае філасофіі Фоер- 
баха як пачатковага пункту ўласнай сацыяльнай тэорыі. Яго не за- 
давальняў перадусім эсэнцыялізм Фоербахавага паняцця чалавека: 
менавіта людзі ствараюць сістэму грамадскіх дачыненняў, таму дас- 
леднік мусіць вывучаць не чалавека наагул, а чалавека ў грамадзе і 
грамадства як сістэму, падпарадкаваную законам сацыяльных зменаў 
іэвалюцыі. Але Маркс не зрокся гуманізму. У “Капітале” паняцце адчу- 
жэння было выкарыстанае вельмі ашчадна. Аднак звязаныя з ім па- 
няцці “таварнага фетышызму” і ўрэчаўлення сустракаюцца даволі 
часта, іяны значна паўплывалі на Марксаў аналіз сістэмы капіталістыч- 
най эканомікі. У “бпіпдгіззе” ўвага была засяроджаная на вытворчасці, 
праца азначаная як працоўная сіла, унікальны прадукт, што існуе толькі 
ва ўмовах капіталістычнага спосабу вытворчасці. У ранніх творах 
Маркс пераймаў Сміта і Рыкарда ў азначэнні працы як “абагульненае 
работы грамадства”, але гэткі падыход містыфікаваў стасункі паміж 
стварэннем вартасці (увасобленай, прыкладам, у грошах) ідзейнасцю 
чалавека (увасобленай у працы). Працоўная сіла ёсць тавар, праца ж 
наагул -- не. Стварэнне багацця магчымае адно праз выкарыстанне 
працоўнае сілы, але яно ператварае працу з спосабу сцверджання ча- 
лавечых каштоўнасцяў у іх адмаўленне. У “Капітале”, прыкладам, 
Маркс даводзіў, што таварная вытворчасць улучае два розныя тыпы 
вартасці -- абменную і спажывецкую, г. зн. вартасць, якая вызначае 
кошт тавару, і тую, што задавальняе асабістую або паспалітую патрэбу. 
Усе тавары маюць абедзве вартасці, але капіталізм яксістэма таварнае 
вытворчасці аддае перавагу абменнай. 

Чалавечая дзейнасць робіцца залежнай ад вонкавага прымусу аб- 
меннае вартасці. Грошы аб'ектыўна звязваюць усё чыста грамадства, 
якое ператвараецца ў сістэму, дзе пануюць абменныя вартасці. Калі ў 
першым томе “Капіталу” Маркс звярнуўся да праблемы “таварнага фе- 

тышызму”, дык ён апісваў працэс, дзе людзі ўжо больш не кантралю- 
юць прадукты ўласнае работы. Работнік адно задавальняе патрэбы 
эканамічнае сістэмы, але матэрыяльнае багацце існуе не дзеля таго, 
каб забяспечыць ягоныя патрэбы. Грамадская вытворчасць фактычна 
адмаўляе неабходнасць у гуртаванні, замест супрацоўніцтва пачынае 
панаваць прымус. Дачыненні паміж людзьмі робяцца “атамізаванымі”, 
набываюць матэрыяльны характар і не залежаць ад кантролю і свядо- 
май дзейнасці людзей. Той працэс выяўляецца найперш у ператварэнні 
прадуктаў працы ў тавары (Магх, 1958, т. 1, раздзел ХХХІ). 

У грамадстве, дзе пануе абменная вартасць, сапраўдныя прычыны 
няроўных дачыненняў паміж капіталам і працаю невідавочныя. У вядо- 
мым урыўку Маркспісаў пра тавар як'таямнічую рэч”, што хавае сацы- 
яльны характар працы, падае дачыненне паміж вытворцамі ды іх агуль- 
най працай “як сацыяльнае дачыненне, якое існуе не паміж імі, а паміж 
прадуктамі іхнае працы”. Грамадскія дачыненні ў эпоху капіталізму пе- 
ракуленыя дагары нагамі, “кожны элемент, нават найпрасцейшы, прык- 
ладам тавар, ... спрычыняецца да таго, што дачыненні паміж людзьмі 
выглядаюць нібы атрыбуты рэчаў”. Навачаснае капіталістычнае гра- 
мадства -- скажоны свет, дзе прадукты працы робяцца нібы незалеж- 
нымі, дзе аб'екты пачынаюць “панаваць над вытворцамі замест таго, 
каб быць ім падпарадкаванымі”, тым часам людзі, занятыя ў вытвор- 
часці, жывуць у “зачараваным свеце”, іх дачыненні здаюцца ім “уласці- 
васцямі рэчаў, асаблівасцямі матэрыяльных варункаў вытворчасці”. 
Людзей апаноўвае свет рэчаў праз працэсы, кірунак якіх яны вызнача- 
юць самі, але ва ўмовах эканамічнае сістэмы капіталізму тыя працэсы 
робяцца ім чужымі, быццам аб'ектыўная і незалежная ад іх з'ява (Маіх, 
1958, с. 72-73). У "Обтіпагіззе” Маркс пісаў, што “багацце грамадства 
супрацьстаіць працы нібы чужая і панавальная моц... пачварная аб'- 
ектыўная сіла, створаная грамадскаю працай, якая належыць не работ- 
ніку, а... капіталу”. Націск, як зазначыў Маркс, робіцца “не на аб'екты- 
вацыі, а... на адчужэнні, на пазбаўленні права ўласнасці, на продажы” 
(Магх, 1973, с. 831--832). Блізка тымі сама словамі ён пісаў і ў “Капі- 
тале”: 

Мы пабачылі, што назапашванне капіталу прадугледжвае павелі- 
чэнне яго канцэнтрацыі. Такім чынам, павялічваецца моц капіталу, 
адчужэнне ад рэальных работнікаў сродкаў грамадскае вытворчасці 
ўвасабляецца ў капіталісце. Капітал... як грамадскую сілу... ужо болей 
нельга нават раўняць да таго, што можа стварыць сваёй працаю 
адзін чалавек. Ён робіцца адчужаным, незалежным сацыяльным фак- 
тарам, што процістаіць грамадству нібы аб'ект, які ёсць крыніцаю 
ўлады капіталіста (Маіх, 1962, с. 259). 

Атрыманне дадатковае вартасці, кантроль над працоўнай сілай, які 

даецца асобнаму капіталісту і капіталу наагул, спрыяюць развіццю гра- 
мадства, дзе пакрысе занепадаюць чалавечыя каштоўнасці! ўзвыша- 
ецца свет рэчаў. У “Эканамічных і філасафічных рукапісах" Маркс ужо 
аналізаваў згаданую тэндэнцыю: “Работнік ператвараецца ў тавар заў- 
сёды таннейшы за бальшыню тых тавараў, якія ён вырабляе. Дэвальва- 
цыя чалавека вынікае проста з павелічэння вартасці рэчаў”. Такім чы- 
нам, робіцца відавочнаю пераемнасць паміж раннім! й пазнейшымі 
творамі Маркса; у свеце, дзе пануе таварная вытворчасць, выкары- 
станне працоўнай сілы работніка падлічваюць, вымяраюць так даклад- 
на, якгэта наагул магчыма, і ўважаюць за штосьці цалкам аб'ектыўнае. 
Аналіз капіталістычнае сістэмы ў “бпміпагіззе” і “Капітале” грунтаваўся 
на паняццях, падобных да скарыстаных Марксам у гуманістычнай кры- 
тыцы капіталізму ў папярэдніх творах. Але і ў ранніх, і ў пазнейшых 
творах урэчаўленне было акрэсленае як працэс, які гэтак апанаваў 
асабістыя і грамадскія дачыненні, што людзям прадукты іх працы зда- 
юцца самастойнымі аб'ектамі, якія не маюць аніякага дачынення да іх 
уласнае дзейнасці. 

У найбольшай ступені той працэс рэіфікацыі выяўляецца ў свядо- 
масці: людзі, якія асэнсоўваюць грамадства ў катэгорыях урэчаўлен- 
ня, зважаюць перадусім на аб'ектыўнасць і бязлітасны натуральны 
дэтэрмінізм таго сацыяльнага свету, якім, здаецца, кіруюць сляпыя за- 
коны, якіх людзі не кантралююць, гэта свет, у якім дзеюць толькі рэчы. 
У перадындустрыйную эпоху, калі спажывецкая вартасць не была пад- 
парадкаваная абменнай, грамадскія дачыненні былі зразумелыя і не- 
двухсэнсоўныя, бо былі абапертыя на асабістай сувязі людзей і ўза- 
емных абавязках, сацыяльную ж няроўнасць тлумачылі традыцыяй і 
звычаямі. Капіталістычнае грамадства пабудаванае на безасабовых 
дачыненнях паміж людзьмі, якія грунтуюцца на панаванні абменнай 
вартасці. У грамадствах, дзе абменная вартасць перамагла спажывец- 
кую, фармальная роўнасць хавае класавыя стасункі; свет капіталістыч- 
най таварнай вытворчасці здаецца светам роўных асобаў, з'яднаных на 
падставе добраахвотных кантрактаў. Абмен паміж капіталам і працаю 
стварае ілюзію справядлівага абмену (праца за заробную плату), але 
якраз тут адбываецца містыфікацыя грамадскіх дачыненняў: работнік 
дзейнічае так, быццам працоўная сіла не эксплуатуецца, нібыта ён мае 
толькі дастаць нагароду за “дзень шчырае працы". Такім чынам, ня- 
роўнасць пры капіталізме выглядае як натуральная і таму дужа важная 
ўмова належнага функцыянавання грамадства. Работнік не можа даў- 
мецца, што ён сам робіцца часткаю капіталу, бо гэта -- адметны спосаб 
ягонага існавання: 

Такім чынам, прадукцыйная сіла работніка, якая большае, калі ён 
робіць у кааперацыі, ператвараецца ў прадукцыйную сілу капіталу. 

Тая сіла павялічваецца задарма, у якія б умовы не змяшчалі работні- 
ка, бо менавіта капітал змяшчае яго ў тыя ўмовы. Калі тая сіла не 
каштуе капіталу анічога, а з другога боку, сам па сабе работнік не 
развівае яе, пакуль ягоная праца не належыць капіталу, то яна здаец- 
ца сілаю, якую капітал атрымаў у спадчыну ад Прыроды, --- быццам 
тая прадукцыйная сіла - прыроджаная рыса самога капіталу (Маг, 
1958, с. 333). 

Такім чынам, Марксавая тэорыя адчужэння зрабілася болей эмпі- 
рычнаю, гістарычнаю і абгрунтаванаю сацыялагічна праз эканоміку. У 
ранніх творах Маркс пісаў пра “нялюдскую моц", якая пануе ў грамад- 
стве, не даючы людзям выяўляць свае здольнасці ды ператвараючы 
чалавека ў аб'ект. У “Капітале” паняцце суб'екта, які зазнае адчужэння, 
было ўжытае зноў, але ў тэорыі, што акрэсліла капіталізм як аб'ектыў- 
ную сістэму і адчужэнне з увагі на супярэчлівы працэс капіталістычнай 
вытворчасці, адчужэнне выяўлялася праз ператварэнне працоўнай 
сілы ў тавар. Адным з наступстваў тае тэндэнцыі было большае зна- 
чэнне ідэалогіі для развіцця і захавання капіталістычнага грамадства. 


Канцэпцыя ідэалогіі 


Хоць тэрмін “ідэалогія” паходзіць з твору французскага філосафа 
Дэсту дэ Трасі, напісанай пры канцы ХХІІІ ст., падрабязнае апісанне яе 
дачыненняў з пэўнымі сацыяльнымі, палітычнымі ды эканамічнымі 
ўстановамі, а таксама тлумачэнне, якім чынам матэрыяльны “падму- 
рак" грамадства (яго эканамічная інфраструктура) няўхільна стварае 
“надбудову” (адметныя формы мыслення), даволі часта запісваюць на 
рахунак марксізму. Згодна з апошнім, хутчэй ідэі трэба тлумачыць 
праз грамадства, чым грамадства праз ідзі: ідэі не існуюць іначай, 
адно як частка грамадства і гісторыі. У “Нямецкай ідэалогіі” Маркс і 
Энгельс сцвярджалі, што існуе пэўная прычынная сувязь паміж мыс- 
леннем і грамадствам, і азначылі ідэі як выяўленне класавага інтарэсу. 
У згаданай тэорыі ідэалогіі даследнікі даводзілі, што сістэмы мыслення 
адпавядаюць структуры грамадства; ідэі ёсць толькі адлюстраваннем 
аб'ектыўнага эканамічнага ладу. Веды, такім чынам, -- гэта эпіфено- 
мен, прадукт аб'ектыўнага грабмадскага інтарэсу і таму няважныя ў 
грамадскім жыцці й сацыяльных зменах. 

Паняцце ідэалогіі як скажонага мыслення, зманлівай свядомасці, 
якая містыфікуе рэальныя дачыненні людзей згодна з класавым інтарэ- 
сам, было дэталёва распрацаванае ў “Нямецкай ідэалогіі". У ідэалагіза- 
ваным мысленні рэчаіснасць уяўляецца “дагары нагамі”, адбываецца 
інверсія аб'ектыўнай рэальнасці, як у рэлігіі, дзе чалавечае жыццё тлу- 
мачыцца як знак Божае моцы ў адрозненне ад матэрыялістычнага ра- 

зумення рэлігіі як грамадскай установы. У той першай дэфініцыі ідэа- 
логія роўная свядомасці, ператварэнню “інтарэсу” ў "адлюстраванне і 
рэха працэсу жыцця": 

Фантомы, якія нараджаюцца ў чалавечым мозгу... замяняюць ма- 
тэрыяльны працэс жыцця, іх можна эмпірычна спраўдзіць і выявіць іх 
матэрыяльныя прычыны. Таму мараль, рэлігія, метафізіка - уся 
чыста ідэалогія і адпаведныя ёй формы свядомасці ўжо не здаюцца 
незалежнымі. У іх няма нейкае асобнае гісторыі, эвалюцыі; менавіта 
людзі, развіваючы матэрыяльную вытворчасць і свае матэрыяль- 
ныя стасункі, ператвараюць, згодна з рэальным існаваннем, сваё 
мысленне і ягоныя формы. Не свядомасць вызначае жыццё, ажыццё 
свядомасць (Матгх апа Епаеі, 1964, с. 37--38). 

Тэза пра акрэсленае дачыненне эканамічнага падмурку да ідэа- 
лагічнае надбудовы зноў з'явілася ў Марксавым творы 1859 г. “Даробак 
у крытыку палітычнае эканоміі”, дзе ён даводзіў, што прадукцыйныя 
сілы “ствараюць эканамічную сістэму грамадства, рэальны грунт, на 
якім паўстае юрыдычная і палітычная надбудова, якой адпавядаюць 
пэўныя формы грамадскай думкі. Спосабам стварэння ўмоваў матэ- 
рыяльнага існавання ёсць агульны працэс сацыяльнага, палітычнага 
ды інтэлектуальнага жыцця” (Магх, 1971, с. 20-21). У шматлікіх мерка- 
ваннях Энгельса пра ідэалогію пераважала тая сама дэтэрміністычная 
пазіцыя: 

Ідэалогія ёсць працэс, які ажыццяўляецца так званым “мысляром”, 
натуральна, свядома, але тая ягоная свядомасць зманлівая. Ягоныя 
рэальныя памкненні застаюцца яму невядомыя, іначай наагул не існа- 
вала б ідэалогіі (Магх апа Епае!5, 1962, т. 2, с. 497). 

У такім разе ўсё мысленне трэба тлумачыць як ідэалогію, у тым ліку 
і марксізм. Энгельсаў довад дапускаў гранічны рэлятывізм, пазіцыю, 
якой ён не трымаўся на працягу ўсяе працы, бо Энгельс даваў веры 
неідэалагічным здабыткам прыродазнаўчых навук ХІХ ст. Хоць ён да- 
водзіў, быццам ідэалогія не можа існаваць незалежна ад пэўнага гра- 
мадства і не мае асобнае гісторыі як самастойная рэальнасць, усё ж 
такі ёсць пэўная ступень аўтаноміі ідэалогіі, і хоць ідэалогія -- інверсія 
рэальнасці, і таму “зманлівая”, але ж яна не толькі эпіфенаменальнаеі 
пасіўнае адлюстраванне асобаю сацыяльна-эканамічнай структуры. 
Энгельс, такім чынам, сцвярджаў болей узаемную, чым аднабаковую 
залежнасць паміж ідэямі й грамадствам: 

Эканамічнае становішча ёсць грунтам, але разнастайныя склад- 
нікі надбудовы, палітычныя формы змагання паміж класамі... юры- 
дычныя і філасофскія тэорыі, веравызнанні... таксама ўплываюць на 
вынікі гістарычнае барацьбы і вельмі часта якраз яны вызначаюць іх 
кшталт (Магх апа Епдеіз, 1962, с. 488--489). 


аа аа аба нана аа АДВЕЧНЫ СВЦЫЯЛОГІ : ТЗ 

Такім чынам, усе складнікі грамадства ўзаемазалежныя, але ўрэш- 
це “эканоміка... сцвярджае сваю перавагу”. Энгельсавы довады былі 
вельмі двухсэнсоўныя. Аргумент, што эканоміка ёсць адзін са шмат- 
лікіх чыннікаў, які адначасова цалкам вызначае ідэалогію і формы ве- 
даў, дапускаў адсутнасць нейкай меркі для спраўджання гіпотэзаў або 
спосабу пацверджання верагоднасці пэўнае сацыяльнае тэорыі. Прык- 
ладам, калі ёсць нейкі сацыяльны інтарэс, які меней за іншыя скажае 
рэальнасць, дык хіба эканамічны чыннік ёсць адзіны вызначальны? 
Папраўдзе, Энгельс вярнуўся да канцэпцыі шматлікасці прычын і тлу- 
мачэння падзеі з кантэксту, якая існавала яшчэ да Маркса, але не 
здолела акрэсліць дачыненні паміж ідэямі й грамадствам, сістэму дэ- 
тэрмінацыі ідэяў і, такім чынам, ступень іх аўтаноміі. Прыкладам, у раз- 
вагах пра філасофію ён даводзіў: 

...уплыў эканомікі (якая, дарэчы, дзее толькі ўскосна, праз паліты- 
ку і падобным спосабам) адбіваецца на наяўным філасофскім матэ- 
рыяле, атрыманым ад папярэднікаў. Эканоміка не стварае тут ні- 
чога новага, яна вызначае, якім чынам той матэрыял пераасэнсоў- 
ваюць і развіваюць далей, аднак і гэта робіцца збольшага, ускосна, 
бо ўплыў на філасофію маюць перадусім палітычныя, юрыдыч- 
ныя і маральныя паняцці-- адбіткі рэчаіснасці (Магх апа Епдеі5, т. 2, 
с. 495--496). 

Энгельсаў пункт гледжання быўтакі сама, як у матэрыялістаў ХУІІІ 
стагоддзя Мантэск'ё і Фэргусана, -- двухбаковыя дачыненні розных 
складнікаў у акрэсленай сітуацыі; паняцце пэўнай незалежнасці ідэяў 
у такім разе было толькі іншаю формаю сцверджання, што складаным 
сітуацыям адпавядаюць складаныя ўзоры дачыненняў паміж рознымі 
элементамі. 

Але другую, дыялектычнейшую за першую, тэорыю ідэалогіі, аба- 
пертую на паняцці “медыяцыя”, дапускае вылучэнне Энгельсам так 
званых “вышэйшых” і “ніжэйшых” ідэалогіяў (“чыстага” мыслення про- 
ці канкрэтнага, абумоўленага эканомікай). Калі мысленне набывае 
кшталт больш адцягненае ідэалогіі, дык на яго болей будуць уплываць 
“выпадковыя акалічнасці яго эвалюцыі, а ягоны шлях будзе нагадваць 
зігзаг”. Залежнасць “паняццяў ад матэрыяльных варункаў пакрысе ўск- 
ладняецца, іштораз больш незразумелаю робіцца іх сувязь” (Магх апа 
Епае!5, 1962; т. 2, с. 397). Хоць гэтая фармулёўка не надта ясная, але 
яна дапускае, што гісторыя ідэяў ёсць хутчэй дыялектычны, чым меха- 
нічны эвалюцыйны працэс. У “бпіпагіззе” Маркс, ставячы пытанне пра 
дачыненні паміж эканомікаю і культураю, мастацтвам і структураю гра- 
мадства, казаў, што “ў пэўныя часы найвялікшы росквіт мастацтва не 
адпавядаў беспасярэдне ні агульнаму развіццю грамадства, ні стану 
яго матэрыяльнага падмурку і яго арганізацыі” (Магх, 1971, с. 215-- 

217). Мастацтва старажытных грэкаў было вышэйшае за іх неразвітую 
эканамічную сістэму, таксама як французскую або нямецкую філасо- 
фію ХУІІ ст. цяжка дапасаваць да паўфеадальнай, перадындустрыйнай 
структуры грамадстваў Францыі іГерманіі. 

Але найбольш важкім даробкам Маркса ў тэорыю ідэалогіі быў яго- 
ны дэталёвы агляд палітычнае эканоміі ХМІІІ- ХІХ стст. Тут ён добра 
вылузваў навуку з ідэалогіі ды высвятляў заблытаную сувязь паміж 
класавым інтарэсам і мысленнем. У пасляслоўі да другога выдання 
“Капіталу” (1873) ён даводзіў, што класічная палітычная эканомія (Сміті 
Рыкарда) “належыць часу, калі змаганне паміж класамі яшчэ не пача- 
лося”, часу шпаркага поступу эканамічнае навукі. Але калі на пачатку 
ХІХ ст. вастрэйшым робіцца класавы канфлікт і ўладу цалкам забірае 
французская і брытанская буржуазія, дык “змаганне паміж класамі на- 
бывае выразную і пагрозлівую форму. Чуваць пахавальны звон, які 
звоніць па навуковай буржуазнай эканоміі. Аб'ектыўных даследнікаў 
заступаюць найміты, сапраўдны навуковы дослед заступае папсава- 
ная свядомасць і кепскія намеры апалагетыкі”. Калі буржуазія зрабіла- 
ся панавальным класам, дык канфлікт паміж ёю і арыстакратыяй перат- 
вараецца ў канфлікт паміж буржуазіяй у хаўрусе з арыстакратыяй, з 
аднаго боку, ды індустрыйным пралетарыятам, з другога (Магх, 1958, 
с. 15). Цяпер палітычная эканомія бароніць ідэалагічныя лозунгі закон- 
насці. У “Гэорыях дадатковае вартасці" Маркс вылучыў два найважней- 
шыя складнікі ідэалогіі: 

1. У дачыненні да аб'екта пазнання грамадская думка займае пазі-., 
цыю, якая проста адпавядае практычнаму інтарэсу і кірунку дзейнасці 
яе найбольш уплывовых інтэлектуалаў: Сміт і Рыкарда, такім чынам, 
адлюстравалі ў сваіх творах інтарэс "рэвалюцыйнае буржуазіі” ў яе 
канфлікце з землеўласнікамі. 

2. Ідэалогія зводзіць на нішто навуковыя веды, калі пазіцыю дас- 
ледніка вызначае інтарэс сацыяльнае групы, якая зведала эканамічны 
заняпад; Маркс называе такія групы “мінучыя класы”, напрыклад зя- 
мельная арыстакратыя. 

Пад час разгляду тэорыяў Сміта і Рыкарда Маркс часта называе 
іхныя творы “сумленным доследам”, вітае іхную прыхільнасць даклад- 
наму і аб'ектыўнаму навуковаму аналізу. Сміт у сваім аналізе працы з 
пазіцыі капіталістычнае вытворчасці набліжаецца “да сутнасці пытання, 
нібы заганяе цвік па самую плешку”, калі адрознівае прадукцыйную 
працу ад непрадукцыйнай (непрадукцыйная праца абменьваецца на 
даход, такі, як заробная плата ці прыбытак, прадукцыйная ж родзіць 
капітал). Тое адрозненне можна зрабіць толькі з гледзішча капіталіста, а 
не работніка. Рыкарда ж кажа пра няўхільнасць канфлікту, які вынікае з 
няроўных дачыненняў паміж капіталістам і работнікам, і Маркс робіць 

заўвагу, што Рыкарда “патрабуе вытворчасці дзеля вытворчасці” і не 
зважае на яе сацыяльныя наступствы, “жорсткасці, на ягоную думку, 
вымагае... не толькі навуковая сумленнасць, але і навуковая неабход- 
насць”. Такім чынам, палітычная эканомія Рыкарда адлюстравала гіста- 
рычную перамогу індустрыйнае буржуазіі ў цэлым грамадстве і з гэтага 
боку, паводле тэрміналогіі Маркса, яна сапраўды навуковая, дарма 
што, які Смітавая, прасякнута ідэалогіяй: 

“Канцэпцыя Рыкарда сведчыць... на карысць індустрыйнае буржу- 
азіі, толькі таму і нагэтулькі яе інтарэсы тоесныя інтарэсам вы- 
творчасці або развіцця прадукцыйнае работы чалавека” (Маіх, 1964-- 
1972, т. З, с. 118--119). 

Таму Маркс адрозніваў ідэалогію і навуковыя веды: “Відавочна цы- 
нічны характар класічнае эканоміі" - яе сумленнасць -- ёсць уза- 
праўды “крытыкаю актуальных варункаў”. Ён спасылаецца на акрэс- 
ленне Смітам святароў як “невытворчых работнікаў... на ўтрыманне якіх 
ідзе частка даходу іншых асоб". Сміт аб'ядноўваў іх з “юрыстамі, фі- 
зікамі ды сакратарамі”. Маркс піша: 

Гэта-- мова дасюль яшчэ рэвалюцыйнае буржуазіі, якая не падпа- 
радкавала сабе ўсё грамадства, дзяржаву і г. д. Усе тыя ганаровыя і 
паважныя некалі заняткі... з эканамічнага гледзішча тое сама, што і 
плойма лёкаяў і блазнаў, якіх утрымлівае буржуазія і якія марнуюць 
багацце (Магх, 1964-1972, т. 1, с. 290--292). 

Як інтэлектуальнае адлюстраванне поглядаў “узбежнага класа”, 
класічная палітычная эканомія сягнула значна глыбей за ранейшую 
эканамічную тэорыю ў сутнасць сацыяльнага і эканамічнага ладу, яе 
паняцці былі беспасярэдне звязаныя з дзейнасцю буржуазіі як гіста- 
рычна “прагрэсіўнага” класа, сусветная актыўнасць якога ў гандлі ды 
індустрыі яднала яе не з мінулым грамадствам, а з капіталістычнаю ды 
індустрыйнаю будучыняй. Такім чынам, у творах Сміта і Рыкарда адлю- 
страваная дзейнасць сацыяльнага класа, які яшчэ не дасягнуў геге- 
моніі ў грамадстве праз усталяванне капіталістычнага ладу. Эканаміч- 
ная тэорыя Рыкарда бараніла поступ капіталізму і гістарычныя лозунгі 
буржуазнага класа, але ж гэта не надае ёй ідэалагічнасці. Як Рыкарда, 
такі Сміт зрабілі працу, якая ўвідавочніла сутнасць эканамічных і сацы- 
яльных стасункаў у часы капіталізму, замест таго каб містыфікаваць 
грамадскае жыццё і хаваць яго супярэчнасці. Мальтус, сучаснік Ры- 
карда, наадварот, прапанаваў эканамічны аналіз, у якім бараніў “рэн- 
ты, сінекуры, марнатраўства, бязлітаснасць” паноў, захапляўся тым 
станам і ўхваляў яго, тым часам Сміт крытыкаваў яго з прычыны непра- 
дукцыйнага характару. Абарона і апраўданне “мінучых” класаў мае 
сваім натуральным вынікам ідэалогію: 

Калі чалавек спрабуе дапасаваць навуку да пункту гледжання, які 

паходзіць не з самой навукі (аднак і ён можа быць памылковы), а з 
пазанавуковага, вонкавага інтарэсу, дык я называю ягоны погляд 'за- 
цікаўленым"... Калі ж Рыкарда разглядае пралетарыят усё роўна як 
механічнае абсталяванне або цягавітую жывёлу, бо (на ягоную думку) 
пралетарыят, як і механічнае абсталяванне або цягавітая жывёла, 
мае дачыненне да "вытворчасці", я не называю гэта “зацікаўленым 
поглядам”. Гэта стаічна, навукова, аб'ектыўна (Маіх, 1964-1972, 
с. 114--119). 

Тыя тэксты даюць магчымасць лепей зразумець Марксавую канцэп- 
цыю ідэалогіі. Дачыненне паміж ведамі й грамадствам ён акрэсліў як 
двухбаковае, супярэчлівае, неаднастайнае ў яго развіцці; веды -- не 
толькі адбітак класавага або эканамічнага інтарэсу. Такія меркаванні 
абапіраліся, пэўна, на Марксавую дэфініцыю, паводле якой сацыяль- 
нае жыццё ёсць “ансамбль грамадскіх дачыненняў”, які вызначае свя- 
домасць чалавека праз ягоную “асэнсаваную дзейнасць”. Таксама гэта 
можа сведчыць на карысць таго, што, як паказаў Маркс, паміж 1760 
1830 гг. брытанская буржуазія “мела патрэбу” ў пэўным узоры мыслен- 
ня, які б адпавядаў яе гістарычнай ролі, ішто палітычная эканомія паў- 
стала ў адказ на запанаванне капіталістычнага ладу. Іншымі словамі, 
існуе болей функцыянальнае, чым дыялектычнае дачыненне паміж 
формамі ведаў іформаю грамадства. Аднак той факт, што пэўныя фор- 
мы ведаў адпавядаюць пэўным матэрыяльным інтарэсам, не дапус- 
кае, што нейкая ступень дэтэрмінацыі ідэяў матэрыяльным кантэкстам 
ператварае ўсе веды ў ідэалогію. Маркс, насуперак механічнай рэдук- 
цыі мыслення да эканамічнага інтарэсу, зрабіў вельмі істотнае адроз- 
ненне паміж “ідэалагічнымі элементамі светапогляду кіраўнічага класа" 
і“свабоднаю духоваю творчасцю пэўнае сацыяльнае фармацыі": эка- 
намічная сістэма развіваецца неаднастайна і не стварае нейкага адна- 
літага цэлага, якое б прадстаўляла выразную сістэму інтарэсаў. У Мар- 
ксавых довадах акцэнт быў зроблены на паняцці ведаў як аб'ектыўных 
інавуковых, рэальнасці, што не залежыць проста ад эканамічных і са- 
цыяльных фактараў, хоць і непазбежна злучаная з імі ў сваім гра- 
мадскім існаванні. 

Ідэалогія, наадварот, эпіфеномен, беспасярэдне з'яднаны з экана- 
мічным і класавым інтарэсам, яе функцыя -- хаваць супярэчнасці, міс- 
тыфікаваць грамадскія дачыненні й фетышызаваць свет з'яваў. Ідэа- 
логія, адрозна ад навуковых ведаў, пачынае з адчужэння чалавека, 
але не можа патлумачыць сацыяльна-гістарычныя прычыны адчужэння 
і ягоныя наступствы для грамадскіх стасункаў. Такім чынам, Маркса- 
вае паняцце ідэалогіі не магло існаваць асобна ад канцэпцыі адчужэн- 
ня, распрацаванай у ранніх кнігах: ідэалогія няздольная прапанаваць 
слушную метадалагічную пазіцыю для вывучэння грамадства якгіста- 

рычнай і сацыялагічнай рэальнасці. Класічная палітычная эканомія 
ўлучала як ідэалагічны складнік, так і аб'ектыўнае навуковае даслед- 
ванне капіталізму і таму выпрацавала сваю эмпірычную метадалогію, 
якая падкрэсліла аб'ектыўнасць эканамічных фактаў і працэсаў, але не 
дала рады супярэчнасцям, якія вынікалі з яе аналізу. 

Складаныя стасункі навукі з ідэалогіяй, метадалогіі з ідэалогіяй бы- 
лі выразна выяўленыя ў Марксавым аналізе славутай формулы “трой- 
цы” “вульгарнай” палітэканоміі, якая сцвярджала, што вытворчасць вы- 
значаюць тры чыннікі: капітал, зямля і праца; кожны з іх ёсць асобнай 
крыніцай вартасці. У тым меркаванні, пісаў Маркс, містыфікацыя і рэіфі- 
кацыя сацыяльных дачыненняў ажыццяўляецца праз вылучэнне 
пэўных гістарычных формаў грамадскае вытворчасці з працэсу працы, 
часткі вылучаюцца з цэлага, ствараючы “зачараваны, перакулены да- 
гары нагамі свет, дзе Монсеньёр “Капітал” і Мадам “Зямля” шпацыру- 
юць бы прывіды на ўзор дзейных грамадскіх асобаў і адначасова про- 
ста якрэчы”. Але падобна, што, як і шмат іншых меркаванняў класіч- 
най палітычнай эканоміі, “траістая формула” хавае і элементы праўды: 
бо вытворцы адлучаныя ад сродкаў вытворчасці, а даход дзеліцца па- 
між трыма вялікімі класамі капіталістычнага грамадства. “Гэта -- ста- 
сункі паміж формамі размеркавання, яны адлюстроўваюць дачыненні, 
дзе вырабленая агульная вартасць размяркоўваецца сярод уладальні- 
каў розных складнікаў вытворчасці”. Траістая формула, аднак, была: 
больш ідэалагічная, чым навуковая, бо абапіралася на апісанне павяр- 
хоўнага ўзору эканамічных стасункаў, а не “нутраной, базавай, але ня- 
бачнай структуры, і на канцэпцыю, якая ёй адпавядае”. Калі б з'явы і 
рэальнасць, адзначаў Маркс, былі тоесныя, дык навука была б заліш- 
няй: заданнем сацыяльнае навукі ёсць якраз адкрыццё і аналіз падста- 
вовых формаў, структураў грамадства, якія вызначаюць “законы з'я- 
ваў”. Такім чынам, крытыка займала істотнае месца ў Марксавых разва- 
жаннях пра метад (Магх, 1958, с. 500, 877, 205). 


Марксаў метад: падмурак і надбудова 


У ранніх творах, напісаных у часы, калі панавала ідэалістычная фі- 
ласофія Гегеля, Маркс хоць і карыстаўся Гегелевымі катэгорыямі на- 
кшталт адчужэння, але адкінуў адцягненыя паняцці й метадалогію цэ- 
лае філасофіі Гегеля. Але ад 1858 г Марксаў погляд на гэтага мысляра 
перамяніўся, і ён ужо пісаў пра Гегелеву “Логіку" як пра твор, які надаў 
зразумелую форму “таму рацыянальнаму, што ёсць у метадзе Гегеля, 
што ён адкрыў, але апрануў у містыцызм”. Гэта якраз тое адрозненне, 
якое пазней зрабіў Энгельс паміж Гегелевым метадам і сістэмаю, 
падкрэсліўшы, што трэба вылушчыць рацыянальнае зерне з містычна- 

га шалупіння і вырасціць з таго зерня матэрыялістычную дыялектыку. 
Каб неяк даць таму рады, Маркс пазычыў у Гегеля паняцце таталь- 
насці. Маркс меўся яго ўжываць не як адцягнена-філасофскі прынцып, 
а як метадалагічную прыладу, якая дапамагае патлумачыць дачыненні 
простага з складаным, часткі з цэлым. 

Маркс пачаў аналіз у “Капітале” з простай формы вартасці, замены 
аднаго тавару на іншы, даводзячы, што тавар хавае найважнейшыя 
супярэчнасці капіталізму. Але тавар таксама ёсць часткай, якая 
мусіць быць дастасаваная да цэлага, да капіталізму як эканамічнай, 
палітычнай ісацыяльнай сістэмы. Таму Марксаў метад быў процілеглы 
атамістычнай метадалогіі філасофскага індывідуалізму (прыкладам, 
утылітарызму ці рацыяналізму), а таксама метаду тых філосафаў, якія 
тлумачылі цэлае адно як суму частак: паводле Маркса, татальнасць 
складаецца з узаемазалежных з'яваў, факты -- не ізаляваныя аб'ек- 
тыўныя дадзеныя, а дапасаваныя адзін да аднаго элементы, якія аба- 
вязкова залежаць ад цэлага, хай цешацца з пэўнае аўтаноміі ад яго. 
“Вытворчыя дачыненні кожнага грамадства, -- пісаў Маркс, - ёсць 
цэлым”, іх можна зразумець і прааналізаваць адно зтае пазіцыі. У аналі- 
зе грамадства як татальнасці Маркс вылучыў яго “рэальны” грунт -- 
спосаб вытворчасці (эканамічны падмурак грамадства, які ахоплівае 
тэхналагічныя і чалавечыя рэсурсы), інадбудову -- культурны, ідэала- 
гічны й палітычны досвед і ўстановы. 

Вытворчыя дачыненні (спосаб, якім арганізавана грамадская 
вытворчасць на падставе падзелу працы, улады, законаў) тоесныя эка- 
намічнай сістэме. Марксавая мадэль дапускала, што фактары вытвор- 
часці й вытворчыя дачыненні адпавядаюць адно аднаму, але гару ма- 
юць эканамічныя фактары, якія вызначаюць залежны стан надбудовы. 
Так, на думку маладога Маркса, “жорны даюць нам грамадства з па- 
нам; паравы млын -- грамадства з капіталістам" (Магх, 1961, с. 109). 
Але ў творах, напісаных у больш сталым веку, Маркс раз-пораз ады- 
ходзіў ад тае нягнуткай, функцыяналістычнай мадэлі і падкрэсліваў, 
што ў вытворчасці ды ўзнаўленні сацыяльнага жыцця надбудова грае 
вызначальную ролю. Прыкладам, у “Капітале” ён адзначыў, што “пратэ- 
станцтва, зрабіўшы амаль усе традыцыйныя святы працоўнымі днямі, 
адыграла вялікую ролю ў назапашванні капіталу” (Магх, 1957, с. 276). 
Такзваныя “ідэальныя” складнікі грамадства спрыяюць узнаўленню са- 
цыяльнага жыцця нібы матэрыяльныя сілы. 

У кожным разе, разглядаючы мадэль падмурак- надбудова, аба- 
вязкова трэба вылучаць аб'ектыўныя і суб'ектыўныя аспекты вытвор- 
часці. Блытаніна, якая часта спадарожнічае Марксавай сацыялогіі, 
выходзіць з памылковага разумення ягонай метадалогіі, у якой ён 
спрабаваў злучыць суб'ектыўны і аб'ектыўны аспекты сацыяльнае рэ- 

альнасці і сацыяльнага аналізу. У прадмове да “Капіталу” Карл Маркс 
пісаў, што "ў аналізе эканамічных формаў нельга ўжыць ні мікраскопа, 
ніхімічных рэактываў. Іх мае замяніць абстракцыя”, а ў “бпміпагіззе” ён 
даводзіў, што слушны навуковы падыход пачынае ад паверхні, ад “рэ- 
альных і канкрэтных фактаў”, актуальных перадумоваў накшталт на- 
сельніцтва або сусветнага рынку, але гэтая працэдура памылковая з 
прычыны яе ўяўнае канкрэтнасці ў дачыненні да абстрактнай рэаль- 
насці: 

Насельніцтва ёсць абстракцыя, калі, прыкладам, мы не будзем 
зважаць на класы, з якіх яно складаецца. Гэтыя класы таксама за- 
стануцца толькі тэрмінамі, калі даследнік не будзе ведаць чыннікаў 
(напрыклад, заробнае платы, працы, капіталу і г. д.), ад якіх зале- 
жыць існаванне класаў. З іх вынікае абмен, падзел працы, кошты і да 
таго падобныя рэчы. Капітал не можа існаваць без заробнае платы, 
працы... вартасці, грошай, коштаў і г. д. Калі хтосьці возьме за 
пачатковы пункт насельніцтва, дык гэта будзе дужа неакрэсленае 
паняцце складанага цэлага, але праз удакладненне дэфініцыі аналі- 
тычным шляхам ён дасягне найпрасцейшых паняццяў; з тых нібыта 
канкрэтных паняццяў ён мае рушыць да больш вытанчаных абстрак- 
цыяў, ажно пакуль не атрымае найпрасцейшых дэфініцыяў. Адсюль 
трэба зноў зрабіць падарожжа, але ў адваротным кірунку, ажно пакуль 
ён зноў не дойдзе паняцця насельніцтва, якое гэтым разам ужо не 
будзе паняццем надта шырокага цэлага, але татальнасцю, якая ахо- 
плівае шмат чыннікаў ідачыненняў (Маіх, 1971, с. 205--206). 

Навуковы метад вывучэння грамадства, такім чынам, процілеглы 
простаму назіранню фактаў, якое заўсёды пачынае ад канкрэтнага, а 
потым дасягае абстрактнага; навуковае даследванне выходзіць не з 
беспасярэдне дадзенага, а імкнецца зразумець "нутраную структуру” 
аб'екта пачынаючы з абагульненых паняццяў. Прыкладам, класічная 
палітычная эканомія мела рацыю, калі пачала з насельніцтва, але схібі- 
ла, бо акрэсліла яго якканкрэтны факт, а не як абстрактнае цэлае, якое 
непазбежна набліжанае да ідэальнай, абагульненай формы, парожняй 
на складаны і хаатычны эмпірычны змест. Рух “ад адцягненага да кан- 
крэтнага ёсць шлях, на якім мысленне засвойвае факты і ўзнаўляе іх як 
канкрэтныя разумовыя катэгорыі”. Таму вывучэнне капіталізму як сістэ- 
мы мае пачынацца не з асобных капіталаў, канкурэнцыі ці іншых 
складнікаў гістарычнае рэальнасці, а з “капіталу як гэткага”, “капіталу 
наагул”. “Разгляд шматлікіх капіталаў будзе тут перашкаджаць даслед- 
ванню. Дачыненні паміж імі лепей тлумачыць пасля таго, як мы выву- 
чылі, што яны маюць агульнага, вылучылі якасць, якая дае капіталу 
існаванне... Капітал наагул, якасобны ад пэўных капіталаў, мусіць раз- 
глядацца, вядома, 1) толькі якабстракцыя, але не адвольная абстрак- 

цыя, а такая, што дазваляе зразумець прыкметы, якія вылучаюць 
капітал з іншых формаў багацця... 2) але капітал наагул, вылучаны з 
рэальных капіталаў, сам па сабе і ёсць іх рэальным існаваннем" (Магх, 
1973, с. 517, 449). 

Капіталізм, такім чынам, вывучаўся як абстракцыя, як чыстая фор- 
ма, па-за ўвагаю пакідаліся ўсе складаныя, адметныя гістарычныя ака- 
лічнасці, “праявы”, процілеглыя “сутнасці сістэмы”. Такім чынам, ха- 
лістычная метадалогія Маркса брала ідэальны капіталізм, які ніколі 
папраўдзе не існаваў, за мадэль, якая ўсцяж ўжывалася ў ягоным ана- 
лізе сацыяльных зменаў, фармавання класаў і структуры грамадства. 
Аналіз вытворчасці, напрыклад, ён звычайна ажыццяўляў з гледзішча 
пэўных асобаў ці гістарычных перыядаў, але ж усе стадыі развіцця 
вытворчасці маюць агульныя рысы: “Вытворчасць наагул ёсць аб- 
стракцыя, але чуйная абстракцыя, бо яна вылучае і акрэслівае агуль- 
ныя рысы і, такім чынам, унікае паўтору”. Маркс даводзіў, што пэўныя 
агульныя рысы можна выявіць -- як для найноўшых часоў, так і для 
найстаражытнейшых”, але “так званыя агульныя ўмовы вытворчасці як 
гэткія і ў пэўную эпоху ёсць не што іншае, як абстрактнае паняцце, 
якое не можа дапамагчы ў азначэнні ніводнай з сапраўдных стадыяў 
развіцця вытворчасці" (Магх, 1971, с. 189--193). Стасункі паміж вытвор- 
часцю, размеркаваннем, абменам і спажываннем можна акрэсліць 
толькі вылучыўшы сутнасць вытворчасці ці агульныя прычыны існаван- 
ня ўсіх яе формаў; шукаючы спосабы, якімі пэўныя гістарычныя з'явы 
вылучаюцца з цэлага, бо якраз тут схаваная таямніца іх развіцця. 

Такім чынам, паводле Маркса, трэба пачынаць з загадзя акрэслена- 
га цэлага, напрыклад з насельніцтва, вытворчасці, дзяржавы і да іх 
падобных, далей вылучаць складнікі таго цэлага, паступова зноў да- 
стасоўваючы іх да цэлае сістэмы. Калі Маркс пісаў, што “суб'ект, гра- 
мадства трэба заўсёды лічыць ... за перадумову тлумачэння”, дык ён 
меў на ўвазе, што няма нейкае катэгорыі, якая б магла быць адзіным 
дарэчным пачатковым пунктам навуковага сацыяльнага аналізу. Як 
тлумачэнне, такі разуменне гістарычнай і генетычнай дэтэрмінацыі аб'- 
екта разам з выяўленнем яго нутраной структуры і ягоных дачыненняў 
з цэлым у дыяхранічным і сінхранічным аспектах былі з'яднаныя ў ме- 
тадзе Маркса. Таму ў двух першых тамах “Капіталу” Маркс спрасціў 
капіталістычнае грамадства да аднаго базавага дачынення, стасункаў 
капіталу і працы, яго нутраной структуры і даводзіў, што калі яно ёсць 
найважнейшым дачыненнем, дык потым на яго падставе можна будзе 
выявіць законы й тэндэнцыі, а таксама прагназаваць. З тае прычыны 
Марксавую сацыялогію класаў, канфлікту ісацыяльных зменаў у кож- 


ным разе трэба дастасоўваць да ягоных агульных метадалагічных мер- 
каванняў. 

Фармаванне класаў і класавая свядомасць 


У “Філасофіі гісторыі” Гегель падкрэсліваў, што навуковае разу- 
менне патрабуе ад навукі здольнасці адрозніваць істотнае ад неістот- 
нага. Паводле Маркса, “пуцяводная нітка” ягоных сацыяльна-гістарыч- 
на-эканамічных студыяў 1850-х гг. прывяла яго да вылучэння спосабу 
вытворчасці як галоўнай дэтэрмінанты структуры грамадства, фарма- 
вання класаў, класавага канфлікту ды ідэалогіі. У ранніх творах, аналі- 
зуючы фармаванне класаў, Маркс не ўвыдатняў ролю вытворчасці; 
спрошчаную мадэль двухкласавага грамадства ён пастуляваў, абапі- 
раючыся не на паняцце дадатковае вартасці, а з філасофскага гле- 
дзішча на развіццё грамадства. У “Камуністычным маніфесце” эвалю- 
цыя эканомікі капіталізму была апісаная як надзвычайная палярызацыя 
класаў: "Нашыя часы, часы панавання буржуазіі, маюць... адметную 
рысу: яны спрасцілі класавы антаганізм. Усё грамадства падзеленае на 
два вялікія варожыя лагеры, на два вялікія класы, якія стаяць проста 
адзін проці аднаго - Буржуазію і Пралетарыят” (Магх апа Епае!5, 1962, 
т. 1, с. 34-35). 

У палемічных творах Маркс часта карыстаўся тою звышспрошча- 
наю мадэллю стратыфікацыі капіталістычнага грамадства, але ў наву- 
ковых даследваннях ён ад яе адмовіўся. Напрыклад, у творы “Васем- 
наццатага брумера Луі Банапарта” (1852) Маркс вылучыў фінансавую, 
індустрыйную і дробную буржуазію, пралетарыят, паноў і фермераў; у 
іншых студыях, прысвечаных Францыі і Германіі, ён адзначыў існаван- 
не буржуазіі, фермераў, сялян, парабкаў, люмпен-пралетарыяту (“не- 
бяспечныя класы”) і паноў. Маркс акрэсліў некаторыя з тых сацыяль- 
ных групаў як “мінучыя класы”, бо іх існаванне пярэчыць гістарычнай 
эвалюцыі капіталізму; узяўшы такі пункт гледжання, ён схіляўся да 
меркавання, што буржуазія і пралетарыят утвараюць базавую структу- 
ру капіталізму. Але Маркс ніколі не казаў аб простай двухкласавай ма- 
дэлі як гістарычным факце, а падкрэсліваў складанасць класавае 
структуры ў эпоху капіталізму. 

У яшчэ адной Марксавай тэорыі класа было сфармуляванае паняц- 
це стракатай сацыяльнай структуры, у якой асаблівае значэнне мае ся- 
рэдні клас. Сярэднім класам ён лічыў разнастайныя сацыяльныя гру- 
пы, якія ахопліваюць дробных самастойных вытворцаў, дробную бур- 
жуазію (працадаўцаў для невялікіх групаў работнікаў), тых, хто бярэ 
ўдзел у “цыркуляцыі тавараў” (маркетынг, купля, продаж), пасярэднікаў 
(прадаўцоў тавараў партыямі, уладальнікаў крамаў, спекулянтаў), тых, 
хто “загадвае ад імя капіталу” (мэнеджэраў і г. д.), ды іх памагатых -- 

наглядчыкаў, бухгалтараў, клеркаў і, нарэшце, “ідэалагічныя класы” --- 

юрыстаў, журналістаў, святароў, урадоўцаў, а таксама вайскоўцаў і па- 
ліцыянтаў. У гістарычных даследваннях знікла спрошчаная мадэль 
ранніх філасофскіх твораў, іМаркс даводзіў, што галоўнай тэндэнцыяй 
капіталізму ёсць не палярызацыя класаў, а пашырэнне сярэдняга кла- 
са, найперш групаў, якія ажыццяўляюць важныя “сацыяльныя функ- 
цыі”, напрыклад прафесійных групаў, бо яны граюць вялікую ролю ў 
захаванні буржуазнага грамадства. Калі капіталізм развівае свае пра- 
дукцыйныя сілы, дык гэты клас павялічвае сваю колькасць і ўплы- 
вовасць, і Маркс меркаваў, што “безупыннае ўзрастанне колькасці 
сярэдняга класа, які займае месца паміж работнікамі, з аднаго боку, 
і капіталістамі ды землеўласнікамі, з другога, (і жыве] пераважна з 
даходу... які цісне проста на работнікаў, павялічвае грамадскую бяс- 
пеку і ўмацоўвае ўладу верхавіны грамадства" (Магх, 1964-1972, 
1:2;с:568); 

Згаданыя меркаванні відавочна пярэчаць пункту гледжання, згодна 
з'якім Марксавая тэорыя класаў была дыхатамічнаю. Бо Маркс пазы- 
чыў з працы Томаса Мальтуса аб палітычнай эканоміі (1836) пастулят, 
што пашырэнне сярэдняга класа і няспыннае змяншэнне колькасці 
пралетарыяту ёсць папраўдзе "найважнейшай тэндэнцыяй буржуазна- 
га грамадства”. Але каб зразумець тыя ягоныя довады, трэба дастаса- 
ваць іх да агульнай метадалогіі Маркса. Ягоны аналіз капіталізму вы- 
ходзіў спачатку з “чыстае” мадэлі, вызваленай ад уздзеяння шматлікіх 
гістарычных чыннікаў, накшталт замежнага гандлю, манаполіі, каланія- 
лізму, прафесійных звязаў, ролі дзяржавы, панавальнага ўзору дачы- 
ненняў паміж капіталам і працаю. Пад час аналізу, на працягу ўсіх трох 
тамоў “Капіталу”, у даследванне зноў вярталіся пэўныя эмпірычныя 
з'явы, і мадэль спакваля набліжалася да складанага, неаднастайнага, 
канкрэтна-гістарычнага капіталізму. 

У “Капітале” Маркс найперш цікавіўся брытанскім капіталізмам як 
найбольш развітым у ХІХ ст., і таму ягоныя разважанні пра класы тут 
асабліва важныя. Ён вылучыў тры шырокія грамадскія класы: ула- 
дальнікаў працоўнае сілы, капіталу і зямлі; крыніцамі іх даходу ёсць 
адпаведна заробная плата, прыбытак і рэнта. Маркс сцвярджаў, што 
яны становяць "тры вялікія класы навачаснага грамадства, заснавана- 
га на капіталістычным спосабе вытворчасці". У Англіі, дадаваў наву- 
ковец, “стратыфікацыя класаў не наблізілася да чыстае формы, дарма 
што яе эканамічная структура вельмі развітая. Сярэдняя і прамежка- 
выя страты нават тут сціраюць дакладныя межы". Тэндэнцыяй развіцця 
капіталізму ў ягонай чыстай форме ёсць канцэнтрацыя маёмасці ў не- 
вялікай колькасці людзей, што вымушае сярэдні клас рабіцца пралета- 
рыятам, а ўсю чыста работу ператварае ў працу ў наймах. Але ж акту- 
альнае развіццё капіталізму фармуе складаную класавую структуру і 

сістэму класавых дачыненняў. Клас--- неаднастайнае цэлае, ён скла- 
даецца з групаў, фракцыяў, якія падзяляюцца паводле падабенства іх 
працы, каштоўнасцяў, памкненняў ці інтарэсу. Такая складаная струк- 
тура спрыяе частым канфліктам у самім класе з прычыны розных інта- 
рэсаў, як у выпадку з даходам ад зямлі, які атрымліваюць і абшарнікі, 
іўладальнікі капальняў, і звычайныя землеўласнікі. Дык вось жа пана- 
вальны клас ніколі не будзе нейкім адналітым цэлым, а будзе складац- 
ца з частак, што маюць розны эканамічны і палітычны інтарэс, як, прык- 
ладам, індустрыйная і фінансавая буржуазія, і “ідэалагічныя класы” 
грамадзянскае супольнасці: юрысты, палітыкі, журналісты. Таксама і 
клас работнікаў падзяляецца залежна ад галіны індустрыі, спрыту, за- 
робку або традыцыі на асобныя групы. Ды Маркс быў пэўны, што сацы- 
яльная група толькі тады ёсць класам, калі яе ўдзельнікі ўсведамля- 
юць свой супольны інтарэс і арганізаваныя дзеля яго дасягнення праз 
уласныя ўстановы. Менавіта такі сэнс маюць ягоныя заўвагі пра фран- 
цузскае сялянства: 

Іх спосаб вытворчасці адасабляе іх адзін ад аднаго замест таго, 
каб яднаць... Дзеля таго што мільёны сем'яў жывуць ва ўмовах, якія 
розняць лад іх жыцця, інтарэс і культуру ад такіх сама ўстановаў 
іншых класаў і процістаўляюць ім, яны ўтвараюць клас. Але ж як іс- 
нуе толькі лакальная лучнасць паміж уладальнікамі невялічкіх фаль- 
варкаў ітоеснасць іх інтарэсаў не стварае ані супольнасці, ані палі- 
тычнае арганізацыі, дык яны не ўтвараюць класа (Магх апа Епве!5, 
1962, т. 1, с. 334). 

Работнікі, такім чынам, ёсць класам адно тады, як яны арганізава- 
ныя дзеля класавае дзейнасці: “Ёсць адна рыса, уласцівая працаўні- 
кам, якая ім спрыяе, - іх вялікая колькасць. Аднак вялікая колькасць 
людзей мае значэнне толькі тады, калі бывае згуртаванаю дзякуючы 
арганізацыі і накіраванасці дзейнасці -- праз веды”. Але сапраўдная 
эвалюцыя капіталізму ХІХ ст. рознымі спосабамі аслабляла свядомасць 
рэвалюцыйнага класа праз “ускладняльныя” чыннікі, прыкладам, як 
адзначыў Энгельс, праз палітыку рэформаў, да якой імкнуліся прафе- 
сійныя звязы. Марксавая абстракцыя, чыстая мадэль капіталізму, не 
дапускала хоць нейкай сацыяльнай мабільнасці, якая спрыяла б стабі- 
лізацыі грамадства ва ўмовах класавай няроўнасці. У трэцім томе “Ка- 
піталу”, калі Маркс блізка падышоў да гістарычнае рэчаіснасці, ён за- 
значыў, што пэўная колькасць людзей, якія не маюць уласнасці, праз 
уласныя высілкі і здольнасці могуць трапіць у клас капіталістаў: “Хоць 
тая акалічнасць увесь час гоніць у свет, у спаборніцтва з цяперашнімі 
капіталістамі нечаканую колькасць жаўнераў фартуны, але яна таксама 
ўмацоўвае панаванне самога капіталу, пашырае яго базу ідае яму маг- 
чымасць заўсёды набіраць новыя сілы з нізоў грамадства... Калі па- 

навальны клас здатны да ўвабрання ў сябе найвыдатнейшых людзей, 
дык ягонае панаванне робіцца больш трывалым і бяспечным” (Магх, 
1958, с. 587). 

Якімчынам тады адбываюцца змены? Простая класавая мадэль да- 
пускае наканаванасць канфлікту паміж буржуазіяй і пралетарыятам, які 
няўхільна мусіць спрыяць умацаванню класавай свядомасці і магчы- 
масці рэвалюцыі. Але калі актуальнае развіццё капіталізму адмаўляе 
магчымасць узнікнення палярызаванай класавай структуры, дыкці аз- 
начае гэта, што рэвалюцыйная свядомасць ёсць немагчымая ці, пры- 
намсі, не надта падобная да праўды? Каб адказаць на тыя пытанні, 
трэба прааналізаваць Марксавую тэорыю класаў, узяўшы пад увагу 
ягоны агульны аналіз капіталізму як сістэмы, падлеглай аб'ектыўным 
законам. 


Законы развіцця: праблема 
гістарычнага дэтэрмінізму 


Маркс азначыў капіталістычнае грамадства як сістэму, заснаваную 
на спосабе вытворчасці й супярэчнасцях, якія вынікаюць з прыватнае 
ўласнасці на прадукцыйныя сілы і калектыўнага характару вытворчас- 
ці. Гэты закон, які вызначае супярэчлівую прыроду дачынення “падму- 
рак'--“надбудова”, быў паказаны ў “Камуністычным маніфесце” ў фор- 
ме дыхатамічнай структуры класаў, капіталістычнае грамадства было 
акрэсленае як падзеленае на два "варожыя лагеры" з процілеглымі ін- 
тарэсамі. У “Капітале” Маркс закранае тэму класаў пры канцы трэцяга 
тома, ды ягонае разважанне мае тут урыўкавую, незавершаную форму. 
Меркаванні Маркса ўвогуле могуць здацца дзіўнымі, калі не разумець 
ягонай метадалогіі, бо, як я ўжо казаў, у двух першых тамах “Капіталу” 
ён шукаў “адзінку”, “таямніцу” капіталізму. Двухкласавая мадэль Мар- 
кса - “працоўны клас, які мае толькі сваю працоўную сілу, і клас капі- 
талістаў, які валодае манаполіяй на грамадскія сродкі вытворчасці”, - 
дапускае, што “законы капіталістычнае вытворчасці дзеюць у чыстай 
форме” і таму: 

1. Калі лічыць дачыненне “праца - капітал" галоўным, якое вызна- 
чае кірунакразвіцця капіталізму іфармуе ягоную сацыяльную структу- 
ру, дык з аналізу грамадскіх зменаў выкасоўваецца актыўная роля 
“надбудовы”. 

2. Дачыненні капіталу і працы рэдукуюцца да найпрасцейшае 
формы, капіталісты і работнікі ўспрымаюцца як стандартныя тыпы, як 
“увасабленне эканамічных фактараў, пэўных класавых дачыненняў ды 
інтарэсаў”. Такім чынам, капіталіста лічаць за чалавека, які “зацята ім- 

кнецца зрабіць гэтак, каб вартасць павялічвалася сама сабою”, і, “не 
маючы літасці”, прымушае людзей працаваць дзеля вытворчасці й дзе- 
ля развіцця прадукцыйных сілаў грамадства. 

У першым томе “Капіталу” Маркс разважае на найбольш адцягне- 
ным роўні, аналізуе “капітал наагул”, дапускаючы, што грамадства 
складаецца з капіталістаў і работнікаў; у другім томе ён паглыбляе свой 
аналіз, разглядаючы назапашванне капіталу, яго ўзнаўленне і цыркуля- 
цыю, а ў трэцім томе “капітал наагул” ператвараецца ў “шматлікія ка- 
піталы”, якія ўзаемадзейнічаюць, -- гэта значыць у капіталізм як гіста- 
рычную і эмпірычную рэальнасць. З абстракцыяў, якія вызначылі змест 
першага тома, а менавіта: тавары, якія абменьваюцца паводле іх кош- 
ту, што вымяраецца ў стандартных чалавека-гадзінах, адсутнасць ма- 
наполіі, прыўлашчанне ўсяго чыста эканамічнага лішку класам капіта- 
лістаў (дзяржава не атрымлівае нічога), двухкласавая мадэль І г. д. - 
вынікаюць законы, якія нельга ўважаць за пэўныя прагнозы, бо яны 
могуць быць “перайначаныя іншымі акалічнасцямі” рэальнае гісторыі. 

Марксавая мадэль капіталізму была складаным цэлым, дзе элемен- 
ты “надбудовы” граюць важную ролю ў перайначванні высноваў пер- 
шага тома. Гэта асабліва заўважна ў выпадку з Марксавым паняццем 
капіталістычнага крызісу, які часта тлумачыўся як наканаваны з гіста- 
рычнага гледзішча вынік дзейнасці эканамічных законаў, што з “жалез- 
най неабходнасцю” вядуць да завастрэння класавага канфлікту і выбу- 
ху грамадзянскай вайны. Сапраўды, у першым томе “Капіталу” ёсць 
шмат меркаванняў, якія сведчаць на карысць такога тлумачэння ў рэ- 
чышчы гістарыцызму, але калі паняцце крызісу дастасоўваецца да 
агульнага кантэксту, дык усё пачынае выглядаць іначай: 

Раз-пораз канфлікт антаганістычных тэндэнцыяў знаходзіць 
выйсце ў крызісе... раптоўным ігвалтоўным развязанні актуальных 
супярэчнасцяў... гвалтоўным вывяржэнні, якое праз пэўны прамежак 
часу аднаўляе парушаную раўнавагу. Супярэчнасцю ёсць тое, што 
капіталістычны спосаб вытворчасці вымагае да найдасканалейшага 
развіцця прадукцыйных сілаў незалежна ад таго, колькі вартасці і да- 
датковае вартасці яно будзе каштаваць, ды не зважаючы на варункі, 
уякіх адбываецца капіталістычная вытворчасць; з другога боку, яго- 
ная мэта -- захаваць вартасць наяўнага капіталу і пасунуць ягонае 
самапавелічэнне да апошніх межаў (Магх, 1958, с. 243--244). 

Закон паніжэння нормы прыбытку таксама можа дзейнічаць аднача- 
сова з павелічэннем агульнага прыбытку, бо відавочна, што Маркс не 
пастуляваў нейкага простага яго падзення. Сапраўды, падкрэсленне ім 
важнасці ідэалогіі ісвядомасці засяроджвае ўвагу на практыцы, якая 
робіць магчымаю перамену капіталізму ў сацыялізм. Маркс падкрэслі- 

ваў, што сацыяльныя змены не механічны працэс, які ператварае лю- 
дзей у пасіўных назіральнікаў; людзі не прылада, якую нібыта выкары- 
стоўваюць нейкія аб'ектыўныя гістарычныя законы. 

Хоць якраз такім было Энгельсавае тлумачэнне. На ягоную думку, 
гістарычны матэрыялізм як вытлумачэнне гісторыі бачыць “адзіную 
прычыну” эканамічнага прагрэсу грамадства ў зменах спосабу вытвор- 
часці й абмену, падзеле працы ідыферэнцыяцыі грамадства на анта- 
ганістычныя класы. Энгельс азначыў марксізм як эканамічны дэтэр- 
мінізм, як тэорыю пра вызначальную ролю нутраной будовы грамад- 
ства, якая адмаўляе ідэю творчага суб'екта. Гэткая інтэрпрэтацыя 
метадалогіі Маркса ў “Капітале” і ягонага пераканання наконт важнасці 
надбудовы, гэта значыць ідэяў, у сацыяльных зменах была, натураль- 
на, недарэчнаю. Развіццё грамадства не наканаваны працэс, абумоў- 
лены законамі эканомікі, бо законы гісторыі вызначаюць людзі, іх су- 
польныя дзеянні. Што праўда, сацыяльна-гістарычныя законы можна 
разглядаць як аб'ектыўныя вынікі дзейнасці нейкіх безасабовых факта- 
раў; але такая містыфікацыя і рэіфікацыя не была ўласцівая мысленню 
Маркса. Падкрэсленне ролі чыннага суб'екта ў эвалюцыі грамадства 
ёсць найважнейшым пацверджаннем пераемнасці паміж раннімі й паз- 
нейшымі творамі Маркса. Марксавай канцэпцыі дыяхранічных законаў 
гісторыі не быў уласцівы пазітывізм, бо калі пазітывізм прыродазнаў- 
чых навукХІХ ст. і зрабіў уплыў на сацыялістычную думку, дык хутчэй 
меркаванням Энгельса, чым Маркса, быў уласцівы сцыентызм. 

Напрыклад, у “Анты-Дурынгу” (1877) Энгельс даводзіў, што “навей- 
шы матэрыялізм ёсць выразна дыялектычны і што няма болей патрэбы 
ў нейкай філасофіі, якая б стаяла па-над астатнімі навукамі. Калі кож- 
ная асобная навука будзе здольная зрабіць відавочным сваё месца ў 
татальнасці рэчаў, дык адмысловая навука, якая б мела справу з са- 
мой гэтай татальнасцю, будзе залішняя. Што застанецца незалежна ад 
іншых частак філасофіі, дык гэта навука пра мысленне і яго законы, 
фармальная логіка ідыялектыка. Усё астатняе зробіцца часткаю пазі- 
тыўнае навукі аб прыродзе і гісторыі. Такім чынам, Энгельс паніжаў 
філасофію, аддаючы перавагу “пазітыўным ведам пра свет”, “пазітыў- 
най навуцы”, якая цалкам выкрэслівае чыннага суб'екта, што яскрава 
выявілася ў ягоным разуменні паняццяў падмурку і надбудовы, а так- 
сама ў тэорыі эканамічнай дэтэрмінацыі як адзінай прычыны падзей. 
Іншыя марксісты пераймалі пазітывістычную інтэрпрэтацыю Энгельсам 
марксізму, акрэсліваючы яго толькі як метад даследвання, творчыя вы- 
находкі якога дапамагаюць у аналізе дачыненняў паміж асобнымі 
складнікамі грамадства. 

Але Марксавую тэорыю сацыяльных зменаў нельга блытаць з тою 
пазітывістычнаю чытанкай: чынная, творчая роля суб'екта застаецца 

адметнай рысай яго тэорыяў фармавання класаў, класавага канфлікту і 
свядомасці. Адрозна ад Конта Маркс не зусім адмаўляў філасофію. 
Калі ў творах 1840-х гг. ён абмяркоўваў патрэбу ў скасаванні філасофіі, 
дык ён не хацеў яе адкінуць, а хацеў ператварыць у свядомую дзей- 
насць, якая мае ажыццявіць іманентныя каштоўнасці філасофіі у гра- 
мадстве і, такім чынам, вызваліць яго ад адцягненых і адчужаных фор- 
маў. У восьмай тэзе пра Фоербаха Маркс казаў пра дыялектычную 
сувязь пазнання і практычнай дзейнасці чалавека, пра тэарэтычную па- 
зіцыю, якой ён трымаўся на працягу цэлага жыцця: 

Грамадскае жыццё цалкам практычнае. Усім таямніцам, якія 
ўводзяць у зман сацыяльную тэорыю, можна знайсці разумнае тлума- 
чэнне ў чалавечай практыцы і ў яе ўсведамленні (Магх апа Епае!, 
1964, с. 645--647). 

Практыка касуе бяздзейнае назіранне як падмурак філасофскага і, 
такім чынам, свецкага разумення; ды нельга не зважаць на ўплыў ак- 
тывістычнае эпістэмалогіі Маркса на ягоную сацыялогію. Насуперак 
сацыялагічнаму пазітывізму Конта Маркс акрэсліў чалавека як са- 
праўднага творцу грамадства, які перарабляе і вонкавы свет, і сябе са- 
мога, але не як ізаляванага індывіда або нейкую асабістую волю, а як 
удзельніка сацыяльных групаў і класаў. 

Аднак сацыялагічны аналіз Марксам капіталізму быў у нязгодзе з 
ягонай эпістэмалогіяй свабоды. Ён пісаў, што галоўная тэндэнцыя капі- 
талізму як сістэмы ператварае чынных індывідаў у залежныя аб'екты і 
стварае грамадства, якое яны ўспрымаюць і ўсведамляюць як штосьці 
вонкавае, дадзенае, што абмяжоўвае іх і пазбаўляе ўсялякага сэнсу 
творчую аўтаномію чалавека. У сталым веку Маркс акрэсліў чалавека 
найперш на падставе яго дачыненняў з грамадствам, і хоць ён даво- 
дзіў, што сацыяльны прагрэс залежыць ад выкарыстання ў вытворчасці 
навукі й тэхналогіі, але менавіта людзі, на ягоную думку, змяняюць 
свет. У “Эгипагіззе” ён пісаў: 

Машыны, цягнікі, чыгункі створаныя не Натураю... Яны ёсць пра- 
дуктамі чалавечае індустрыі; натуральнае рэчыва пераробленае ў 
органы панавання чалавека над прыродаю альбо ўдзелу людзей у пры- 
родзе. Яны-- органы чалавечага розуму, створаныя рукою чалавека; 
моц ведаў зрабілася аб'ектыўнаю (Маіх, 1973, с. 706). 

У такім сама гуманістычным духу ён казаў пра развіццё заходне- 
эўрапейскага земляробства: 

Не толькі аб'ектыўныя ўмовы змяніліся праз рэпрадукцыйную 
дзейнасць, г.зн. вёскі зрабіліся гарадамі, гушчар -- чыстым полем і 
г.д., але змяніліся і самі вытворцы, бо дзякуючы ёй яны прыдбалі но- 
выя рысы, развілі свае здольнасці й ідэі, новыя ўзоры дачыненняў 
паміж сабой, новыя патрэбы і новую мову (Матгх, 1973, с. 494). 

Таму нельга зразумець стасунак паміж Марксавымі “жалезнымі за- 
конамі” капіталізму - паняццем капіталізму як сістэмы, незалежнай ад 
людзей, якіх яна ахоплівае, і ягоным націскам на творчым, індывіду- 
альным суб'екце - паняццем калектыўнага суб'екта як індывідаў, ар- 
ганізаваных у групы, калі не прааналізаваць тыя супярэчлівыя мерка- 
ванні ў рэчышчы ягонай тэорыі грамадзянскай супольнасці. Маркс ак- 
рэсліў капіталістычнае грамадства як грамадзянскую супольнасць, 
якая ўзаўпраўды вызвалілася з-пад улады дзяржавы і стварыла асоб- 
ны і незалежны абсяг, дзе новыя індустрыйныя класы -- буржуазія і 
пралетарыят -- развіваюць свае адметныя ўстановы, палітычныя арга- 
нізацыі і спосабы дзейнасці. Капіталізм як спосаб вытворчасці зрабіў 
магчымым пашырэнне абсягу дзейнасці людзей і само існаванне чын- 
нага суб'екта. Хай на пачатку "развіццё здольнасцяў чалавека адбыва- 
ецца коштам бальшыні людзей і нават цэлых класаў, пазней яно раз- 
вязвае гэтую супярэчнасць і спрыяе развіццю кожнае чалавечае асо- 
бы; найвышэйшае развіццё асобы, такім чынам, дасягаецца толькі праз 
гістарычны працэс" (Магх, 1964--1972 с. 117--118). 

Галоўнай супярэчнасцю сацыяльнае тэорыі Маркса была антыномія 
паміж цэнтралізацыяй эканамічных сілаў капіталізму, падкрэсленай у 
ягоных творах, іактуальным пашырэннем свабоды чалавека і яго неза- 
лежнасці, што вынікае з тых сама працэсаў і ўвасабляецца ў сацыяль- 
ных і культурных інстытуцыях. Капіталізм як надта цэнтралізаваная 
сістэма эканамічнае вытворчасці церпіць канфлікт з сваёю патэнцыйна 
дэмакратычнаю культураю. Марксавую сацыялогію капіталізму вызна- 
чала згаданая супярэчнасць. Маркс, як і Конт, азначыў грамадства як 
сістэму, дзе аб'ектыўныя законы дзеюць незалежна ад волі людзей і 
часта супраць яе, дарма што капіталізм, як падкрэсліваў Маркс, робіць 
магчымымі дзейнасць чалавека, кантроль і планаванне, чынны ўдзел 
людзей у гісторыі. Марксавая канцэпцыя законаў, вядома, заўважна 
рознілася ад Контавай: законы дзеюць праз учынкі людзей і, такім чы- 
нам, магчымыя сацыяльныя змены праз умяшанне чалавека. Але 
межы таго чыннага ўмяшання людзей у гістарычны працэс дакладна 
вызначаныя: капіталізм як сістэма ўводзіць у зман, што да магчымасці 
яго свядомага кантралявання, і Маркс, пераймаючы Сміта, Фэргусанаі 
Гегеля, неаднаразова пісаў, што сацыяльны прагрэс ёсць неспадзява- 
ным наступствам эканамічных працэсаў і дзейнасці людзей. Таму са- 
цыялагічная мадэль Маркса падпарадкоўвала ўчынкі людзей сістэме 
калектывістычных і гістарычна наканаваных фактараў. 

Якраз гэтая супярэчнасць вызначыла сутнасць дыялектычнай сацы- 
яльнай тэорыі Маркса, якая падкрэсліла праблемы дэмакратычнай гра- 
мадзянскай супольнасці: змены адбываюцца праз супольныя дэмакра- 
тычныя высілкі паспалітых людзей, якія ставяць сабе за мэту стварэн- 

не ўласных сацыяльных, палітычных і культурных установаў, але над- 
звычай калектывістычны сацыяльны і эканамічны лад капіталізму азна- 
чае ўціск асобы і прадстаўнічых установаў. Маркс такі не даў рады той 
антыноміі паміж гістарыцызмам паняцця эканамічнае няўхільнасці і 
сваёй гуманістычнаю сацыялогіяй. 

Раздзел 4 


КРЫТЫКА ПАЗІТЫВІЗМУ І: ДЗЮРКЕЙМ 


Дзюркейм і развіццё сацыялогіі 


Эмілю Дзюркейму (1858-1947) давялося стаць першым фран- 
цузскім прафесійным сацыёлагам: ён быў прызначаны на пасаду 
загадчыка першай у краіне кафедры сацыялогіі (Парыж, 1913 г.). На 
думку Дзюркейма, сацыялогія ёсць пакліканнем. Ці не адзін ён здолеў 
пераканаць акадэмічнае супольніцтва Францыі, што сацыялогія - дак- 
ладная навуковая дысцыпліна. У выкладніцкай ідаследніцкай дзейнасці 
Дзюркейм сфармуляваў стандарты, паводле якіх трэба ацэньваць 
сацыялогію. У 1895 г. ён апублікаваў першыя грунтоўныя даследзіны 
метадалогіі сацыялагічнае навукі, дзе зазначыў, што ніхто з сацыёлагаў 
ХІХ ст. -- ні Конт, ні Міл, ні Спэнсэр -- “не здолеў выйсці па-за межы 
вельмі абстрактных разважанняў наконт прыроды грамадства і стасун- 
ку сацыяльнага з біялагічным”, пераважным жа "зместам іх твораў быў 
беглы агляд тых сродкаў, якімі дыспануе сацыялагічнае даследванне" 
(ЮигкКбеіт, 1982, с. 48). Дзюркейм жа меў на мэце акрэсліць аб'ект 
сацыялогіі і адпаведныя метады яго вывучэння. Хоць ягоны даробак у 
вывучэнне індустрыялізацыі, самагубства, рэлігіі, маралі й метадалогію 
сацыяльнае навукі шырока аспрэчвалі іаспрэчваюць, але ягоны ўплыў 
на сацыялогію, які на іншыя сацыяльныя навукі, перадусім антрапалогію, 
сягае вельмі далёка. 

Дзюркейм пачаў сацыялагічную кар'еру ў часы, калі французская 
сістэма адукацыі зазнала рэформы і мадэрнізацыю. Яны адбываліся 
пасля нацыяльнай ганьбы -- паразы Францыі ў вайне з Прусіяй (1870-- 
1871) і анексіі Германіяй Альзас-Лятарынгіі. Празмерны нацыяналізм 
трэцяй Французскай рэспублікі вызначыў кантэкст свецкіх рэформаў, 
якія ажыццяўляла дзяржава ва ўсёй чыста сістэме вышэйшай адукацыі. 
Сацыялогія Дзюркейма была даробкам у новую грамадскую мараль, 
новую рэспубліканскую ідэалогію, якая касавала і традыцыйнае фран- 
цузскае каталіцтва, ідобра замацаваны грамадскі кансерватызм. Такім 

чынам, рэформы 1880--1890-х гг. у сістэме адукацыі перадусім меліся 
вызваліць французскую ўніверсітэцкую сістэму ад традыцыйнага 
ідэалагічнага ціску, асабліва з боку дабуржуазных сацыяльных групаў. 

У 1887 г. Дзюркейм быў прызначаны ва ўніверсітэт горада Бардо, 
першы французскі ўніверсітэт, які наладзіў чытанне курсаў сацыяльных 
навук, найперш сацыялогіі. Выкладанне сацыяльнае навукі мусіла па- 
спрыяць адукацыйнай рэформе. Першыя курсы Дзюркейма былі за- 
рыентаваныя перадусім на настаўнікаў і ўражвалі разнастайнасцю тэ- 
маў -- ад праблемаў этыкі, сацыяльных зменаў, самагубства, сям'і ды 
адукацыі ажно да сацыялізму і гісторыі сацыялогіі. Найперш Дзюркейм 
імкнуўся давесці навуковы статус сацыялогіі і паказаць, што яна розніцца 
ад сацыялізму. У Францыі пры канцы ХІХ ст. тэрмін “сацыялогія” вельмі 
часта ўжывалі як сінонім сацыялізму, таму сацыялогію лічылі чымсьці 
варожым буржуазнай культуры і каштоўнасцям, рэлігіі і сям'і, мірнаму 
рэфармаванню грамадства. 

Паміж 1887 і 1902 гг., калі яго прызначылі на пасаду прафесара Сар- 
боны, Дзюркейм напісаў шэраг твораў, дзе даў азначэнне сацыялагічнай 
навукі. У “Падзеле працы” (1893), “Правілах сацыялагічнага метаду” 
(1895), “Самагубстве” (1897) і“Элементарных формах рэлігійнага жыц- 
ця” (1912) ён выклаў сваю канцэпцыю сацыялогіі як “навукі пра 
інстытуцыі, іх генэзу і функцыянаванне” (ЮигкКПеіт, 1982, с. 45) насупе- 
ракэклектычнаму, індывідуалістычнаму і па-журналісцку павярхоўнаму 
падыходу іншых тагачасных даследнікаў грамадства. Прыкладам, ён 
хацеў вылучыць сацыялогію як навуку, што вывучае аб'ектыўную рэ- 
альнасць “сацыяльных фактаў”, з псіхалогіі, якую ён акрэсліў як дас- 
ледванне індывідуальнае свядомасці. Бо сацыялагічнае тлумачэнне мае 
клопат з супольным, псіхалогія ж-- з асабістым. Паняцце сацыяльнага 
факта зрабілася адным з “галоўных прынцыпаў" сацыялогіі Дзюркей- 
ма, стасаваным да ўсіх аб'ектаў пазнання, якія трэба канструяваць не 
толькі разумовым шляхам, але і праз назіранне ды эксперымент. Сацы- 
яльныя феномены ёсць аб'ектыўнымі з'явамі, якія адлюстроўваюць рэ- 
альнасць зусім не так, як яе ўяўляе асоба. У генэзе сацыяльнага факта, 
даводзіў Дзюркейм, асоба грае пэўную ролю, але “каб існаваў сацыяль- 
ны факт, трэба, каб некалькі людзей... мелі паміж сабой дачыненне" 
(Юигкпеіт, 1982, с. 45). 

Але з Дзюркеймавага азначэння аб'екта сацыялагічнае навукі -- 
вывучэнне аб'ектыўных сацыяльных фактаў - не выходзіў нейкі гранічны 
пазітывізм. Сацыяльныя факты -- не матэрыяльныя аб'екты, якія 
існуюць цалкам незалежна ад свядомасці чалавека і ягонага дзеяння і 
таму аб'ектыўна "бачныя" назіральніку. Сацыяльны факт ёсць сутнас- 
цю пэўнае супольнасці, групы -- сям'і, дэнамінацыі, прафесіі, якая мае 
базавую структуру, недасяжную для простага назірання. Сацыялогія 

Дзюркейма, такім чынам, была спробаю выявіць пэўны ўзор, схаваны 
па-за ўсімі бачнымі грамадскімі з'явамі. Таму Спэнсэраў “індывідуалізм” 
быў зусім процілеглы “метадалагічнаму калектывізму” Дзюркейма. 
Апошні лічыў сацыяльныя факты аб'ектамі, якія вызначаюць і рэгулю- 
юць паводзіны людзей. Аб'ектыўныя для асобы, сацыяльныя факты 
“маюць сілу прымушаць”, якая дазваляе ім “сілком накідаць” сваю ўла- 
ду асобным людзям, нават насуперак іх волі: “Нам нельга выбіраць пра- 
ект нашых дамоў або крой нагавіц, адно і другое вызначана загадзя” 
(Юикреіт, 1982, с. 58). Напрыклад, мова, паводле Дзюркейма, ёсць 
сацыяльным фактам, сістэмаю правілаў, якія вызначаюць асаблівасці 
гаворкі пэўнага чалавека, хай павядач не ўсведамляе правілаў, якім пад- 
парадкуецца звычайная гутарка. 

Сацыяльныя факты, такім чынам, засвойваюцца людзьмі і кіруюць 
імі “з сярэдзіны”, ператвараючыся ў інтэгральную частку асобы. Гра- 
мадства робіцца, так бы мовіць, часткаю індывіда як маральны фактар. 
Таму сацыялогія вывучае не так аб'ектыўныя факты, як тое, якім чынам 
сацыяльныя факты ўлучаюць у сябе элементы маралі. У “Падзеле пра- 
цы” Дзюркейўм пісаў пра мараль як пра тое, “без чаго нельга абысціся, 
нешта пільна патрэбнае, надзённы хлеб, без якога грамадства не можа 
існаваць”. Таму сацыялогія найперш мае рупіцца пра развязанне праб- 
лемы згуртаванасці грамадства і сацыяльнага парадку, пра тое, якім 
чынам асобныя людзі яднаюцца ў функцыянальнае сацыяльнае цэлае. 

Дзюркейм, хоць і прыняў ідэалы аб'ектыўнай, эмпірычнай навукі, 
разважаў (перадусім у “Падзеле працы”) у рэчышчы традыцыі гранды- 
ёзнай тэорыі, уласцівай сацыяльнай думцы ХІХ ст. Ягоная тэорыя 
развіцця грамадства з “механічнага” ў “арганічны” стан падобная да 
філасофіі гісторыі, якая была грунтам сацыялогіі Конта і Спэнсэра. Па- 
чаўшы з філасофіі, у пазнейшых творах Дзюркейм раз-пораз вяртаўся 
да яе найважнейшых праблемаў; ён захаваў надзвычайную пільнасць 
дастасункаў паміж сацыялогіяй і філасофіяй, шмат якія з ягоных разва- 
жанняў пра гэткія паняцці, як аномія, сацыяльныя змены, падзел пра- 
цы, скрозь прасякнутыя філасофіяй. Крызіс грамадства, напрыклад, быў 
апісаны ім пераважна ў паняццях маралі, ды добра відаць, што тут аз- 
вапася ўздзеянне Сэн-Сымона і Конта, пра якое ён згадвае ў прадмове 
да першага выдання “Падзелу працы”. Гаворка ідзе, казаў ён, болей 
пра заснаванне навукі аб этыцы, чым пра вылучэнне этыкі з навукі; бо 
факты маральнага жыцця трэба вывучаць метадамі пазітыўных навук. 
Хоць вывучэнне рэальнасці неабавязкова мае на мэце яе рэфармаван- 
не, але “мы павінны лічыць, што нашыя даследзіны нічога не вартыя, 
калі імі кіруе толькі адцягнены інтарэс". Сацыяльная навука мусіць вы- 
вучаць “стан маральнага здароўя" з увагі на праблему пераўтварэння 
грамадства, цісацыяльнага асяроддзя. Вынікам, пісаў Дзюркейм, мусіць 

быць не інтэлектуальная абыякавасць, а “надзвычайная разважнасць”: 
сацыяльная навука мусіць кіраваць практыкаю, бо яна забяспечвае яе 
“правіламі дзеяння дзеля будучыні” і вылучае законы грамадства, на 
падставе якіх можна адрозніць “слушныя” і “здаровыя” формы са- 
цыяльнай арганізацыі ад “паталагічных” і “няслушных” (ЦШКез, 1973, 
с. 87--88). 

Такім чынам, шмат з якіх гледзішчаў Дзюркейм застаўся добрым 
вучнем Конта. Хоць ён і адкінуў Контавую тэорыю еднасці навук і закон 
трох стадыяў як метафізічную спекуляцыю, але пазычыў Контавае па- 
няцце згоды, ягоны сацыялагізм і сцыентызм, якія вызначылі яго ўлас- 
ную фаталістычную канцэпцыю суб'екта. Дзюркейм акрэсліў грамад- 
ства як суму сацыяльных фактаў, аб'ектыўных, нібы рэчы, элементаў, 
узор, “паводле якога мы можам ажыццяўляць нашыя дзеянні”, які 
процістаіць усім спробам змяніць або перайначыць іх паводле асабістага 
жадання. Такім чынам, паводзіны людзей вызначаюць незалежныя ад 
суб'екта рэчы, бо “хай нават нам шчасціць у дасягненні нашых мэтаў, 
але адпор, які мы адчуваем, даволі моцны, каб зрабіць нас пільнымі 
да таго, што мы сустрэлі штосьці ад нас незалежнае” (Юигкпеіт, 1982, 
с. 70). Але ж якім чынам сацыяльныя факты вызначаюць паводзіны 
людзей? Як мы бачылі, Дзюркейм даводзіў, што асабісты досвед аб'ек- 
тыўнае рэальнасці спрыяе прызвычаенню чалавека да яе прымусовай 
прыроды. Але гэтае сцверджанне дапускае залежны стан суб'екта, 
пазіцыю, якой Дзюркейм не заўсёды трымаўся ў сваіх сацыялагічных 
студыях, перадусім у “"Самагубстве”, дзе ён схіляўся да думкі, што дзе- 
янне, якога вымагаюць сацыяльныя факты, адбываецца пэўным споса- 
бам, бо асоба, дзеяч разумее аб'ектыўныя факты пэўным, суб'ектыў- 
ным чынам. Ды ўсё ж сацыялогія Дзюркейма мела заўважную дамешку 
механіцызму, як, прыкладам, тады, калі ён даводзіў, што “станы 
свядомасці можна і трэба аналізаваць не зважаючы на пункт гледжання 
тае асобы, якая іх зазнае”, -- пазіцыя, да якой ён вярнуўся ў разважанні 
пра метадалогію Маркса: 

Мы лічым плённай тую ідэю, што грамадскае жыццё трэба тлу- 
мачыць не з уяўленняў тых людзей, якія бяруць у ім удзел, а з глы- 
бейшых, недасяжных для свядомасці прычын; мы таксама лічым, што 
тыя прычыны трэба шукаць у спосабе, якім людзі яднаюцца ў гра- 
мадства. Мы нават думаем, што пры той умове, і толькі пры ёй, 
гісторыя можа зрабіцца навукаю ды, як вынік таго, будзе існаваць 
сацыялогія (Ішкез, 1973, с. 231). 

Схільнасць Дзюркейма да механістычнага матэрыялізму тлумачыц- 
ца ягоным імкненнем вызваліць сацыялогію ад атамізму, уласцівага 
іншым тагачасным сацыяльным тэарэтыкам, напрыклад Тарду, але 
вынікам тае схільнасці было паняцце грамадства як нейкай прымусо- 

вай абстракцыі, а не як прадукту супольнай дзейнасці людзей. Дзюр- 
кеймавая эпістэмалогія грунтавалася на ідэі падзелу грамадства на дзве 
асобныя структуры: “сацыяльнае асяроддзе як найважнейшы чыннік 
грамадскае эвалюцыі”, які дае магчымасць сацыёлагу вызначаць пры- 
чынныя сувязі, і суб'ектыўны стан індывіда, які ён разумеў як працэс 
пасіўнай сацыялізацыі асобы. 

У сацыялогіі Дзюркейма паняцце асяроддзя грала вялікую ролю. 
Сам тэрмін папраўдзе быў уласцівы ўсім плыням пазітывізму ХІХ ст. 
(прыкладам, Тэну), але ён ніколі не быў акрэслены належным чынам. 
Спосаб яго ўжывання Дзюркейм пазычыў у даследніка прыроды Клода 
Бэрнара, які выкарыстоўваў яго як ключ да аналізу нутраной сістэмы 
жывога арганізма, сістэмы кровазвароту, разнастайных вадкасцяў, фун- 
кцыянальных дачыненняў арганізма дзеля захавання нязменнай тэм- 
пературы цела і, такім чынам, раўнавагі. Дзіва што Дзюркеймавая 
сацыялогія спалучыла метадалагічны прынцып аб'ектыўнасці з паняц- 
цем грамадства як арганізма, які імкнецца да захавання раўнавагі. 

Аднак Дзюркейм не трымаўся цалкам механістычнага паняцця гра- 
мадства. На ягоную думку, яно ёсць маральнай рэальнасцю. Прыкла- 
дам, ён дужа крытычна ставіўся да Спэнсэравага паняцця грамадскіх 
дачыненняў як пагаднення, дзе маральны складнік не грае ніякае ролі: 
“Падзел працы рэпрэзентуе адзін аднаму не пэўных індывідаў, - пісаў 
ён, аспрэчваючы Спэнсэравую тэорыю падзелу працы як абмену, --а 
грамадскія функцыі”. Згодна з Дзюркеймам, салідарнасць грамадства 
нельга патлумачыць з атамістычнага паняцця індывіда, які дбае пра 
ўласны інтарэс: сацыяльную рэальнасць нельга акрэсліць з гледзішча 
індывідаў, якія абменьваюцца таварамі й паслугамі ды, такім чынам, 
спрыяюць згуртаванасці грамадства. 

Дзюркейм адкінуў таксама атамізм утылітарыстычнага падыходу як 
недарэчны для развіцця сацыяльнае навукі. Грамадства ёсць мараль- 
ным фактам, і навука мусіць зважаць на тое; такім чынам, ён адмоўна 
паставіўся іда ўплывовай працы германскага сацыёлага Фердынанда 
Цёніса (1855- 1936) бетеіпзспай ипа безеіІзспай (“Супольнасць і та- 
варыства”) (1887), дзе той сцвярджаў, што навейшы індустрыйны ка- 
піталізм -- грамадства, у якім пануюць выключна эканамічныя факта- 
ры -: страціў пачатковую натуральнасць даўнейшай, даіндустрыйнай 
грамады. Паводле Цёніса, навачаснае грамадства скрозь прасякнутае 


“ Літаральна тыя два нямецкія словы перакладаюцца адпаведна бетеіп- 
зспай -- як грамада (вясковая, традыцыйная невялікая супольнасць людзей) і 
безевіівспай -- як грамадства (г. зн. вялікае ананімнае супольніцтва, у якім дачы- 
ненні паміж людзьмі маюць пераважна безасабовы характар). Звычайна ў сацыя- 
лагічных працах гэтыя тэрміны падаюцца па-нямецку, без перакладу. - Заўвага 
перакладніка. 

духам гатовых грошай, які вызначае найважнейшыя грамадскія 
дачыненні. На думку Дзюркейма, Цёнісавая тэорыя грамадства, якая 
паходзіла пераважна з працаў Маркса і германскага сацыяліста Лясаля 
ды малявала ўсё чыста надзвычай змрочным колерам, была простаю 
дыхатаміяй, усталяванай паміж нібыта адвольнай сацыяльнай са- 
лідарнасцю перадындустрыйнага вясковага жыцця і атамізаваным, 
эгаістычным індывідуалізмам урбаністычнага грамадства Новых часоў 
(Тёппіез, 1973, с. 245--247). Цёніс меў на ўвазе, што згуртаванасць 
грамадства і сацыяльнае рэгуляванне магчымыя адно праз умяшанне 
звонку, менавіта з боку дзяржавы. 

Хоць у ранніх творах Дзюркейм акрэсліў грамадства з аб'ектыўнага 
гледзішча, але ён таксама разглядаў праблему яго згуртаванасці і з па- 
зіцыі, якая дапускала, што калі салідарнасць выходзіць з маралі, дык 
яна не можа накідацца звонку, г. зн. яе нельга сілком накінуць грама- 
дзянскай супольнасці. Дзюркейм разам з Цёнісам адкінуў Спэнсэравае 
паняцце іманентнай згоды прыватных інтарэсаў, якія спрыяюць згурта- 
ванасці грамадства, але не згаджаўся і з меркаваннем, быццам цэн- 
тралізаваная дзяржава мусіць граць значную ролю ў індустрыйным гра- 
мадстве. Таму сацыялогія Дзюркейма была ў апазіцыі якда аўтарытар- 
нае пазітывістычнае царквы Конта як спосабу ўмацавання сацыяльнай 
салідарнасці, так і да сацыялізму Маркса з ягоным пастулятам пра 
цэнтралізаваную дзяржаву як галоўную прыладу рэарганізацыі грамад- 
ства і яго поступу. 

Якраз апошні акцэнт паспрыяў таму, што некаторыя крытыкі даводзілі, 
быццам сацыялогія Дзюркейма была толькі спробаю змагацца з “кла- 
савай пазіцыяй сацыялістычнага руху”, што зазнаў развіцця ў другой 
палове ХІХ ст. (Трегрог, 1976, с. 269). У 1890-х гг. шмат якія з Маркса- 
вых кнігаў былі апублікаваныя ў французскім перакладзе, і марксізм 
зрабіўся часткаю інтэлектуальнай і палітычнай культуры Францыі. Сту- 
дэнты ўніверсітэтаў стваралі адмысловыя гурткі дзеля вывучэння 
“Капіталу”, тым часам у найбольш уплывовых акадэмічных часопісах 
абмяркоўвалі ідэі марксізму, рабілі агляды прысвечаных яму кнігаў і 
дыскутавалі наконт навуковага статусу тэорыі марксізму. Дзюркейм кры- 
тыкаваў марксізм з прычыны класавых забабонаў яго тэорыі, у 1899 г. 
ён пісаў, што “хваробы” навачаснага грамадства засяроджаныя не ў пэў- 
ным класе, “бо грамадства імі прасякнута скрозь”, яны ўплываюць на 
працадаўцаў гэтак жа, як на работнікаў, хоць і маюць у кожным выпадку 
розную форму - “клопат і згрызоты, якія не даюць спакою капіталістам, 
ды незадаволенасць і раздражнёнасць працаўнікоў”. Дзяржаўны са- 
цыялізм, на ягоную думку, не будзе развязкам тае праблемы, бо крызіс 
навачаснага грамадства паўстаў не з канфлікту матэрыяльных інтарэсаў, 
а ёсць пытаннем аб “перамене маральнага ладу грамадства" (ЦКе, 
1973, с. 323). 

Дзюркейм адкінуў палітычныя меркаванні й рэвалюцыйную тэорыю 
сацыялізму і сцвярджаў, што класавы канфлікт выходзіць хутчэй з 
неадхільнага пераўтварэння традыцыйнага грамадства ў індустрыйнае, 
чым з самой капіталістычнай сістэмы, і выяўляе разбурэнне аднаго ўзору 
каштоўнасцяў іяго замену іншай сістэмай неаспрэчных вартасцяў: вало- 
данне ж маёмасцю ёсць няважным для тае праблемы чыннікам, гэтак 
сама, як і барацьба паміж класамі. Як тэарэтычныя, так і рэвалюцый- 
ныя канцэпцыі Марксавага сацыялізму, хоць ішырока абмяркоўваліся ў 
французскіх інтэлектуальных колах, найперш у кнігах Жоржа Сарэля 
(1847-1922), якіпэўны час спрабаваў пагадзіць погляды Маркса і Дзюр- 
кейма, але мала ўплывалі на развіццё сацыялогіі апошняга. Ды ўсё ж 
Дзюркейм з немалым інтарэсам знаёміўся з творамі Маркса і паз- 
нейшымі спрэчкамі паміж марксістамі ды іншымі сацыёлагамі, хоць і 
схіляўся да меркавання, што вартасць “Капіталу” болей за яго “навуко- 
выя” высновы надаюць “прыхаваныя ў ім філасофскія перспектывы”. 
Дзюркеймавае разуменне марксізму, аднак, амаль цалкам грунтавала- 
сяне на аўтэнтычных творах, ана пераказах іх зместу ў рознай чытан- 
цы, пераважна механістычнай і пазітывістычнай. Марксізм і сацыя- 
лістычны рух, якія ўзніклі ў Францыі і Германіі пры канцы ХІХ ст., рабілі 
Марксавую тэорыю інтэлектуальна павярхоўнаю, спрошчанаю да звы- 
чайнага эканамічнага дэтэрмінізму. Тагачасны марксізм папраўдзе пе- 
ратварыўся ў дактрыну, якая не зрабіла заўважнага даробку ў развіццё 
сацыялогіі: яна была памылковай, але карыснай, бо давала магчымасць 
будаваць сапраўды навуковую сацыялогію. 

Найважнейшым довадам Дзюркейма супраць марксізму было мер- 
каванне апошняга аб цэнтралізаванай уладзе як адзінай умове сацы- 
яльнага парадку і адсюль атаясамленне сацыяльнага і палітычнага з 
эканамічным. У 1902 г. у другім выданні “Падзелу працы” ён бараніў 
прафесійныя арганізацыі грамадзянскай супольнасці як найэфектыў- 
нейшы сродакрэгулявання анамічнага стану навачаснае прамысловасці, 
даводзячы, што разам з “усталяваннем прафесійнай этыкі й закону для 
розных эканамічных заняткаў, карпарацыі, замест таго каб заставацца 
выпадковым зборам асобаў без усялякае салідарнасці, маюць ізноў 
зрабіцца выразнымі, арганізаванымі групамі... публічнымі ўстановамі”. 
Якраз праз гэтыя калектывістычныя інстытуцыі групавыя і прыватныя 
інтарэсы, якія пануюць у навачасным грамадстве, могуць быць гар- 
манічна падпарадкаваныя супольнаму, паспалітаму інтарэсу: “Група не 
толькі ўвасабляе маральную ўладу, якая кіруе жыццём яе ўдзельнікаў, 
але і крыніцу жыцця 50 вепегіз". З яе выходзіць цеплыня, якая дае 
жыццё яе ўдзельнікам, умацоўвае іх людскасць, знішчае іх эгаізм”. Да- 


“ Бці депегів (лац.) - тое, што нараджае само сябе, г.зн. незалежнае, сама- 
стойнае ў сваім існаванні. -- Заўвага перакладніка. 

чыненні паміж дзяржаваю і карпарацыямі, дзяржаваю і асобамі адбы- 
ваюцца “не наўпрост”, бо яны медыяваныя “цэлым шэрагам другасных 
групаў”, блізкіх асобе і здольных, такім чынам, інтэграваць яе ў “агуль- 
ную плынь грамадскага жыцця”. Менавіта “блізкасць дачыненняў” у тых 
прафесійных групах дае ім магчымасць здзяйсняць рэгуляцыйную 
маральную функцыю і поўніць пустку, бо без сістэмы тых інстытуцыяў 
“не можа адбывацца нармальнае штодзённае жыццё” (ЮуигкПеіт, 1964, 
с. 26- 29). 

Таму ў Дзюркеймавай тэорыі навачаснага грамадства дзяржава была 
вылучаная з грамадзянскай супольнасці, а салідарнасць грамадства 
была звязаная з установамі гэтай супольнасці. Выснова з меркаванняў 
Дзюркейма была наступная: без незалежнае грамадзянскае супольнасці 
грамадства зазнае анархіі і аноміі. Такім чынам, была супярэчнасць 
паміж поглядамі, што ён выказаў у “Падзеле працы”, паводле якіх асоба 
ёсць прадукт грамадства (пазіцыя пазітывістычнае сацыялогіі ХІХ ст.), 
што вымагае рэгулявання яе паводзінаў звонку, з боку сацыяльнае 
сістэмы, і пазнейшымі поглядамі, згодна з якімі грамадства ёсць сістэ- 
май дачыненняў паміж аўтаномнымі інстытуцыямі, што сапраўды ма- 
юць арганічную сувязь з індывідамі, дзеянні якіх яны спраўна рэгу- 
лююць. Той ледзь заўважны зрух акцэнту закранаў усю праблематыку 
пазітывізму. 


Дзюркеймаў метад: сацыяльныя факты і грамадства 


Напачатку Дзюркейм карыстаўся эвалюцыйным метадам Конта і 
Спэнсэра. Грамадства, на ягоную думку, ёсць арганічнае цэлае, разна- 
стайныя складнікі якога спрыяюць захаванню ягонае раўнавагі. Але ён 
адкінуў як Спэнсэравую версію метадалагічнага індывідуалізму і ягоныя 
ўтылітарыстычныя дапушчэнні, так і атамізм, які панаваў сярод тага- 
часных французскіх сацыёлагаў, такіх, прыкладам, як Габрыэль Тард. 
Сацыялагічнае тлумачэнне, даводзіў ён, не павінна зважаць на псіхалогію 
і асабістую думку чалавека. У прадмове да другога тома “Сацыялагіч- 
нага гадавіка” (Г"Аплее 5осідІовіцие) ён бараніў тыя метады сацыяль- 
нага доследу, якія выяўлялі б тыповыя законы і карэляцыю паміж 
фактамі: 

Паводле прынцыгу, на якім грунтуецца той метад... рэлігію, юры- 
дычныя, маральныя і эканамічныя факты трэба тлумачыць адпа- 
ведна з іх прыродаю як сацыяльныя факты. Ці то апісваючы іх, ці 
даючы ім тлумачэнне, даследнік мае дастасоўваць іх да пэўнага са- 
цыяльнага асяроддзя або пэўнага тыпу грамадства (УУсій, 1964, 
с. 348). 

Сістэму нельга аналізаваць сацыялагічна з гледзішча індывіда: мер- 

каю аналізу ёсць “асяроддзе”, сацыяльныя чыннікі й факты, якія, такім 
парадкам, становяць аб'ект сацыялогіі. На думку Дзюркейма, сацыяль- 
нае нельга да чагосьці зрэдукаваць, бо яно - 5иі делегіз, таму 
псіхалагічны складнік тут недарэчны. Сацыяльны рэалізм Дзюркейма 
выразна вылучаў яго з шэрагу тых даследнікаў грамадства, якія бралі 
пазіцыю валюнтарызму, суб'ектывізму і псіхалагізму. Спрачаючыся з 
Дзюркеймам, Тардпісаў: “Я наміналіст. Могуць існаваць толькі ўнікаль- 
ныя ўчынкі й дачыненні. Рэшта ж ёсць метафізікаю і містыцызмам” 
(ІшКез, 1973, с. 313). У “Самагубстве" Дзюркейм выразна аспрэчвае 
сацыялагічны атамізм Тарда, даводзячы, што сацыяльныя факты ёсць 
аб'ектыўныя, нібы рэчы, дадзеныя, якія існуюць незалежна ад індывідаў, 
адасабістай псіхалогіі йдачыненняў людзей: сацыяльныя факты нельга 
зрэдукаваць да нейкага іншага парадку. У тым “падкрэсленні адметнасці 
сацыяльных фактаў” ён пераймаў Конта: “Далейшы поступ будзе не- 
магчымы ажно датуль, пакуль не замацуецца перакананне, што законы 
грамадства не розняцца ад законаў, якія кіруюць рэштаю натуры, і што 
метад, якім іх адкрываюць, той сама, што і ў іншых навуках. Такі даро- 
бак Агюста Конта”. Сацыяльнае ёсць праўдзівым аб'ектам сацыялогіі, 
які трэба вылучыць з іншых аспектаў жыцця чалавека: сацыяльнае ёсць 
“рэальнасцю 50і депегі5 у грамадстве, што існуе само праз сябе і праз 
дзейнасць адмысловых і наканаваных прычын, якія таму блытаюць з 
прыродаю чалавека" (ІКез, 1973, с. 68). 

Каб вылучыць сацыялогію з шэрагу іншых сацыяльных навук, Дзюр- 
кейм даводзіў, што яна мае адметны аб'ект вывучэння, “рэальнасць, 
якая не належыць іншым сацыяльным навукам”, -- сацыяльныя фак- 
ты. Каб патлумачыць адметнасць сацыяльнага, Дзюркейм вылучыў тры 
групы сацыяльных фактаў: 1) тыя, што належаць да марфалагічнай 
структуры грамадства, напрыклад колькасць і шчыльнасць насель- 
ніцтва, адміністрацыйны падзел тэрыторыі, тэхналогія (пабудовы, ма- 
шыны); 2) сацыяльныя ўстановы, накшталт сям'і, рэлігіі, палітычных і 
эканамічных інстытуцыяў, якія ахопліваюць перакананні й практыку (нар- 
матыўны аспект); урэшце, 3) грамадская думка, або супольныя ўяўленні, 
якія абыймаюць паняцці маралі, рэлігійныя догмы, палітычныя і юры- 
дычныя правілы. Сацыяльныя факты ёсць аб'ектыўныя структуры, якія 
ствараюцца дзеяннямі індывідаў, але ад іх не залежаць. Грамадскія ўста- 
новы, прыкладам, сацыялізуюць як сучасныя, такі наступныя генерацыі, 
укараняючы і захоўваючы традыцыі. 

Паводле Дзюркейма, марфалагічныя рысы грамадства ўтвараюць 
базавую, вызначальную сістэму кожнага грамадства, якая заўважна аб- 
мяжоўвае асабісты выбар чалавека. Але калі грамадства развіваецца 
гістарычна, дык пашырэнне інстытуцыяў дае магчымасць асобе дасяг- 
нуць розных ступеняў свабоды. Паняцце “супольныя ўяўленні” зрабіла 

яшчэ выразнейшым сэнс Дзюркеймавага паняцця сацыяльных фактаў 
як узору дачынення асобы з грамадою. Такім чынам, разгляд сацыяль- 
ных фактаў нібы рэчаў не дапускаў, што яны сапраўды рэчы. Грамад- 
ства таксама не просты збор сацыяльных фактаў, яно хутчэй арганізм, 
які злучае нібы хімічна, але не механічна, разнастайныя складнікі ў рэ- 
альнасць вышэйшую ідынамічнейшую за прыватны, асабісты досвед 
індывіда. Гістарычнае і аб'ектыўнае грамадства заснаванае на “эмэр- 
джэнтных" прынцыпах” як рэальнасць 5йі делегіз, большая за асобу ў 
прасторы і ў часе. 

Аналіз сацыяльных фактаў патрабуе сацыялагічнага метаду як па- 
раўнальнага, такі гістарычнага: 

Прыкладам, праз параўнанне крывой самагубстваў за пэўны, 
даволі працяглы прамежак часу з размеркаваннем таго феномену 
па правінцыях, класах, вёсках і гарадах... мы маем магчымасць вы- 
явіць рэальныя законы, не выходзячы па-за межы краю... З другога 
боку, калі мы маем клопат з інстытуцыяй, юрыдычнаю або мараль- 
наю нормай... якая ёсць такой сама і дзее аднолькава ва ўсёй краіне, 
ды змяняецца толькі з цягам часу, нам нельга абмяжоўваць свой 
дослед адною нацыяй (риткпвіт, 1982, с. 155--156). 

“Галоўнаю прыладаю сацыялагічнага доследу" Дзюркейм называе 
метад спадарожных зменаў, абаперты на прынцыпе, што калі два ці 
болей сацыяльныя факты змяняюцца разам, дык паміж імі ёсць пры- 
чынная сувязь. Прычынамі падзелу працы, напрыклад, ёсць пэўныя 
змены ў сацыяльным асяроддзі -- усталяванне больш блізкіх мараль- 
ных стасункаў (больш інтэнсіўныя сацыяльныя дачыненні паміж людзьмі) 
або павелічэнне шчыльнасці насельніцтва. Паводле Дзюркейма, дзе- 
янню пэўнае прычыны адпавядае пэўны вынік. Напрыклад, “калі сама- 
губства залежыць болей як ад аднае прычыны, дык гэта значыць, што 
ёсць некалькі тыпаў самагубства”. Ці то параўноўваючы сацыяльныя 
факты ў межах аднаго грамадства, ці вывучаючы іх развіццё ў часе, з 
дапамогаю метаду спадарожных зменаў даследнік выводзіць прычын- 
ныя дачыненні не звонку, а з сярэдзіны і паказвае, што “яны маюць 
пэўную прыхаваную сувязь”. Дзюркейм падкрэсліваў, што сацыёлаг 
наагул не павінны вывучаць змены паасобку, а мусіць даводзіць, “што 
калі ў пэўнай колькасці выпадкаў два феномены змяняюцца разам, дык 
мы сустрэліся з законам" (Юугкпеіт, 1982, с. 151). 


“. Эмэрджэнтны (анг.) - той, што ўзнікае раптам, неспадзявана. Тэрмін па- 
ходзіць з канцэпцыі “эмэрджэнтнай рэвалюцыі” (аўтары - С. Элігзандэр і К. Лойд 
Морган), паводле якой развіццё адбываецца не паслядоўна і заканамерна, а нібы 
штуршкамі, пад час якіх аб'ект набывае новыя, нечаканыя ўласцівасці, абумоўле- 
ныя ідэальнымі прычынамі. --- Заўвага перакладніка. 

Тут Дзюркейм трымаўся пазітывістычнае мадэлі сацыялагічнага 
метаду-- пошуку прычынных сувязяў і законаў, якая не бярэ пад увагу 
чынны ўдзел асобы ў жыцці грамадства як інтэгральную частку таго 
працэсу. Сацыялогія Дзюркейма грунтавалася на перакананні, павод- 
ле якога тое, што сталася, мела стацца: не мае сэнсу меркаванне, быц- 
цам падзея магла адбыцца нейкім іншым чынам, бо іншых шляхоў про- 
станяма. Такім чынам, хоць Дзюркейм і акрэсліў сацыяльныя факты як 
узоры дачыненняў і адрозніваў уласны метад ад “матэрыялізму” дзеля 
“выкарыстання ў ім духоўнага прынцыпу" для вывучэння сацыяльнага 
жыцця, але ён такі не даў рады праблеме валюнтарыстычнага дзеян- 
ня. Большую ўвагу ён аддаваў тым спосабам дзеяння асобы, якія спры- 
яюць захаванню пэўнага грамадства. 

Але Дзюркеймаў пазітывізм быў не такі сама, як пазітывізм Конта. 
Пачынаючы ад “Самагубства” і надалей, ён спрабаваў развязаць праб- 
лему аўтаноміі суб'екта і ягонага дзеяння, ролі ідэалаў і маралі асобы ў 
жыцці грамадства. Напрыклад, найважнейшы складнік ягонага аналізу 
згуртаванасці грамадства -- аўтаномія маральнага дзеяння. Сацыялогія 
Дзюркейма скрозь прасякнутая рацыяналістычнымі прынцыпамі, якія 
вымушалі яго выходзіць за межы дагматычнага пазітывізму. У “Падзеле 
працы” ён даводзіў, што “механістычнае паняцце грамадства не касуе 
ідэалы”, бо калі “падзеі адбываюцца згодна з законамі, дык адсюль не 
вынікае, што нам няма чаго рабіць”. Дзюркейм усё ж такі не развязаў як 
след супярэчнасці паміж аўтаноміяй маральнага ўчынку і наканаванас- 
цю сацыяльных фактаў, таму ў пазнейшых творах ён раз-пораз вяртаў- 
ся да апазіцыі паміж чалавечым дзеяннем і вызначальным асяроддзем. 
Калі Конт быў абыякавы да суб'ектыўнага аспекту эвалюцыі грамад- 
ства, дык Віко лічыў, што грамадства ёсць вынікам працы людзей: як- 
раз тую антыномію хацеў развязаць Дзюркейм. 

Які Конт, Дзюркейм даводзіў, што грамадства вымагае рэгулявання: 
у 1886 г. ён напісаў, што ў грамадстве павінна існаваць трывалая сацы- 
яльная сувязь, маральная паводле свае прыроды. Вось жа ён адзна- 
чыў, што хоць грамадства ёсць арганізмам, яно не можа захоўваць раў- 
навагу аўтаматычна. У нармальным, здаровым грамадстве паміж 
разнастайнымі складнікамі пануе згода, але Дзюркейм падкрэсліваў, 
што без моцнага маральнага асяродка грамадства няўхільна зазнае хаос 
і разбурэнне. Пазітывістычная сацыялогія азначыла грамадства як 
сістэму сацыяльных фактаў, еднасць якой вызначае толькі маральнае 
дзеянне. Якраз таму сацыялогія Дзюркейма была рацыяналістычнаю, 
бо ў ёй згуртаванасць грамадства тлумачылася як вытворная з мараль- 

нага аспекту сацыяльных фактаў, а не як прадукт сацыяльнага асярод- 
дзя. Песімістычна ацэньваючы здольнасць людзей з іх неўтаймаванаю 
прагнасцю і эгаізмам жыць у грамадзе, Дзюркейм даводзіў, што няма 

нічога “ў чалавеку, што закілзала б... ягоную прагнасць”; яе папраўдзе 
можна абмежаваць толькі звонку. Калі вонкавае рэгуляцыі ў сістэме бра- 
куе, дык вынікам будзе агульная “хвароба”: 

Дзеля панавання сацыяльнага парадку трэба, каб бальшыня лю- 
дзей была задаволеная ўласнаю доляй. Але каб быць задаволенымі, 
дык трэба не тое, каб яны мелі больш або менш, а каб яны былі 
перакананыя, што не маюць права на большае. Таму вельмі важна, 
каб была ўлада, зверхнасць якой яны б прызнавалі і якая 6 ім казала, 
што слушна (Юигкпеіт, 1958, с. 200). 

Сацыяльная салідарнасць не можа ўзнікнуць адвольна, г. зн. у ме- 
жах самой сістэмы. Развязкам тае праблемы мусіла быць прапанава- 
ная Дзюркеймам сацыялогія, у якой ён імкнуўся спалучыць суб'ектыў- 
ны аспект сацыяльнае рэальнасці з агульнаю метадалогіяй пазітывізму. 
У апошняй частцы “Самагубства” Дзюркейм даводзіў, што сацыяльнае 
жыццё складаецца з “супольных уяўленняў”, сімвалаў, дзякуючы якім 
грамадства “само сябе ўсведамляе”. Закласці грамадства можна толькі 
стварыўшы ідэалы, “што ёсць толькі ідэямі”, якія дапамагаюць грамад- 
ству сябе ўсвядоміць. Механістычнае паняцце цалкам аб'ектыўнага гра- 
мадства, пісаў ён гэтым разам, выкрэслівае з яго “душу, кампазіцыю 
супольных ідэалаў” (Юигкпеіт, 1952, с. 312--316). Сацыяльныя факты 
ёсць аб'ектыўнымі з'явамі, падкрэсліваў Дзюркейм, але яны маюць вя- 
лікую дамешку суб'ектыўнага, якая дапамагае злучыць у свядомасці 
асобы ўяўленні пра розныя сацыяльныя формы. Супольнае -- грамад- 
скае --- жыццё людзей, такім чынам, адлюстраванае ў тых уяўленнях, 
якія “робяцца аўтаномнаю, незалежнаю ад індывідаў рэальнасцю” 
(Юигкпеіт, 1953, с. 23--26). Дзюркейм падкрэсліваў, што супольныя 
ўяўленні розняцца ад асабістых: напрыклад, паняцце рэлігіі большае 
за асабістыя пачуцці вернікаў, бо яно ёсць сістэмаю, якая абыймае раз- 
настайныя меркаванні розуму, “пэўным спосабам асэнсавання суполь- 
нага жыцця”. У эсэ “Прагматызм і сацыялогія” (1913) Дзюркейм згад- 
вае дэмакратыю і змаганне класаў як дадатковыя прыклады супольных 
уяўленняў, якія сілком накідаюцца асобным удзельнікам групы. Такім 
чынам, супольныя ўяўленні - гэта крыніца кожнага ўчынку чалавека, 
бо памкненнямі людзей ніколі не бываюць адно біялагічныя патрэбы і 
жаданні, але і рэшткі мінуўшчыны, “звычкі”, “забабоны”; усе яны над- 
звычай важныя ў жыцці грамады. 

Пазітывізм Дзюркейма быў, бадай, толькі эмпірычнаю аздобаю: са- 
цыяльныя факты не такія ўжо аб'ектыўныя, бо сацыяльная рэальнасць 
скрозь прасякнутая мараллю. У эсэ “Дэтэрмінацыя маральных фактаў” 
(1906) ён звязваў мараль з універсальнаю рэлігійнаю вераю і даводзіў, 
што грамадскае жыццё ніколі не можа “страціць усе рысы, якія яно 
дзеліць з рэлігіяй" (Юигкпеіт, 1953, с. 48). Мараль і рэлігія вельмі пе- 

раблытаныя: заўсёды была “мараль у рэлігіі, а элементы рэлігіі -- У 
маралі”. Адсюль, здаецца, вынікае, што маральнае і, такім чынам, гра- 
мадскае жыццё -- “святое”, гэта вымагае да яго павагі, выканання аба- 
вязку і пакоры. “Напачатку ўсё было рэлігіяй”, - пісаў Дзюркейм насу- 
перак Марксавай тэзе, што сацыяльнае і культурнае жыццё ёсць толькі 
вынік дзейнасці эканамічных чыннікаў, а сацыяльныя змены ёсць про- 
стым прадуктам матэрыяльных абставін. Грамадскае жыццё багацей- 
шае, яно--- маральная сістэма, якую ўтвараюць універсальныя правілы, 
што апіраюцца на рэлігійныя каштоўнасці або ідэі. 

У Дзюркеймавым паняцці сацыяльнае рэальнасці здрабнела твор- 
чая роля грамадства ў фармаванні культуры й ідэалогіі: грамадства, 
акрэсленае як"“арганізм”, было пазагістарычным і адцягненым. Тое сама 
можна сказаць пра адрозненне Дзюркеймам “слушнага” і“няслушнага”, 
сацыяльнага здароўя і хваробы. Сацыяльны факт, на ягоную думку, слуш- 
ны тады, калі ён выяўлены ў грамадстве “ў пэўнай фазе яго развіцця” ці 
тоякяго вынік, ці як прыстасаванне людзей да нейкіх абставін. Прыкла- 
дам, злачынства, якое, паводле статыстыкі, шырока распаўсюджана ў 
навачасным грамадстве, ёсць слушным, бо яно ўзмацняе агульную 
прыхільнасць людзей да маралі і закону. Нармальнымі ёсць чыннікі, 
якія спрыяюць здароўю грамадства, інтэграцыі асобы ў грамаду, тым 
часам паталогія выяўляе аслабленне грамадскай салідарнасці. Дзюр- 
кеймавае паняцце сацыялогіі як навукі, што даследуе мараль, ягоны 
клопат пра сацыяльнае рэгуляванне і згуртаванасць грамадства былі 
галоўнымі тэмамі ягоных даследзінаў падзелу працы і самагубства. 


Падзел працы, згуртаванасць грамадства і канфлікт 


У “Падзеле працы” Дзюркейм сфармуляваў тэорыю гістарычнае 
эвалюцыі, згодна з якою грамадства пераходзіць са стану механічнай у 
станарганічнай салідарнасці, гэты працэс, на ягоную думку, абумоўле- 
ны развіццём падзелу працы. У прадмове да першага выдання кнігі 
Дзюркейм зазначыў, што падзел працы вызначае ступень салідарнасці 
асобы з грамадствам: “Чаму асоба, стаючыся больш самастойнай, 
робіцца адначасова больш залежнаю ад грамады”? Ці можа яна быць і 
больш незалежнаю, і больш салідарнаю? Безумоўна, абодва тыя пра- 
цэсы, якія, здаецца, пярэчаць адзін аднаму, адбываюцца паралельна 
... Што развязвае тую ўяўную антыномію, дык гэта належная трансфар- 
мацыя сацыяльнае салідарнасці праз няспыннае развіццё падзелу пра- 
цы”. Дачыненне падзелу працы да згуртаванасці грамадства было ак- 
рэсленае ім з гледзішча маралі, бо хоць падзел працы і задавальняе 
пэўныя матэрыяльныя патрэбы, з яго таксама вынікае ўзаемная зыч- 
лівасць людзей ды іх патрэба ў згуртаванні. Дзюркейм пісаў, што “праў- 

дзівай” функцыяй падзелу працы ёсць “фармаванне ў дзвюх ці болей 
асобаў пачуцця салідарнасці”. Механічныя формы сацыяльнай салі- 
дарнасці ён азначыў якцалкам перадындустрыйныя, грамадства ў часы 
іхнага панавання было амаль недыферэнцаванае, яму ўласцівая адна- 
стайнасць функцыяў, падабенства людзей і групавая свядомасць. Яго 
марфалагічная структура была сегментарная, яна складалася з роз- 
ных установаў, дапасаваных да цэнтральнае ўлады і падпарадкаваных 
ёй, гэтай структуры ўласцівая малая ўзаемазалежнасць яе розных ус- 
тановаў іслабая сацыяльная сувязь, невялікая колькасць насельніцтва 
і яго малая шчыльнасць. Панавалі супольныя настроі і перакананні, 
бадай, не было асабістае свядомасці; сацыяльнае і рэлігійнае былі 
нагэтулькі тоесныя, што скрозь панавалі рэлігійныя ідэі. Закон быў 
рэпрэсіўны (толькі караў за злачынствы), і суды спраўлялі не спе- 
цыялізаваныя ўстановы, а ўся грамада: “У прымітыўных грамадствах... 
закон толькі карае, і менавіта сход людзей чыніць справядлівасць” 
(Юигкбеіт, 1964, с. 37--38, 56, 76). Змест Дзюркеймавага паняцця ме- 
ханічнай салідарнасці быў добра падсумаваны ў наступным урыўку, у 
якім дзеля большага эфекту ўжыты займеннік мы: “Калі мы прагнем 
пакарання за злачынства, дык мы не хочам помсціць асабіста, але каб 
помсціла нешта святое, што, як мы адчуваем ў той ці іншай ступені, 
стаіць па-за намі й па-над намі” (Юигкпеіт, 1964, с. 100). 

Механічная салідарнасць была азначаная як сістэма, дзе пануе па- 
дабенства, якое так проста і гарманічна лучыць чалавека з грамадою, 
што дзеянне асобнага чалавека ў ёй заўсёды ёсць адвольным, нерэф- 
лексійным і супольным. Грунтам жа арганічнае салідарнасці ёсць па- 
дзел працы ідыферэнцыяцыя грамадства, пры ёй сацыяльнай сістэме 
ўласцівыя ўзаемазалежнасць установаў, развіццё прамысловасці, 
вялікая колькасць насельніцтва і яго высокая шчыльнасць. Салідарнасць 
на аснове сацыяльнай дыферэнцыяцыі і ўмацавання сацыяльнай сувязі 
замяняе ранейшую салідарнасць, абапертую на падабенстве. Асоба бо- 
лей не апанаваная цалкам калектыўнаю свядомасцю, яна набывае не- 
залежнасць і адметнасць. У такой сітуацыі трэба, каб “супольнасць 
пакінула незалежнасць частцы асабістай свядомасці дзеля таго, каб за 
ёю маглі замацавацца пэўныя функцыі, якімі нельга кіраваць. Чым боль- 
шы той абсяг, тым мацнейшая згуртаванасць, што вынікае з гэтае 
салідарнасці ... кожная асоба болей залежная ад грамадства, калі пра- 
ца больш спецыялізаваная; з другога боку, дзейнасць кожнага чалавека 
больш індывідуалізаваная, калі яна больш спецыялізаваная”. 

Ініцыятыва і адметнасць асобы ствараюць грамадства, “здольнае 
да калектыўнага развіцця”, грамадства, дзе “кожная адзінка мае болей 
свабоды". Дзюркейм параўноўваў згаданую форму грамадскае салі- 
дарнасці з арганізмам "вышэйшае жывёлы”, дзе кожны орган “мае ад- 

метнасць і аўтаномію... еднасць арганізма павялічваецца, калі больш 
выразная адметнасць ягоных частак” (Юигкпеіт, 1964, с. 131). Такім 
чынам, тэрмінам “арганічная салідарнасць” пазначаецца сістэма дачы- 
ненняў здыферэнцаванымі й спецыялізаванымі функцыямі, з'яднаная 
ўзаемазалежнасцю сваіх разнастайных частак; асоба залежыць ад гра- 
мадства, бо залежыць ад ягоных частак. Права робіцца рэстытуцый- 
ным (аднаўляе ранейшы стан рэчаў) і кааперацыйным; сацыяльныя 
нормы вядуць да ўсталявання юрыдычных правілаў, якія вызначаюць 
усё цывільнае, камерцыйнае, адміністрацыйнае і канстытуцыйнае пра- 
ва, ды ажыццяўляюцца спецыялізаванымі ўстановамі накшталт адмі- 
ністрацыйных судоў і незалежных суддзяў. Калі рэпрэсіўнае права “зале- 
жыць ад сэрца, ад зместу супольнае свядомасці”, то рэстытуцыйнае 
менш цэнтралізаванае ці болей фрагментаванае (ЮигкПеіт, 1964, с.112). 

Галоўным клопатам Дзюркейма ў “Падзеле працы” былі праблемы, 
якія цягне за сабою працэс пераўтварэння першага грамадскага ладу ў 
другі, праблемы сувязі паміж людзьмі і асобы з цэлым грамадствам. Ён 
ухваляў Конта за ягоную заўвагу, што падзел працы ёсць не толькі 
эканамічнай, але сацыяльнай і маральнай інстытуцыяй, бо гэты па- 
дзел няўхільна спрыяе сацыяльнай салідарнасці, дарма што адным з 
яго наступстваў ёсць дэзінтэграцыя грамадства і адсутнасць у ім ма- 
ральнага рэгулявання. Дзюркейм крытычна паставіўся найперш да 
індывідуалістычнае канцэпцыі падзелу працы Гэрбэрта Спэнсэра і яго- 
нага доваду, што калі пакінуць механізм спецыялізацыі працы на волю 
лёсу, дыкён сам сабою прывядзе да стварэння з'яднанага грамадскага 
цэлага. Дзюркейм адкінуў Спэнсэравую тэорыю грамадства як выніку 
пагаднення, бо яе індывідуалізм не спрыяў усведамленню, што кожнае 
пагадненне патрабуе апрача двух бакоў яшчэ трэцяга складніку - на- 
перад вызначаных сацыяльных нормаў, якія маюць рэгуляваць тое па- 
гадненне. На думку Дзюркейма, развіццё навукі й індустрыі пры ўмове 
адсутнасці ўніверсальных нормаў маралі мусіць прывесці да аноміі, або 
маральнае пустэчы. Эвалюцыя грамадства з стану механічнай у стан 
арганічнай салідарнасці не так паспрыяе дасканалай дыферэнцыяцыі 
грамадства, як меркаваў Спэнсэр, як справакуе “вялікі маральны раз- 
лад" і“эгаізм”, калі працэс не будзе рэгулявацца згодаю людзей у най- 
важнейшых маральных прынцыпах. 

Дзюркейм насуперак Конту даводзіў, што “маральная пустэча” -- 
хутчэй вынік адсутнасці згоды наконт маральных прынцыпаў, якія б 
рэгулявалі гэты працэс, чым наступства самога падзелу працы: звы- 
чайна падзел працы спрыяе згуртаванасці грамадства, усталяванню 
трывалых грамадскіх дачыненняў і маральных каштоўнасцяў, якія нада- 
лей рэгулююць дзейнасць разнастайных галінаў прамысловасці й сацы- 
яльнае жыццё ўвогуле. Якраз тое, што Дзюркейм называе “няслушнымі 

формамі”, якія ўзнікаюць дзеля разбежнасці прыватных інтарэсаў, раз- 
бурае арганічную салідарнасць. Дзюркеймавае паняцце “няслушнага" 
стасавалася найперш да навачаснае прамысловасці, капіталістычных 
формаў падзелу працы, якія выклікаюць эканамічныя крызісы і класа- 
выя канфлікты. Ён вылучыў сацыяльную няроўнасць як галоўную пры- 
чыну ненармальных сацыяльных формаў і даводзіў, што “вонкавая ня- 
роўнасць” мае вынікам пагрозу арганічнай салідарнасці, бо не можа 
надалей забяспечыць адпаведнасці паміж прыроджанымі здольнасцямі 
асобы і яе становішчам у грамадстве. На думку Дзюркейма, нармаль- 
ным спосабам вытворчасці ёсць той, калі праца кожнага найманага 
работніка функцыянальна ўзгодненая з дзейнасцю ўсяе арганізацыі. Тут, 
відаць, выявілася ягонае перакананне, што пэўныя “нармальныя” ўмо- 
вы арганічнай салідарнасці рэгулююцца самі сабою, каліж сацыяльны 
парадак вызначаюць ненармальныя формы, дык яму пагражае небяс- 
пека. 

Аднак сістэме ўласцівая не толькі структурная нетрываласць: хоць 
Дзюркейм згаджаўся з Сэн-Сымонам, што крызіс грамадства ёсць пе- 
радусім маральным, але ён таксама прыняў погляд Конта на прыроду 
чалавека, згодна з якім трэба кантраляваць паводзіны людзей з пры- 
чыны “іх прагнасці”. У “Падзеле працы" і “Самагубстве” Дзюркейм сфар- 
муляваў тэорыю аноміі, або “ненармальнасці”, у паняццях, прапанава- 
ных Томасам Гобсам, але з адным істотным адрозненнем. У ХМІІЕ ХІХ 
стст. паняцце эгаізму ў сацыяльнай тэорыі зведала эвалюцыю, якая 
пачалася ад палемічнай пазіцыі Гобса, ягонай крытыкі рэшткаў феа- 
далізму і адпаведнай ідэалогіі на карысць капіталістычнага прадпры- 
емства іадпаведных каштоўнасцяў ды скончылася маральнымі ацэнкамі 
й негатыўным стаўленнем да эгаізму з боку Конта і Дзюркейма. Выс- 
лаўленне капіталістычных каштоўнасцяў, увасобленых у паняцці “эгаізм”, 
вымагала аднабаковага азначэння прыроды чалавека, якое зрабілася 
дужа праблематычным у працах пазнейшых мысляроў ХХІІІ ст. Эдам 
Сміт, прыкладам, акрэсліў эгаізм і альтруізм як два важныя складнікі 
чалавечае натуры, якія ён аналізаваў паасобку, - эгаізм у “Багацці на- 
цыяў”, альтруізм, ці спагаду, у “Тэорыі маральных пачуццяў” (1759); дзе- 
ля гэтага ў акадэмічнай навуцы паўстала так званая "праблема Эдама 
Сміта”, даследнікі не маглі пагадзіць тыя два нібыта процілеглыя по- 
гляды. 

Але паняцце эгаізму як універсальнай з'явы, якая прычыняецца да 
разбурэння грамадства, сфармулявалі толькі пры канцы ХХІІІ -- на 
пачатку ХІХ ст. Бэрк і Конт. Азначэнне Дзюркеймам навачаснага гра- 
мадства як'“хворага на неабмежаваныя жаданні”, “прагнага да навіны, 
нечуваных уцехаў, надзвычайных неспадзяванак” і пазбаўленага “разум- 
нае дысцыпліны” было хутчэй маральным, чым навуковым. Гэта было 

кансерватыўным філасофскім аналізам, у якім ён звязваў эгаізм з 
канфліктам і збочваннем са слушнага шляху. Праблема ўзгаднення 
біялагічнага паняцця прыроды чалавека і сацыялагічнай канцэпцыі рэ- 
гулявання сустракаецца ва ўсіх творах Дзюркейма, аднак найбольш 
выразна яна акрэслена ў даследзінах класавага канфлікту і самагуб- 
ства. 

У “Падзеле працы” ён пісаў, што анамічныя і ненармальныя варункі 
навачаснага грамадства абумоўлены гандлем і прамысловасцю, 
сферамі, дзе адсутнасць рэгулявання выяўляецца ў найбольшай ступені. 
Але азначэнню індустрыі ХІХ ст. як "ненармальнай" цяжка даць веры: 
довад Дзюркейма, што анамічны падзел працы правакуе класавы 
канфлікт і крызіс у прамысловасці, якія заступаюць арганічную са- 
лідарнасць, даволі лёгка патлумачыць як знак салідарнасці класа ра- 
ботнікаў і яго згуртаванасці вакол уласных інстытуцыяў (трэд-юніёнаў), 
якія ўвасабляюць адпор таго класа капіталістычнаму ладу і класавай 
няроўнасці. Страйкі работнікаў прамысловасці, такім чынам, ёсць хут- 
чэй “здаровымі” і нармальнымі формамі сацыяльнага дзеяння, чым 
“хваравітымі” й “няслушнымі”. Крыху дзіўна, што Дзюркейм гэтак азна- 
чыў індустрыялізацыю, бо ягоны довад аб умацаванні арганічнае салі- 
дарнасці ў навачасным грамадстве дапускае, што якраз супрацоўніцтва 
іўзаемазалежнасць людзей ёсць відавочным вынікам “належнага” па- 
дзелу працы. Сапраўды, ён даводзіў, што індывідуалізм (“культура інды- 
віда”), народжаны Французскай рэвалюцыяй і філасофіяй Асветніцтва, 
ёсць часткай працэсу пераходу да арганічнай салідарнасці: вызвален- 
не асобы ад цэнтралізаванае ўлады і афіцыйнае культуры дапускае 
ўмацаванне, а не аслабленне сацыяльнай сувязі. Такім чынам, інды- 
відуалізм большае разам са спецыялізацыяй працы, і яго нельга атая- 
самліваць з эгаізмам, бо да аслаблення сацыяльнай сувязі спрычыня- 
ецца толькі адзін тып індывідуалізму. Работніцкі рух ХІХ ст. выявіў ін- 
дывідуалізм у форме працы ў наймах, свабоднай і залежнай толькі ад 
рынку; таму індывідуалізму няўхільна спадарожнічалі калектывізм і ўза- 
емазалежнасць людзей, г. зн. ён умацоўваў згуртаванасць работнікаў. 


Аномія 


Што ж тады Дзюркейм называе аноміяй? Разглядаючы яе, ён меў 
на ўвазе мэты, да якіх імкнецца чалавек, і магчымасць іх дасягнення; 
тыя мэты, або жаданні, --часткова біялагічныя, часткова сацыяльныя. 
Дзюркейм акрэсліў індустрыйнае грамадства ХІХ ст. як супольніцтва, 
дзе нормы рэгулявання або замала інстытуцыялізаваныя, або проста 
адсутнічаюць. Якраз гэтую адсутнасць нормаў ён і назваў аноміяй. Яна 
ўзнікае, калі “грамадства зведала нейкі пакутлівы крызіс або з прычы- 

ны... раптоўных зменаў... У выніку хваробы эканомікі адбываецца не- 
шта накшталт дэкласавання, якое знянацку скідае пэўных асобаў на 
ніжэйшую ад папярэдняй прыступку сацыяльнае лесвіцы”. На думку 
Дзюркейма, прычынаю аноміі ёсць эканоміка: у гандлі й індустрыі са- 
цыяльнае жыццё знаходзіцца "ў стане хранічнае хваробы”, бо развіццё 
эканомікі вызваляе індустрыйныя дачыненні “ад усякага рэгулявання”, 
ад дысцыпліны, якую падтрымлівалі раней рэлігія і прафесійныя згур- 
таванні. Апетыты, такім чынам, зведалі волі, “пачынаючы зверху ажно 
да ўзножжа сацыяльнае лесвіцы, нарадзілася прагнасць”, жаданні больш 
не маюць межаў, дый ніхто не лічыць, што “яны ім патрэбныя”. Разам з 
індустрыялізацыяй жаданні шырацца, “тым часам традыцыйныя правілы 
паводзін трацяць сваю ўладу, жаданням прапануюць вышэйшыя кош- 
ты, якія іх узмацняюць і робяць больш пільнымі ды нецярплівымі да 
вонкавага кантролю. Стан адсутнасці правілаў, ці аномія, такімчынам, 
надалей мацнее праз менш дысцыплінаваных, апанаваных жаданнямі 
асоб акурат тады, калі яны маюць патрэбу ў большай дысцыпліне” 
(Юигкреіт, 1952, с. 252--254). 

Таму асабістыя памкненні можа кантраляваць толькі ўлада, якую 
кожны “шануе” і якой людзі падпарадкуюцца самахоць. Толькі грамад- 
ства мае гэткую ўладу, “каб усталяваць права і вызначыць межы, па-за 
якія жаданні выходзіць не павінны... Адно яно можа вызначыць нагаро- 
ду, якая б надалей давалася кожнаму класу за дзейнасць на карысць 
грамадскага, ці паспалітага, інтарэсу”. Тыя межы выразна акрэсленыяі 
агульна прынятыя ў “маральнай свядомасці” грамадства: работнік заў- 
сёды выдатна разумее сваё становішча і ўсведамляе межы, па-за якія 
не могуць сягаць яго амбітнасць і жаданні. Прынамсі, калі ён паважае 
нормы і падпарадкуецца ўладзе грамады, дык гэта ёсць здаровым са- 
цыяльным ладам... Такімчынам вызначаюцца межы і мэты прагнасці”. 
Але ж тыя мэты дакладна акрэсленыя не дзеля таго, каб заўсёды была 
магчымасць іх якога-небудзь удасканалення, а каб засталася пэўная 
мяжа, “якая рабіла б людзей задаволенымі ўласным лёсам, адначасо- 
ва падахвочваючы іх да пэўнага паляпшэння сваёй долі" (Юигкпеіт, 1952, 
с. 249---258). 

Разважанне Дзюркейма пра аномію, арганічную салідарнасць і 
індывідуалізм замыкала ягонае перакананне ў згодзе чалавека з рэаль- 
ным грамадствам, найперш з сістэмаю яго галоўных інстытуцыяў. Ад- 
начасова ён крытыкаваў індустрыйнае грамадства, бо ў ім нельга да- 
сягнуць “слушнага” падзелу працы, які б належным чынам рэгуляваў 
жаданні людзей і ўсталёўваў “нармальную” залежнасць паміж прыро- 
джанаю і сацыяльнаю няроўнасцю людзей. З свайго ідэалізаванага па- 
нЯЦЦЯ падзелу працы Дзюркейм выкрасліў усе канфлікты і падпарадка- 
ваў супярэчнасці наперад вызначанай згуртаванасці ды згодзе. Каб 

апісаць эвалюцыю грамадства ў пазагістарычных абстракцыях -- па- 
няццях механічнай і арганічнай салідарнасці, трэба было элімінаваць з 
сацыялогіі ўнікальнасць гістарычных падзей і азначыць грамадства не 
як канкрэтнае эмпірычнае цэлае, а як выяўленне нейкай іманентнай 
сутнасці, як'слушны" стан, ад якога індустрыйнае грамадства адхілілася 
праз недахоп рэгулявання. Такім чынам, Дзюркеймавая сацыялогія 
індустрыйнага грамадства вагалася паміж двума полюсамі: з аднаго боку, 
у ёй было падкрэслена развіццё складаных шматроўневых сацыяль- 
ных установаў, дзе дзякуючы супрацоўніцтву з іншымі людзьмі асоба 
робіцца больш аўтаномнаю; з другога боку, Дзюркейм, здаецца, не ўзяў 
пад увагу, што працэс структурнае дыферэнцыяцыі грамадства ёсць 
напраўду дэмакратызацыяй культуры, пашырэннем грамадзянскае 
супольнасці і яе інстытуцыяў, якія дазваляюць людзям ствараць згур- 
таванні, палітычныя партыі і прафесійныя арганізацыі, выяўляць свае 
адметныя інтарэсы, якія правакуюць іхны канфлікт з іншымі групамі, 
класамі й дзяржаваю. Сапраўды, структурная дыферэнцыяцыя спрыяе 
шырэйшаму ўдзелу індывіда ва ўстановах грамадзянскай супольнасці. 
Таму аномія ёсць наступствам пашырэння аўтаноміі асобы, яе змаган- 
ня супраць грамадства, што спрабуе яе кантраляваць і не зважаць на 
яе інтарэсы. 

Дзюркейму, здаецца, бракавала дарэчнае тэорыі суб'екта. Ён азна- 
чыў эвалюцыю грамадства пераважна як вынік дзейнасці звышчалаве- 
чых законаў прыроды і, відаць, не ўсведамляў, што сама структурная 
дыферэнцыяцыя грамадства вынікае з дзейнасці людзей, з таго ціску, 
які адчуваюць найважнейшыя “афіцыйныя” ўстановы грамадства “знізу”, 
з боку шырэйшае масы. Але Дзюркейм, які Конт, Сэн-Сымон, Маркс, а 
таксама ягоныя сучаснікі--- Парэта, Міхельс, Вэбэр і Моска, не верыў у 
дэмакратычнасць простага люду і лічыў небяспечнымі наступствы пра- 
цэсу дэмакратызацыі, прычынаю якога, як выявіў ягоны аналіз, былі 
індустрыялізацыя і падзел працы. 


Самагубства і сацыяльная салідарнасць 


Дзюркейм ніколі не аналізаваў стратыфікацыі грамадства з пазіцыі, 
якая б неяк удакладніла ці паправіла ягоную агульную сацыяльную тэо- 
рыю.Замест таго паняцце аноміібыло праілюстраванаестатыстычна - 
даследваннем самагубства. Ён лічыў тое даследванне за даробак у 
агульны аналіз культуры індустрыйнага грамадства, а не за добра аб- 
грунтаваную манаграфію, прысвечаную пэўнай сацыяльнай праблеме. 

Самазабойства, адзін з найпрыватнейшых учынкаў, было праана- 
лізаванае Дзюркеймам - хоць для яго тлумачэння больш прыдатны 
псіхалагічны метад, чым сацыялагічны -- як учынак, які мае беспася- 

рэдняе дачыненне да праблемы згуртаванасці грамадства і сацыяль- 
нае сувязі, што разам робяць грамадства нечым цэлым. Закраналася 
таксама практычнае пытанне пра паніжэнне нараджальнасці і магчы- 
масць таго, што сям'я можа ўвогуле зазнаць крызіс. “Высокі працэнт 
суіцыдаў”, пісаў Дзюркейм у 1888 г., можа сведчыць пра аслабленне 
“салідарнасці паміж блізкімі”, калі “сівер эгаізму замарозіў... сэрцы і зня- 
верыў... душы” (ШКез, 1973, с. 195). Самагубства дэталёва вывучалі ў 
Францыі, Бэльгіі ды Германіі найперш як маральную праблему і, апра- 
ча таго, яксацыяльную, з выяўленнем залежнасці колькасці суіцыдаў 
ад шматлікіх сацыяльных чыннікаў: хуткіх зменаў у грамадстве, эка- 
намічнай дэпрэсіі, сацыяльна-эканамічнага становішча асобы, урба- 
нізацыі. Але своеасаблівасцю Дзюркеймавых разважанняў, як адзна- 
чыў Энтані Гідэнс, стала фармуляванне ўсебаковай сацыялагічнай 
тэорыі самагубства ў рэчышчы метадалогіі, якой былі падпарадкава- 
ныя эмпірычныя звесткі (біавеп5, 1977, с. 324). Мова, якой карыстаўся 
Дзюркейм у тым доследзе, адлюстравала ягоны сацыялагічны пады- 
ход: прычыны самагубства залежаць ад стану грамадства, ад тэндэн- 
цыяў у грамадскай думцы, гранічнага індывідуалізму, песімістычных 
праяваў у культуры; акцэнт на гэткіх паняццях, як “сілы” і “тэндэнцыі”, 
мусіў падкрэсліць ягоны клопат пра сацыяльна-псіхалагічныя ўмовы зда- 
роўя грамадства. Тая выразная сацыялагічная мова, як зазначыў Сцівэн 
Люкс, “усё ж была меней прыдатная для таго, што ён меўся сказаць, за 
мову "сацыяльнай сувязі", якая яднае асобных людзей з мэтамі грамад- 
ства і рэгулюе іх жаданні” (ЦиКе5, 1973, с. 216). 

Дзюркейм вылучыў чатыры тыпы самагубства: эгаістычнае, ана- 
мічнае, альтруістычнае і фаталістычнае (апошняе ён не даследваў дэ- 
талёва, бо лічыў “пэўным выняткам з правіла”). Тыя формы самагуб- 
ства вынікалі проста з Дзюркеймавай тэорыі маралі й сацыяльнае 
салідарнасці, паводле якой ступень згуртаванасці грамадства вызна- 
чае пэўную тэндэнцыю ў формах самагубства. Суіцыд- гэта сацыяль- 
ная з'ява, схільнасць да самазабойства залежыць ад пэўных грамадскіх 
варункаў. Такім чынам, даследнік азначыў самагубства аб'ектыўна, як 
сацыяльны факт, залежны ад пэўных тыпаў структуры грамадства. Прык- 
ладам, эгаістычнае і анамічнае самагубства можна пабачыць перадусім 
у навачасным індустрыйным грамадстве, бо яно не надта інтэграванае 
іў ім няма моцных рэгуляцыйных нормаў, Менавіта тыя тэндэнцыі выз- 
начаюць працэнт суіцыдаў, і таму ў сваім сацыялагічным тлумачэнні 
Дзюркейм не зважаў на асаблівасці індывідуальных самагубстваў. З тае 
нагоды ўзняўся вялікі галас, навукоўцы даводзілі, што і колькасць сама- 
губстваў, і самагубства як пэўны прыватны ўчынак маюць вынікаць з 
адной прычыны, а даследванне Дзюркейма мусіць быць тлумачэннем 
самагубства як з сацыяльнага, такі з псіхалагічнага гледзішча. Але ён 

упарта сцвярджаў, што прычыны самазабойства варта вызначаць, “не 
зважаючы на формы, у якіх яго ўчыняюць пэўныя асобы”. Бо толькі 
псіхалогія вывучае пытанне, хто ўчыніў самагубства; сацыялогія ж дас- 
ледуе яго шырэйшы сацыяльны кантэкст, грамадскія тэндэнцыі, якія 
вызначаюць самагубства яксацыяльны феномен. Дзюркейм, пэўна, меў 
рацыю, калі казаў, што, каб патлумачыць суіцыд як сацыяльную з'яву, 
якая мае сталыя і зменныя рысы, даследванне нельга пачынаць з ана- 
лізу самагубства як прыватнага ўчынку, бо гэткая працэдура ніколі не 
бярэ пад увагу статыстычнага размеркавання суіцыдаў у цэлым гра- 
мадстве. Чалавек ёсць асобаю толькі ў межах сацыяльнае сістэмы: “Мы 
пачынаем з аб'ектыўнага, бо яно адно ёсць проста дадзеным, але толькі 
каб дайсці сутнасці праблемы” (Юигкпеіт, 1952, с. 315). Хоць ён і тлу- 
мачыў суіцыд як аб'ектыўную з'яву, аднак “Самагубства” было сапраў- 
ды складаным і вытанчаным даследваннем дачыненняў індывіда з гра- 
мадою, а таксама пасярэднікаў у тых стасунках, установаў, якія спры- 
яюць улучэнню асобы ў грамадства, накідаючы ёй пэўныя супольныя 
мэты і каштоўнасці ды ўтаймоўваючы, такім чынам, яе біялагічныя па- 
трэбы праз сацыяльныя і маральныя правілы. 

У “Самагубстве" Дзюркейм вызначыў некалькі карэляцыяў паміж 
працэнтам суіцыдаў і пэўнымі сацыяльна-культурнымі чыннікамі ды 
каштоўнасцямі грамадства. У каталіцкіх краінах працэнт самагубстваў 
меншы, чым у пратэстанцкіх, хоць у абедзвюх хрысціянскіх дэнамінацыях 
той учынаклічаць за грэх. Колькасць суіцыдаў меншая цёплаю пароюі 
падчас палітычнага бязладдзя (прыклад стану, які Дзюркейм акрэсліў 
як “вострую аномію”). Сярод замужніх жанчын працэнт самагубстваў 
меншы, чым сярод самотных кабет таго ж веку, хоць замужнія жанчы- 
ны-бяздзетухі часцей учыняюць самагубства за незамужніх (выпадак 
“хранічнае аноміі”). Вышэйшы “каэфіцыент захавання” ўласцівы замужнім 
кабетам з дзецьмі параўнальна з бяздзетнымі шлюбамі. Такім чынам, 
працэнт суіцыдаў мае адваротную залежнасць ад ступені рэлігійнай, 
палітычнай і сямейнай салідарнасці. Дзюркейм зрабіў выснову, што 
колькасць самагубстваў наўпрост залежыць ад інтэграцыі асобы ў гра- 
мадства, да анамічнае формы самагубства прычыняецца аслабленне 
ўлады сацыяльных нормаў, якія стрымліваюць жарсці чалавека. 

Таму ён даводзіў, што “колькасць самагубстваў мае адваротную за- 
лежнасць ад ступені інтэграванасці сацыяльных групаў, да якіх нале- 
жыць асоба”, прыкладам, сярод пратэстантаў працэнт суіцыдаў боль- 
шы, чым сярод каталікоў, з наступных прычын: 

1. Сярод каталікоў мацнейшыя традыцыі і пануюць перакананні, якія 
спрыяюць інтэграванаму “стану грамадства” і “супольнаму жыццю”, 
стрымліваючы схільнасць да самазабойства, якая, бы паморак, шы- 
рыцца ў індустрыйным грамадстве. 

2. Прычынаю самагубства ёсць заняпад улады “супольных уяўлен- 
няў” з прычыны знікнення “традыцыйнае веры” і згуртаваных суполь- 
насцяў, якія церпяць ад развіцця індустрыі і фрагментацыі грамадскага 
жыцця. 

Дзюркейм выявіў пэўную статыстычную залежнасць працэнта са- 
магубстваў ад адукацыйных і рэлігійных фактараў. Уздзеянне адукацыі 
асабліва важнае: калі сацыяльная група мае вышэйшы ровень адукацыі, 
дык яе ўдзельнікі, здаецца, часцей зняверваюцца ў традыцыях і аўта- 
рытэтах. Дзюркейм тлумачыў таксама розніцу ў працэнце суіцыдаў з 
увагі на асабістую свядомасць самагубцы, г. зн. з яго асабістага стаў- 
лення да “супольных уяўленняў”. 

Карацей кажучы, ягоны довад быў просты: стан грамадства спрыяе 
большаму ці меншаму працэнту суіцыдаў, а ступень яго ўплыву на асо- 
бу цалкам залежыць ад трываласці сацыяльнай сувязі і ступені ўлучэн- 
ня асобы ў сацыяльную групу. Разважаючы пра эгаістычнае самагуб- 
ства, Дзюркейм, прыкладам, прапанаваў довад, які сведчыць, што са- 
магубства залежыць ад адукацыі, бо больш адукаваныя пратэстанты 
ўчыняюць самазабойства часцей за менш адукаваных каталікоў. Аду- 
кацыя спрыяе духу вольнага даследвання і крытычнаму стаўленню да 
традыцыйных аўтарытэтаў. Але юдэі, якія маюць вышэйшы за каталікоў 
ровень адукацыі, самагубства ўчыняюць значна радзей. Гэта магло б 
значыць, што больш адукаваныя юдэі забіваюць сябе часцей за менш 
адукаваных. Дзюркейм, аднак, не вылучаў асобныя групы ўсярэдзіне 
пэўнай сацыяльнай супольнасці. Такім спосабам ён хацеў захаваць ка- 
рэляцыю паміж адукацыяй і працэнтам самагубстваў; але гэта касава- 
ла ягоны найважнейшы довад, згодна з якім галоўнай прычынай сама- 
губства ёсць слабая згуртаванасць рэлігійнае групы, а больш даклад- 
на-- аслабленне сацыяльнай салідарнасці традыцыяй, да якой спры- 
чыніліся адукацыя ды індывідуалізм. 

Дзюркейм даводзіў, што “вольнае даследванне" ("бязлітасны кры- 
тычны дух”) уласцівае найперш пратэстантам, але не яно ёсць прычы- 
наю самагубства. Патрэба ў “вольным даследванні”, меркаваў ён, мае 
ўласную прычыну -- “адмаўленне традыцыйнай веры”, нявера ў аўта- 
рытэт і яго крытыка: 

-..бо ідэі, якім дае веры грамада, набываюць разам з тою вераю 
аўтарытэт, які робіць іх святымі й недасяжнымі для крытыкі 
(Юигкреіт, 1952, раздзел 2). 

Высокі працэнт суіцыдаў - вынік маральнага крызісу грамадства. 
Але мараль, паводле Дзюркейма, залежыць проста ад рэлігіі. З увагі на 
тое, тлумачэнне Дзюркеймам малога працэнта самагубстваў сярод пра- 
тэстантаў Англіі дае найлепшую ілюстрацыю асаблівасцяў ягонага па- 
дыходу, бо статыстыка яскрава сведчыла супраць галоўнага дапушчэн- 

ня Дзюркейма ў аналізе самагубства. Як і ў выпадку з статыстыкаю, 
што датычыць юдэяў, Дзюркейм проста падпарадкаваў звесткі пра коль- 
касць самазабойстваў сярод ангельскіх пратэстантаў іншай сістэме тлу- 
мачэння івыкарыстоўваў яе гэтак, быццам яна хутчэй пацвярджае, чым 
зняпраўджвае ягоны довад, бо, маўляў, статыстыка сведчыць зусім не 
пра тое, што нам здаецца на першы погляд. У Англіі ёсць законы, якія 
санкцыянуюць "рэлігійныя абавязкі”, а значэнне нядзельнае імшы і за- 
барона тэатральных імпрэзаў на рэлігійныя тэмы, павага да традыцыі 
ёсцьтакая "агульная і моцная”, што "рэлігійная грамада... значна больш 
згуртаваная і з гэтага боку падобная да Касцёлу” (Юигкпеіт, 1952, с. 
161). Дзюркейм не прапанаваў аніякіх аргументаў на карысць згадана- 
га сцверджання, але значэнне ягоных заўваг у зруху акцэнту з паняцця 
самагубства як сацыяльнага факта 5йі ўепегі5, які проста залежыць ад 
пэўных формаў грамадства, на тое, што праўдзівасць пэўнага пункту 
гледжання на грамадства залежыць ад яго інтэрпрэтацыі асобаю. Прык- 
ладам, каб давесці, што брытанскаму грамадству ўласцівая высокая 
ступень згуртаванасці й рэгуляцыі грамадскага жыцця, што сацыяль- 
ная сувязь у ім трывалая, насуперак благім уплывам пратэстанцкае 
ідэалогіі, ён казаў, што вышэйзгаданыя рысы брытанскага грамадства 
залежаць ад таго, як папраўдзе асоба ўяўляе сабе будову грамадства. 

Такі ж клопат Дзюркейм меў і з аналізам суіцыднае статыстыкі, да- 
тычнай юдэяў, бо, абвясціўшы аб'ектыўную залежнасць крызісу трады- 
цыйнае ўлады ад адукацыі (пратэстанты ў Францыі), ён мусіў аналізаваць 
яе яквынятак з агульнага правіла. Рэлігійныя мяншыні, меркаваў Дзюр- 
кейм, зведаўшы працяглы пераслед, карыстаюцца ведамі “не дзеля таго 
... каб замяніць [свае] супольныя забабоны на адцягненае мысленне, 
але каб лепей падрыхтавацца да змагання”. Іншымі словамі, адукацыя 
для юдэяў, параўнальна з пратэстантамі, мае іншае значэнне. Таму 
Дзюркейм зрабіў выснову, што большая адукаванасць неабавязкова 
цягне за сабою аслабленне ўлады традыцыі сярод юдэяў. Напраўду ж 
ён увёў у сацыялагічны аналіз элемент інтэрпрэтацыі, каб патлумачыць 
статыстыку, якую нельга было дарэчна аналізаваць як аб'ектыўныя са- 
цыяльныя факты і вынікі дзейнасці сацыяльных чыннікаў. 

Уводзіны ў аналіз катэгорыі значэння як складніка дзейнасці суб'ек- 
та паўплывалі як на аналіз самагубства, такі на аналіз яго аб'ектыўных 
прычын. З аднаго боку, Дзюркейм сцвярджаў, што суіцыд ёсць з'яваю, 
якая залежыць ад грамадства і мае пэўныя аб'ектыўныя прычыны і за- 
коны; з другога, пацвярджаў прыватны, суб'ектыўны характар самагуб- 
ства, маючы на ўвазе значэнне таго ўчынку для асобы. Як я ўжо казаў 
раней, Дзюркейм так і не развязаў як мае быць супярэчнасці паміж 
суб'ектыўным досведам і аб'ектыўнай сацыяльна-маральнай сітуацыяй. 
Напрыклад, у “Самагубстве” ён не патрапіў патлумачыць няўдалыя спро- 

бы суіцыду, якія здараюцца часцей за ўчыненыя. Няўдалыя суіцыды як 
“лямант аб дапамозе” ёсць камунікацыйным актам. Асоба надае яму 
пэўнае суб'ектыўнае значэнне і спадзяецца на пэўныя вынікі. Але Дзюр- 
кейм дбаў не столькі пра чалавека - творцу значэння, як пра ягоныя 
рэакцыі на ўплыў з боку грамадства; “Самагубства” было даследван- 
нем разладу ў грамадстве ў рэчышчы пэўнае парадыгмы менавіта з 
увагі на наступствы разрыву сацыяльнай сувязі ў супольніцтве. Дзюр- 
кеймавая тэорыя самагубства мела пэўную дамешку ідэалогіі, якая яс- 
крава выявілася ў некрытычным выкарыстанні ім звестак афіцыйнае 
статыстыкі, даверу да справаздачаў следчых, іх азначэння самагубства 
на падставе цвярозага розуму. Збор статыстыкі, датычнай самагубства, 
сам па сабе дужа праблематычны: шмат якія сацыяльныя групы з 
рэлігійных і грамадскіх меркаванняў не надта хочуць паведамляць пра 
суіцыды. Але хоць статыстыка, на якую абапіраўся Дзюркейм, укла- 
далася паводле афіцыйных правілаў, яна без праблемаў была дапаса- 
ваная да ягонай агульнай тэорыі. 


Функцыяналізм, халізм і палітычная тэорыя 


Хоць Дзюркейм і адкінуў філасофію гісторыі Конта, але ён, які Конт, 
спрабаваў злучыць навуку з сацыяльнымі рэформамі. Сацыялагічны 
пазітывізм Конта грунтаваўся на паняцці натуральных, наканаваных 
законаў сацыяльнае эвалюцыі, якія кіруюць грамадствам і вымагаюць 
выкарыстання метадаў прыродазнаўчых навук у вывучэнні сацыяльных 
інстытуцыяў. Дзюркейм жа азначыў грамадства і як сацыяльны факт, і 
як маральную рэальнасць. Грамадства як пэўная сістэма маралі пануе 
над асобаю, яго часткі, інстытуцыі, залежаць болей ад сістэмы, чым ад 
асобы. Такім чынам, робіцца відавочным, за што Дзюркейм быў абавя- 
заны Конту: халістычнае паняцце грамадства хавае перакананне, што 
найважнейшаю тэндэнцыяй развіцця інстытуцыяў грамадства ёсць рух 
да сацыяльнага “здароўя”: згуртаванасці, трываласці і раўнавагі гра- 
мадства. Дзюркейм, як і Конт, лічыў за нармальны такі стан грамад- 
ства, калі існуе агульная згода і грамадскія структуры спрыяюць заха- 
ванню панавальных нормаў. 

Азначыўшы грамадства якарганічнае цэлае, Дзюркейм вывучаў са- 
цыяльныя працэсы і ўстановы, маючы на ўвазе іх адпаведнасць патрэ- 
бам усяе сацыяльнае сістэмы. Каб патлумачыць нейкую грамадскую 
з'яву, пісаў ён у “Правілах сацыялагічнага метаду" (раздзел 5), трэба 
вылучыць яе “сапраўдную прычыну" з тых “функцыяў, якія яна здзяйс- 
няе”. Прыкладам, у “Элементарных формах рэлігійнага жыцця" Дзюр- 
кейм акрэсліў рэлігію на падставе яе функцыі ўмацавання сацыяльнае 
сувязі ды інтэграцыі асобы ў грамадства. Вера выяўляе калектыўную 

прыроду грамадства ў дактрынах, а рэлігійныя абрады арганізуюць і 
рэгулююць ягонае функцыянаванне. Рэлігія ёсць увасабленнем уні- 
версальных каштоўнасцяў, якія граюць значную ролю ў належным 
функцыянаванні кожнага грамадства. Падзел працы звычайна таксама 
пэўным чынам спрыяе сацыяльнай салідарнасці, тым часам два яго 
варыянты -- "прымусовы" (калі спецыялізацыя болей не залежыць ад 
прыроджанага таленту чалавека) і анамічны -- не спрыяюць усталя- 
ванню супрацоўніцтва ў грамадстве і яго згуртаванасці. Найважнейшым 
у Дзюркеймавых даследзінах падзелу працы, самагубства і рэлігіі было 
абвешчанне ім патрэбы ў маральным парадку ісацыяльных установах, 
якія забяспечылі б належнае рэгуляванне і, такім чынам, салідарнасць 
грамадства. Таму функцыі вывучаных з'яваў былі акрэсленыя з увагі на 
“патрэбы” сацыяльнае сістэмы. 

Адным з вынікаў халістычнага функцыяналізму Дзюркейма быў над- 
звычай парадаксальны аргумент пра сацыяльную функцыю "збочных”, 
або дэвіяцыйных, учынкаў -- забойства і самагубства. Прыкладам, за- 
бойства, на ягоную думку, ёсць "нармальным" у грамадствах, не апана- 
ваных сопэсіепсе соІІесііуе", у якіх індывідуалізм мае паспрыяць росту 
маральнай адказнасці і дзе паводзіны пэўных асобаў не адпавядаюць 
нормам грамадства; бо толькі такім спосабам, праз забойства, магчы- 
мыя змены ў маралі. Дзюркейм не пагадзіўся з пастулятам пра неаб- 
ходнасць татальнага падпарадкавання асобы грамадзе, баронячы па- 
трэбу ў пашырэнні аўтаноміі асобы і розніцы паміж людзьмі як адзінага 
трывалага грунту індывідуалізму. Дачыненні паміж асобаю і супольніц- 
твам вызначылі тэмы яго пазнейшых твораў, дзе ён імкнуўся вылучыць 
інстытуцыі, якія выконвалі б ролю пасярэдніка ў дачыненнях асобы з 
дзяржаваю. Сацыяльная функцыя вынікае з маральнай: эканоміка, на- 
прыклад, ёсць толькі сродкам дасягнення гармоніі ў супольніцтве. Таму 
Дзюркейм бараніў прафесійныя звязы, або карпарацыі, якія мусяць рэгу- 
ляваць маральны бок эканамічнай дзейнасці, закладаючы падмурак 
сапраўднай сацыяльнай салідарнасці. У прадмове да другога выдання 
“Падзелу працы” ён акрэсліў гэтыя вытворныя інстытуцыі як прафесій- 
ныя групы накшталт тых, у якія арганізуюцца юрысты, суддзі, жаўнеры 
ці святары; разнастайнымі галінамі індустрыі мае кіраваць абраная 
адміністрацыйная рада, якая ажыццяўляла б шырокія функцыі на ўзор 
ранейшых цэхаў: рэгуляванне працоўных дачыненняў і заробнае пла- 
ты, нагляд за ўмовамі працы, кар'ераю і г. д. Гэтыя ўстановы маюць 
таксама здзяйсняць ішырэйшую функцыю ўмацавання маральнай ды 
інтэлектуальнай згуртаванасці грамадства. 

Згаданыя меркаванні ёсць часткай агульнае тэорыі Дзюркейма, па- 

водле якой арганічная салідарнасць пачынае пакрысе панаваць у гра- 
мадстве, а супрацоўніцтва як пэўны сацыяльны лад усталёўваецца бо- 
лей праз дзейнасць прафесійных арганізацыяў ды этыку грамадскага 
абавязку, чым праз дзейнасць дзяржаўных установаў. У кнізе 
“Прафесійная этыка і грамадская мараль” (1957) ён даводзіў, што тыя 
ўстановы будуць мець уплыў толькі тады, калі дзяржава не будзе пры- 
гнятаць асобу. Дзяржава мусіць падпарадкавацца грамадзянскай су- 
польнасці, дарма што інстытуцыі апошняе залежаць ад яе. Дзюркейм 
не адмаўляў патрэбы ў дзяржаўным інтэрвенцыянізме, але меркаваў, 
што дзяржава не здолее забяспечыць маральную еднасць складанага 
грамадства Новых часоў. Таму ён адкінуў прапанаваны Цёнісам дзяр- 
жаўны сацыялізм, бо хоць за ім медыяцыйныя структуры былі б зболь- 
шага незалежныя, але іх усё адно кантралявала б дзяржава. 

Довады Дзюркейма мелі істотнае значэнне, бо прыцягвалі ўвагу да 
цэнтральнай праблемы сацыялогіі: пашырэння асабістае свабоды ча- 
лавека і адначасовага ўзмацнення калектывістычных тэндэнцыяў у 
індустрыйным грамадстве. Дэмакратычным ёсць грамадства, дзе 
крыніцаю маральных абавязкаў выступаюць інстытуцыі грамадзянскай 
супольнасці ідзе згуртаванасць грамадства вызначаецца з сярэдзіны, 
ане накідаецца звонку дзяржаваю. Ды ўсё ж Дзюркейм застаўся ў рэ- 
чышчы пазітывізму, бо ён ніколі не лічыў, што медыяцыйныя структуры 
спрыяюць пашырэнню свабоды асобы і ўвасабляюць масавую дэмак- 
ратыю: прапанаваныя Дзюркеймам прафесійныя арганізацыі былі над- 
та падобныя да бюракратычных структураў, функцыяй якіх ёсць заха- 
ванне грамадзянскай згоды. Бо яны прызначаныя для кантролю тых 
фактараў, ад якіх наўпрост залежыць сацыяльны парадак, і не ёсць 
інстытуцыямі, што выяўляюць грамадскія спрэчкі ды канфлікты інта- 
рэсаў. Іх функцыя квазірэлігійная, яны павінны ўвасабляць сістэму су- 
польных перакананняў і практыкі, якая надае абрадам, сімвалам і на- 
строям такі кірунак, што яны ператвараюць грамадства ў супольнасць, 
дзе адрозненні паміж асобамі, хоць і маюць значэнне, цалкам паглына- 
юцца вышэйшым цэлым -- грамадствам. 

Для Дзюркейма згуртаванасць грамадства засталася найвышэйшым 
прынцыпам, таму ягонае паняцце медыяцыйных структураў было 
калектывістычным і дапускала бюракратызм, які пазбаўляў тыя ўстано- 
вы іх дэмакратычнага патэнцыялу. Таму ўрэчаўленне паняцця грамад- 
ства ў найбольшай ступені выявілася ў рэіфікаваным паняцці медыяцыі. 
У халістычным функцыяналізме Дзюркейма грамадства было акрэсле- 
нае з статычнага гледзішча без увагі на дачасны характар установаў, на 
тое, што яны -- вынік дзейнасці пэўных асобаў; інстытуцыі, на думку 
Дзюркейма, павінны рэгуляваць паводзіны індывіда. Дзюркейм уважаў 
грамадства за арганізм, таму і пісаў пра “паталагічны стан” навачаснага 

грамадства, пра яго “хваравітасць”, “песімізм” і '“дэвіяцыйны”, “анамічны” 
падзел працы: сацыяльны арганізм “дасягнуў стану надзвычайнае 
напругі”. Анархісты, містыкі й сацыялісты адчуваюць аднолькава глы- 
бокую нянавісць да Новых часоў і “агіду да цяперашняга парадку”, які 
выклікае ў іх “толькі прагу разбурэння і ўцёкаў з рэальнасці”. Жыццё 
часта бывае прыкрым, пісаў Дзюркейм, “здрадным або марным”, таму 
заданнем сацыялогіі ёсць вынаходства спосабаў умацавання ўлады гра- 
мадства, якая рэгулявала б ступень “агульнага песімізму” і засцерагала 
б грамадства ад “хваробаў” (Юигкнеіт, 1952, с. 360). Але, як заўважыў 
адзін з Дзюркеймавых вучняў Марыс Альбвах, калі ва ўсіх чыста развітых 
грамадствах працэнт самагубстваў досыць высокі, дык ці выпадае ка- 
заць пра тыя грамадствы, што яны “хворыя” ? “Ці сапраўды ўсе эўра- 
пейскія грамадствы хворыя? Ці можа якое грамадства заставацца ў па- 
талагічным стане на працягу трох чвэрцяў стагоддзя?” (ЦцКе5, 1973, 
с. 225). 


Раздзел 5 


КРЫТЫКА ПАЗІТЫВІЗМУ ІІ: 
ПАНЯЦЦЕ САЦЫЯЛЬНАГА ДЗЕЯННЯ 


Разуменне і сацыяльныя навукі: Дыльтэй 


Галоўным метадалагічным падыходам у сацыялогіі ХІХ ст. быў 
пазітывізм: грамадства было акрэсленае ў рэчышчы халізму і арга- 
ніцызму як сістэма, што падпарадкуецца пэўным законам, якія спрычы- 
няюцца да зменаў у грамадстве і вызначаюць ступень згуртаванасці 
апошняга на розных стадыях ягонае эвалюцыі. Меркавалі, што паміж 
прыродаю і грамадствам ёсць пэўнае падабенства. Адсюль выходзіла, 
што метады прыродазнаўчых навук трэба ўжываць у вывучэнні грамад- 
ства і культуры. 

Тая пазітывістычная традыцыя ў значнай ступені паспрыяла ста- 
наўленню сацыялогіі як самастойнай дысцыпліны ў Германіі, але, спра- 
буючы акрэсліць метадалогію і паняцце грамадства, нямецкая са- 
цыялогія адкінула шмат якія дапушчэнні артадаксальнага пазітывізму. 
Найбольшы ўплыў на развіццё нямецкае сацыялогіі мелі філосафы 
Вільгельм Дыльтэй (1833--1911), Гайнрых Рыкерт (1863-1936) і Віль- 
гельм Віндэльбанд (1848-1915), яны даследвалі праблемы эпістэма- 
логііі метадалогіі навук, якія вывучаюць грамадства і культуру. Пры кан- 
цы ХІХ ст. пазітывізм зрабіўся дужа шырокаю інтэлектуальнай плынню 
у нямецкай культуры. Але Контавае паняцце сацыялогіі як каралевы 
навук, на думку тых філосафаў, перашкаджала вывучэнню дзейнасці 
людзей і культуры. Яны даводзілі, што пазітывізм не мае рацыі, бо, па- 
першае, грамадства ёсць унікальнаю рэальнасцю, а не той, якая мае 
яшчэ неаднойчы стацца; яе найважнейшы складнік-- аўтаномія чала- 
века, ягоная свабода. Па-другое, грамадства не можа існаваць неза- 
лежна ад асобаў, з якіх яно складаецца, разам з іх непаўторнымі 
ўчынкамі. Таму метады прыродазнаўчых навук недарэчныя ў вывучэнні 
грамадства і культуры. Сацыялогія як навука рабілася дужа праблема- 
тычнаю. 

Адным з галоўных дапушчэнняў згаданае крытыкі пазітывізму было 
наступнае: сацыяльна-гістарычную рэальнасць можна зразумець, бо 

яна творыцца людзьмі. “Розум у стане спасцігнуць толькі тое, што ён 
стварыў”, -- пісаў Дыльтэй. “Прырода ёсць аб'ектам вывучэння фізічных 
навук, якія даследуюць рэальнасць, што паўстала незалежна ад розу- 
му. Усё чыста, да чаго спрычыніўся чалавек, складае аб'ект гуманітарных 
даследванняў" (ОіІпеу, 1976, с. 192). Дыльтэй увёў важнае адрозненне 
паміж тлумачэннем і разуменнем: каб патлумачыць падзею або інсты- 
туцыю, трэба разглядаць аб'ектыўнае, механічнае дачыненне паміж 
суб'ектам ірэальнасцю; тлумачэнне адбываецца ў паняццях механічнае 
дэтэрмінацыі, адкуль цалкам выкраслены суб'ектыўны аспект. Але ў 
склад культуры ўваходзіць і катэгорыя разумення, або інтэрпрэтацыя, 
рэальнасці суб'ектам, якой скрозь прасякнута штодзённае жыццё і без 
якой грамадства не магло б існаваць. Калі пазітывізм глядзіць на лю- 
дзей, так бы мовіць, звонку, як на аб'ектыўныя дадзеныя, дык ён не 
можа зрабіць разуменне часткаю сваёй метадалогіі. 

Надумку Дыльтэя, якраз разуменне, або інтэрпрэтацыя, ёсць мета- 
дам навукі пра чалавека: “Усе функцыі яднаюцца ім. Яно змяшчае ў 
сабе праўду сацыяльнае навукі. На кожнай стадыі разуменне адкрывае 
свет”. Разуменне асобаю іншых людзей развіваецца з досведу “і зале- 
жыць ад яго інтэрпрэтацыі намі, ад стасункаў паміж практыкаю і яе ра- 
зуменнем”. Заданнем культуразнаўчых навук, даводзіў Дыльтэй, ёсць 
пераўтварэнне тае простае, штодзённае формы разумення ў канцэпту- 
альную прыстасову, якая абыймала б вышэйшыя і складанейшыя фор- 
мы мыслення. 

Адрозненню Дыльтэем прасцейшых і складанейшых формаў інтэр- 
прэтацыі цяжка даць рады: відаць, ён меркаваў, што будзённае жыццё, 
якое вызначае дачасныя інтарэсы чалавека, выхоўвае ў асобы звычай- 
нае разуменне, тым часам складанейшая інтэрпрэтацыя патрабуе дас- 
тасавання паводзінаў чалавека да пэўных мэтаў у шырэйшым гістарыч- 
ным кантэксце. Звычайнае разуменне, даводзіў ён, не “звяртаецца да 
жыцця як комплексу, як цэлага”. Простаю ёсць форма разумення, на 
падставе якой асоба можа патлумачыць сэнс штодзённых паводзінаў 
іншых людзей, тая прагматычная форма разумення розніцца ад герме- 
неўтычнай, ці гістарычнай, інтэрпрэтацыі, якая спрабуе асэнсаваць куль- 
туру як цэлае. Разуменне ў такім разе дапамагае асэнсаваць цэлае, а 
не асобны ўчынак. Паводле Дыльтэя, разуменне вымагае дастасаван- 
ня падзей да гістарычнага кантэксту, каб спалучыць варункі, мэты і сродкі 
ўсяе “жыццёвае структуры”. Такім чынам, ён рабіў акцэнт як на 
тлумачэнні, так і на разуменні, але акрэсліў тлумачэнне не ў рэчышчы 
пазітывізму. Каб патлумачыць нейкую з'яву, трэба ўзяць пад увагу і суб”- 
ектыўны аспект чалавечага ўчынку, арыентацыю асобы на пэўныя мэты 
іспосабы іх дасягнення. 

Разуменне з метадалагічнага гледзішча -- не паўтарэнне досведу 
іншых асобаў або яго новае пацверджанне. Разуменне заўсёды звяза- 
нае з паняццем культуры як цэлага: 

Жыццё складаецца з частак, з асабістых дасведчанняў, якія наў- 
прост залежаць адзін ад аднаго. Кожнае дасведчанне належыць ча- 
лавечаму “я”... іструктурна звязанае з іншымі; таму іх узаемазалеж- 
насць вынікае проста з жыцця (Юйіпеу, 1976, с. 211). 

Гістарычную рэальнасць, з якой развіваецца разуменне, такім чы- 
нам, разглядалі і з увагі на яе складовыя часткі - асабісты досвед і 
дачыненні, што вызначаюць каштоўнасці й мэты чалавека, і як'“усеаб- 
дымнае структурнае цэлае". Халізм Дыльтэя -- метадалагічны, на яго- 
ную думку, татальнасць, або культурны артэфакт, можна зразумець адно 
праз спасціжэнне яе асобных элементаў ды іх стасункаў з цэлым. Таму 
значэнне кожнаму складніку надаюць дачыненні частак з цэлым, бо кож- 
нае дасведчанне ў вялікай ступені залежыць ад цэлага, як словы ў ска- 
зе. Значэнне асобных падзеяў вонкавага свету залежыць ад іх суб'ек- 
тыўнага разумення асобай. 

З тых довадаў робіцца відавочным, што Дыльтэевай канцэпцыі ра- 
зумення ўласцівы гістарыцызм: сэнс кожнага ўчынку вынікае з вызна- 
чэння ягонага месца ў цэлай культуры і ўсведамлення, такім чынам, 
нутраное структуры дзеяння. Дыльтэй не згаджаўся з рэдукцыяй па- 
няцця разумення да нейкіх катэгорыяў псіхалогіі або да ўзнаўлення дос- 
веду іншых людзей. Праз герменеўтычную інтэрпрэтацыю падзеяў ча- 
лавек спрабуе прыдбаць гістарычныя, а не псіхалагічныя веды пра 
частку грамадскага цэлага. Таму разуменне ёсць хутчэй інтэрпрэтацыяй 
створаных і ўсвядомленых людзьмі формаў культуры, а не спосабам 
беспасярэдняга эмацыйнага пазнання і рэканструкцыі ўчынкаў і 
свядомасці асобы. Адсюль выходзіла, што толькі людзі ёсць аб'ектам 
культуразнаўчых навук, у якіх “мы спазнаем стан асобы, адлюстроўва- 
ем яго іразумеем тое адлюстраванне”. Прыродазнаўчыя навукі бяруць 
чалавека як фізічны факт, які спазнаецца праз пачуцці; культуразнаў- 
чыя, або маральныя навукі, беізіези/іззепэспайел'” -- даследуюць свой 
аб'ект, спрабуючы зразумець суб'ектыўны аспект людскасці (ЮіКпеу, 
1976, с.175). Дыльтэй лічыў культуразнаўчымі навукамі гісторыю, 
эканоміку, палітыку, літаратуру, музыку, эстэтыку, але не сацыялогію. 
Вывучэнне сучаснага грамадства ёсць, на ягоную думку, часткаю гіста- 
рычнае навукі, бо сацыялогію ён атаясамліваў з натуралістычным па- 
зітывізмам Конта і Спэнсэра, з рэдукцыяй гісторыі і культуры да меха- 
ністычных законаў і матэрыялістычных канцэпцыяў, якія не бяруць пад 
увагу катэгорыю разумення. Дыльтэй не адмаўляў эмпірычнага метаду, 


“. Навукі, якія вывучаюць духоўныя з'явы (ням.). - Заўвага перакладніка. 

ягоная крытыка пазітывізму была скіраваная супраць падпарадкавання 
складанага чалавечага досведу дэтэрміністычным працэсам. Катэгорыю 
значэння, паводле Дыльтэя, нельга дапасаваць да метадалогіі, якая 
робіць націск на аб'ектыўных аспектах грамадства і культуры. Учынкі 
людзей ды іх асабісты досвед ёсць суб'ектыўнымі, а не аб'ектыўнымі 
дадзенымі і часткаю створанага людзьмі гістарычнага цэлага. 

Вылучэнне Дыльтэем прыродазнаўчых і культуразнаўчых навук грун- 
тавалася на адрозненні таго, што Віндэльбанд называў номатэтычнымі 
навукамі, якія даследуюць агульныя законы і з'явы, ад ідыяграфічных 
навук, якія вывучаюць унікальныя падзеі. Рыкерт зрабіў згаданую 
дыхатамію яшчэ больш выразнай, звязаўшы навуковае з номатэтыч- 
наю метадалогіяй, а культурнае - з ідыяграфічнаю. Розніца паміж тымі 
навукамі выяўляецца болей у метадзе, чым у аб'ектах вывучэння: з да- 
памогаю індывідуалізаванага метаду культуразнаўчыя навукі даследу- 
юць рэальнасць хутчэй з увагі на вартасці, чым на законы. Рыкерт 
падкрэсліваў, што навукі пра культуру вывучаюць праблему значэння 
з'яваў у яе дачыненні да паняцця культуры, апошняе ж сфармуляванае 
людзьмі й таму скрозь прасякнутае чалавечымі каштоўнасцямі. 
Метадалогія культуразнаўчых навук індывідуалізаваная і дастасаваная 
да вартасцяў (Рыкерт азначыў апошняе як “вартасцёвую дарэчнасць”). 
Натуральныя навукі, наадварот, вывучаюць аб'екты, якія не залежаць 
адвартасцяў. Але навукі пра культуру маюць толькі дастасоўваць аб'ек- 
ты да адпаведных вартасцяў, унікаючы іх ацэнак. Паняцце “дастасаван- 
не да вартасці”, або вартасцёвае дарэчнасці, адыграла прыкметную 
ролю ў фармаванні інтэрпрэтацыйнай сацыялогіі Вэбэра. Рыкерт не 
казаў, што трэба наперад фармуляваць меркаванні пра вартасць або 
культурныя фактары дзеяння, а толькі сцвярджаў, што культурныя фор- 
мы трэба аналізаваць, маючы на ўвазе вартасці тае культуры, да якой 
яны належаць. 

Рыкерт увогуле дбаў пра метад. На ягоную думку, інтэрпрэтацыя 
сацыяльна-культурных з'яваў з вартасцяў ды іх суб'ектыўнага значэння 
не касуе патрэбы ў аналізе прычын: 

Гісторыя (з дапамогаю індывідуалізаванага метаду з яго арыен- 
тацыяй на вартасці) таксама павінна выяўляць прычынныя сувязі, 
што існуюць паміж унікальнымі падзеямі, якія яна вывучае. Тыя пры- 
чынныя сувязі не такія сама, як універсальныя законы прыроды, га- 
ворка не ідзе пра тое, ціпатрэбныя агульныя паняцці як інтэграль- 
ная частка гістарычных канцэпцыяў дзеля адлюстравання 
ўнікальных прычынных сувязяў. Адзіная праблема -- той 
метадалагічны прынцып, згодна з якім з гісторыі павінна вылучацца 
істотнае і які б прадугледжваў дастасаванне да вартасці нават 
пад час вывучэння прычыны падзеі (Еіскеп, 1962, с. 93). 

Да крытыкі Рыкертам ідэі ўніверсальных законаў прыроды і прыха- 
ванае ў той ідэі тэлеалогіі далучыўся і Дыльтэй. Але погляды Рыкерта 
на прычыннасць у гістарычнай і сацыяльнай рэальнасці заўважна 
розніліся ад Дыльтэевых. Ды ўсё ж калі разуменне ў культуразнаўчых 
навуках павінна спалучацца з тлумачэннем, як, здаецца, меркаваў Дыль- 
тэй, дык'яно патрабуе такога кшталту аналізу прычыннасці, які быў пра- 
панаваны ў сацыялогіі Вэбэра. 


Фармальная сацыялогія: 
Зімэль і ягонае паняцце “сацыяцыя” 


Рыкерт даводзіў, што аб'ект вывучэння культуразнаўчых навук мусіць 
канструявацца даследнікам з дапамогаю метадалогіі; ён цалкам адмаў- 
ляў “наіўны рэалізм” гісторыкаў і сцвярджаў, што рэальнасць не будзе 
мець формы, калі не спарадкаваць яе на падставе тэарэтычных паняц- 
цяў. Адным з вынікаў такога падыходу было перакананне, што субстан- 
цыяй грамадства ёсць толькі згуртаваныя ў яго асобы. Грамадства, на 
ягоную думку, ані аб'ектыўная дадзенасць, што існуе паводле пэўных 
законаў, ані цэлае, якое мае перавагу над уласнымі часткамі. Грамад- 
ства было акрэсленае ім у наміналістычных паняццях, а ў цэнтры 
сацыялогіі, якая ўзнікла з метадалагічных спрэчак аб статусе культу- 
разнаўчых навук, былі катэгорыі "разуменне" і “дзеяч”. 

Хоць сацыялогія Фердынанда Цёніса (1858-1936) прыкметна роз- 
нілася ад навукі Георга Зімэля (1858--1918), але разам яны баранілі 
гуманістычную сацыялогію, вызнавалі за яе аб'ект формы грамадскага 
дачынення паміж дзеячамі, структура якога заўсёды мае складанае зна- 
чэнне ў кантэксце культуры. Таму гаворка ішла не пра асобу як гэткую, 
а болей пра тое, якім чынам людзі ўзаемадзейнічаюць. Прыкладам, 
Зімэль адкідаў пастулят пазітывізму, паводле якога грамадства ёсць 
аб'ектыўнаю сістэмай, якая мае перавагу над асобаю і вызначае яе 
паводзіны, ён апісваў грамадства як заблытанае павуцінне з мноства 
міжасабовых дачыненняў, што ўвасабляюць прынцып сацыяцыі. Гра- 
мадства складаецца з індывідаў, звязаных праз дачыненні; інстытуцыі 
накшталт сям'і, рэлігіі, эканамічных арганізацыяў і бюракратыі ёсць 
варыянтамі сацыяльнага зместу тых дачыненняў. 

Цёніс таксама адкінуў арганістычную і халістычную тэорыі грамад- 
ства ды стараўся вылучыць сацыялогію з шэрагу іншых дысцыплін, 
найперш біялогіі і псіхалогіі. Сацыялогія, даводзіў ён, вывучае пераваж- 
на факты "ўзаемных патрабаванняў”, сацыяльныя стасункі якдвухбако- 
выя, дзе кожная асоба “акрэслівае і абвяшчае патрабаванне -- безу- 
пынна ці раз-пораз, больш ці менш сталае --- да іншае асобы ці асобаў, 
каб яны паводзілі сябе пэўным чынам”. Цёніс сцвярджаў, што ўсе думкі 

іўчынкі чалавека, якія падаюцца ірацыянальнымі, маюць сэнс, які мож- 
на “звесці да асабістага выбару чалавека”. Ён зрабіў выснову, што са- 
цыяльнае вынікае з асабістага ўчынку, з яго арыентацыі на іншага чала- 
века. Таму сацыяльная рэальнасць існуе адно датуль, пакуль індывіды 
яе ўяўляюць, спазнаюць, ведаюць і на яе спадзяюцца (Тдппіе5, 1971, 
с. 89). 

Абодва, і Цёніс і Зімэль, імкнуліся, абапіраючыся на гуманістычны 
пункт гледжання, распрацаваць “чыстую” сацыялогію, дзе такія паняцці, 
як бетеіпэспай і безвІізспай Цёніса, дапамаглі б упарадкаваць разна- 
стайную і складаную сацыяльную рэальнасць. Безумоўна, канцэпцыю 
Цёніса нельга стасаваць да нейкага рэальнага грамадства, бо яе 
складалі не аб'ектыўныя факты, а паняцці, адцягненыя ад "рэальнае 
сітуацыі” і актуальных грамадскіх дачыненняў. Усім грамадствам улас- 
цівыя элементы як бетеіпзспай, такі безеіІ5спай, але як паняцці яны 
цалкам фармальныя, яны -- ідэальныя тыпы, пільна патрэбныя ў 
сацыялагічным аналізе гістарычнае рэальнасці. Гэта была адна з най- 
важнейшых тэмаў сацыялогіі Зімэля, бо ён не прыняў дапушчэння 
пазітывізму, што ёсць нейкія законы сацыяльнага развіцця і, натураль- 
на, паняццяў, у якіх была адлюстравана тая наканаванасць сацыяль- 
ных працэсаў. 

Зімэль аналізаваў надзвычай шырокае кола пытанняў і тэмаў, у тым 
ліку метадалагічныя праблемы сацыяльных навук, у творах “Праблемы 
філасофіі гісторыі” (1892) (кніга, якая зрабіла ўплыў на пазіцыю Вэбэра 
ў галіне метадалогіі), “Праблема сацыялогіі" (1894), “Ці можа існаваць 
грамадства?” (1908), “Ніва сацыялогіі" (1917). Тэорыі культуры прысве- 
чаныя "Філасофія грошай" (1910) і“Філасофская культура” (1911). Яго- 
ную спадчыну складаюць таксама нарысы ў галіне філасофіі, музыкі, 
літаратуры, моды і агульных праблемаў эстэтыкі. 

Яго першая значная праца ў сацыялогіі “Пра сацыяльную дыферэн- 
цыяцыю” (1890) напісаная пад уплывам Спэнсэра і пазітывізму, хоць яе 
галоўны довад (паводле якога грамадства эвалюцыянуе з недыферэн- 
цаванага стану ў стан, калі зпрычыны дыферэнцыяцыі структуры гра- 
мадства ўзнікаюць асабістая свабода й індывідуалізм) захаваў значэн- 
не ў пазнейшай антыпазітывістычнай і антыэвалюцыйнай сацыялогіі 
Зімэля. Але нават у ранніх творах Зімэля выявіўся ўплыў Дыльтэя. 
Апошні азначыў грамадства як сістэму разнастайных дачыненняў, асо- 
бу ж -- як іх складнік. Зімэль, аднак, крытыкаваў Дыльтэя, бо той не 
лічыў сацыялогію за навуку. Грамадства, на ягоную думку, гэта толькі 
індывіды, якія маюць між сабою дачыненні. Зімэль жа імкнуўся азна- 
чыць дачыненне з сацыялагічнага гледзішча і акрэсліў грамадства як 
розныя формы міжасабовых стасункаў. У “Праблемах філасофіі гісторыі” 
ён бараніў паняцце чалавека як суб'екта пазнання, дзеянні якога тво- 

раць гісторыю. Гістарычныя веды магчымыя не як простае адлюстра- 
ванне аб'ектыўнае рэальнасці, а як форма асабістага досведу. Свет сам 
робіцца аб'ектам пазнання пад час аналізу формаў (Эіттеі, 1977, 
с. 16-18, 60-61). Кажучы пра формы, Зімэль меў на ўвазе катэгорыі, 
якія ператвараюць звычайны жыццёвы досвед у класіфікацыю, канцэп- 
туальную схему, што мае як эпістэмалагічны, так і анталагічны харак- 
тар. Права, узоры сэксуальных паводзінаў, грамадства ёсць, такім чы- 
нам, формамі. Формы парадкуюць разнастайныя і бязладныя аб'ектыў 
пэўныя структуры: Зімэль меркаваў, што паняцце формы прыроджа- 
нае, чалавекне можа яго прыдбаць, вывучаючы кантэкст, або артэфак- 
ты (Эітте!і, 1980, с. 6). 

Такім чынам, паводле Зімэля, праблему сацыяльнае рэальнасці 
можна развязаць, вярнуўшыся да філасофіі Канта. Кант даводзіў: спаз- 
нанне магчымае толькі дзякуючы прыроджаным катэгорыям розуму, а 
не праз зварот да асабістага досведу і кантэксту. Зімэль жа сцвярджаў, 
што сацыяльная рэальнасць мае нейкі сэнс толькі дзякуючы аргані- 
зацыйным прынцыпам, што ўласцівыя пэўным універсальным формам. 
Адсюль выходзіла, што навука не можа быць распрацаваная са зместу, 
які складаецца з зусім выпадковых аб'ектыўных фактаў, вядомых нам з 
досведу; навука заўсёды вымагае інтэрпрэтацыі і ўпарадкавання да- 
дзеных згодна з пэўнымі апрыёрнымі паняццямі. Што да дэталёвага 
распрацавання навукі, дык і тут паняцці маюць перавагу над фактамі. 
Каліняма аб'ектыўных законаў, дык няма і татальнасці. Зімэль адкінуў 
звышвыпукленае паняцце грамадства, уласцівае тэорыям Конта і Спэн- 
сэра, на карысць паняцця грамадства як актыўных і няспынных дачы- 
ненняў паміж шматлікімі элементамі, якія ўтвараюць складаную струк- 
туру. Зімэль адмаўляў тыя сістэмы сацыялогіі, у якіх грамадства раз- 
глядаюць нібы рэч і тлумачаць яго як вонкавую для асобы рэальнасць, 
незалежную ад яе ўчынкаў. Паняцце формы дапамагала Зімэлю ана- 
лізаваць установы і сацыяльныя працэсы з аб'ектыўнага гледзішча і 
адначасова захаваць паняцце чыннага суб'екта. Паняцце сацыяцыі не 
дапускала існавання нейкіх ізаляваных індывідаў, якія не ўзаемадзей- 
нічаюць паміж сабою і таму няздольныя да эвалюцыі. Без формаў няма 
іграмадства, формы належаць самой рэальнасці, хоць з эмпірычнага 
гледзішча яна бесструктурная. Якраз дзякуючы таму, што Зімэль назы- 
вае “істотнымі формамі”, складаная сацыяльная рэальнасць робіцца 
ўпарадкаванаю і зразумелаю. 

На ягоную думку, ёсць нейкая сістэма, якая выяўляецца ў сацыяцыі, 
але форма існуе зусім незалежна ад зместу. Зімэль пісаў: 

Я азначаю гэта як змест, або як матэрыял, сацыяцыі. Сам па 
сабе матэрыял, які поўніць жыццё і вызначае матывацыю дзеячаў, 
не сацыяльны. Карацей кажучы, ні голад, ні каханне, ні праца, ні на- 

божнасць... не сацыяльныя. Яны робяцца фактарамі сацыяцыі толькі 
тады, калі ператвараюць асобных людзей у пэўныя формы... падпа- 
радкаваныя агульнай канцэпцыі дачынення. Сацыяцыя ёсць формай... 
праз якую асобы дасягаюць еднасці, што забяспечвае іх інтарэсы 
(Эітте!, 1950, с. 41). 

Менавіта тыя формы сацыяцыі, а не асобныя ўчынкі людзей або 
ізаляваныя элементы, якія Зімэль азначыў як змест або матэрыял сацы- 
яцыі, ёсць аб'ектам сацыялогіі. Дзякуючы формам сацыяцыі людзі да- 
сягаюць еднасці: любоў, мэты і прыхільнасці ператвараюцца з асабістых 
уласцівасцяў чалавека у сацыяльныя праз іх увасабленне ў формах. Да 
формаў сацыяцыі належаць герархіі, карпарацыі, шлюбы, сяброўства; 
формы не ствараюць грамадства, яны і ёсць грамадствам. Калі спы- 
няцца ўсе дачыненні, то грамадства проста не будзе існаваць. Пра- 
панаванае Зімэлем адрозненне паміж формаю і зместам дало яму маг- 
чымасць сцвярджаць, што хоць змест інстытуцыяў і ўчынкаў можа змя- 
няцца, але формы захоўваюцца. Адсюль выходзіла, што хеўра злодзеяў 
можа мець такую сама форму сацыяцыі, як індустрыйнае прадпрыем- 
ства; у сваю чаргу аднолькавы эканамічны інтарэс можа выяўляцца як 
у форме спаборніцтва, такі ў форме супрацоўніцтва. Улада робіцца са- 
цыяльнаю формаю праз яднанне ўладара з падуладным: нават абса- 
лютная ўлада заўсёды прадугледжвае ўзаемнае дачыненне, абмен паміж 
падуладным і ўладаром. 

Найбольш вядомаю з апісаных Зімэлем формаў была дыяда -- да- 
чыненне дзвюх асобаў, абавязкова ўзаемнае. Дыяда як форма можа 
мець разнастайны змест, напрыклад выкладчык/студэнт, лекар/хворы, 
мужык/жонка і г. д., але яе характар вызначае залежнасць цэлага ад 
кожнае з дзвюх асобаў-удзельніц: знікне хаця б адна - разбурыцца як 
дачыненне паміж імі, так і цэласць. Аднак калі да іх далучыцца яшчэ 
адна асоба і дыяда зробіцца трыядаю, група зазнае якасную змену: 
простыя двухбаковыя стасункі ператворацца цяпер ва ўскосныя. Дыя- 
да непадобная да нейкай звышасабовай формы, або супольнасці лю- 
дзей; трыяда ж выглядае як сацыяльная структура, мае перавагу над 
асобаю іне залежыць ад яе. 

Тут выявілася апазіцыя Зімэля псіхалагічнаму рэдукцыянізму, які не 
бярэ пад увагу тое, што змены ў форме сацыяцыі, змены колькасці яе 
ўдзельнікаў няўхільна вядуць да развіцця новых рысаў сацыяцыі, якія 
нельга зразумець і патлумачыць, вывучаючы толькі індывідаў. Таксама 
і ў разважанні пра таямніцу, якую ён азначыў як “адну з найвялікшых 
вынаходакчалавецтва”, Зімэль аналізаваў яе як форму, якая болей уз- 

вышае, чым паніжае жыццё чалавека, бо стварае інтымны, прыватны 
свет поруч з светам публічным; свет, выключэнне з якога аўтсайдэраў 
спрыяе ўмацаванню маральнай салідарнасці тых, хто валодае таям- 

ніцаю. Але з таго, што таямніцы заўсёды пагражае небяспека яе ад- 
крыцця, натуральна, вынікае ваганне паміж здольнасцю асобы захоў- 
ваць яе іжаданнем яе адкрыць: “З тых дзвюх пабудак, захавання таям- 
ніцы і яе адкрыцця, бяруць пачатакадценні й лёс чалавечых дачынен- 
няў, якія скрозь іх прасякаюць... кожнаму дачыненню паміж людзьмі... 
сярод іншых рэчаў... уласцівая пэўная таямніца ўсярэдзіне і вакол яго” 
(5ітте!і, 1950, с. 118--120, 330--334). 

Заданнем сацыялогіі, як яго сфармуляваў Зімэль, ёсць вылучэнне 
“чыстых формаў” сацыяцыі і разгляд гістарычных з'яваў з увагі іна іх 
унікальнасць, і на іх падабенства. Калі мець на ўвазе прыроду сацыяцыі, 
дык грамадства ёсць вынік дзейнасці людзей, бо сама сацыяцыя існуе 
ў штодзённым жыцці як форма ўсталявання сувязі паміж індывідамі. 
Формы не складаюць асобнай ад зместу рэальнасці, таксама іасоба не 
можа існаваць па-за грамадствам. Людзі ствараюць грамадства і фор- 
мы, але застаюцца звонку іх. Дачыненне асобы з грамадствам дуа- 
лістычнае, асоба і ў ім, і па-за ім, “мае сувязь з грамадствам, але існуе 
сама сабе, яна - і прадукт грамадства, і жыццё з незалежным цэн- 
трам” (Бітте!і, 1956, с. 22-23). Без сацыяцыі суб'екту нельга было б 
існаваць: але яе формы абмяжоўваюць ягоную свабоду. Зімэлевае па- 
няцце грамадства грунтавалася на дуалізме чалавечага жыцця: з 
сацыяцыі выходзяць згода і звада, прывабнасць і адпор, нянавісць і 
каханне, свабода і залежнасць. Гэткі падыход відавочна розніцца ад 
наміналізму Тарда; грамадства нямецкі сацыёлаг акрэсліў не ў атамі- 
стычных тэрмінах, бо яно складаецца з формаў, якія адлюстроўваюць 
як унікальнасць, так ірэгулярнасць чалавечых учынкаў. 

Але Зімэль падкрэсліваў, што папраўдзе ёсць толькі індывіды і што 
сацыялогія не павінна вывучаць “буйныя сацыяльныя арганізацыі, як 
гэта робіць старэйшая за яе анатамічная навука, беручы пад увагу толькі 
найважнейшыя, дэталёва апісаныя органы, -- сэрца, пячонку, лёгкія 
істраўнік, іпагарджаючы незлічонымі... тканкамі". Вывучэнне найваж- 
нейшых інстытуцыяў грамадства ёсць традыцыйным аб'ектам сацыя- 
логіі, але калі пагадзіцца з такім падыходам, “дык рэальнае жыццё гра- 
мадства, якім мы яго ведаем з нашае свядомасці”, не будзе граць анія- 
кай ролі ў сацыялагічным аналізе (Эіттеі, 1965, с. 312--332). Аб'ект 
сацыялогіі --- дачыненні паміж “атамамі грамадства”, іў нарысе “Праб- 
лема сацыялогіі" Зімэль адкінуў погляд, паводле якога сацыялогію выз- 
начае эмпірычны змест тых дачыненняў. Сацыялогія -- не сметнік Для 
іншых навук, якія вывучаюць чалавека (гісторыя, псіхалогія, права), іне 
падсумаванне здабыткаў іншых дысцыплін. Ён тлумачыў сацыялогію 
як пэўны метад, якпрыладу даследвання: “Пакуль сацыялогія выходзіць 
з факта, што чалавека трэба лічыць сацыяльнаю істотай, а грамадства 
ёсць пасярэднік у гістарычным працэсе, у ёй няма аб'екта іншых навук, 

іяе нельга разглядаць як адну з ужо існых навук”. Вывучэнне формаў 
выразна вылучае сацыялогію з шэрагу блізкіх ёй дысцыплін: сацыяцыя 
ёсць формаю, вольнай ад якой-колечы дамешкі псіхалогіі, біялогіі ды 
гісторыі, і хоць згаданыя навукі карысныя для апісання фактаў, але яны 
заўсёды “застаюцца па-за межамі сацыялагічнага даследвання”. Калі 
формы нельга зрэдукаваць да іх зместу ці апісаць на яго падставе, дык 
сацыялогію трэба акрэсліць з увагі на катэгорыі яе аналізу і адметны 
падыход. Тое, што сацыялогія аналізуе адцягнена, незалежна ад 
складанасці штодзённага сацыяльнага жыцця, і ёсць “чыстае грамад- 
ства”, гэта значыць сацыяцыя. Такім чынам, сацыялагічны падыход -- 
пэўны ўзор адцягнення, абстракцыі; спосаб, які гэтак вылучае і падк- 
рэслівае істотныя рысы нейкае з'явы, што робяцца бачнымі базавыя 
дачыненні, якія іначай зусім не выяўляюцца. Такім чынам, робіцца маг- 
чымым параўнанне грамадскіх з'яваў, што цалкам розняцца паводле 
зместу, але маюць падабенства формы (Эіттеі, 1965, с. 312--332). 

Заданне тых ідэальных тыпаў -- зрабіць лягчэйшым аналіз значэн- 
ня. Разважаючы пра формы -- дыяду, таямніцу і моду, Зімэль перш за 
ўсё дбаў пра значэнне ўчынкаў, пра разуменне спосабаў сацыяцыі з 
гледзішча як суб'екта, такі сацыяльнай сістэмы. Грамадскае дачынен- 
не, на ягоную думку, заўсёды большае за суму дзеянняў, бо ахоплівае і 
форму, іўзаемадзеянне ў ёй. Ён аналізаваў грамадства не з нейкага ха- 
лістычнага гледзішча, а ў тэрмінах сацыяльнага дачынення, якое ўтва- 
рае сетку незаўважных стасункаў. 

Сацыялагічны падыход Зімэля можна азначыць як форму сацыя- 
лагічнага імпрэсіянізму, як павуцінне двухбаковых стасункаў, што нагад- 
ваюць болей лабірынт, чым сістэму; ягоная сацыялогія не дапускала 
погляду на грамадства як на цэлае. Ды мэтаю Зімэлевае сацыялогіі была 
якраз апазіцыя пазітывізму і вульгарнаму марксізму, а таксама спроба 
нанова замацаваць паняцце грамадства як прадукта медыяваных дзе- 
янняў людзей. Такім чынам, формы тлумачылі пругкасць чалавечага 
грамадства, яго трываласць, эластычнасць, шматкаляровасць; грамад- 
ства, якое ёсць “і таямнічым, і дзівосным”, дачыненняў, што ўтвараюць 
сацыяцыю, якая спрыяе сацыяльнай сувязі і "стварае цудоўную трыва- 
ласць грамадства, ягоныя флюктуацыі, што ўвесь час забяспечваюць, 
парушаюць і змяняюць раўнавагу паміж яго складнікамі” (Бітте!, 1965, 
с. 328). Тут добра відаць, што Зімэль меў інтарэс да грамадства як 
сістэмы, да буйных грамадскіх формаў, але не лічыў іх нейкімі аб'ек- 
тыўнымі структурамі, незалежнымі ад асобы. Сацыялогія Зімэля адмаў- 
ляла ўсялякія спробы рэіфікацыі грамадскіх установаў і працэсаў, бо 
хоць формы сацыяцыі вонкавыя для індывідаў, яны толькі здаюцца 
аўтаномнымі ад іх. “Найглыбейшыя праблемы сучаснага жыцця, - пісаў 

ён, -- выходзяць з патрэбы асобы ў захаванні ўласнае аўтаноміі і 
адметнасці насуперак апанаваўшай яе ўладзе гістарычнай спадчыны, 
аб'ектыўнай культуры, тэхнікі жыцця" (1950, с. 409). 

Зімэль прапанаваў сацыялагічны падыход, які заўважна паўплываў 
на пазнейшую нямецкую сацыялогію, найперш на сацыялогію Макса 
Вэбэра. Хоць “Правілы сацыялагічнага метаду” Дзюркейма былі перак- 
ладзеныя на нямецкую мову і апублікаваныя ў 1904 г., кніга не мела 
вялікага ўплыву, бо трыумфавалі ідэі разумення, сацыяльнага дзеяння і 
метадалогія Зімэля. Пазітыўная сацыялогія Дзюркейма відавочна 
рознілася ад двухсэнсоўнай сацыялогіі Зімэля. У 1900 г. у аглядзе 
Зімэлевых твораў Дзюркейм звярнуў увагу на тое, што нямецкі сацыё- 
лаг лічыць найважнейшай розніцу паміж формай і зместам, але Зімэль 
безупынна падкрэсліваў немагчымасць дакладнага вылучэння формы 
са зместу. “Унікнуць двухсэнсоўнасці няма як, -- пісаў ён, - звярнуў- 
шыся да пэўнае праблемы, адным разам будзе здавацца, што яна ад- 
павядае адной катэгорыі, другім разам - іншай”. Двухсэнсоўнасць за- 
кранула нават метадалогію, бо Зімэль пісаў, што няма нейкай тэхні- 
кі выкарыстання яго галоўнага сацыялагічнага паняцця -- сацыяцыі 
(Біттеі, 1965, с. 324). Якраз перакананне ў адвольнасці сацыялагічнага 
метаду, а таксама двухсэнсоўнасць паняццяў формы і зместу вылучалі 
гуманістычную сацыялогію Зімэля з пазітывістычнае традыцыі ХІХ ст., 
і якраз згаданыя тэмы былі больш дэталёва распрацаваныя ў сацыя- 
логіі Вэбэра. 


Разуменне і праблема метаду: Вэбэр 


У сацыялогіі Макса Вэбэра (1864-1920) была зроблена спроба спа- 
лучыць акцэнт пазітывізму на аналізе прычын з герменеўтычнай тэо- 
рыяй разумення. Хоць Вэбэр, як і Зімэль, рупіўся пра інтэграцыю па- 
няцця суб'екта ў культуразнаўчыя навукі, распрацаваныя ў рэчышчы 
тэорыі сацыяльнага дзеяння, але ён рабіў гэта крыху іначай, чым Зімэль, 
бо аддаваў перавагу даследзінам буйных сацыяльных інстытуцыяў і пра- 
цэсаў, разглядаючы іх у шырокай гістарычнай перспектыве. Абодвух 
навукоўцаў турбаваў лёс асобы ў навейшай культуры, але калі Зімэль 
засяродзіў увагу на аналізе атамаў грамадства, дык Вэбэр меў спра- 
ву з такімі катэгорыямі, як пратэстанцкая этыка, перадындустрыйныя 
сацыяльныя сістэмы, бюракратыя і нацыянальная дзяржава. Некато- 
рыя гістарычныя і эмпірычныя доследы Вэбэра былі папраўдзе энцык- 
лапедычнымі--- яны абыймалі праблемы эканамічнае гісторыі, палітыч- 
най эканоміі, параўнаўльнага вывучэння рэлігіяў і метадалогіі сацы- 
яльных навук. 

Атрымаўшы адукацыю ў галіне юрыспрудэнцыі і гісторыі права, Вэ- 

бэр у сваёй першай працы даследваў структуру земляробства ва Ўсход- 
няй Нямеччыне і наймы там польскіх парабкаў; у 1896-1897 гг. ён апу- 
блікаваў даследванні, прысвечаныя антычнасці і фондавай біржы. На 
пачатку інтэлектуальнае кар'еры Вэбэр не займаўся сацыялогіяй і зрэдку 
ўжываў тэрмін “сацыялогія” ў сваіх першых творах. Ён выкладаў ва 
ўніверсітэце права і палітычную эканомію, а ў 31 год пачаў працаваць 
прафесарам палітычнай эканоміі ў Фрайбургу, перад тым як трапіў да 
Гайдэльберга ў 1896 г. Такім чынам, Вэбэр прыйшоў у сацыялогію з 
эканомікі і гісторыі. У ранніх сацыялагічных творах навукоўца выявіўся 
ягоны інтарэсда праблемаў метадалогіі ды эпістэмалогіі, якомупаспры- 
яў пазітывізм, што дамінаваў у нямецкай гістарычнай школе ў другой 
палове ХІХ ст. На развіццё сацыяльнае навукі ў Германіі моцна паў- 
плывалі як эвалюцыйная тэорыя грамадства Конта і Спэнсэра, так і 
марксізм, што зрабіўся часткаю інтэлектуальнае культуры ў 1890-х гг. 
Начале з Карлам Каўцкім і Эдуардам Бэрнштайнам нямецкія сацыял- 
дэмакраты сталі самай магутнай палітычнай партыяй марксістаў у Эў- 
ропе, якая мела падтрымку ад германскіх работнікаў. Стварэнне ды 
інстытуцыялізацыя нямецкае сацыялогіі адбывалася адначасова з раз- 
віццём масавага палітычнага руху, які абапіраўся на марксізм, ды інтэ- 
лектуальнае культуры, якая спрабавала сістэматызаваць матэрыя- 
лістычны марксізм у дарэчную тэорыю грамадства. Уласную сацыялогію 
Вэбэр будаваў насуперак, з аднаго боку, эвалюцыйнаму дэтэрмінізму, з 
другога -- дагматычнаму марксізму. 

Вэбэр азначыў марксізм як форму эканамічнага дэтэрмінізму, што 
сцвярджае пэўную функцыянальную залежнасць паміж спосабам мыс- 
лення асобы і яе эканамічным інтарэсам: маўляў, ідэі, як рэлігійныя, 
так іпалітычныя, гэта толькі эпіфеномены, цалкам залежныя ад матэ- 
рыяльнага жыцця асобы. Паводле Вэбэра, марксізм аналізуе веды як 
ідэалогію, якадлюстраванне ў свядомасці асобы яе класавага і экана- 
мічнага інтарэсу: нібыта паняцці толькі тады навуковыя, калі яны ўзнаў- 
ляюць аб'ектыўную рэальнасць і адначасова вызначаюць шлях далей, 
да няўхільнага, з гістарычнага гледзішча, усталявання сацыялізму і ка- 
мунізму. Такім чынам, грамадства ператвараецца ў сістэму, якую цал- 
кам вызначае спосаб вытворчасці й законы сацыяльнай эвалюцыі. Асоба 
не мае значэння, бо яна - толькі залежны аб'ект, прадукт гісторыі, які 
цалкам ёй падпарадкуецца. 

Апазіцыя Вэбэра да ідэі аб'ектыўных, наканаваных законаў грунта- 
валася на довадзе, што законы -- як марксізму, так і пазітывізму - 
элімінуюць, выкрэсліваюць з культуры элементы свядомасці й дзейнасці, 
ператвараючы ўсе ідэі ў адлюстраванне вонкавых, матэрыяльных 
абставін. Як і Зімэль, Вэбэр узяў наміналістычную пазіцыю і даводзіў, 
што халістычныя і калектывістычныя паняцці, напрыклад дзяржава, 

карпарацыя, бюракратыя, можна аналізаваць толькі як вынік непаўтор- 
ных учынкаў людзей і спосаб іх арганізацыі. Дзейнічае не бюракратыя, 
а людзі. У сваіх ранніх метадалагічных творах ён падкрэсліваў, што най- 
важнейшым заданнем сацыяльнае навукі ёсць аналіз грамадства як 
сістэмы супольных дзеянняў людзей, якія надаюць сваім учынкам 
пэўнае суб'ектыўнае значэнне. 

У нарысе “Аб'ектыўнасць у сацыяльнай навуцы” (1904) Вэбэр азна- 
чыў свой метад як спробу разумення “унікальнасці тае рэчаіснасці, у 
якой мы існуем”, рэальнасці, якую складаюць “падзеі, што здараюцца 
адна за адною і суіснуюць, якія паўстаюць і знікаюць як “усярэдзіне”, 
так і“звонку” нас”. Вывучэнне так званых "аб'ектыўных законаў”, ці за- 
лежнасці паміж разнастайнымі фактарамі сацыяльнай сістэмы, не на- 
дае ім значэння. Вэбэр настойваў, што значэнне ўзнікае толькі ў сацы- 
яльным дзеянні, калі кожны ўчынак мае для асобы пэўны суб'ектыўны 
сэнс. На думку Вэбэра, гісторыя не мае нейкага прыхаванага сэнсу, як 
мяркуюць прыхільнікі гістарыцызму: гісторыя -- гэта толькі кантэкст, у 
якім асобы і групы змагаюцца, каб усталяваць пэўныя каштоўнасці й 
дасягнуць пэўных мэтаў. Вэбэр, пераймаючы Ніцшэ, упарта адмаўляў 
існаванне ўніверсальных каштоўнасцяў: нішто не мае значэння, апрача 
пэўных чалавечых учынкаў (УУебег, 1949, с. 72). 

Вэбэр акрэсліў грамадства ў тэрмінах сацыяцыі, або “сацыяльных 
дачыненняў”, якія “вызначаюць паводзіны шматлікіх дзеячаў у стасунку 
да іх асэнсаванага зместу датуль, пакуль учынак кожнай асобы мае на 
ўвазе значэнне дзеянняў іншых людзей і зарыентаваны на яго”. Сацы- 
яльнае дзеянне зарыентаванае на людзей, а не на рэчы, асоба безу- 
пынна надае сацыяльнаму кантэксту пэўнае суб'ектыўнае значэнне. Гэт- 
кае паняцце сацыяльнага дзеяння абыймала толькі свядомыя паводзіны 
асобы, якія дапускаюць існаванне намераў і эмоцыяў; таму сацыялогія 
як культуразнаўчая навука мела вывучаць толькі асэнсаванае і мэ- 
танакіраванае, а не цалкам рэактыўнае або механічнае дзеянне асобы. 
Ён лічыў сацыялогію за навуку, “якая імкнецца зразумець сэнс сацы- 
яльнага дзеяння, каб... даць прычыннае тлумачэнне яго скіраванасці й 
вынікаў” (М/ебег, 1964, с. 118). Такім чынам, тлумачэнне робіцца 
інтэрпрэтацыйным, бо шукае на падставе аналогіі тое значэнне, якое 
надае ўчынку дзеяч, іпрычынным, бо спрабуе апісаць дзеянне, маючы 
на ўвазе яго мэты і шляхі іх дасягнення. Вэбэр меркаваў, што сацыяло- 
гія --- не суб'ектыўны або нейкі інтуіцыйны спосаб даследвання: калі 
дзеянне чалавека суб'ектыўнае, дык гэта не азначае, што яго нельга 
прагназаваць. Сацыяльнае дзеянне залежыць ад абрання асобаю срод- 
каў дасягнення пэўнай мэты, і якраз гэты рацыянальны складнік чала- 
вечых паводзінаў розніць дзеянні людзей ад натуральных працэсаў. Са- 
цыяльнае дзеянне рэгулюецца нормамі, якія вызначаюць шэраг дазво- 

леных сродкаў і мэтаў, і якраз гэты ўзорны аспект сацыяльнага дзеяння 
Вэбэр вылучыў як акалічнасць, што дазваляе сацыёлагу рабіць пры- 
чынны аналіз паводзінаў людзей (Мебег, 1964, с. 88). 

Таму аб'ектыўныя веды цалкам магчымыя ў культуразнаўчых наву- 
ках; тое, што аб'ектам вывучэння ёсць культурныя каштоўнасці, не аз- 
начае суб'ектывізму сацыялогіі. Вэбэр адрозніваў ацэнку (мелипа) і 
дастасаванне да вартасці, або вартасцёвую дарэчнасць (и/еліБегіелипа), 
каб падкрэсліць, што грамадскія з'явы набываюць значэнне толькі дзя- 
куючы іх дастасаванню да пэўнай сістэмы вартасцяў; гэта, вядома, уп- 
лывае на выбар навукоўцам аб'екта даследвання, але не на ягоны аналіз. 
Бесстароннасць даследніка ёсць абавязковаю ўмоваю праўдзівай са- 
цыяльнай навукі, Вэбэр падкрэсліваў, што трэба, каб асабістыя пры- 
хільнасці навукоўца ніколі не ўплывалі на даследванне і тлумачэнне ім 
эмпірычнага матэрыялу. Сацыяльная навука не можа ацэньваць мэты 
людзей, яна адно выяўляе ідэі, якія вызначаюць тыя мэты. “Натураль- 
на, адным з найважнейшых заданняў кожнае культуразнаўчае навукі ёсць 
патрабаванне рацыянальнага разумення тых сапраўдных і ўяўных “ідэяў”, 
за якія людзі змагаюцца” (УУебег, 1949, с. 53-54). Заданнем сацыяль- 
нае навукі ёсць не ацэнкі, а вылучэнне сістэмы вартасцяў дадзенага 
грамадства, пэўнага сацыяльнага кантэксту і дэманстрацыя прыдат- 
насці тых вартасцяў для аб'ектыўнага вытлумачэння сацыяльнага дзе- 
яння. Інтэрпрэтацыйнае разуменне (уе/5іелел)' іпрычыннае тлумачэнне 
ёсць асноўнымі спосабамі набыцця навуковых, аб'ектыўных ведаў. Суб”- 
ектыўны сэнс сацыяльнага дзеяння пазнаецца на падставе аналогіі і 
практычнага досведу, але насуперак Дыльтэю інтэрпрэтацыйнае разу- 
менне дзеяння, на думку Вэбэра, робіцца навуковым толькі дзякуючы 
яго аб'яднанню з аб'ектыўным тлумачэннем ягоных прычын. Таму Вэ- 
бэр крытыкаваў Зімэля, бо той не патрапіў адрозніць асабістыя наме- 
ры дзеяча іаб'ектыўнае, “"праўдападобнае” значэнне дзеяння, якія Зімэль 
часта азначаў як “адно і тое ж” (УУербег, 1964, с. 88). 

Культура-- рэальнасць, якую ствараюць вартасці, але “эмпірычная 
рэальнасць робіцца для нас “культураю” толькі тады, калі мы дастасоў- 
ваем яе да тых вартасцяў”. Таму культура ахоплівае адно тыя элемен- 
ты, якія маюць пэўнае значэнне з прычыны іх вартасцёвае дарэчнасці, 
інельга выявіць, “што мае для нас значэнне на падставе “вольнага ад 
папярэдніх дапушчэнняў” вывучэння эмпірычных дадзеных”. Такім чы- 
нам, на думку Вэбэра, не ўсё ў культуры цяжка даследваць, бо “толькі 
малая частка рэальнасці афарбаваная нашым інтарэсам, абумоўлена 
вартасцямі, і толькі яна мае для нас суб'ектыўнае значэнне" (УУебег, 

1949, с. 76). Тут ён выразна пераймаў пазітывістычны падзел на факты 


9“. Мвгзіепеп (ням.) -- разумець. -- Заўвага леракладніка. 

і вартасці, калі выбар паміж вартасцямі лічыцца не праблемаю навукі, а 
пытаннем веры. Але меркаванне, згодна з якім існуюць пэўныя вартасці, 
што вызначаюць вылучэнне даследнікам істотных сегментаў рэальнасці 
з неістотных, і пабудова на гэтым грунце метадалогіі не звяртала ўвагу 
на праблему ідэалогіі. Вэбэр глядзеў на тую праблему з пазіцыі агнас- 
тычнага пазітывізму, згодна з якою ў культуры ёсць розныя, нават 
антаганістычныя каштоўнасці (хоць гэты аспект праблемы ніколі не быў 
імналежным чынам прааналізаваны). Напрыклад, ён даводзіў, што, каб 
выявіць нейкае значэнне ў няспыннай плыні рэальнасці, канцэпцыя 
павінна быць “звышпераборлівай" і годнаю веры адно “ў межах яе пас- 
тулятаў”. Вэбэр пісаў: 

Жыццё з яго ірацыянальнасцю і бясконцым запасам магчымых 
значэнняў --- невычэрпнае. Канкрэтная форма дастасавання да 
вартасці застаецца з выгляду плыннай, с уб'ект заўсёды будзе змя- 
няцца ў цьмяна бачнай будучыні чалавечае культуры. Святло, якое 
выходзіць з тых найвышэйшых вартасцяў, заўсёды будзе падаць на 
кожны асобны і зменлівы сегмент шырокай і хаатычнай плыні па- 
дзей, што бруіць у часе (УИебег, 1949, с. 111). 

Такім чынам, паняцце сацыяльнага цэлага было выкрасленае з са- 
цыялагічнай тэорыі; няма цэлага, няма нейкай "сутнасці" гісторыіі гра- 
мадства, ёсць толькі плынь культуры, якую фармуюць сацыяльныя дзе- 
янні з нададзеным ім асобамі суб'ектыўным значэннем; сацыяльныя 
стасункі Вэбэр акрэсліў якдачыненні паміж суб'ектамі, якія выяўляюць 
іх мэтанакіраваную дзейнасць.З тае прычыны структура грамадства 
ёсць прадуктам дзейнасці, сацыяльныя ж супольнасці (бюракратыя, кар- 
парацыя, дзяржава) ён уважаў за вынік суб'ектыўна зразумелых учын- 
каў. Вэбэр, такім чынам, адкінуў метадалогію, “якая пераходзіць ад цэ- 
лага да частак”, даводзячы, што гэтак можна ажыццяўляць толькі 
папярэдні аналіз рэальнасці: калі няма вонкавай, аб'ектыўнай сацыяль- 
най рэальнасці, структуру якой вызначаюць законы эвалюцыі, дык няма 
й сувязі паміж навуковымі сацыялагічнымі паняццямі і “рэальнымі”, з 
аб'ектыўнага гледзішча, дадзенымі. 

Паняцці сацыялогіі ёсць чыстыя тыпы, якія не адлюстроўваюць рэ- 
альнасці, але дзякуючы абстракцыі ды селекцыі дапамагаюць вызна- 
чыць вартасцёвую дарэчнасць і значэнне пэўнага феномену з гледзішча 
культуры, бо ўлучаюць адметныя рысы разнастайных сацыяльных з'я- 
ваў. ідэальныя тыпы Вэбэра былі папраўдзе падобныя да чыстых фор- 
маў Зімэля, да аналітычных канструкцый, што робяць лацвейшым па- 
раўнанне шматлікіх і разнастайных з'яваў, якія, хоць і розняцца паводле 
зместу, маюць тую сама форму. Гэтыя формы вызначае дзеянне. Калі 
няма аб'ектыўных законаў, што кіруюць грамадствам, дыкдзеянне вар- 
та акрэсліць не як “наканаванае”, а як“магчымае”, з ягонай магчымасці 
павінны выходзіць усе сацыялагічныя тэорыі. 

Ідэальныя тыпы і сацыяльнае дзеянне 


У сваёй сацыялогіі Вэбэр імкнуўся злучыць тлумачэнне і разуменне 
сацыяльных падзей; ён тлумачыў сацыяльнае дзеянне адначасова з 
суб'ектыўнага і з аб'ектыўнага гледзішча; але інтэрпрэтацыя сэнсу дзе- 
яння, на думку Вэбэра, -- адметная рыса сацыялагічных ведаў. Вэбэр 
не бараніў метаду нейкага інтуіцыйнага разумення, бо калі ў дачынен- 
нях людзей выкарыстоўваюцца падобныя і адпаведныя адзін аднаму 
ўзоры, дык адсюль вынікае, што можна вызначыць прычынную сувязь 
сацыяльных падзей, але толькі ў тэрмінах іх магчымасці. Магчымасць 
залежыць ад таго, з якімі, у пэўным кантэксце, вартасцямі людзі бу- 
дуць так узгадняць свае ўчынкі, што нейкай падзеі будзе папярэднічаць 
або спадарожнічаць іншая. Сацыяльнае дзеянне заўсёды хутчэй маг- 
чымае, чым пэўнае, бо ўнікальнасць чалавечых учынкаў можа прывесці 
да збочвання са спадзяванага шляху. Ідэальны тып -- гэта метадала- 
гічная прылада вывучэння магчымасці выбару дзеячам пэўнага ўзору 
паводзінаў. 

У ідэальных тыпах адлюстраваны суб'ектыўны аспект сацыяльнага 
жыцця, тыя ўнікальныя і непаўторныя элементы культуры, якімі грэбуе 
пазітывізм. Ідэальныя тыпы прадугледжваюць адбор, 

крыху аднабаковы выбар аднаго або некалькіх пунктаў гле- 
джання і сінтэз вялікае колькасці расцярушаных, асобных, больш ці 
менш прэзентаваных, часам адсутных, адметных з'яваў, якія парад- 
куюць паводле тых крыху аднабаковых поглядаў у зладжаную 
аналітычную канструкцыю (У/еБег, 1949, с. 90). 

Ідэальны тып-- не апісанне рэчаіснасці, аразумовая канструкцыя, 
якая абыймае не сярэднія, а істотныя рысы асобных з'яваў. Тэрмін “ідэ- 
альны тып” не мае нейкага маральнага адцення, гэта -- метадалагіч- 
нае паняцце, якое дапамагае ў разуменні і тлумачэнні сацыяльных 
з'яваў. Яно не належыць аб'ектыўнай рэальнасці, не ўяўляе сабою ней- 
кую “сутнасць” на ўзор Гегелевага паняцця “дух”. ідэальныя тыпы -- 
чыстыя формы, таму некаторыя з іх рысаў незаўважныя ў адпаведных 
гістарычных з'явах. Паводле Вэбэра, ідэальныя тыпы - інструмент дас- 
ледніка, іх вартасць толькі метадалагічная, яны ёсць спосабам "“адк- 
рыцця ўзаемазалежнасці пэўных феноменаў культуры, прычынных умо- 
ваў іх існавання і значэння” (УУеБег, 1949, с. 92). 

Такім чынам, Вэбэравым метадам было канструяванне ідэальных 
залежнасцяў паміж з'явамі дзеля аналізу рэальных гістарычных сувя- 
зяў: рэальнасць трэба пазнаваць праз паняцці й абстракцыі. Ён вы- 
лучыў тры варыянты ідэальных тыпаў: гістарычныя формы, накшталт 

навачаснага капіталізму і пратэстанцкай этыкі, якім уласціва пэўная ад- 

метнасць; адцягненыя ідэальныя тыпы, прыкладам бюракратыя або 
феадалізм, што вызначаюць своеасаблівасць пэўных часоў у гісторыіі 
развіцці культуры; і ўрэшце, тыпы дзеяння. Ступень адцягненасці разу- 
мовых каструкцыяў змяняецца залежна ад тыпу, хоць, як мы бачылі 
раней, Вэбэр даводзіў, што сацыяльныя формы і буйныя арганізацыі 
заўсёды ёсць толькі формамі дачыненняў паміж асобамі і што задан- 
нем сацыялогіі ёсць рэдукцыя тых паняццяў да зразумелага дзеяння 
асобы, да ўчынкаў іх удзельнікаў. Ён вылучыў чатыры тыпы сацыяль- 
нага дзеяння: 

1) рацыянальнае дзеянне (и'елігаііопа!)", скіраванае на дасягненне 
абсалютнай вартасці, якая можа быць эстэтычнаю, рэлігійнаю, этыч- 
наю: чалавек імкнецца да мэты дзеля яе самой, нягледзячы на тое, ці 
магчымае яе ажыццяўленне; 

2) рацыянальнае мэтанакіраванае дзеянне (гмескгаііопаі)”", калі 
мэты і сродкі іх дасягнення абіраюцца рацыянальна; 

3) афектыўнае дзеянне, якое вызначаюць эмоцыі дзеяча; 

4) традыцыйнае дзеянне, абумоўленае традыцыямі й звычаямі. 

Узорам для тых чатырох тыпаў было асэнсаванае дзеянне, свядома 
спланаваны ўчынак. Напрыклад, тыпы дзеяння мегігаііопа! і гуеск- 
габіопа! у пэўнай ступені дапускаюць свядомы выбар мэты і сродкаў яе 
ажыццяўлення, тым часам афектыўнае і традыцыйнае дзеянні наблі- 
жаюцца да цалкам рэактыўных паводзінаў. Вэбэр перш за ўсё меў інтарэс 
да рацыянальнага дзеяння, рацыянальнасць якога вызначаецца срод- 
камі, абранымі для яго здзяйснення; мэты ён не браў пад увагу, бо іх, на 
думку Вэбэра, трэба пакінуць па-за межамі навукі. 

Паводле Вэбэра, вынікі дзеяння, якое падпарадкуецца рацыяналь- 
ным нормам, прагназаваць заўсёды лягчэй за вынікі так званага 
“ірацыянальнага дзеяння”. Чым бліжэй да абсалютнай тая вартасць, 
якой падпарадкуе свае ўчынкі асоба, тым больш ірацыянальным робіцца 
дзеянне, прыдатнае для яе дасягнення, бо “калі дзеяч цалкам і без ва- 
гання ахвяруе сябе вартасці дзеля яе самой, чыстаму пачуццю ці 
прыгажосці... тым меней ён зважае на наступствы ўласных паводзінаў”. 
Нормаю рацыянальнасці, паводле якой ацэньваюцца ўсе сацыяльныя 
дзеянні, ёсць стасунак мэты і сродкаў яе ажыццяўлення, мэты вылуча- 
юцца дзеячам, ён таксама абірае спосабы, патрэбныя дзеля іх дасяг- 
нення. Рацыянальнае дзеянне ёсць сацыяльным, пакуль суб'ект зва- 
жае на іншых людзей, здзяйсняючы сваё дзеянне. Рацыянальнасць ды 
ірацыянальнасць (ірацыянальным ёсць адхіленне ад рацыянальнае нор- 
мы) залежаць ад сітуацыі, ад свету такога, якім ён ёсць. Тут Вэбэр 


У Мепігафопа! (ням.) -- вартасцёва-рацыянальнае. -- Заўвага перакладніка. 
““ Тмескгабіопа! (ням.) -- мэтарацыянальнае. --- Заўвага перакладніка. 

наблізіўся да пазітывізму. ідэальны тып, які не ахоплівае ўсе варыянты 
пэўнае з'явы, ёсць канцэптуальнай чыстай формаю, з якой параўноў- 
ваюць канкрэтнае дзеянне, класіфікацыя дзеянняў можа быць карыс- 
наю адно з увагі на іх вынікі (Уўебег, 1964, с. 117--118). 

Вэбэр даводзіў, што сацыялогія спрабуе сфармуляваць тыповыя 
паняцці й агульныя правілы: у паводзінах чалавека, як вонкавых, такі 
нутраных, выяўляецца іх абумоўленасць і рэгулярнасць, якую можна 
пабачыць, зразумеўшы суб'ектыўнае значэнне дзеяння ў кантэксце куль- 
туры. Сацыялогія ёсць адначасова інтэрпрэтацыйным разуменнем 
складанага значэння тыповых сацыяльных дзеянняў ды іх прычынным 
тлумачэннем, якое грунтуецца на магчымасці таго, што пасля пэўнае 
падзеі адбудзецца нейкая іншая. Таму ідэальныя тыпы трэба канструя- 
ваць, зважаючы і на іх “адпаведнасць значэнню”, і на іх адпаведнасць 
прычынам дзеяння. 

Сацыёлаг мусіць так дакладна тлумачыць значэнне сацыяльнага 
дзеяння, як гэта рабіў бы даследнік у галіне прыродазнаўчых навук. 
Адрозненне Вэбэрам метадаў сацыяльных і натуральных навук не ха- 
вала дапушчэння, што сацыяльныя навукі менш навуковыя, менш аб”- 
ектыўныя або не здольныя спраўдзіць уласныя гіпотэзы. Мэтаю 
сацыялогіі ёсць аб'ектыўныя веды і пэўнасць, хоць рэальнасць, як яе 
акрэсліў Вэбэр, робіць немагчымым канчатковае дасягненне тае мэты. 
Аналізуючы сацыяльнае дзеянне, няма патрэбы карыстацца інтуіцыяй 
або старацца цалкам рэканструяваць жыццёвы досвед пэўнае асобы: 
няма патрэбы быць Цэзарам, каб зразумець Цэзара. У Вэбэравай 
канцэпцыі разумення паняцце “паводзіны” розніцца ад паняцця “дзеян- 
не”, калі паводзінам бракуе суб'ектыўнага значэння, дык яны проста 
рэактыўныя; таму Вэбэр вылучыў два розныя тыпы разумення: про- 
стае, праз назіранне, іматывацыйнае разуменне, ці тлумачэнне. Про- 
стае разуменне Вэбэр азначыў якінтэрпрэтацыю бачных, аб'ектыўных і 
цалкам зразумелых фактаў пэўнага кантэксту, напрыклад дзеянняў ча- 
лавека, які сячэ дрэва, ці таго, хто запісвае выраз 2 х 2 - 4; разуменне 
жнападставе тлумачэння, наадварот, патрабуе ведання мэтаў дзеяча і 
таго суб'ектыўнага значэння, якое ён надае сваім паводзінам. 

Але гэтае адрозненне не надта дапамагае. Возьмем прыклад з дры- 
васекам: згаданае дзеянне, зместам якога ёсць сячэнне дрэва, мае зра- 
зумелы сэнс, у гэтым дзеянні заўсёды маецца на ўвазе яго мэта або 
вынік- дрэва: яно будзе скарыстанае, каб зрабіць цацкі, нешта збуда- 
ваць, раскласці вогнішча; такое значэнне ёсць заўсёды, калі нехта сячэ 
дрэва, нават тады, калі чалавек робіць фізічныя практыкаванні. Абод- 
ва, простае ітлумачальнае разуменне, могуць ажыццяўляцца толькі ў 
кантэксце з пэўным значэннем, але ж іх, бадай, няма як адрозніць, калі 
ўзяць пазіцыю Вэбэра. Такім чынам выявілася двухсэнсоўнае стаўлен- 

не Вэбэра да пазітывізму: кантэкст значэння і яго нормы вызначаныя 
наперад. Мэты дзеяння чалавека былі таксама азначаныя Вэбэрам як 
пазанавуковая рэальнасць. Але крытыкуючы пазітывізм, Вэбэр казаў: 
каб патлумачыць, чаму чалавек пэўным чынам зарыентаваны ў сваім 
дзеянні, вельмі важна зразумець значэнне самога дзеяння. Сацыя- 
лагічны аналіз мусіць быць дарэчны ў дачыненні да суб'ектыўнага зна- 
чэння і прычынаў дзеяння. Таму ідэальныя тыпы дзеяння ёсць разумо- 
вымі канструкцыямі, у якіх дзеячы зарыентаваныя як на іншых людзей, 
цісуб'ектаў, так і на гістарычны кантэкст, У якім адбываецца дзеянне; 
аналіз на падставе ідэальных тыпаў ёсць інтэрпрэтацыйна-каўзальным 
выяўленнем сувязі значэння дзеяння з ягонымі мэтамі. 

На думку Вэбэра, сацыялогіі пазітывізму і марксізму не стае метаду 
матывацыйнага вытлумачэння паводзінаў людзей і самога паняцця зна- 
чэння, якое разглядалі б не толькі як нейкае збочванне з слушнага шля- 
ху, вызначанага аб'ектыўнымі законамі й наканаванаю гістарычнаю эва- 
люцыяй. Суб'ект яку пазітывізме, такі ў марксізме нагэтулькі залежыць 
ад тых законаў, што гістарычныя падзеі адбываюцца нібы самі па сабе, 
не зважаючы на асабістыя намеры людзей. Вэбэр падкрэсліваў, што 
значэнне заўсёды ёсць міжасабовым, паводле ж Маркса, яно абумоў- 
лена сацыяльнаю сістэмаю, цэлым, якое вызначае гістарычнае значэнне 
асобных учынкаў. Але адно такое цэлае, капіталізм, Вэбэр азначыў як 
сістэму сацыяльных дзеянняў, спроба ж патлумачыць яго ўнікальную 
гістарычную эвалюцыю патрабавала адказу на пытанне, што прыму- 
шае людзей ашчаджаць ды інвеставаць, а не марнаваць багацце. 


Рэлігія і сацыяльнае дзеянне: 
капіталізм і пратэстанцкая этыка 


Першай значнай сацыялагічнай студыяй Вэбэра была “Пратэстанц- 
кая этыка і дух капіталізму” (упершыню апублікаваная ў артыкулах у 
1904-1905 гг.), дзе ён сфармуляваў пытанне пра сацыялагічны аналіз 
адметнай сацыяльнай формы -- навачаснага эўрапейскага капіталізму 
іпаспрабаваў патлумачыць яго гістарычную эвалюцыю, скарыстаўшы 
метад ідэальных тыпаў. Ад 1904 г. Вэбэр кінуў гістарычныя студыі ды 
заняўся толькі сацыялогіяй, хоць працягваў ужываць у сваіх творах не 
паняцце “грамадства”, а тэрмін “культура”. Уплыў Рыкерта выразна 
выявіўся ў Вэбэравым паняцці культурнага значэння, якое яднала 
ўнікальнасць гістарычнае з'явы з яе інтэрпрэтацыяй з пэўных вартас- 
цяў культуры. Ідэальныя тыпы вылучаюць культурнае значэнне асоб- 
нага й важнага сегмента рэальнасці; іх ужываюць таксама як сродак 
вывучэння праблемы каштоўнасцяў культуры. Вэбэр, напрыклад, 
падкрэсліваў гістарычны аспект сацыяльных з'яваў, даводзячы, што 

толькі маючы яго на ўвазе можна акрэсліць іх культурнае значэнне. 
Вывучэнне гістарычнай повязі пратэстанцкай тэалогіі з капіталізмам 
было даследваннем у галіне гістарычнай сацыялогіі і адначасова 
метадалагічным практыкаваннем у сістэматычнай сацыялогіі, стасаван- 
нем ідэальных тыпаў да складанага эмпірычнага матэрыялу. 

На думку Вэбэра, капіталізм - гэта прадукт пэўнага гістарычнага 
феномену -- аскетычнага пратэстанцтва, і яго культурнае значэнне 
абумоўлена “ідэальнаю" прычынай, што сфармавала сістэму матыва- 
цыі, якая спрычынілася да ўзнікнення ў пэўных асобаў адметнай ары- 
ентацыі на працу ірацыянальныя паводзіны. Сувязь рэлігіі з эканамічнаю 
дзейнасцю шырока абмяркоўвалі шмат якія даследнікі іда Вэбэра, хоць 
ажно да пачатку ХХ ст. не было падрабязнага статыстычнага аналізу, 
які б выявіў залежнасць паміж веравызнаннем і прафесіяй асобы. Але 
была, напрыклад, адкрыта адмоўная карэляцыя паміж каталіцкім вера- 
вызнаннем чалавека і ўдалаю дзейнасцю ў бізнесе. Вэбэр жа перадусім 
меў на мэце давесці, што такія ідэальныя чыннікі, як рэлігійныя ідэі, не 
вынікаюць проста з эканамічнае сістэмы, а самі вызначаюць тое, якім 
чынам чалавек дзень пры дні дзейнічае. 

Вэбэр меўся зрабіць спачатку папярэдні, не надта дэталёвы аналіз, 
хоць пазнейшая крытыка часта ўважала ягоныя высновы за канчатко- 
выя. Пасля публікацыі артыкулаў Вэбэр шматкроць адказваў сваім 
нямецкім крытыкам і ўрэшце пачаў працу над шырэйшымі параўналь- 
нымі даследзінамі сусветных рэлігіяў. У 1920 г. ён апублікаваў новыя 
ўводзіны ў даследванне пратэстанцкае этыкі, а неўзабаве пасля ягонай 
смерці больш падрабязны матэрыял быў надрукаваны ў кнізе “Агуль- 
ная эканамічная гісторыя”. У тых творах Вэбэр аспрэчваў надта пашы- 
раную думку, што ягоная студыя толькі пераварочвае аргумент марксізму 
аб перавазе эканамічных фактараў у сацыяльных зменах і робіць 
рэлігійныя ідэі асноўным чыннікам эвалюцыі грамадства. Ва ўводзінах 
1920 г. ён падкрэсліваў, што ягоны аналіз прысвечаны “толькі аднаму 
боку ланцуга прычыннасці”, тым часам у ранейшых артыкулах Вэбэр 
зазначаў, што не збіраецца мяняць “аднабаковы” падыход марксізму на 
“гэткае ж аднабаковае прычыннае тлумачэнне гісторыі і культуры з эва- 
люцыі духу” (УУебег, 1930, с. 183). У параўнальным даследванні сусвет- 
ных рэлігіяў ён спрабаваў аналізаваць шматлікія чыннікі, якія вызнача- 
юць кірунак эканамічнага развіцця, і вельмі дэталёва вывучаў уздзеян- 
не рэлігійных ідэяў на цэлую культуру, на развіццё капіталізму як сістэмы. 
Вэбэравае даследванне толькі ў тым разе можна разглядаць як 
процілеглае марксізму, калі лічыць марксізм тэорыяй аднаго фактару, 
які цалкам вызначае трансфармацыю грамадства. 

У папярэднім аналізе пратэстанцтва і ў пазнейшых даследзінах 

кітайскай, індыйскай і палестынскай рэлігіяў Вэбэр сфармуляваў пы- 
танне, чаму капіталізм, які ён акрэсліў як надта рацыяналізаваную сіс- 

тэму, паўстаў толькі ў Заходняй Эўропе. У Індыі, Палестыне і Кітаі так- 
сама былі аб'ектыўныя ўмовы для нараджэння капіталізму -- рынкі, 
падзел працы, грашовая эканоміка, гандлёвыя зносіны, але капіталізм 
цалкам развіўся адно ў Заходняй Эўропе. Вэбэр, прыкладам, зазначыў, 
што індыйская геаметрыя, прыродазнаўчыя навукі, медыцына, палітыч- 
ная і гістарычная думка былі даволі развітыя, але ім не ставала сістэ- 
матычных паняццяў і метадалогіі. У Кітаі навука таксама засталася 
неарганізаванаю, бо не было “рацыянальнай, сістэматычнай, спецыя- 
лізаванай навуковай дзейнасці”. Такім чынам, адных матэрыяльных 
умоваў замала, каб была падрыхтавана глеба для развіцця капіталізму, 
перш за ўсё бракавала капіталістычнага эканамічнага дзеяння, “засна- 
ванага на спадзяванні прыбытку праз выкарыстанне абмену, гэта зна- 
чыць на [фармальна] мірным спосабе атрымання прыбытку”. У адной з 
найбольш істотных заўваг Вэбэр сцвярджаў, што калі капіталізм разу- 
мець шырэй, як спосаб прыдбання грошай, то ён быў уласцівы ўсім 
цывілізаваным краінам -- Кітаю, Індыі, старажытным супольнасцям 
Міжземнамор'я: 

Прага набытку, даходу, грошай, як мага большае колькасці гро- 
шай, як гэткая не мае нічога супольнага з капіталізмам. Тая прага 
існуе і раней існавала сярод кельнераў, лекараў, лёкаяў, артыстаў, 
прастытутак... гульцоў-рызыкантаў і жабракоў... яна аднолькава 
ўласцівая людзям усіх гатункаў і станаў, ва ўсе часы... якой ні была 
б магчымасць яе задавальнення... Неабмежаваная прага грошай 
меней за ўсё тоесная капіталізму, а яго духу дык пагатоў (Уебег, 
1930, с. 17). 

Капіталізмам Вэбэр называў сацыяльную сістэму, якой уласцівая 
рацыянальная арганізацыя фармальна вольнае працы, вылучэнне 
бізнесу з хатняе гаспадаркі, развіццё рацыянальнае сістэмы бухгалтэрыі, 
права і кіравання. Вэбэр перадусім імкнуўся адрозніць сваю тэорыю 
капіталізму ад канцэпцыяў тагачасных сацыёлагаў -- Зімэля і Зомбар- 
та. Зімэль у “Філасофіі грошай” прыраўняў капіталізм да паняцця "гра- 
шовая эканоміка”, тым часам Зомбарт у кнізе “Навачасны капіталізм" 
азначыў капіталізм якдзейнасць эканамічных “"рызыкантаў” (бізнесоўцаў, 
якія імкнуцца атрымаць максімальны прыбытак, беручы на сябе най- 
большую рызыку) і высокі ровень спажывання тавараў, найперш роз- 
ных раскошаў. Ні спажыванне, ні грашовая эканоміка не былі харак- 
тэрныя толькі для Захаду; але светапогляд, які адмаўляў спажыванне 
раскошу ды патрабаваў ад сваіх адэптаў, каб яны працавалі ды ін- 
веставалі не дзеля адплаты за свае грахі, як гэта робяць каталікі, а дзе- 
ля пэўнасці збаўлення, быў уласцівы якраз Заходняй Эўропе. Унікальная 
эканамічная сістэма заходняга капіталізму адпавядала, такім чынам, 

унікальнай пратэстанцкай тэалогіі, перадусім Кальвінавай, распраца- 
ванай у ХУЕ ХХІІ стст. Вэбэр дадаваў, што ў ХУІІІ ст. капіталізм зрабіўся 
зусім незалежны ад свайго пачатковага рэлігійнага грунту. 

Паводле Вэбэра, сацыялагічнае тлумачэнне капіталізму як сацыяль- 
най формы павінна вылучыць узоры рацыяналізму, якія адпавядаюць 
толькі яму, разам з такімі ж своеасаблівымі формамі сацыяльных 
паводзінаў у эпоху капіталізму, адначасова не выпускаючы з-пад увагі 
значэнне цалкам эканамічных чыннікаў. Грунтоўным адрозненнем Вэ- 
бэравае сацыялогіі ад марксізму было якраз адмаўленне Вэбэрам 
філасофіі гісторыі марксізму, светапогляду, згодна з якім капіталізм паў- 
стае няўхільна, праз дзейнасць аб'ектыўных эканамічных законаў, што 
вызначаюць матэрыяльныя фактары эвалюцыі і робяць суб'ектыўны 
складнік грамадскага працэсу--- чыннасць людзей - зусім неістотным. 
Марксавае тлумачэнне падпарадкавала значэнне той ці іншай падзеі 
для асобы канцэпцыі, акрэсленай з пазіцыі гістарыцызму: чалавечыя 
ўчынкі маюць сэнс толькі дзякуючы развіццю цэлага і дзеля канцавой 
мэты гістарычнага працэсу -- развязання супярэчнасцяў у будучым 
камуністычным грамадстве. На думку Вэбэра, марксізму бракуе кан- 
цэпцыі матывацыі; змены ў грамадстве, паводле Маркса, адбываюцца 
праз дзейнасць аб'ектыўных, пазачалавечых чыннікаў, дзеянне ж асо- 
бы паніжаецца да цалкам залежнага стану. Але актуальна змены заўсё- 
ды адбываюцца праз дзейнасць людзей, суб'екты да яе пэўным чынам 
падахвочваюцца, даючы ці не даючы веры панавальнай ідэалогіі, ад- 
маўляючы раскошу інеадкладнае спажыванне, каб адтэрмінаваць вельмі 
пашыранае ў свеце задавальненне і ўнікнуць “усіх магчымых прапана- 
ваных жыццём уцехаў” на карысць выключнага аскетызму. Якраз тая 
сістэма матывацыі стварае дух капіталізму, які нельга адшукаць у Індыі 
ціКітаі, бо ён абумоўлены своеасаблівай пратэстанцкай ідэалогіяй. 

Тэрмін “дух” дапускаў існаванне нейкага метафізічнага, але зусім не 
сацыялагічнага паняцця сэнсу гісторыі і грамадства. Хоць у галоўнай 
тэзе Вэбэра была пэўная двухсэнсоўнасць, але ж ён падкрэсліваў, што 
дух ёсць чынным складнікам светапогляду, які ў сваёй штодзённай 
форме вызначае кшталт сацыяльнага дзеяння. У нарысе, напісаным у 
1905 г., ён азначыў дух як "разнастайныя элементы, звязаныя паміж 
сабой у гістарычнай рэальнасці, якія мы лучым у канцэптуальнае цэ- 
лае, маючы на ўвазе іх культурнае значэнне”. “Дух капіталізму” ёсць, 
такім чынам, метадалагічным паняццем, абстракцыяй, “якая злучае 
асобныя часткі, узятыя з гістарычнае рэальнасці... або канцэптуальнай 
канструкцыяй... найлепшай у дачыненні да тае праблемы, да якой мы 
маем зацікаўленне”. Як гэткі, дух капіталізму выяўляецца ў рацыяналь- 

ным стаўленні да жыцця, перадусім у маральных прыказаннях накшталт 
разважнасці, руплівасці, дакладнасці ў сплаце рахункаў і вяртанні па- 

зык, унікненні марнатраўства, бочас- грошы, ашчаднасці ў спажыванні 
й г д. Духкапіталізму ёсць пэўная грамадская мараль, пэўнае стаўлен- 
не да жыцця і паводзіны, блізкія да ідэяў аскетычнага пратэстанцтва 
адпаведных яму рэлігійных сектаў, напрыклад пурытанаў ікальвіністаў 
(М/еБбег, 1930, с. 47-53). 

Хоць секты пурытанаў, піетыстаў, метадыстаў і анабаптыстаў ёсць 
прыкладамі капіталістычнага духу, але Вэбэр падкрэсліў перадусім зна- 
чэнне кальвінізму. Паводле Вэбэра, кальвінізм даў форму свецкага ас- 
кетызму, угрунтаваную на ідэі свецкага паклікання, або прафесіі”. Лю- 
тэр быў першы, хто адзначыў, што выкананне свецкіх абавязкаў “ёсць, 
пры ўсіх умовах, адзіны шлях жыцця, які прымае Бог... адно гэта ёсць 
Божаю воляй, таму кожная прафесія, якая не пярэчыць праву, мае ад- 
нолькавую вартасць перад Богам". Але стаўленне Лютэра да капіталізму, 
даводзіў Вэбэр, было занадта традыцыйным, бо ён атаясаміў “абса- 
лютнае падпарадкаванне Божай волі і згоду з прыродаю рэчаў, такою, 
якой яна ёсць”. Асоба мусіла заставацца ў тым стане і прафесіі, якія 
вызначыў ёй Уладар, і“ў сваёй свецкай дзейнасці не выходзіць за нака- 
наваныя ёй межы”. Такім чынам, лютэранства ніколі не ўсталёўвала 
нейкай новай сувязі паміж свецкай дзейнасцю асобы і рэлігійнымі 
прынцыпамі (УУебег, 1930, с. 81-85). 

Сярод усіх пратэстанцкіх дэнамінацыяў менавіта кальвіністы трапна 
злучылі ідэю паклікання з вартасцямі, якія спрыялі развіццю капіталізму. 
Кальвінізм бараніў ідэю Божага наканавання, якая была хутчэй надта 
фаталістычным, чым пазітыўным стаўленнем верніка да свету””. Вэбэ- 
равым пастулятам было тое, што менавіта кальвіністы даводзілі сваю 
богаабранасць шчыраю працаю, што іх вера была істотным фактарам 
сацыяльных зменаў. Кальвіністы, пісаў ён, “стваралі сваё ўласнае збаў- 
ленне ці, больш дакладна, яго пэўнасць”. Цяжкая праца і маральнае 
выкананне паклікання, не даючы пераканаўчых довадаў на карысць 
збаўлення, адначасова дапамагалі перамагчы страх праклёну. Каль- 
віністы папраўдзе прапанавалі пэўны знак, “па якім можна было паз- 
наць таго, хто належыць да выбраных". Гэта не назапашванне добрых 


“У ангельскай і нямецкай мовах паняцці рэлігійнага паклікання і прафесіі паз- 
начаюцца адным словам (ням. -- Вегі; анг. -- са!ііпа). Вэбэр лічыў, што спалу- 
чэнне гэтых двух паняццяў у адным слове ўвялі ў эўрапейскія мовы пратэстанты, 
перакладаючы Святое Пісьмо на нацыянальныя мовы. -- Заўвага перакладніка. 

9 Паводле дактрыны Ж. Кальвіна (1509-1564), пэўныя людзі ўперад выбра- 
ныя Богам да жыцця вечнага, іншыя -- да пагібелі. Але людзі не могуць уплываць 
праз свае ўчынкі на ўласны лёс і нават не могуць ведаць, да каго яны належаць -- 
да выбраных ці адрынутых Богам. Пра тую дактрыну Вэбэр пісаў, што ён не ведае 
больш антыгуманнай рэлігійнай ідэі, бо яна не пакідае чалавеку ніякай надзеі. - 
Заўвага перакладніка. 

справаў, яку каталікоў, “а сістэматычнае пільнаванне сябе” ў дачыненні 
да матэрыяльных уцех і “дарэчнага выкарыстання часу”. Марнатраў- 
ства, азарт, задоўгае спанне - довады на карысць недастатковае Бо- 
жае ласкі да пэўнага чалавека. Праведнік мусіць зважаць не толькі на 
звычайныя маральныя абавязкі, як гэта робіць просты парафіянін, але 
й цяжка працаваць у сваёй прафесіі, свецкім пакліканні. Вэбэр падкрэс- 
ліваў, што ў маральных прыказаннях кальвінізму не было чагосьці 
арыгінальнага, бо шмат якія рэлігіі асуджаюць марнатраўства і геданізм, 
але кальвіністы сягнулі значна далей, патрабуючы адданасці гэтым 
правілам у штодзённым жыцці не як сведчанню на карысць збаўлення, 
аякдоваду, што чалавек, можа, іне будзе сярод адрынутых. Ласка Бо- 
жая “не можа быць гарантаваная выкананнем якіхсці магічных таямніцаў 
або дапамогай верніку з боку Касцёлу”, чалавек мусіць пільна сачыць 
за знакамі Божае ласкі ва ўласных учынках ды імкнуцца да яе праз ас- 
кетызм... рацыянальнае планаванне ўсяго чыста жыцця згодна з Бо- 
жаю воляй... таго, што патрабуе ад кожнага жаданне быць пэўным ва 
ўласным збаўленні” (УУебег, 1930, с. 153). 

Вэбэр зрабіў выснову: калі працягваюць дзейнічаць псіхалагічныя 
санкцыі, якія вынікаюць з паняцця выбранасці асобы да збаўлення і 
знакаў на яе карысць, дык “яны робяць гэтае маральнае паняцце неза- 
лежным фактарам, што вызначае жыццёвыя паводзіны людзей і, такім 
чынам, эканамічны парадак”. Згаданым довадам Вэбэр сцвярджаў не 
тое, што ідэі пэўных тэолагаў гралі вызначальную ролю ў генэзе ка- 
піталізму, а толькі тое, што ўплыў “тых псіхалагічных санкцыяў, якія вы- 
ходзяць з веры, ...вызначае кірунак практычнага дзеяння і падпарадкуе 
яму асобу" (УУеБег, 1930, с. 197). Рэлігійныя дзеячы не ставілі сабе за 
мэту стварэнне адмысловае этыкі капіталізму, напраўду яна была не- 
спадзяваным вынікам іх грамадскай дзейнасці. Чалавек незнарок, але 
актыўна перарабляе ўласную прыроду, ідэі, грамадства. 

Таму Вэбэр мусіў дастасоўваць сацыяльнае дзеянне да сацыяль- 
нае сістэмы і яе эвалюцыі, дарма што ягоная метадалогія адмаўляла 
калектывістычныя паняцці на карысць індывідуалізаваных. “Выбарчае 
падабенства” паміж нормамі аскетычнага пратэстанцтва і псіхалагічна- 
матывацыйнаю сістэмаю капіталістычных каштоўнасцяў касавала ўся- 
кае сцверджанне наконт дэтэрміністычнага дачынення эканамічнага 
“падмурку” да культурнай “надбудовы”. Вэбэр не казаў, што з вартасцяў 
аскетычнага пратэстанцтва проста вынікае капіталізм -- часцей за ўсё 
крытыка Вэбэравае тэзы выглядала як адшуканне пэўных краін ці пэў- 
ных абшараў у тым або іншым краі, дзе былі секты вызнаўцаў аскетыч- 
нага пратэстанцтва, але капіталізм не здолеў узнікнуць (напрыклад, 
Швайцарыя - радзіма самога Кальвіна або Шатляндыя ў ХХІІ ст.). На 

ягоную думку, пэўная сацыяльная этыка -- толькі адзін з шматлікіх фак- 
тараў, якія ў працэсе іх шматбаковага ўзаемадзеяння спрычыніліся да 
пераўтварэння грамадства. 

Не выпадае казаць, быццам няма ніякіх праблемаў з Вэбэраваю тэ- 
зай пра абавязковую сувязь рэлігійных ідэяў з эканамічнымі формамі. 
Довады, якія ён абраў дзеля яе пацверджання, былі ўзяты пераважна з 
кніг казнадзеяў", якія жылі ўжо пасля Кальвіна, напрыклад Рычарда 
Бакстэра (1615--1691) і Джона Ўэслі (1703-1791), а таксама амэры- 
канскага асветніка Бэнджамэна Франкліна (1706--1790); ягоны аналіз 
дапускаў, што ёсць беспасярэдняе дачыненне паміж ідэямі, выказанымі 
ў іх кнігах, ісацыяльнаю дзейнасцю людзей. Ён не прапанаваў нейкага 
незалежнага сведчання, якое б пацвярджала, што выдатныя бізнесоўцы- 
пратэстанты сапраўды далучаліся да ідэяў аскетычнага пратэстанцт- 
ва, або каб бізнесовыя таварыствы пратэстантаў трымаліся тэалагічных 
нормаў, якія вызначаюць штодзённыя паводзіны. Але яшчэ болей дзівіць 
тое, што Вэбэр не патлумачыў дакладна, якім чынам пратэстанцкія 
бізнесоўцы разумелі прыказанні пратэстанцкае тэалогіі, каб уцяміць, 
якое ж суб'ектыўнае значэнне мусіла мець гэтая тэалагічная дактрына 
для пэўнае асобы. Тое значэнне было папраўдзе накінутае суб'екту на 
падставе тлумачэння тэкстаў сацыёлагам. Як заўважалі шматлікія 
крытыкі, Вэбэр не запрапанаваў ніякага іншага доваду, які б падпіраў 
ягоную тэзу, апрача вышэйзгаданага. Урэшце Вэбэр узяў за прыклад 
Франкліна, які, бадай, не быў узорам аскетычных паводзінаў -- ён це- 
шыўся з прыватнага жыцця, дзе панаваў геданізм, меў пазашлюбныя 
дачыненні, яму былі даспадобы смачная ежа й віно, тэатр і забавы. 
Франклін быў значна складанейшаю асобаю за намаляваны Вэбэрам 
вобраз апантанага пурытаніна (Ко!Іко, 1960). 

Крытыкі таксама падкрэслівалі, што шмат хто з пратэстанцкіх бізне- 
соўцаў браў удзел у традыцыйнай эканамічнай дзейнасці накшталт 
фінансавання вайны, каланіяльных экспедыцыяў, спекуляцыяў з зям- 
лёю і валютай. Што да тых людзей і групаў, дык Вэбэр не прапанаваў 
аніякіх тлумачэнняў іхных паводзінаў. Вэбэраў пастулят у тым пункце 
вельмі хісткі: аргументы, скарыстаныя для яго пацверджання, узятыя 
пераважна з публічных казаняў у розных пратэстанцкіх сектах (яны былі 
сабраныя ў працы Эрнэста Трольча пра хрысціянскія дэнамінацыі ды іх 
сацыяльную этыку) і ніколі -- з думак саміх дзейных асобаў (Магэраі!, 
1982, с. 116-119). 


У Казнадзей -- асоба ў пратэстанцкіх цэрквах і сектах, якая прамаўляе казань 
вернікам. Гэта - галоўная асоба ў пратэстанцкай грамадзе. У пратэстантаў няма 
падзелу на клер і парафіянаў, таму няма пасады святара, які спавядае і даруе 
грахі. Яны лічаць, што чалавек мае беспасярэднюю сувязь з Богам і тут не пат- 
рэбныя пасярэднікі-святары. --- Заўвага перакладніка. 

Аднак галоўны аргумент Вэбэра быў выразна скіраваны супраць 
рэдукцыянізму тлумачэння з'явы з аднае прычыны. Гэткім быў фокус 
Вэбэравага аналізу праблемы, якім чынам сам капіталізм уплывае на 
пратэстанцкія вартасці: 

Для тых, каму тлумачэнне прычын з'явы здаецца недарэчным без 
эканамічнай (ці матэрыялістычнай, як яе дасюль не вельмі трапна 
называюць) інтэрпрэтацыі, варта зазначыць, што я лічу ўплыў 
эканамічнага развіцця на лёс рэлігійных ідэяў дужа важным... але 
рэлігійныя ідэі нельга патлумачыць з эканамічных варункаў. Яны самі 
ёсць... наймагутнейшыя, гнуткія элементы нацыянальнага харак- 
тару і хаваюць у сабе закон развіцця і прымус, які цалкам ім нале- 
жыць (ИеБег, 1930, с. 277--278). 

Адкінуўшы тэорыі, якія спрабавалі тлумачыць эвалюцыю грамадства 
з аднаго фактару, Вэбэр наблізіўся да агнастычнага, плюралістычнага 
пункту гледжання: ланцужок прычын, даводзіў ён, можна адным разам 
цягнуць ад тэхнікі да эканомікі, іншым -- ад палітыкі да рэлігіі. На яго- 
ную думку, нельга спрасціць гэты працэс рознабаковае каўзацыі да ней- 
кага аднаго пункту. Але, як ён прадэманстраваў у даследванні пратэс- 
танцкае этыкі, ёсць нейкія сталыя ўласцівасці пэўных рэлігійных дак- 
трын, якія спрыяюць зменам у культуры; такім чынам, хоць Вэбэр не 
пагаджаўся з эвалюцыйнаю тэорыяй, але ён, здаецца, меў падобнае 
меркаванне -- яно вынікала з ягонае тэзы пра рацыяналізацыю. Пра- 
цэс рацыяналізацыі, на думку Вэбэра, ёсць законам развіцця. Ды ўсё ж 
вывучэнне Вэбэрам рэлігіяў падкрэсліла чынную ролю суб'екта: поступ 
грамадства не наканаваны працэс, лёс людзей нельга вызначыць на- 
перад. Такім чынам, сацыялогія Вэбэра вагалася паміж полюсамі пэў- 
насці й агнастыцызму, паміж паняццем суб'екта якчыннага дзеяча і па- 
няццем грамадства як аб'ектыўнага і наканаванага працэсу. 


Логіка рацыянальнасці: Зімэль і Вэбэр 


У сацыялогіі, створанай Вэбэрам, Цёнісам, Зімэлем і Зомбартам, 
культура была азначана якунікальная сістэма вартасцяў, якая адлюст- 
роўвае іманентны гістарычны працэс. Як відаць на прыкладзе Вэбэра- 
вага даследвання пратэстанцтва, культура грае значную ролю ў фар- 
маванні сацыяльнага дзеяння і развіцці сацыяльных формаў, яе нельга 
прыраўняць да простага адлюстравання дзейнасці эканамічных чын- 
нікаў. Параўноўваючы ўнікальнае развіццё рацыяналізаванага заходня- 
га капіталізму з адсутнасцю капіталізму як сістэмы ў Індыі, Кітаі і на 
Блізкім Усходзе, Вэбэр даводзіў, што якраз адсутнасць свецкае арыен- 
тацыі культуры, сістэмы матывацыі, якая грунтуецца на рацыянальных 
каштоўнасцях, трэба мець на ўвазе, каб патлумачыць тую розніцу. Чаму 

не ўсе грамадствы пераймаюць Захад у мадэрнізацыі? На думку Вэбэ- 
ра, адказ трэба шукаць у своеасаблівасці заходняй культуры, у сістэ- 
матычным выкарыстанні й дысцыпліне безасабовых правілаў, якія выз- 
начаюць паводзіны чалавека ў грамадстве. Усё заходняе дойлідства, 
матэматыку, навуку і музыку, меркаваў ён, можна патлумачыць як пра- 
дукты і чынныя складнікі рацыяналізаванае культуры. У няскончаным 
даследванні музыкі-- “Сацыяльныя і рацыянальныя падваліны музыкі”, 
напісаным у 1912 г. і апублікаваным толькі ў 1921 г. як дадатак да 
“Эканомікі і грамадства”, -- Вэбэр меў на мэце прадэманстраваць, як 
заходняя музыка, зрабіўшыся аднойчы аўтаномнаю формаю мастац- 
тва, заснаванай на прынцыпах танальнасці, поліфаніі, вывучэнні кан- 
трапункта, на сучаснай сістэме занатавання мелодыі, якія спрасцілі па- 
будову кампазіцыі, пакідаючы для імправізацыі вельмі малы абсяг, ста- 
лася вельмі рацыяналізаванай - санаты, сімфоніі, оперы разам зтакімі 
інструментамі, як арган, фартэп'яна і скрыпка, былі невядомыя па-за 
межамі Захаду. Такім чынам, хоць поліфанічная музыка была вядомая ў 
іншых культурах, але адсутнасць рацыянальнае тэорыі гармоніі зра- 
білася тут вызначальным фактарам (УУебег, 1958 Б). 

Разважаючы на тэму рацыяналізацыі культуры, Вэбэр шмат пазы- 
чыў з твораў Зімэля, найперш з ягонае “Філасофіі грошай" (1900), якая, 
з некалькіх пунктаў гледжання, была першым доследам культурнага 
грунту навачаснага капіталізму і крызісу яго эканамічнае сістэмы. Ад- 
розна ад Вэбэра Зімэля не цікавіла гістарычная эвалюцыя буйных 
сацыяльных формаў, ягонае паняцце сацыяцыі ўперад вызначыла вы- 
вучэнне ім малых, малекулярных працэсаў, якія адбываюцца ў гэткіх 
істотных сацыяльных формах, якдыяда і супольная таямніца. Кола яго- 
ных інтарэсаў было значна шырэйшае за кола зацікаўленняў іншых та- 
гачасных сацыёлагаў: ён пісаў аб праблемах эстэтыкі, мастацтва і 
літаратуры (нарысы пра Рэмбрандта, Дантэ, Мікелянджэла, Стэфана 
Георга, Радэна, Гётэ), пра архітэктуру, будову чалавечага твару, значэн- 
не моды ў культуры, залежнасць стылю мыслення ад жыцця ў горадзе 
(эсэ 1903 г. “Метраполія і ментальнасць”). Але найбольшым ягоным 
даробкам у сацыялогію культуры стала “Філасофія грошай”, кніга, якая 
мела відавочны ўплыў на пазнейшыя даследзіны праблемаў рэіфікацыі 
і культуры Лукачам і сацыёлагамі франкфурцкае школы. 

З аднаго боку, “Філасофія грошай” была адцягненым, пазагістарыч- 
ным, “"фенаменалагічным" аналізам сацыяльнага і культурнага значэн- 
ня грошай у індустрыйным грамадстве. Зімэль добра ведаў працу Мар- 
ксаі, мабыць, уважаў сваю кнігу за ўдакладненне і дадатак да “Капіталу”, 
якая канструюе “новую гісторыю, глыбейшую за гістарычны матэрыя- 
лізм, бо вартасць тлумачэння інтэлектуальнае культуры з эканамічнага 
жыцця, як аднае з прычын, трэба захаваць, але адначасова тыя эка- 

намічныя формы трэба разгледзець як прадукт глыбейшых за іх ацэнак 
іпсіхалагічных ці нават метафізічных умоваў" (Біттеі, 1978, с. 56). Вя- 
дома, аналіз культуры вымагаў адпаведных метадаў. Зімэль сцвярджаў, 
што культуру нельга звесці да эканамічнае сістэмы, што культура - 
“форма”, у якой увасабляецца мэтанакіраванае сацыяльнае дзеянне. У 
сацыялогіі Зімэля рэальнасць уважалася за масу, якая не мае структу- 
ры, каліяе не арганізаваць у формы, бо калі досвед ёсць зместам фор- 
мы, дыкрэальнасць можна зразумець толькі дзякуючы таму, што Зімэль 
называе “істотнымі формамі”. Формы парадкуюць сырую і бязладную 
яву. Такім чынам, свет ёсць татальнасцю формаў (мастацтва, навука, 
рэлігія), якія дапускаюць і разнастайнасць, іеднасць: без формаў былі 
б адно “нейтральныя зместы, што існуюць адначасова і поруч”. 

У “Філасофіі грошай" ён даследваў, якім чынам грашовая эканоміка 
ператварае культурныя формы ў вонкавыя аб'екты і парушае лучнасць 
асобы з грамадою. На думку Зімэля, культура ёсць спецыфічна люд- 
скай, асэнсаванай дзейнасцю суб'екта, бо “праз культывацыю аб'ектаў, 
гэта значыць праз наданне ім вартасці, большай за іх натуральную вар- 
тасць, мы ўзвышаем самі сябе... Удасканальваючы аб'екты, чалавек 
стварае іх ва ўласным уяўленні”. Культура, як'звышнатуральнае ўзрас- 
танне энергіі рэчаў, ёсць... увасабленнем такога сама ўзрастання на- 
шых магчымасцяў”. Тое, што Зімэль называе "трагедыяй навачаснае 
культуры”, ёсць станам, калі развіццю навукі, тэхналогіі, мастацтва і 
“пашырэнню ведаў спадарожнічае заняпад культуры індывіда. “Штодня і 
ва ўсе бакі, -- пісаў ён, --шырыцца багацце аб'ектыўнае культуры, але 
чалавечы розум можа ўзбагачаць формы і змест уласнае эвалюцыі, адно 
адсоўваючыся як мага далей адтае культуры..." Вынікам такога стану 
ёсць перамога аб'ектыўнае культуры над суб'ектыўнаю (5ітте!, 1978, 
с. 446-448). 

Такім чынам, культура, сістэма мэтаў чалавека і суб'ектыўных зна- 
чэнняў, робіцца для асобы вонкавай. У нарысе пра ўрбанізацыю ён ад- 
значыў “жудасную неадпаведнасць” неабмежаванай культуры, увасоб- 
ленай у матэрыяльных рэчах, разуменню і ведам пра гэтую культуру 
асобы. Падобна да Фэргусана і Сміта, Зімэль лічыў падзел працы за 
фактар, што панізіў асобу да “велічыні, якой грэбуюць”, здольнасці якой 
змяншае экспансія аб'ектыўнае культуры. Чалавек робіцца “звычайным 
шрубком у ненармальнай арганізацыі рэчаў і сілы, што выдзірае з яго- 
ных рук увесь прагрэс, духоўнасць і вартасці, каб ператварыць іх з суб”- 
ектыўных формаў у формы цалкам аб'ектыўнага жыцця” (Біттеі, 1950, 
с. 422). Хоць культура навачаснага грамадства дае чалавеку шырэй- 
шыя магчымасці (ён можа належаць да шмат якіх групаў і колаў, чаго не 
было ў перадындустрыйным грамадстве) -- чалавек вызваляецца 
з-пад улады групы сваякоў або цэха, якая шкодзіць ягонай асабістасці, 

але за гэты рух з дужа аднастайнае ў надзвычай разнастайную культу- 
ру чалавек плоціць немалы кошт. Зімэль распрацаваў дыялектычную 
тэорыю эвалюцыі грамадства, якая грунтавалася на дуалістычным 
паняцці сацыяцыі, адначасовым увасабленні згоды й звады, прывабнасці 
й адпору, любові й нянавісці. 

Зімэль сфармуляваў тэзу, згодна з якой грамадскае развіццё спрыяе 
дэцэнтралізацыі культуры, калі няма сістэмы, якая б цалкам апанавала 
асобу: для чалавека навачаснае культуры ўласцівы ўдзел у шматлікіх 
грамадскіх колах, што, паводле Зімэля, ёсць найважнейшым знакам 
ягонага развіцця. Але калі навачаснае грамадства інстытуцыйна дэцэн- 
тралізаванае, дык культура робіцца занадта рацыянальнаю ігрошы з іх 
“бясколернасцю і абыякавасцю” ператвараюцца ў агульны назоўнік (у 
матэматычным значэнні слова) усіх каштоўнасцяў; у Новыя часы розум 
бясконца падлічвае, колькасныя вартасці перамаглі якасныя, свет за- 
мацаваны ў матэматычных формулах, дэгуманізаваны “нязменнымі й 
безасабовымі” раскладамі часу; спраўнасць, дакладнасць, разважнасць 
цалкам вызначаюць сутнасць культуры. Супярэчнасць паміж аб'ектыў- 
наю і суб'ектыўнаю культурамі зрабілася добра бачнаю разам з раз- 
віццём падзелу працы і грашовай эканомікі. У “Філасофіі грошай" Зімэль 
акрэсліў гэтую фрагментацыю і адчужэнне як вынік пэўнага гістарычнага 
працэсу, які ператварае аб'екты культуры, створаныя людзьмі і для 
людзей, у незалежныя рэчы -- звонку яны выглядаюць гэтак, быццам 
“існуюць самі па сабе”. Сучасны чалавек, пісаў ён, “у такой ступені ато- 
чаны нежывымі аб'ектамі, што паступова трапляе ў сітуацыю, калі мусіць 
даваць веры ідэі антыіндывідуалістычнага грамадскага ладу (г. зн. 
сацыялістычным ідэям)... аб'екты культуры хутка разгортваюцца ва ўза- 
емазалежны замкнёны свет, які мае значна больш пунктаў, дзе душа 
чалавека можа схаваць сваю волю і пачуцці”. Праўдзіваю трагедыяй 
культуры ёсць, такім чынам, ператварэнне творчага суб'екта ў залежны 
аб'ект, прадуктаў культуры ў рэчы і паступовае выкасоўванне з яе мэта- 
накіраванага чалавечага дзеяння (Бітте!, 1978, с. 296--297, 448--461). 

Паводле Зімэля, развіццё культуры неадхільна прычыняецца як да 
аб'ектывацыі грамадскіх дачыненняў, якая ажыццяўляецца грашоваю 
эканомікай (дачыненні паміж людзьмі ў навачасным урбанізаваным гра- 
мадстве медыяваныя грашыма, з чаго вынікае функцыянальная дыс- 
танцыя паміж індывідамі), такі да павелічэння адлучанасці людзей ад 
прадуктаў свае працы (дачыненні суб'екта з аб'ектам медыяваныя гра- 
шыма, гэта значыць таварнымі вартасцямі, што павялічвае духоўную 
дыстанцыю паміж суб'ектам і аб'ектамі). Зімэлевае паняцце “дыстанцыі” 
важнае ў ягонай агульнай тэорыі культуры, бо толькі стоячы ўбаку ад 
аб'ектаў культуры, чалавек увогуле можа зразумець рэальнасць. Такі 
сэнс надае дыстанцыі грашовая эканоміка, перадусім развітыя формы 

капіталізму (прыкладам, крэдыт, які актуальна паніжае ролю асобы, 
робіць больш пільнай псіхалагічную патрэбу ў грашовым абмене). Раз- 
віццё культуры складаецца з неразвязальных супярэчнасцяў. Крыніцаю 
песімізму Зімэля было ўсведамленне ім таго, што рэалізацыя патэнцы- 
ялу асобы ў пэўнай ступені залежыць ад разрастання аб'ектыўнай куль- 
туры -- узвышэнне культуры асобы з яе багатым нутраным жыццём 
ёсць вынікам рэіфікацыі, урэчаўлення самой культуры. 

Зімэлеў аналіз наступстваў рацыяналізацыі эканомікі для культуры, 
паступовага апанавання грашыма ўсяго чыста грамадства азваўся ў 
Вэбэравай тэорыі навачаснасці. Адзначыўшы “бліскучы аналіз” Зімэлем 
духу капіталізму, Вэбэр сягнуў значна далей за яго, падмацаваўшы сваё 
вывучэнне рацыянальнасці параўнальнымі гістарычнымі даследзінамі. 
Калі ў аналізе Зімэля ўвага была засяроджаная на спосабе, якім асоб- 
ныя людзі ўсведамляюць фрагментаваныя і хуткаплынныя падзеі што- 
дзённага жыцця ва ўмовах дужа рацыяналізаванае культуры, то Вэбэр 
лічыў рацыяналізацыю шырокім сацыяльным працэсам, які адбываец- 
ца ў гістарычнай прасторы і часе. 

Што ж Вэбэр уважаў за рацыянальнасць? Хоць ён ужываў той тэрмін 
даволі двухсэнсоўна -- у ягоных творах ён мае шмат значэнняў, але 
выглядае, што найважнейшым з іх была практыка выкарыстання дак- 
ладных спосабаў падліку і сродкаў, прыдатных для дасягнення пэўных 
мэтаў. Рацыяналізаваная рэальнасць грунтуецца на разумным і мета- 
дычным дзеянні, вольным ад усялякае магіі. Вэбэр вылучыў юдаізм як 
рэлігійную крыніцу ўсходняе рацыянальнасці: яго базавыя паняцці ра- 
цыянальнай этыкі й свету, адкрытага для рацыянальнага дзеяння, былі 
пазней пазычаныя свецкім аскетызмам пратэстанцтва. Пратэстантызм 
з яго націскам на дысцыпліне, дэперсаналізацыі і калькуляцыі зрабіў 
рацыянальнай самую веру: збаўленне чалавека цяпер залежала ад 
безаблічнага Бога, а неспадзяваным наступствам тае пазіцыі было па- 
шырэнне секулярызацыі ды “эмансіпацыя” свецкага жыцця. Рацыяналь- 
насць цалкам апанавала асобныя сферы грамадскага жыцця: бізнес, 
навуку, палітыку і права. Такім чынам, працэс рацыяналізацыі разбурыў 
адзіную і згодную ідэалогію перадындустрыйнага грамадства, стварыў- 

шы мноства ідэалогіяў і сістэмы вартасцяў, якія дамінуюць у навейшай 
плюралістычнай культуры. Працэс сусветнае гісторыі страціў сваё 
“магічнае значэнне" і зрабіўся толькі існаваннем, якое само па сабе не 
мае нейкага сэнсу. У навачаснай культуры пануе канкурэнцыя паміж 
рознымі “сістэмамі вартасцяў” - палітычнаю, эканамічнаю, інтэлекту- 
альнаю/навуковаю і эстэтычнаю/эратычнаю (прыватная сфера), кож- 
ная з іх мае сваю логіку, структуру, пэўную ступень аўтаноміі. Апрача 
таго, працэс рацыяналізацыі зрабіў магчымым існаванне “дэцэнтра- 

лізаванага свету”, дзе няма дамінацыйнага светапогляду, або ідэалогіі, і 
грамадскага ладу, што дазваляе асобе мець уласнае меркаванне, воль- 
нае ад уплыву дагматычнай рэлігіі. 

Разважанні Вэбэра пра рацыянальнасць заўважна розняцца ад даволі 
вузкага і песімістычнага погляду Зімэля. Так сталася, бо Вэбэравая тэ- 
орыя рацыянальнасці ўвабрала перакананне Асветніцтва, што вартасці 
навукі, з'яднаныя з ідэямі сацыяльнае справядлівасці й роўнасці, павінны 
прывесці да вызвалення чалавека. Вэбэр назваў тую з'яву “падставо- 
вай рацыянальнасцю”. Яна вызначае сацыяльны характар дзеяння, пад- 
парадкаванага “абсалютным каштоўнасцям”, ідэалам і мэтам. Але пра- 
цэс рацыяналізацыі амбівалентны: падставовая рацыянальнасць у знач- 
най ступені залежыць ад практычных патрабаванняў “фармальнае 
рацыянальнасці”, ад улады сродкаў дзеяння над яго мэтамі, ад выка- 
рыстання дакладнага падліку дзеля жыццёвых патрэбаў. Палітычныя 
партыі, установы культуры і адукацыі, адміністрацыйнае кіраванне ўра- 
да -- усё чыста робіцца рацыянальна сістэматызаванай спецыя- 
лізацыяй. Той працэс сведчыць пра перамогу машыны над незалеж- 
наю асобай. “Жалезная клетка” навачаснасці аднойчы можа зрабіцца 
яваю, ідэалы бюракратыі могуць запанаваць некалі над ідэаламі жыц- 
ця (бегіп апа МіІ5, 1948, с. 280--293). 

Такім чынам, хоць арыентацыя чалавечага дзеяння на фармальную 
рацыянальнасць наканаваная, але ідэалы падставовай рацыянальнас- 
ці- свабода і незалежнасць асобы -- не знікаюць. Паміж тымі дзвюма 
формамі рацыянальнасці захоўваецца сталая супярэчнасць, адбыва- 
ецца змаганне паміж сацыяльным дзеяннем, абумоўленым “вобразам 
свету”, які створаны ідэямі ды ідэаламі; ісацыяльным дзеяннем, якое 
мае на ўвазе фрагментаваныя, бюракратычныя ідэалы. 


Сацыяльнае дзеянне і сацыяльная сістэма: Парэта 


Вэбэр і Зімэль наноў замацавалі паняцце чыннага суб'екта ў сацы- 
яльнай тэорыі, крытыкуючы халістычны, сістэмны падыход пазітывіс- 
тычнага і дэтэрміністычнага сацыялагічнага эвалюцыянізму. Як мы 
бачылі, абодва даследнікі распрацоўвалі сацыялогію, якая вывучае 
штодзённыя паводзіны асобы, формы сацыяцыі і значэнне дзеяння ў 
кантэксце культуры. Сацыялогію Зімэля можна было б крытыкаваць за 
яго схільнасць да выкарыстання надта адцягненага і атамістычнага па- 
няцця сацыяльнай структуры, Вэбэравае ж меркаванне пра дачыненні 
асобы з грамадою было больш гістарычным. Прасцей кажучы, Вэбэра- 
вую тэорыю сацыяльнага дзеяння не выпадае разглядаць асобна ад 
тэорыі сацыяльнае сістэмы. У ягоным даследванні пратэстанцтва роля 
дзеяча была акрэсленая на падставе ягоных дачыненняў з капіталізмам 

якпэўнаю эканамічнаю сістэмай, аб'ектыўнаю формай якз гістарычнага, 
такі з сацыялагічнага гледзішча. Паняцці сацыяльнага дзеяння і сацы- 
яльнае сістэмы спалучыліся ў сацыялогіі Вэбэра і суіснавалі ў стане 
плённае супярэчнасці. Сацыялагічны ж пазітывізм часта акрэсліваў 
сацыяльную сістэму ў тэрмінах арганіцызму, нібы нейкі наканаваны вон- 
кавы прымус, які выходзіць з прыроджанай патрэбы людзей у парадку і 
раўнавазе. Тэорыя сацыяльнага дзеяння была больш аптымістычнаю 
дзякуючы паняццю дзеяча, спробе ўз'яднаць асэнсаваную чыннасць 
суб'екта з шырэйшым, аб'ектыўным сацыяльна-культурным цэлым. З 
тае прычыны сацыялогія Вэбэра і Зімэля была ў апазіцыі да пазнейша- 
га халістычнага дэтэрмінізму амэрыканскіх функцыяналістаў, якія аддалі 
перавагу паняццю сістэмы, панізіўшы значэнне дзеяння. 

Хоць паняцце сістэмы імпліцытна ўласцівае гістарычным і эмпірыч- 
ным працам шмат каго з заснавальнікаў сучаснае сацыялогіі -- Цёніса, 
Зімэля, Дзюркейма, Вэбэра, але менавіта італійскі сацыёлаг Вільфрэда 
Парэта (1848-1923), крытыкуючы пазітывізм, эвалюцыянізм, сацыяль- 
ны дарвінізм і асабліва марксізм, азначыў грамадства як сістэму. Са- 
цыялогія Парэты была мяшанкаю з валюнтарызму й дэтэрмінізму, ад- 
маўленнем гуманістычнай традыцыі сацыяльнае тэорыі (найперш Віко) 
на карысць песімістычнага і фаталістычнага паняцця наканаванае пры- 
роды чалавека й канцэпцыі грамадства як прадукту алагічнага сацы- 
яльнага дзеяння. 

Парэта, які быў надзвычай супярэчлівай постаццю ў гісторыі сацы- 
ялогіі (Мусаліні прапанаваў яму некалі месца ў італійскім сенаце, ад 
якога ён, аднак, адмовіўся), пачаў інтэлектуальную кар'еру ў інжынер- 
най справе, матэматыцы й прыродазнаўчых навуках, але пазней звяр- 
нуўся да эканомікі ісацыялогіі. У ягоных ранніх творах выявіўся ўплыў 
пазітывізму і сацыяльнага дарвінізму, дамешку якіх можна заўважыць 
і ў пазнейшых працах. Як і Дзюркейм, ён дбаў пра факты, а не пра 
метафізічныя тэорыі або адцягненыя дактрыны, якія мяшаюць факты 
з каштоўнасцямі. Ягоная праца “Сістэмы сацыялістаў” (1902) была пас- 
лядоўнаю і варожаю крытыкай марксізму, ухвалаю Марксавай сацыя- 
лагічнай тэорыі класаў і класавага канфлікту і адначасова адмаў- 
леннем сцверджання Маркса, што ён заснаваў навуковы сацыялізм і 
навуковую тэорыю грамадства як сістэмы. У 1916 г. Парэта апублікаваў 
велічэзнае даследванне - Трактат аб агульнай сацыялогіі”, у якім насу- 
перак тагачаснай сацыялогіі Дзюркейма і Вэбэра меў большы інтарэс 
да гісторыі грамадства і культуры ў часы, што папярэдзілі фармаванне 
індустрыйнага грамадства. На думку Парэты, гісторыю трэба латашыць, 
каб забяспечыць прыкладамі й довадамі пацверджанне шырэйшых, 
агульных тэарэмаў. У “Трактаце” Парэта спрэс дэманструе шляхоцкую 
пагарду да “правілаў сацыялагічнага метаду”, падпіраючы свае канцэпцыі 

адвольнымі ілюстрацыямі, выцягнутымі з іх гістарычнага кантэксту. “Трак- 
тату” бракуе эмпірычнага даследвання, адметных, рупліва пазбіраныхі 
спарадкаваных сацыяльна-гістарычных дадзеных, што спалучылася з 
ягонаю пагардай да ўсяе папярэдняе сацыялогіі. Парэта адкінуў тэорыі 
поступу, сфармуляваныя ў ХІХ ст., збэсціў рацыяналізм філасофіі 
Асветніцтва, гуманістычную філасофію і масавую дэмакратыю. З палі- 
тычнымі тэорыямі накшталт марксізму ці лібералізму ён меў клопат толь- 
кі таму, што яны былі папулярныя і з тае прычыны вымагалі псіхалагічнага 
вытлумачэння. Варожасць Парэты да гуманізму і дэмакратыі вынікала 
з ягонага пераканання, што гістарычнае развіццё ёсць прадуктам 
дзейнасці “чынных мяншыняў”, якія ўводзяць інстытуцыі, што дазваля- 
юць ім панаваць над пасіўнай масаю. 

Сацыялогія Парэты грунтавалася на двух базавых прынцыпах. Пер- 
шым з іх было паняцце навукі як лагічна-эксперыментальнага выкарыс- 
тання метаду індукцыі, г. зн. навукі, якая грунтуецца на назіранні ды 
эксперыменце. Мэтаю сацыялогіі, пісаў ён, ёсць “адкрыццё тэорыяў, 
якія тлумачылі б факты, набытыя з досведу і назірання” (Рагебю, 1963, 
с. 1511). Такім чынам, хоць Парэта і быў адным з першых сацыёлагаў, 
якія разважалі над праблемаю сацыяльнае мабільнасці, але довады, 
якія ён прапанаваў, каб пацвердзіць свае аргументы аб прычынах 
узнікнення і заняпаду сацыяльных групаў і грамадстваў, былі смеху вар- 
тыя й абстрактныя (сярод іншых рэчаў у “Трактаце” ён разважаў пра 
заняпад Рыма, Рэфармацыю, Венецыю ХІІІ ст. іГерманію ХІХ ст., Фран- 
цузскую рэвалюцыю 1789 г. ірух за агульнае выбарчае права ў Англіі). 
З гэтага боку Парэту быў бліжэй Конт, чымсьці Вэбэр або Дзюркейм. 

Варта зазначыць, што хоць Парэта ікрытыкаваў пазітывізм, але на- 
суперак Вэбэру ён лічыў прыродазнаўчыя навукі грунтам сацыялогіі: 
вылучэнне практыкі як крыніцы дадзеных сацыялагічнага даследвання 
выкрэслівала з сацыялагічнага аналізу праблему інтэрпрэтацыі суб'ек- 
тыўнага значэння паводзінаў асобы. Сацыяльныя навукі, на думку Па- 
рэты, яшчэ не дасягнулі дакладнасці лагічна-эксперыментальнага ме- 
таду натуральных навук. Другім прынцыпам сацыялогіі Парэты было 
паняцце грамадства як сістэмы, ён усцяж падкрэсліваў неабходнасць 
аналізаваць грамадства як цэлае, аднак не як аб'ектыўныя сацыяль- 
ныя структуры або інстытуцыі, а болей як сінтэз мноства алагічных дзе- 
янняў. У “Трактаце” і блізка не было эмпірычна-гістарычнага аналізу 
інстытуцыяў культуры ды іх дачыненняў з эканомікаю, які быў уласцівы, 
прыкладам, сацыялогіі Вэбэра. Парэта таксама не задаваў сабе клопа- 
ту з выяўленнем пэўных працэсаў трансфармацыі, якія адбываюцца ў 
розных частках грамадскага цэлага. Зусім натуральна, што найважней- 
шым здабыткам Парэты было акрэсленне грамадства як сістэмы ў ад- 
цягненых, пазагістарычных і несацыялагічных тэрмінах. Паводле Парэ- 

ты, грамадства ніколі не бывае дасканала з'яднаным цэлым, “бо патрэ- 
ба ў аднастайнасці ў некаторых людзей надзвычай пільная, у іншых 
яна даволі пільная, яшчэ ў таго-сяго яна досыць кволая, а ў некаторых 
людзей яе ўвогуле няма". Іншымі словамі, грамадства - гэта прадукт 
псіхалагічных фактараў, выяўленне прыроджанай натуры чалавека 
(Рагеіо, 1963, с. 1727). 

Парэта азначыў сацыялогію як вывучэнне алагічнага дзеяння, 
катэгорыі, якой сацыёлагі збольшага грэбавалі. Алагічнае дзеянне выз- 
начаюць вартасці, перакананні, настроі асобы. Аналізуючы сацыяль- 
ную сістэму, ён найболей дбаў пра тыя складнікі, або часткі, што вызна- 
чаюць сутнасць грамадства. Індывідаў, ці дзеячаў, ён лічыў малекуламі 
сістэмы, іх учынкі залежаць ад асяроддзя, але яшчэ больш ад нутра- 
ных уласцівасцяў самой сістэмы: інтарэсаў, ведаў, "рэшткаў" і 'вытвор- 
ных”. У Парэтавым "Трактаце" ўвага была засяроджаная пераважна на 
дзвюх апошніх. Сацыяльная сістэма дасягае раўнавагі праз размерка- 
ванне рэшткаў і вытворных у цэлым грамадстве. 

Што ж меў на ўвазе Парэта, ужываючы гэтыя тэрміны? Рэшткі, пісаў 
ён, “нагадваюць пэўныя інстынкты чалавека”, але іх нельга блытаць з 
апошнімі: рэшткі ёсць праявамі настрояў і схільнасцяў, якія спрыяюць 
захаванню грамадства. Больш разнастайныя за рэшткі вытворныя да- 
памагаюць наблізіць тлумачэнні людзей да самых падзей, яны -- 
рацыяналізацыі, якімі людзі карыстаюцца, каб патлумачыць уласныя 
паводзіны ці перакананні. Парэта вылучыў шэсць класаў рэшткаў: схіль- 
насць да камбінацыі; згуртаванасць групы людзей; вонкавыя выяўленні 
настрояў, напрыклад рэлігійны экстаз; рэшткі сацыяльнасці, напрык- 
лад сацыяльная герархія, самаахвярнасць, аскетызм; рэшткі інтэгра- 
ванасці асобы ў грамадства, што абумоўліваюць дзеянне, скіраванае 
на аднаўленне страчанае інтэграванасці; і нарэшце, шосты клас -- 
рэшткі полу. Гэтыя шэсць класаў далей былі падзеленыя на іншыя 
складнікі, але варта зазначыць, што Парэтава класіфікацыя была ад- 
вольная іцалкам разумовая. Прыкладам, Парэта ніяк не патлумачыў, 
чаму ён вылучыў шэсць групаў рэшткаў, а не дванаццаць ці яшчэ больш. 
Парэта таксама не паклапаціўся, каб пацвердзіць сваю канцэпцыю дэ- 
талёвым эмпірычным аналізам. Прыкладам, разважаючы пра клас ІУ, 
ён адзначыў: 

Пачуццё герархіі як у падуладных, так і ва ўладароў можна паба- 
чыць і ў жывёлы. Яно шырока распаўсюджанае ў чалавечых 
супольніцтвах... няма такога складанага грамадства, якое магло б 
без яго выжыць. Дачыненні ўладароў з падуладнымі змяняюць сваю 
форму, але яны не знікаюць у грамадствах, якія абвяшчаюць роў- 
насць усіх людзей. Пэўны кшталт дачаснага феадалізму ёсць 
правілам у такіх грамадствах, дзе статус пакрысе паніжаецца ад 

палітыкаў наверсе да палітыкаў унізе сацыяльнай лесвіцы. Ніхто не 
аспрэчвае патрэбы ў герархіі, бо хоча дамагчыся, як у Італіі, гэтакі 
ў Францыі... без плячэй тутэйшага “гаспадара”... 'улады” ў мастац- 
тве, навуцы або грамадскай службе (Рагеіс, 1 963, с. 686). 

У “Трактаце” Парэты спрэс сустракаюцца гэткія банальнасці. Раз- 
вагі пра размеркаванне рэшткаў у пэўным грамадстве ці класе ён пац- 
вярджаў цытатамі з артыкулаў журналістаў і з літаратурных твораў - 
навейшых і класічных. Хоць, на думку Парэты, рэшткі можна даслед- 
ваць, але ён ніколі не аналізаваў іх з гістарычнага гледзішча: Парэта 
меў пэўнасць, што яны прыроджаныя, гістарычныя ж змены -- толькі 
бясконцы цыкл. Адкінуўшы эвалюцыйную тэорыю, Парэта бараніў тэо- 
рыю гістарычных цыклаў, зрабіўшы песімістычную выснову, што калі 
гістарычныя і сацыяльныя формы змяняюцца, дык прыроджаныя рысы 
грамадства застаюцца тымі ж. Гэтыя апошнія і ёсць рэшткамі. Размер- 
каванне ў людстве рэшткаў класа І і класа 11, якія спрыяюць трываласці 
грамадства, і вызначае сацыяльную раўнавагу. Паводле Парэты, цыр- 
куляцыя класаў залежыць ад стасунку рэшткаў класа І і класа ІІ у эліце, 
перадусім ва “ўрадавым класе” (сярод людзей, якія бяруць удзел у дзей- 
насці пэўнай галіны ўлады). 

Гісторыя, такім чынам, ёсць “могілкамі арыстакратыі”, бо ўсе эліты 
няўхільна занепадаюць не толькі колькасна, але і “якасна, гэта значыць 
яны трацяць сваю энергію" праз змены "ў стасунку рэшткаў, які забяс- 
печвае іхнае панаванне і захаванне ўлады”. Эліты робяцца некампетэн- 
тныя з прычыны назапашвання спадчыннага багацця і ўлады, гэты пра- 
цэс перашкаджае вольнаму руху здольных людзей угару. Урадавы клас 
узнаўляецца дзякуючы ўзыходжанню знізу “найвыдатнейшых адзінак”, 
у асобе якіх ніжэйшыя класы “набываюць рэшткі, прыдатныя для ажыц- 
цяўлення ўладных функцый, і досыць волі, каб ужыць сілу”. Парэта аз- 
начыў той працэс якгістарычна наканаваны і натуральны: 

Дзякуючы цыркуляцыі класаў урадавая эліта заўсёды ёсць ў ста- 
не павольнага і няспыннага пераўтварэння. Яна цячэ нібы рака, на- 
заўтра яна не будзе гэткай, якой была сёння. Часам здараюцца рап- 
тоўныя і гвалтоўныя забурэнні. Гэта -- разводдзе, рака выходзіць з 
берагоў. Пазней у новай урадавай эліце таксама пачынаюцца паволь- 
ныя змены. Разводдзе мінула, рака зноў бруіць як звычайна (Рагеію, 
1963, с. 1430-1431). 

Такім чынам, рэвалюцыі аднаўляюць ранейшую раўнавагу ў грамад- 
стве і забягаюць яго татальнаму разбурэнню. Роля канфлікту і сілы выз- 
начальная ў тых сітуацыях, калі класавая мабільнасць запавольваецца 
ці наагул спыняецца. Звычайна размеркаванне рэшткаў стварае ў гра- 
мадстве рухомую раўнавагу. Парэтавая канцэпцыя сацыяльнае сістэмы 
іяе трансфармацыі была надта падобная да меркавання Маркса, што 

трываласць грамадства залежыць ад таго, ці ў стане панавальны клас 
увабраць у сябе найвыдатнейшых прадстаўнікоў ніжэйшых класаў. “Знач- 
нацяжэй скінуць урадавы клас, калі ён здольны ўбіраць бальшыню тых 
людзей з падлеглага класа, якія выяўляюць такія сама таленты і ўме- 
юць тое ж, што і асобы з урадавага класа, дый могуць, такім чынам, 
зрабіцца правадырамі (падлеглага класа)”, бо "пазбаўлены лідэраў, та- 
лентаў, цалкам дэзарганізаваны падлеглы клас амаль ніколі не будзе 
мець моцы, каб перамагчы хоць які трывалы рэжым” (Рагеіо, 1963, 
с. 1516-1517). Такім чынам, панаванне Парэта азначыў як здатнасць 
кіраўнічага класа выкарыстоўваць навуку Мак'явэлі -- часам гвалт, ча- 
сам махлярства; Парэта не браў пад увагу асабістай згоды чалавека на 
падпарадкаванне, якая мела гэткае істотнае значэнне для Вэбэра. 

Наагул клас, які хоча панаваць як мага даўжэй, мусіць спалучаць у 
сабе рэшткі класа І і класа ІІ. Парэта вылучыў два тыпы людзей -- 
ільвоў і лісаў, дзеянні каторых пераважаюць у палітыцы. Ільвы, як відаць 
з самога тэрміна, гатовыя ўжыць сілу дзеля дасягнення ўласнае мэты, 
ім больш уласцівыя рэшткі класа 11: адданасць сям'і ды сваёй групе, 
салідарнасць і патрыятызм; лісы ж дзеюць кружным шляхам, ужыва- 
юць навацыі ірозныя схемы, дасягаюць мэты хітрыкамі й штукарствам 
дзякуючы кантраляванню эканамічных і палітычных установаў грамад- 
ства. Лісы больш схільныя да захавання ўлады з дапамогаю ідэалогіі і 
прапаганды, картуючы і так, і гэтакрозныя ідэі. Але рэшткі класа ІІ больш 
істотныя. Парэта падкрэсліваў, што якраз яны “закладаюць падваліны 
грамадства і выхоўваюць ваяўнічы дух, які спрыяе ягонаму захаванню”. 
Такім чынам, перавага рэшткаў класа ІІ робіць абгрунтаванымі прэтэнзіі 
ніжэйшых класаў, што няўхільна перамагаюць урадавы класлісаў, у якога 
рэшткі класа І мацнейшыя за рэшткі класа ІІ. Таму кіраўнічы клас з ця- 
гам часу робіцца менш здатным да ўжывання сілы, і грамадства трап- 
ляе ў стан хісткае раўнавагі. Масавую дэмакратыю Новых часоў Парэта 
азначыў як форму грамадства, дзе ўрадавы клас мае “лішак рэшткаў 
класа І”, але, “на жаль, яму бракуе рэшткаў класа ІІ”. Наступствам таго 
ёсць скрозь пашыранае хабарніцтва, “бесхрыбетны гуманізм”, пагар- 
шэнне характараў і з'яўленне “шанцу для тых людзей, якія маюць як 
волю, так і моц, каб скінуць сілаю цуглі кіраўнічага класа” (Рагею, 1963, 
с. 1824, 1556, 1797). 

Цыркуляцыя класаў, такім чынам, -- гэта ключ да разумення гісторыі 
цывілізацыі. Рэшткі й вытворныя, дзеля таго што яны ўвасабляюць дзе- 
янне, даюць “энергію”, якая спрыяе зменам у сацыяльнай сістэме. Таму 
грамадства вызначае той спосаб, якім яго разнастайныя элементы ўплы- 
ваюць адзін на аднаго; а таксама спосаб, якім грамадства як сістэма, як 
цэлае ўплывае на свае часткі. Грамадствы не могуць утварыцца самі 
сабою, іх існаванне вызначаюць прыроджаныя рысы самой сацыяль- 

най сістэмы. Таму змены пачынаюцца не звонку, а ўсярэдзіне складо- 
вых частак грамадскага цэлага. Калі пазітывісты акрэслілі грамадства 
як вынік аб'ектыўных дачыненняў паміж рознымі складнікамі, што 
механічна ўздзеюць адзін на аднаго, дык Парэта імкнуўся выявіць пры- 
хаваныя рысы элементаў сацыяльнае сістэмы. Але ўсё ж сацыялогія 
Парэты была надта аднабаковая. Хоць рэшткі няроўна размяркоўва- 
юцца сярод людзей, але іх надзвычай універсальныя і нязменныя рысы 
хутчэй ускладняюць, чым робяць больш зразумелаю структуру інду- 
стрыйнага грамадства. Парэта спрабаваў тлумачыць эканамічнае 
развіццё Германіі і Францыі пры канцы ХІХ ст. як вынік вельмі кволай 
супярэчнасці паміж рэшткамі класа І і класа 11: цэлыя народы, цэлыя 
сацыяльныя класы ён аналізаваў на падставе адцягненай катэгорыі рэш- 
ткаў, складанасць структуры сацыяльных класаў і групаў, так выразна 
выяўленая ў сацыялогіі Зімэля, была спрошчана да важных сацыяль- 
на-псіхалагічных фактараў. Сацыяльная тэорыя Парэты - хутчэй ад- 
цягненая філасофія гісторыі, што абняла ўсё чыста, чым сацыялагічнае 
тлумачэнне грамадства і пэўных гістарычных шляхоў яго развіцця. Ба- 
гацце іразнастайнасць культуры былі падпарадкаваныя псіхалагічнай 
тэорыі суб'екта, у якой дзеянне пазбавілі ўласцівых яму сацыяльных і 
камунікацыйных рысаў. Яно апынулася пад уладаю дужа песімістычнага 
ідэтэрміністычнага паняцця сацыяльнае сістэмы. 


Раздзел 6 
САЦЫЯЛОГІЯ КЛАСА І ПАНАВАННЯ 


Працы Дзюркейма, Вэбэра і Зімэля заклалі падваліны сацыялагічнае 
тэорыі. Аб'ектам даследвання тых сацыёлагаў было індустрыйнае гра- 
мадства, перадусім праблемы яго згуртаванасці, легітымнасці і дэ- 
макратычнасці. Яны вывучалі канфлікты і супярэчнасці, якія паўстаюць 
у грамадзянскай супольнасці з прычыны бюракратызацыі, рацыяналі- 
зацыі, адчужэння і хуткіх сацыяльных зменаў, што адбываюцца падчас 
трансфармацыі перадындустрыйнай грамады ў буйное індустрыйнае, 
урбанізаванае грамадства. Яны аналізавалі эвалюцыю грамадства ў 
дыялектычных паняццях: з аднаго боку, ускладненне грамадства, неза- 
лежнасць асобы і багацце культуры; з другога -- калектывізм, канфар- 
мізм істэрыльная культура татальнага падліку. Грамадства разглядалі 
ў двух аспектах, сінхранічна і дыяхранічна, і тлумачылі яго як тое, што 
фармуецца адвольна на падставе вартасцяў і дзейнасці людзей. Вэ- 
бэр, Зімэль і ў меншай ступені Дзюркейм, вывучаючы грамадства як 
структуру і як працэс, што абыймае чынных суб'ектаў, даследвалі аб'ек- 
тыўныя, інстытуцыйныя падставы ўлады і панавання ў іх стасунку да 
асабістага дзеяння, учынку. 

Хоць панаванне і яго сувязь з эканамічнымі й сацыяльнымі інсты- 
туцыямі аналізавалі, маючы на ўвазе наступствы Французскай рэва- 
люцыі, яшчэ Сэн-Сымон і Алексіс дэ Таквіль (1805-1859), але менавіта 
Маркс быў першы, хто займаўся сістэматычным разважаннем і са- 
цыялагічным аналізам панавання ў індустрыйным грамадстве. Некалькі 
адкрыццяў у сацыялогію грамадскага канфлікту, класавай структуры і 
размеркавання ўлады дадалі Конт і Спэнсэр. Але арганістычны эва- 
люцыянізм з яго клопатам пра сацыяльны парадак, згоду і раўнавагу не 
зважаў на ролю ўлады, канфлікту й ідэалогіі ў грамадскім жыцці (якое 
розніцца ад простага змагання за існаванне), маючы сацыяльны пара- 
дак або за непраблематычны (прыватныя інтарэсы абарочвае на 
паспалітае дабро “нябачная рука” рынкавай эканомікі), або за накінуты 
сілком (Контавая пазітывістычная царква). Зрух акцэнту з паняцця са- 
цыяльнае дыферэнцыяцыі на паняцце падзелу працы ў Маркса, Дзюр- 

кейма, Вэбэра і Зімэля прымусіў тых даследнікаў звярнуць увагу на 
процілегласць інтарэсаў людзей у індустрыйным грамадстве і нязгоду, 
якую правакуе падзел на класы. 


Марксавая тэорыя панавання 


Маркс не быў першым з мысляроў, хто паказаў класавую будову 
індустрыйнага грамадства і канфлікты, якія адбываюцца паміж пана- 
вальным і падпарадкаваным класамі. “Што я зрабіў новага, - пісаў 
ён, -- дык гэта давёў: 1) што існаванне класаў звязана толькі з пэў- 
нымі гістарычнымі стадыямі развіцця вытворчасці, 2) што з барацьбы 
класаў няўхільна паўстае дыктатура пралетарыяту, 3) што саматая дык- 
татура ёсць адно пераходам да скасавання ўсіх класаў і заснаван- 
ня бяскласавага грамадства" (Магх апа Епае!з, без даты, с. 86). У тых 
сцверджаннях (зробленых у прыватным лісце, які не было намеру хоць 
калі публікаваць) Маркс сфармуляваў дагматычны пастулят пра галоў- 
ную ролю дзяржавы ў пераходзе да сацыялізму. У “Камуністычным ма- 
ніфесце” Маркс і Энгельс таксама азначылі навейшую дзяржаву як” ка- 
мітэт, які кіруе ўсімі справамі буржуазіі”, акрэсліўшы палітычную ўладу 
як“арганізаваную моц аднаго класа дзеля прыгнёту іншага". Тое мерка- 
ванне дапускала, што ўлада грунтуецца на кантраляванні эканамічных 
рэсурсаў і ёсць простым адлюстраваннем класавага інтарэсу. Класа- 
вае панаванне, такім чынам, - вынік супярэчнасцяў паміж класамі, якія 
вызначае іх няроўнасць з эканамічнага гледзішча; адначасова Маркс 
падкрэсліваў, што эканамічная няроўнасць і эксплуатацыя ўласцівыя 
ўсім спосабам вытворчасці, акрамя пляменнага камунізму, але толькі 
капіталізм ператварае ўсе грамадскія дачыненні ў эканамічныя. Напрык- 
лад, у дакапіталістычным грамадстве дачыненні паміж прыгонным 
селянінам і феадалам ажыццяўляліся як на падставе іх асабістых ста- 
сункаў, так і на эканамічнай глебе. Улада феадалаў грунтавалася на 
прыгоне і васалітэце, на асабовых дачыненнях, “шматлікіх путах, што 
прывязвалі чалавека да яго “натуральных уладароў”, якія знішчыў 
капіталізм, пакінуўшы толькі голы інтарэс, што яднае людзей. Маючы 
гэта на ўвазе, Маркс пісаў, што класавыя дачыненні пры капіталізме 
робяцца “спрошчанымі” і “абагульненымі”, а ўлада засяроджваецца ў 
найважнейшых эканамічных і палітычных інстытуцыях. 

Маркс вылучыў тры спосабы панавання: эканамічнае, сацыяльнае і 
палітычнае. Эканамічнае і сацыяльнае панаванне выяўляецца ў тым, 
якім чынам капітал вызначае функцыянаванне інстытуцыяў увогуле, 
тым часам палітычнае - якім спосабам дзяржава стварае і захоўвае 
легітымныя падставы ўлады буржуазіі. Хоць Маркс ніколі не ўжываў 
тэрмін “ідэалагічнае панаванне", але ён, здаецца, меў яго на ўвазе, калі 

аналізаваў ідэалогію. Гэты спосаб панавання выяўляецца, на думку 
Маркса, найперш у патрэбе легітымацыі, пацверджання законнасці ўла- 
ды ўчасы капіталізму, якая ўзнікае разам з фармаваннем дэмакратыч- 
ных інстытуцыяў. 

У “Капітале" Маркс акрэсліў капіталістычнае грамадства як сістэму, 
дзе капітал дзейнічае нібы незалежная сіла, а клас капіталістаў прыў- 
лашчвае ўсю чыста дадатковую работу і яе прадукт ды замацоўвае, 
такім парадкам, “панаванне капіталу над працаю”. Які Сэн-Сымон, Маркс 
даводзіў, што палітычныя інстытуцыі ёсць адлюстраваннем базавага 
эканамічнага інтарэсу, а дачыненні паміж эканамічнымі й палітычнымі 
інстытуцыямі адпаведна ёсць цалкам функцыянальныя. Напрыклад, у 
“Камуністычным маніфесце” простая мадэль палітычнае ўлады як двух- 
баковых дачыненняў падмурку грамадства з яго надбудоваю была пе- 
раробленая ў мадэль, у якой дзяржава -- “палітычная супольнасць” -- 
акрэсленая як ідэалагічная ўстанова, што пацвярджае і бароніць права 
прыватнае ўласнасці. Такім чынам, дзяржава ёсць класавай. Але ў паз- 
нейшых гістарычных творах, асабліва тых, дзе ён аналізуе тагачасную 
гісторыю Англіі і Францыі, Маркс прапанаваў складанейшую мадэль 
улады, вылучаючы ў панавальным класе розныя часткі й сцвярджаю- 
чы, што апарат дзяржавы даволі часта кантралюе не буржуазія, а тая 
група, якую ён назваў "урадавым класам”. 

Аналізуючы брытанскую палітычную сістэму, Маркс даводзіў, што 
хоць партыя Торы застаецца часткаю арыстакратыі, але яна ажыццяў- 
ляе палітыку на карысць буржуазіі: “Уся арыстакратыя перакананая, 
што трэба кіраваць згодна з інтарэсамі буржуазіі, тым часам яна не можа 
дазволіць, каб апошняя сама бралася за тыя пытанні” (Магх апа Епае!5, 
1962, с.351--358). Панавальны клас складаецца з часткі, якая кіруе, і 
той, якая не бярэ ўдзелу ў кіраванні дзяржаваю: кіраўнічы -- урада- 
вы- класажыццяўляе ўладу з дапамогаю дзяржаўнага апарату на ка- 
рысць дамінацыйнага ў эканоміцы класа, такога, напрыклад, як бры- 
танская буржуазія ХІХ ст. Падобным спосабам і Энгельс акрэсліў ня- 
мецкае юнкерства (шляхту) як урадавы клас Германіі, якая зазнала 
індустрыялізацыю ды ператварылася ў навачаснае буржуазнае грамад- 
ства: канфлікт інтарэсаў узбежнае буржуазіі іпралетарыяту быў развя- 
заны ўсталяваннем улады дзяржаўнага апарату над цэлым грамадствам. 

У “бгипагіззе” Маркс зазначыў, што адрозненні ўнутры класа захоў- 

ваюцца і ў эканоміцы: калі прыбытак ствараюць дзве адметныя формы 
даходу, то існаванне фінансавых ды індустрыйных капіталістаў “выяў- 
ляе не што іншае, адно той факт” (Магх, 1973). Панавальны клас, такім 
чынам, ніколі не бывае аднастайным, ён утварае сістэму розных і па- 
тэнцыйна канфліктных інтарэсаў. З тае прычыны паміж класаваю ўла- 

дай іэканамічным панаваннем няма простае залежнасці: улада ажыц- 
цяўляецца праз палітычныя інстытуцыі, што з рознаю хуткасцю раз- 
віваюцца з эканамічных фактараў і робяцца незалежнымі ад класавага 
інтарэсу. 


Дзяржава і класавае панаванне 


У некаторых з Марксавых твораў тэорыя панавання здаецца про- 
стай і непраблематычнай: улада ёсць адлюстраваннем У палітыцы 
эканамічнай структуры грамадства. Аднак калі аналізаваць тэорыю 
панавання, распрацаваную ў іншых ягоных творах, дык робіцца віда- 
вочнаю істотная розніца паміж палемічнымі кнігамі Маркса і ягонымі, 
так бы мовіць, больш навуковымі студыямі; апрача таго, трэба адроз- 
ніваць працы Маркса ад Энгельсавых. 

Энгельс наагул трымаўся грубага рэдукцыянізму ў тэорыі панаван- 
ня, аяго папулярныя падсумаванні марксізму накшталт “Анты-Дурын- 

га” і“Сацыялізм: навуковы і ўталічны” разам з яго гістарычнымі студыямі, 
прыкладам “Паходжанне сям'і, прыватнай уласнасці й дзяржавы”, мелі 
на мэце замацаваць погляды, выкладзеныя ў “Камуністычным мані- 
фесце”. Варта зазначыць, што Марксавая тэорыя дзяржавы, абрыс якой 
ён зрабіў у ранніх творах (1841-1845), розніцца ад падыходу, выкла- 
дзенага ў “Камуністычным маніфесце”. У першых працах дзяржава аз- 
начаная як праява адчужэння, што грунтуецца на супярэчнасці паміж 
публічным і прыватным жыццём асобы, паспалітым і асабістым інта- 
рэсам чалавека. У 1844 г. Маркс пісаў, што асацыяльнасць жыцця ў 
грамадзянскай супольнасці, эгаізм, які вынікае з прыватнае ўласнасці, 
гандлю й індустрыі, ёсць "натуральнай асновай" навачаснае дзяржавы. 
Яна, папраўдзе, не арганізацыйная форма, якую абавязкова прыўлаш- 
чвае буржуазны клас, каб бараніць свой інтарэс і ўласнасць, а інсты- 
туцыя, якая развіваецца з прычыны адчужэння ў сацыяльных стасун- 
ках унутры грамадзянскае супольнасці. 

Аднак найважнейшымі Марксавымі творамі, прысвечанымі дзяржа- 
ве, былі ягоныя гістарычныя студыі: “Васемнаццатага брумера Луі Ба- 
напарта" (1852), “Змаганне класаў у Францыі” (1858), а таксама аналіз 
падзеяў, звязаных з Парыжскаю камунаю (1871--1872). Спачатку ён 
хацеў зрабіць усебаковы аналіз капіталізму ў апошнім томе “Капіталу”, 
прысвечаным дзяржаве, але пайшоў з жыцця перад тым, як скончыў 
папярэдняе эканамічнае даследванне. Таму ў творах Маркса няма 
адзінае тэорыі дзяржавы або хоць нейкага аналізу дзяржаўнае сістэмы, 
які б выпадала параўноўваць з яго эканамічнаю тэорыяй. Хіба з тае 
прычыны вельмі лёгка адшукаць у ягоных творах колькі розных тэоры- 
яў дзяржавы - ад канцэпцыі дзяржавы як улады класа ажно да паняц- 

цядзяржавы як незалежнай інстытуцыі. Дзеля таго трэба заўсёды мець 
на ўвазе, што Маркс не патрапіў стварыць досыць згоднай тэорыі 
капіталістычнага панавання, да якой лепей за ўсё падыходзіць, за- 
сяродзіўшы ўвагу на дзвюх узаемазалежных і адначасова супярэчлівых 
тэмах: па-першае, што вызваленню асобы спрыяе незалежная ад дзяр- 
жавы грамадзянская супольнасць; па-другое, што пасля скасавання 
капіталізму няўхільна адбываецца цэнтралізацыя дзяржаўнае ўлады. 

У ранніх творах Маркс акрэсліў дзяржаву як асобную ад грамадзян- 
скай супольнасці: дзяржава адлюстроўвае стан апошняй, таму зусім 
натуральна, што ён азначыў яе як “афіцыйнага прадстаўніка” грама- 
дзянскае супольнасці. У эсэ "Пра юдэйскае пытанне" Маркс запазычыў 
Гегелевае паняцце грамадзянскае супольнасці і пісаў пра яе ўтварэнне 
якпра “здабытак Новых часоў”, але крытыкаваў Гегеля, бо той азначыў 
дзяржаву як установу, што разам з бюракратыяй спрыяе згуртаванасці 
грамадства. Хоць Гегелевае паняцце грамадзянскае супольнасці 
паходзіла пераважна з працаў гісторыкаў і эканамістаў ХХІІІ ст., але ён 
крытычна паставіўся да азначэння Эдамам Смітам грамадзянскае 
супольнасці як гарманічнай формы, дзе канфліктныя інтарэсы індывідаў 
узгадняе “нябачная рука”. Гегель глядзеў на грамадзянскую супольнасць 
іначай. На ягоную думку, яна ахоплівае інстытуцыі, якія не могуць ад- 
вольна і самастойна ўсталяваць у грамадстве парадак і згоду. Некато- 
рыя з тых ідэяў трапілі ў Марксавую тэорыю дзяржавы і грамадзянскае 
супольнасці: у ранніх кнігах Маркса работнікі былі азначаныя як клас, 
які церпіць найбольшае адчужэнне і апынуўся па-за грамадствам. Яго- 
нае вяртанне ў грамадства можа адбыцца толькі ў выніку татальнай 
рэвалюцыі і, што сцвярджалася няяўна, дзякуючы дзейнасці дабрачын- 
най дзяржавы. У “Капітале” Маркс намаляваў іншы вобраз: клас інду- 
стрыйных работнікаў патрапіў стварыць уласныя інстытуцыі, якія вы- 
конваюць функцыю пасярэдніка ў яго дачыненнях з дзяржаваю, - 
дэмакратычна арганізаваныя ўстановы грамадзянскае супольнасці. 
Марксаў аналіз грамадскіх дачыненняў часоў капіталізму дапускаў, што 
работніцкі клас праз уласныя дэмакратычныя інстытуцыі здатны ства- 
рыць умовы для сацыялістычнае трансфармацыі. 

Гэтаку мысленні Маркса выявіўся элемент анархізму -- на карысць 
такога меркавання яскрава сведчыць ягоны твор, прысвечаны Парыж- 
скай камуне. Ды ўсё ж найбольш уплывовая з Марксавых тэорыяў дзяр- 
жавы, так званы марксізм-ленінізм, паходзіць болей з кнігаў Энгельса, 
чым Маркса. Паводле яе, буржуазнае гаспадарства ёсць увасаблен- 
нем улады класа, наўзамен яму можа прыйсці толькі цэнтралізаваная 
сацыялістычная дзяржава. Энгельс недвухсэнсоўна сцвярджаў, што 
“апошняю інстанцыяй” ёсць эканоміка. На падставе такога рэдукцыяніз- 
му ён мусіў азначыць дзяржаву як увасабленне -- у найчысцейшай 

форме -- “эканамічнае патрэбы ў класавым кантраляванні вытворчасці”; 
гістарычная эвалюцыя дзяржавы ёсць беспасярэднім вынікам дзейнасці 
эканамічных фактараў. Навачасная дзяржава, даводзіў ён, - установа, 
якую “буржуазнае грамадства прыўлашчыла, каб бараніць аб'ектыўныя 
ўмовы капіталістычнага спосабу вытворчасці ад замаху на іх як з боку 
работнікаў, такі асобных капіталістаў”. Паводле Энгельса, дзяржава -- 
толькі “капіталістычная машына, Дзяржава капіталістаў, дасканалае 
ўвасабленне ўсяго чыста нацыянальнага капіталу” (Магх апад Епаеі5, 
1962, т. 2, с. 148--149). У той “апошняй інстанцыі” дзяржава выяўляе 
эканамічныя патрэбы класа, які кантралюе вытворчасць, у апараце пры- 
мусу дзеля захавання панавання таго класа. 

З меркавання Энгельса вынікала, што ў часы капіталізму дзяржаву 
цалкам і свядома кантралюе панавальны ў эканоміцы класе. Таму 
палітычная сістэма не можа цешыцца з аўтаноміі, бо яна - толькі ад- 
люстраванне пэўнага эканамічнага ладу. Падобныя да згаданых аргу- 
менты можна знайсці і ў Маркса, найперш у “Нямецкай ідэалогіі”. Там 
гістарычная эвалюцыя навачаснае дзяржавы апісаная на падставе па- 
няццяў падзелу працы і спосабу вытворчасці, асобных сфераў дзяр- 
жаўнага кіравання (права, войска, паліцыя, грамадская служба), утво- 
раных з прычыны надзвычайнае спецыялізацыі працы, што дадае вагі 
нацыі, “зманлівай супольнасці”, якая існуе, каб прыхаваць факт змаган- 
ня паміж класамі ды канфлікт матэрыяльных інтарэсаў. “Дзяржава ёсць 
формай, у якой людзі, што належаць да кіраўнічага класа, замацоўва- 
юць свой супольны інтарэс... [яна] пасярэднік у працэсе фармавання 
ўсіх інстытуцыяў грамадства, які надае ім палітычную форму" (Магх апа 
Епае!5, 1964). 

Але пры канцы 1840-х гг. Маркс яшчэ толькі меўся распрацаваць 
тэорыю сацыяльных зменаў, дадатковае вартасці ды эксплуатацыі, бо 
дэталёвага аналізу капіталізму вымагала ягоная мадэль канфлікту паміж 
двума класамі. Тая дыхатамічная мадэль класавай структуры і сацы- 
яльнае фармацыі зазнала істотнае змены ў творах 1850--1860-х гг. 
Адной з найбольш заўважных тэндэнцыяў ХІХ ст., перадусім у развітых 
капіталістычных краінах, была цэнтралізацыя, да якой спрычыніўся 
капіталізм. Маркс дапасаваў тую тэндэнцыю да свае тэарэтычнае 
мадэлі. Ён даводзіў, што хоць папярэднія рэвалюцыі, прыкладам Фран- 
цузская, абвесцілі ідэалы свабоды і дэмакратыі насуперак ранейшай 
аўтарытарнай уладзе, але іх актуальным вынікам заўсёды было "ўдас- 
каналенне” дзяржавы. Цэнтралізаваная дзяржаўная машына ўпершы- 
ню ўзнікла ў часы абсалютнае манархіі “як зброя новага грамадства ў 
яго змаганні за вызваленне ад феадалізму”, іхоць Французская рэва- 
люцыя спрычынілася да стварэння адзінае нацыі як умовы развіцця 
буржуазнага грамадства, вынікам такога развіцця магло быць адно па- 

шырэнне ўлады тае інстытуцыі, якая пярэчыла ідэалам 1789 г., -- сва- 
бодзе і лібералізму (Магх апа Епаеі5, 1971, с. 149). У гады паміж апу- 
блікаваннем “Камуністычнага маніфеста" і твораў, прысвечаных аналізу 
паразы Парыжскае камуны Маркс пакрысе пазбаўляўся таго рэдукцыя- 
ністычнага погляду, прынятага ў “Маніфесце”, з яго прыхаваным дапуш- 
чэннем, што падчас сацыялістычнай рэвалюцыі клас работнікаў мусіць 
толькі прыўлашчыць цяперашнюю дзяржаўную машыну і скарыстаць 
яе дзеля перабудовы грамадства. У прадмове да нямецкага выдання 
“Маніфеста” 1872 г. зрабіліся больш відавочнымі дзве значныя змены ў 
падыходзе Маркса: 

1. Шпаркае развіццё работніцкага руху ў выніку хуткае экспансіі 
капіталізму стварыла магчымасць дэмакратычных зменаў грамадзянс- 
кае супольнасці на падставе ўласных інстытуцыяў работніцкага класа. 

2. Дзеля цэнтралізацыі капіталізму як эканамічнае сістэмы дзяржа- 
ва таксама робіцца такцэнтралізаванай, што заданнем сацыялістычнай 
рэвалюцыі ёсць не рэфармаванне дзяржавы, а яе скасаванне: 
“Работніцкі клас не можа проста прыўлашчыць ужо гатовую дзяржаў- 
ную машыну (якгэта раней рабілі розныя хаўрусы, што здабылі ўладу) 
і скарыстаць яе дзеля ажыццяўлення сваіх мэтаў" (Магх апа Ёпае!, 
1971, с. 270). 

Варожасць Маркса да дзяржавы зрабілася татальнаю: у кнігах пра 
Парыжскую камуну ён пісаў пра цэнтралізаваную дзяржаўную машыну 
навачаснага грамадства, што яна заціскае “жывую грамадзянскую су- 
польнасць нібы змяя”, што яна-- “скула на грамадзянскай супольнасці”, 
“неэфектыўная і зламысная”, “пачвара”, якую трэба “знішчыць” (Магх 
апа Епаеіз, 1971, с. 149- 170, 202--203). Калі ў “Камуністычным ма- 
ніфесце” і “Звароце да Камуністычнай лігі” (1850) Маркс пісаў, што 
сацыялізм абавязкова прывядзе да яшчэ большай цэнтралізацыі, дык 
гэтым разам ён ужо бараніў дэцэнтралізаваны пераход да сацыялізму. 

Згаданыя палітычныя меркаванні былі звязаныя з тэарэтычным 
аналізам дзяржавы як асобнай ад грамадзянскае супольнасці ўстано- 
вы, якая ў значнай ступені не залежыць ад панавальнага класа, але 
абавязкова з ім злучаная. Буржуазія мусіць рабіць дзяржаву больш 
цэнтралізаванаю, каб спрыяць поступу капіталізму (бо дзяржава павінна 
дбаць пра камунікацыі, адукацыю, нагляд за цэнамі, замежны гандаль і 
права), але дзеля таго што “рэальнае жыццё" буржуазіі адбываецца 
болей у грамадзянскай, чым у палітычнай супольнасці, дзяржава ёсць 
заўсёды штосьці большае, чым просты агент таго класа. Гэты аспект 
Марксавай тэорыі панавання найлепей відаць у ягоным аналізе бана- 

партызму: у 1851 г. Банапарт скасаваў парламентарныя інстытуцыі 
французскае буржуазіі, арыштаваў дэпутатаў, дэпартаваў сацыялістаў і 
рэспубліканцаў, забараніў свабоднае слова і друк, і ўсё дзеля таго, каб 

абараніць інтарэс буржуазіі перад сацыялізмам. Буржуазны клас скла- 
даўся з дзвюх вялікіх частак -- заможных паноў і фінансавай ДЫ ін- 
дустрыйнай буржуазіі; падзел усярэдзіне класа перашкодзіў, аднак, 
фармаванню незалежнай і салідарнай класавай свядомасці панаваль- 
най буржуазіі. Маркс імкнуўся давесці, што дзяржава не просты вынік 
дзейнасці сацыяльных сілаў, бо яна існуе асобна ад грамадства: за ча- 
самі Банапарта ІІ, пісаў Маркс, здавалася, што дзяржава “мае зрабіцца 
зусім незалежнаю”, таму ўсе класы "ўкленчылі яшчэ да таго, як пачулі 
стрэлы”. Выканаўчая ўлада ахапіла шырокі пласт людзей, колькасць 
урадоўцаў сягнула амаль паўмільёна, Маркс пісаў пра тую бюракра- 
тычную дзяржаўную машыну як пра “жудаснае паразітычнае цела, якое 
аблытала французскае грамадства бы сетка і не давала яму дыхаць”. 
Улада дзяржавы сягала “значна далей за ўладу грамадства”. Такі спо- 
саб панавання паўстаў з гістарычных прычын, тады, “калі пралетарыят 
быў непадрыхтаваны (ці няздатны), а буржуазія страціла здольнасць 
кіраваць нацыяй" (Магх апа Епае!5, 1962; т. 2, с. 331--332). Маркс лічыў: 
калі няма аднаго класа, які ажыццяўляе сацыяльнае і палітычнае пана- 
ванне, дык дзяржава пачынае дзейнічаць як пасярэднік: 

Буржуазія згаджаецца, што яе інтарэсы вымагаюць, каб яе 
абаранілі ад наступстваў ейнага панавання; гэта значыць: дзеля 
захавання спакою ў краіне найперш трэба даць спакой яе буржуаз- 
наму парламенту; гэта значыць: дзеля захавання непарушнасці яе 
сацыяльнае ўлады яе палітычная ўлада мусіць быць скасаваная; гэта 
значыць, што асобны буржуа можа працягваць эксплуатаваць іншыя 
класы і бестурботна цешыцца з маёмасці, сям'і, рэлігіі ды парадку 
толькі пры ўмове, што ягоны клас разам з іншымі будзе ператвора- 
ны ў палітычнае нішто; гэта значыць: дзеля таго каб уратаваць 
свае грошы, ён мае пазбыцца кароны (Магх апа Епве!5, 1962, т. 2, 
с. 288). 

Зусім іначай Маркс аналізаваў падзеі часоў Парыжскае камуны, каб 
давесці, што інстытуцыі, створаныя адвольна, дзякуючы арганізацыі 
работніцкага класа скіраваныя супраць буржуазіі і ёсць адзінай сапраў- 
днай альтэрнатывай цэнтралізацыі навачаснага грамадства. На яго дум- 
ку, Парыжская камуна была формаю сапраўднага палітычнага вызва- 
лення пралетарыяту, беспасярэдняю дэмакратыяй, для якой харак- 
тэрныя скасаванне палітычнага прадстаўніцтва, паспалітае рушанне 
(фармаванне войска з ахвотных) і стварэнне міліцыі, “забіранне ўлады 
грамадствам, калі яго жывыя сілы, просты люд, прыходзяць на замену 
тым, што кантралявалі ды прыгняталі яго". Камуна была “добраю вест- 
каю" пра новы тып грамадства, дзе “людзі будуць дзейнічаць самі і дзе- 
ля сябе”. Толькі работніцкі клас мог вынайсці ды ажыццявіць ідэю Каму- 
ны -- рады працаўнікоў (Магх апа Епаеіз, 1971, с. 153). 

Але Маркс дужа крытычна паставіўся да палітыкі, якую праводзіла 
Камуна. Ён пісаў пра адсутнасць у яе сацыялістычнага кіраўніцтва і адзі- 
най сацыялістычнай ідэалогіі; Камуна не была сацыялістычнаю, дый 
“не магла гэткай быць”. Наступныя генерацыі марксістаў зрабілі высно- 
ву, што паспяховая пралетарская рэвалюцыя патрабуе нечага больша- 
га за простае самакіраванне работніцкага класа, а менавіта добра 
арганізаванай рэвалюцыйнай палітычнай партыі, Марксавай тэорыі і 
цэнтралізаванага сацыялістычнага кіраўніцтва. Глыбейшы аналіз Мар- 
ксавых твораў, прысвечаных Камуне, выяўляе, аднак, наступнае: хоць 
ён меркаваў, што падзеі 1871 г. скончыліся паразаю праз кепскае 
кіраванне, але лічыў Камуну знакам змагання супраць дзяржавы і 
цэнтралізацыі грамадства, за незалежнасць грамадзянскае супольнасці. 

Аднактворам Маркса наагул-- ад філасофскай крытыкі аўтарытар- 
най Гегелевай тэорыі дзяржавы ажно да ягонага варожага стаўлення да 
анархічнага разумення дзяржавы Бакуніным як прычыны ўсіх чыста пра- 
блемаў капіталістычнага грамадства -- была ўласцівая апазіцыя лібе- 
ральным ідэмакратычным настроям: дзяржава, на ягоную думку, ёсць 
“адчужаная сацыяльная ўлада”, якая апанавала грамадства, аўтары- 
тарная, цэнтралізаваная структура, што складае істотны элемент гра- 
мадскае сістэмы. Дэмакратызацыя палітыкі ў часы Камуны (абранне на 
дзяржаўныя пасады, права на адкліканне выбарных і роўнасць зароб- 
нае платы) была акрэсленая Марксам як частка працэсу, што мае 
скіраваць у адваротны бок гістарычную тэндэнцыю, да якой спры- 
чыніліся папярэднія рэвалюцыі, што зрабіла дзяржаву з яе апаратам 
кантролю вышэйшаю за грамадзянскую супольнасць. Але ў творах на- 
кшталт “Нямецкай ідэалогіі”, “Камуністычнага маніфесту” і “Звароту да 
Камуністычнай лігі” Маркс падкрэсліваў, што дзяржава, якая гістарычна 
грунтуецца на падзеле працы, класавых інтарэсах і канфліктах, ёсць 
узапраўды “афіцыйным выяўленнем супярэчнасцяў у грамадзянскай 
супольнасці”. Напрыклад, пад час трансфармацыі капіталізму ў 
сацыялізм будзе патрэба ў яшчэ большай, чым цяпер, цэнтралізацыі. 
Вельмі падобную да той пазіцыю ён абраў, крытыкуючы праграму ня- 
мецкай сацыял-дэмакратычнай партыі-- Гоцкую праграму 1875 г. Маркс 
з пагардаю адкінуў ідэю “вольнае дзяржавы”, даводзячы, што прабле- 
май ёсць вызначэнне сацыяльных функцыяў дзяржавы ў сацыялістыч- 
ным грамадстве, падобных да яе функцыяў у грамадстве капіталістыч- 
ным. У той і блізкіх да яе працах дзяржава была выразна акрэсленая як 
класавая прылада, як інтэгральная частка грамадства: у часы сацыя- 
лізму дзяржава якдыктатура пралетарыяту павінна панаваць над гра- 
мадзянскаю супольнасцю і знікне адно тады, як станецца камунізм. 
Дзяржава і яе органы прымусу, такім чынам, маюць захавацца на даў- 
жэйшы час у грамадстве. Толькі набыўшы досвед Парыжскае камуны, 

Маркс пачаў змяняць свае погляды іне зусім пэўна сцвярджаць, што 
дзяржава варожа ставіцца да грамадства, падкрэсліваючы, што апош- 
няе мае забраць і скасаваць асобныя ўстановы палітычнае супольнасці 
ды павярнуць, такім чынам, гістарычную тэндэнцыю цэнтралізацыі ў 
адваротны бок. 

Але такі радыкальны лібералізм не быў належным чынам акрэсле- 
ны ў ягоных творах. Як Маркс, такі Энгельс лічылі панаванне і цэнтра- 
лізацыю капіталу за сур'ёзную праблему, але ўважалі яе болей за “дэс- 
патыю капіталу”, чым дэспатыю дзяржавы. Такая пазіцыя выявілася 
найперш у Энгельсавым артыкуле “Пра ўладу" (1872), напісаным суп- 
раць анархічнага сацыялізму, дзе ён відавочна адмаўляў дэцэнтралі- 
заваныя, дэмакратычныя формы ўлады. “Жаданне скасаваць уладу ў 
буйной індустрыі, - пісаў ён, -- ёсць усё адно што жаданне скасаваць 
саму індустрыю, знішчыць механічны варштат, каб вярнуцца да калаў- 
рота”. Існаванне буйной індустрыі і развіццё грамадства немагчымыя 
без улады: Энгельс даводзіў, што ўлада ані добрая, ані благая, яна про- 
ста адпавядае пэўнаму стану грамадства. Сацыялізм мае ператварыць 
палітычныя функцыі дзяржавы "ў адміністрацыйныя функцыі вартавога 
сапраўдных інтарэсаў грамадства”. Энгельсавае меркаванне апраўд- 
вала цэнтралізацыю індустрыйнага грамадства: улада сілком накінутая 
грамадзянскай супольнасці і не можа зноў вярнуцца ў акрэсленыя 
інстытуцыйныя межы (Магх апа Епае!5, 1962; т. 2, с. 636--639). 


Тэорыя класа: Вэбэр 


Ні Маркс, ні Вэбэр не прапанавалі ўсебаковае тэорыі сацыяльнай 
стратыфікацыі. Але сціслыя разважанні Вэбэра пра стратыфікацыю як 
“шматвымерную структуру”, што ахоплівае сацыяльны клас, статус і 
партыю, сталіся найважнейшаю крыніцаю сучаснай сацыяльнай тэорыі. 

Вэбэравае тлумачэнне тэорыі Маркса грунтавалася на тагачасным 
поглядзе на марксізм як на форму эканамічнага дэтэрмінізму. Зрэшты, 
Вэбэр прыняў тлумачэнне, якое пашыралі самі марксісты, прыкладам 
Каўцкі, што ў тэорыі цалкам падпарадкавалі палітыку эканоміцы. Вэ- 
бэр, насуперак ім, сцвярджаў: палітычнае ёсць хутчэй актыўны і неза- 
лежны, чым нейкі вытворны фактар, які грае найважнейшую ролю ў 
фармаванні навачаснага грамадства. Ён адкінуў Марксаў аналіз 
капіталізму як сістэмы, збудаванай з супярэчнасцяў паміж класамі ды іх 
змагання, азначыўшы капіталізм як рацыянальны спосаб арганізацыі, 
што розніць яго ад папярэдніх формаў грамадскага ладу. Акцэнт на 
незалежнасці палітыкі ад эканомікі іна перавазе рацыянальнасці ў часы 
капіталізму вымушаў Вэбэра адмаўляць Марксавую тэорыю дзяржавы 

якспосабу класавага панавання. Але перад тым як аналізаваць Вэбэ- 
равую тэорыю панавання, вельмі важна зрабіць абрыс яго поглядаў на 
клас і ўладу ўвогуле. 

Здавалася б, Вэбэр пераймаў Маркса: уласнасць ці яе адсутнасць 
ёсць “асноўнаю характарыстыкаю якой-колечы класавай сітуацыі”, фак- 
тарам, які вызначае “недвухсэнсоўны эканамічны інтарэс” класа. Але 
“класавая сітуацыя” розніцца “залежна ад тых паслугаў, якія асоба пра- 
пануе на рынку”. Тут Вэбэр збочыў з Марксавае сцежкі, падкрэсліўшы, 
што спрыт таксама можа быць формаю ўласнасці, якая стварае дыфе- 
рэнцыяцыю унутры класа; прапанаваныя паслугі розняцца “залежна ад 
таго, што гэта за паслугі іякім чынам яны спажываюцца”. Якраз “выбар” 
месца ў структуры рынку Вэбэр акрэсліў як “найважнейшы чыннік, які 
вызначае ў вялікай ступені лёс кожнае асобы”. З гэтага боку класавая 
сітуацыя ёсць выключна “рынкавай сітуацыяй”. Вэбэр, калі пісаў пра 
Марксавае разважанне праблемы класа, зазначыў, што “яно гэтак за- 
рыентаванае, каб мець справу з адзіным класам, без увагі на розніцу ў 
спрыце ягоных прадстаўнікоў”. Таму сам Вэбэр вылучыў “уласніцкія кла- 
сы”, якія маюць рэнту з зямлі, капальняў, прадпрыемстваў, і 'набытко- 
выя класы”, “тыповых бізнесоўцаў”, якія прапануюць паслугі на рынку, 
прыкладам банкіры і фінансісты, а таксама людзі “вольных прафесіяў”, 
якія цешацца з упрывілеяванае пазіцыі на рынку дзякуючы сваім здоль- 
насцям ды ўменню. Вэбэр акрэсліў згаданыя групы як “дадатна 
ўпрывілеяваныя”, параўноўваючы іх рынкавую сітуацыю з “адмоўна 
ўпрывілеяванымі” групамі, як, напрыклад, найманыя работнікі, якія не 
маюць ані ўласнасці, ані пэўных уменняў. Паводле Вэбэра, класы заў- 
сёды выразна дыферэнцаваныя ўнутры і кожны ахоплівае пэўную коль- 
касць групаў з супярэчлівымі інтарэсамі і ніколі не бывае адналітым. Ён 
даводзіў, што асноўнаю тэндэнцыяй пры капіталізме ёсць разрастанне 
“набытковых класаў” і як вынік-- большая разнастайнасць структуры 
грамадства, што наўпрост залежыць ад роўню адукацыі. 

Сістэма плюралістычнае стратыфікацыі, такім чынам, развіваецца, 
калі ўлучае ў сябе дыферэнцыяваную структуру панавальнага, сярэд- 
няга іработніцкага класаў. Вэбэр акрэсліў стратыфікацыю навачаснага 
капіталізму як сістэму, што складаецца з работніцкага класа, дробнай 
буржуазіі, “інтэлігенцыі” (катэгорыя, якая не мае ўласнасці, але яе 
становішча ў грамадстве залежыць ад тэхнічнай спрактыкаванасці, як 
у інжынераў, урадоўцаў ды іншых работнікаў, якія належаць да так зва- 
ных “белых каўняроў”) і, нарэшце, класа, які мае “ўпрывілеяванае 
становішча дзякуючы ўласнасці ды адукацыі” (бізнесоўцы і г. д.). Калі 
ўзяць пад увагу тую складаную сістэму стратыфікацыі, дык робіцца зра- 
зумелым, што класавая свядомасць не залежыць проста ад класавай 
сітуацыі, як меркаваў Маркс. Клас ёсць найважнейшым чыннікам у 

фармаванні свядомасці асобы, ён рознымі шляхамі ўплывае на “жыц- 
цёвыя шанцы” асобных людзей, але так званы “эканамічны і класавы 
інтарэс" не стварае аўтаматычна нейкую адзіную класавую свядомасць. 
Вэбэр адмаўляў гістарычную залежнасць класа ад сацыяльных зме- 
наў, а таксама канцэпцыю наканаваных, аб'ектыўных законаў эвалюцыі 
грамадства. З тае прычыны свядомасць трывала ўбудаваная ў сучас- 
насць, у пэўную рынкавую сітуацыю, і зусім натуральна, што з сацыялогіі 
Вэбэра былі выкасаваныя такія паняцці, як “клас-для-сябе” (клас, які 
цалкам усвядоміў свой гістарычны інтарэс). 

Сацыяльную стратыфікацыю, на думку Вэбэра, яшчэ больш усклад- 
няе існаванне “статусных групаў”. Вэбэр аддзяляў класы ад такіх гру- 
паў, даводзячы, што статус розніцца ад класавае сітуацыі “пэўнай, ста- 
ноўчай ці адмоўнай, ацэнкай грамадскай годнасці асобы”. Класавая 
сітуацыя залежыць ад рынку, статус жа -- ад ацэнкі іншымі людзьмі 
сацыяльнага становішча асобы, яе або паважаюць, або ёю грэбуюць. 
Статуснай групе ўласцівы “адметны стыль жыцця”, ён прадбачыць 
пэўную дыстанцыю з іншымі людзьмі ды выключнасць, адмаўлен- 
не заможнасці як абавязковае ўмовы ўдзелу ў такой групе, абавязак 
трымацца пэўнага стылю неўтылітарнага спажывання. З тых прычынаў 
статусная група падобная да з'яднанага сацыяльнага класа: “Крыху 
спрашчаючы, можна, такім чынам, казаць, што стратыфікацыя “кла- 
саў” залежыць ад іх дачынення да вытворчасці іад спосабу набыцця імі 
дабротаў; тым часам падзел “статусных групаў" грунтуецца на прынцы- 
пах спажывання іх прадстаўнікамі дабротаў, яны рэпрэзентуюць пэў- 
ныя “стылі жыцця”. Вядома, паміж статуснымі групамі ды ўласнасцю 
існуе трывалая залежнасць, з гэтага боку клас і статус пэўным чынам 
злучаныя адзін з адным: уплывовы з эканамічнага гледзішча клас у на- 
ступных пакаленнях ператвараецца ў статусную групу. Яклюдзі з улас- 
насцю, так і тыя, хто яе не мае, могуць належаць да той жа статуснай 
групы; такім чынам, эканамічна заняпалыя групы ўсё ж маюць значны 
ўплыў на грамадства. Вэбэр меркаваў, што клас і статус--- два розныя 
спосабы арганізацыі сацыяльных групаў. Хоць яны ўзаемазалежныя, 
апе разам з тым яны прэзентуюць сістэмы стратыфікацыі, якія спа- 
борнічаюць паміж сабою і пэўным чынам вызначаюць размеркаванне 
ўлады ў грамадстве. Улада ж не стварае асобнага вымярэння ў сістэме 
стратыфікацыі: толькі класы, статусныя групы і палітычныя партыі ёсць 
формамі “размеркавання ўлады ў супольніцтве” (Муебег, 1964, с. 424-- 
429; бегій апа МіІ5, 1948, с. 180--195). 

Плюралістычная Вэбэравая мадэль сацыяльнай стратыфікацыі да- 
пускала існаванне моцнай грамадзянскай супольнасці. Напрыклад, ула- 
да ёсць выяўленнем разбежнасці інтарэсаў унутры грамадзянскай 
супольнасці, разам з тым уладу і клас нельга падпарадкоўваць экана- 

мічным чыннікам або разглядаць палітычныя партыі як простае ўва- 
сабленне класавага інтарэсу. Прынцып аўтаноміі дапамагаў Вэбэру 
падкрэсліць адасобленасць ад дзяржавы і бюракратыі ўстановаў, звя- 
заных з класам, статусам і ўладаю. На думку Вэбэра, грамадзянская 
супольнасць -- жывы арганізм: з тэарэтычнага гледзішча партыі мо- 
гуць быць партыямі класаў або групаў, але дзеля складанасці індустрый- 
нага грамадства яны больш падобныя да “мяшаных тыпаў”. Вэбэравая 
тэорыя сацыяльнай стратыфікацыі як плюралістычнай структуры ка- 
савала канфлікт сацыяльных інтарэсаў і сцвярджала прынцып плынна- 
га, рухомага і вольнага фармавання грамадства. Але як і ў Маркса, у 
ягонай канцэпцыі была супярэчнасць паміж вышэйзгаданымі мер- 
каваннямі і Вэбэравым усведамленнем працэсу цэнтралізацыі індуст- 
рыйнага грамадства. 


Капіталізм, бюракратыя і дэмакратыя: 
Вэбэравая тэорыя панавання 


На працягу ўсяго жыцця Вэбэр падкрэсліваў патрэбу ў моцнай на- 
цыянальнай дзяржаве, яе суверэнітэце ў сацыяльнай і палітычнай сфе- 
рах. У раннім даследванні ўмоваў земляробства ва Ўсходняй Нямеччы- 
не ён адзначыў праблемы, да якіх спрычынілася пранікненне польскіх 
парабкаў на тэрыторыю Германіі, што стварыла патэнцыйную пагрозу 
нямецкай культуры. Пры канцы ХІХ ст. Германія стала магутнай цэн- 
тралізаванай дзяржавай з адметнай нацыянальнай культураю. Яе па- 
літычная інтэграцыя адбылася падчас першай хвалі індустрыялізацыі, 
і Вэбэр падкрэсліваў, што калі немцы напраўду маюць зрабіцца нава- 
часнай індустрыйнай нацыяй, дык могуць ажыццявіць гэта толькі праз 
кіраўніцтва новых палітычных лідэраў. Юнкерскі клас да тае пары кант- 
раляваў вялікую частку палітычнага жыцця краіны, але, згодна з 
тэрміналогіяй Вэбэра, ён быў “збежным класам”, няздольным забяспе- 
ЧЫЦЬ належнае дынамічнае кіраванне краінай. Што да індустрыйнае 
буржуазіі, дык Вэбэр лічыў той клас занадта абачлівым і апалітычным, 
цалкам падпарадкаваным юнкерам. Клас індустрыйных работнікаў так- 
сама быў няздатны да кіравання з прычыны свае палітычнае нясталасці: 
да ягоных лідэраў з сацыял-дэмакратычнай партыі ставіліся з пагар- 
даю і ўважалі за неспрактыкаваных журналістаў. Вэбэр лічыў, што ста- 
лы з палітычнага гледзішча клас мусіць адмовіцца ад уласнага інтарэсу 
на карысць палітычнага інтарэсу германскай нацыі. 

Што да праблемы ўлады, то Вэбэр быў перакананы, што ўсе нава- 
часныя дзяржавы вымагаюць такой сістэмы панавання, калі адны асо- 
бы кіруюць іншымі. Таму ён адкінуў палітычныя тэорыі, якія лічыў ута- 
пічнымі, напрыклад канцэпцыю беспасярэдняе дэмакратыі (ён пра- 

аналізаваў прыклад Саветаў у эсэ “Парламент і ўрад у рэканструява- 
най Германіі”, напісаным у 1918 г.), даводзячы, што ў навачасным скла- 
даным грамадстве гэткая дэмакратыя немагчымая з тэхнічных прычы- 
наў. Вэбэр бачыў пашырэнне дэмакратычных правоў у Новыя часы, але 
меркаваў, што працэс дэмакратызацыі адначасова спрыяе ўмацаван- 
ню бюракратыі іцэнтралізацыі ўлады, якая абапіраецца на рацыяналь- 
ныя нормы бюракратычнага дзяржаўнага апарату. У навачасным 
грамадстве характар адміністрацыйных функцыяў вызначае памер 
арганізацыі: кіраванне буйнымі ўстановамі цалкам розніцца ад пер- 
саналізаваных стасункаў у малых таварыствах; адміністрацыйнае 
кіраванне шырыцца, бо спрактыкаваныя і дасведчаныя людзі маюць 
перавагу (з тэхнічнага гледзішча) у здзяйсненні складаных заданняў. 
Вэбэравая тэорыя дэмакратыі не ўвабрала яе класічнай дактрыны, якая 
грунтавалася на паняцці суверэнітэту народа. У лісце да Робэрта 
Міхельса, які ў кнізе “Палітычныя партыі” (1911) прапанаваў падобныя 
да Вэбэравых аргументы наконт сутнасці арганізацыі, ён пісаў: “Які ж 
вы рахманы чалавек, калі дасюль трывалі? Такія паняцці, як “воля на- 
рода”, сапраўдная воля народа, на маю думку, ужо даўно не існуюць; 
яны -- зман. Кожная ідэя, якая мае на мэце скасаваць панаванне чала- 
века над іншым чалавекам, “утопія” (Моттэзеп, 1974, с. 87). 

Адным з найважнейшых аргументаў Вэбэра было тое, што стварэн- 
не навачасных палітычных партыяў і само развіццё дэмакратыі спрыяе 
большай бюракратызацыі, якая аслабляе ініцыятыву індывіда і звужвае 
абсяг ягонае дзейнасці. Ідэалагічнае абгрунтаванне Вэбэрам патрэбы ў 
моцнай нямецкай дзяржаве і яго закіды на адрас "масавай" дэмакратыі 
вынікалі проста з яго сацыялагічных студыяў бюракратыі, легальна-ра- 
цыянальнае формы панавання, з якой, на ягоную думку, выкрасленыя 
ўсе асабовыя, ірацыянальныя і эмацыйныя складнікі. Бюракратычнае 
кіраванне падпарадкуе асобу рацыянальнаму, спецыялізаванаму па- 
дзелу працы і спрыяе рацыяналізацыі ўсіх сфераў грамадскага жыцця. 
Вэбэр глядзеў на той працэс песімістычна, як на “новыя кайданы пры- 
гону”, якна дэгуманізаваны і “зачараваны свет”. 

На думку Вэбэра, парламентарная дэмакратыя не надта актыўная, 
калі ўзяць пад увагу вынікі яе дзейнасці: шмат людзей застаюцца 
непісьменнымі, абыякавымі да палітыкі, няздатнымі да разумнага 
палітычнага выбару. Сапраўдная мэта дэмакратыі --- вылучэнне харыз- 
матычных лідэраў, якія б патрапілі ўсталяваць сваю ўладу над масамі 
не праз палітычную дзейнасць, а дзякуючы асабістым якасцям. Такім 
чынам, прыхаваная тэндэнцыя бюракратызацыі можа засцерагчы ад 
з'яўлення выдатнае асобы з звышнатуральнымі здольнасцямі, якая ў 
стане згуртаваць масу, пазбаўленую ўласнасці. Масавыя палітычныя 
партыі Новых часоў грунтуюцца на прынцыпах бюракратычнае аргані- 

зацыі, адметнай рысай партыяў у сучасным грамадстве ёсць пошук і 
вылучэнне імі лідэраў для абрання іх у парламент. Такім чынам, дэмак- 
ратыя ператварылася пераважна ў спосаб адбору лідэраў. 

Вэбэр скрозь падкрэслівае, што змаганне за ўладу апанавала кож- 
ную сферу грамадскага жыцця, кожнае сацыяльнае дзеянне. Партыі 
існуюць, каб здабыць уладу. Вельмі важным з увагі на такі стан рэчаў 
ёсць Вэбэравае разуменне ўлады: ён не згаджаўся з грубаю пазіцыяй 
марксізму, які азначыў уладу зыходзячы з эканамічнага інтарэсу і кла- 
савай структуры грамадства. Вэбэр акрэсліў уладу ў паняццях тэорыі 
сацыяльнага дзеяння як “магчымасць для асобы або некалькіх асобаў 
ажыццявіць сваю волю праз супольнае дзеянне, нягледзячы на суп- 
раціў іншых людзей, якія бяруць у ім удзел" (бегій апа Мііі5, 1948, 
с. 180). Людзі змагаюцца за ўладу не толькі дзеля магчымых эканамічных 
нагародаў: улада, у тым ліку эканамічная, можа мець вартасць сама па 
сабе ці дзеля сацыяльнае годнасці, якую яна надае асобе. Няма, такім 
чынам, нейкае аднае пабудкі да ўлады; з таго аргумента Вэбэр зрабіў 
выснову, што змены ў эканамічнай арганізацыі грамадства не ўплыва- 
юць беспасярэдне на яе размеркаванне. Першым навукоўцам, які не 
пагадзіўся з тою тэзаю марксізму, быў італійскі даследнік палітыкі Гаэ- 
тана Моска (1859-1941). Шмат якія з тэмаў кнігі Москі больш дэталёва 
распрацаваныя Робэртам Міхельсам (1876--1936) і Максам Вэбэрам. 
Паводле Москі і Міхельса, улада мае за сваю крыніцу палітычныя і бю- 
ракратычныя арганізацыі, Вэбэравая тэорыя панавання бюракратыі 
была больш дэталёвым працягам тае сама тэмы. 

У кнізе “ЕіІетепіі і Эсіеп2а Роіііса” (перакладзенай на ангельскую 
мову пад назовам "Кіраўнічы клас”), упершыню апублікаванай у 1896 г., 
Моска, здавалася б, пераймаў Маркса ў ягоным довадзе, што “ва ўсіх 
грамадствах... можна пабачыць два класы людзей -- клас, які кіруе, і 
клас, якім кіруюць”. Палітычная ўлада заўсёды ажыццяўляецца 
арганізаванымі мяншынямі, якія накідаюць сваё панаванне неарга- 
нізаваным масам. Ягоны “палітычны” (або кіраўнічы) клас цешыцца з 
легітымнае і фактычнае ўлады, бо ў дэмакратычных грамадствах ад- 
бор кандыдатаў палітычнымі партыямі -- заўсёды вынік дзейнасці 
арганізаваных мяншыняў. Моска падкрэсліваў, што палітычны клас не 
рэпрэзентуе нейкага аднаго эканамічнага інтарэсу, а ўтварае незалеж- 
ны сацыяльны пласт, натуральную эліту, “эканамічны стан якой сапраў- 
ды не залежыць ад тых, хто мае найвышэйшую ўладу, з людзей, якія 
маюць дастаткова сродкаў, каб ахвяраваць частку свайго часу на ўдас- 
каналенне ўласнае культуры і абарону ўласных інтарэсаў у дзяржаве”. 
Надумку Москі, эліта складае найлепшую частку кіраўнічага класа. На- 
прыклад, ён даводзіў, што трываласці й магутнасці Англіі ў ХІХ ст. бо- 
лей за яе парламентарныя ўстановы спрыяла пераемнасць яе палі- 

тычнага класа. Ягонае меркаванне дапускала, што дзяржава -- не ўва- 
сабленне класавага інтарэсу, а інстытуцыя, якая абапіраецца на ма- 
ральныя і матэрыяльныя сілы і намагаецца дасягнуць згоды паміжусімі 
сацыяльнымі групамі ўнутры нацыі (Мозса, 1939, с. 144--145, 284-- 
292). 

Бюракратычны спосаб арганізацыі ёсць ключом да разумення па- 
літычнай улады. Свае аргументы Моска часта выкладаў, які пазітывісты, 
у форме законаў, якія маюць сілу натуральных, напрыклад закону 
арганізаваных мяншыняў. Ён цалкам адмаўляў сацыялістычную тэорыю 
Маркса, сцвярджаючы, што “ніводная сацыяльная арганізацыя не можа 
грунтавацца толькі на ідэі справядлівасці", бо натура чалавека ірацыя- 
нальная і эгаістычная, жыццё ж--- няспыннае змаганне за багацце, ула- 
дуды іншую марнасць. Крытыка Москам сацыялістычнага калектывізму 
ў пэўнай ступені выходзіла з ягонае тэорыі арганізацыі і паняцця нака- 
наванае, агістарычнае прыроды чалавека. Таму дэмакратыя ператва- 
раецца ў панаванне арганізаваных мяншыняў, што “насуперак супраціву 
ўсім законным прынцыпам, на якія абапіраецца ўрад, ...дасюль захавалі 
чынны і эфектыўны кантроль над дзяржаваю”. Гісторыя навучае, што 
поступ грамадства адбываецца толькі тады, калі людзей, што маюць 
уладу, кантралююць і ўраўнаважваюць іншыя асобы, што цешацца з 
абсалютнае незалежнасці ад першых і не маюць супольнага інтарэсу з 
уладарамі. Якраз такая медыяцыя ўлады, даводзіў Моска, спрыяе таму, 
што разам з поступам грамадства знікае калектывізм: сляпы фанатызм 
масы вядзе толькі да разбурэння шматлікіх асяродкаў палітычнае ўла- 
ды (Мозса, 1939, с. 50--87). 

Песімістычная сацыялогія Москі, такім чынам, была крытыкаю так 
званае “масавае дэмакратыі” і спробаў замаху на ўрадавыя эліты з боку 
ўзніклых бюракратычна арганізаваных палітычных партыяў, якія 
абвесцілі, што яны рэпрэзентуюць інтарэсы “ірацыянальнае” масы. Зга- 
даная праблема была адною з тэмаў кнігі Міхельса “Палітычныя партыі” 
(1911), дзе ён сфармуляваў сацыялагічны закон няўхільнае алігархізацыі: 
усе арганізацыі, незалежна ад дэмакратызму іх ідэалогіі, самі сабою 
становяцца алігархічнымі й бюракратычнымі. “У выніку арганізацыя, 
партыя або прафесійнае згуртаванне дзеліцца на меншыню тых, хто 
кіруе, ібальшыню тых, кім кіруюць”. Падмацоўваючы гэты закон свед- 
чаннямі аб бюракратызацыі нямецкай сацыял-дэмакратычнай партыі 
(найбольш уплывовая на часы апублікавання кнігі палітычная партыя 
марксістаў у Эўропе з агульнанацыянальнай арганізацыяй і фракцыяй 
у парламенце), Міхельс, як і Моска, імкнуўся давесці, што няўхільная 
бюракратызацыя дзяржавы і яе шляхі наўпрост залежаць ад патрэбы 
навачаснага “масавага” грамадства ў арганізацыі. Міхельсаў "жалезны 
закон алігархіі”, які дзее ў сацыяльных інстытуцыях, азначае панаванне 

бюракратыі над дэмакратычна абранымі дэпутатамі парламента; сту- 
пень улады ўрадоўца залежыць ад ягонага становішча сярод нанятых 
дзяржаўных функцыянераў. Бюракратычны спосаб арганізацыі ёсць 
неадхільным законам, які вызначае структуру навачасных палітычных 
партыяў і прафесійных звязаў. У часы капіталізму функцыянеры хутка 
набываюць уладу, “роўную, прынамсі, уладзе тых, хто мае прыватны 
капітал”, тым часам пры сацыялізме ідэалы бяскласавага грамадства 
“маюць сканаць адразу, як перамогуць іх прыхільнікі”. З патрэбы ў бю- 
ракратыі “вынікае панаванне выбарных над выбаршчыкамі, умацава- 
ных над тымі, хто іх умацаваў; дэпутатаў над тымі, хто іх зрабіў 
дэпутатамі. Хто кажа “арганізацыя”, той кажа “алігархія” (Міспеіз, 
1962, с. 333--356). 

Як мы бачылі, Вэбэр, падобна да Москі і Міхельса, адкінуў “утапічныя” 
ідэалы сацыялізму. Ён даводзіў, што дужа спецыялізаваны падзел пра- 
цы -- апірышча эканомікі ў Новыя часы, мусіць спрычыніцца да 
бюракратызацыі: бюракратычны спосаб арганізацыі, які з тэхнічнага 
гледзішча мае перавагу над іншымі, пільна патрэбны для шырокага 
планавання і мабілізацыі рэсурсаў. Толькі на падставе бюракратычнае 
арганізацыі можна будзе развіваць новую палітыку, эканоміку і тэхналогію. 
Досыць развітая бюракратычная структура параўнальна з іншымі 
структурамі ўсё адно што сучасны варштат проці саматужнага абсталя- 
вання. Бюракратыі ўласцівыя наступныя рысы: дакладнасць, хуткасць, 
пэўнасць, дасведчанасць ва ўсім коле пытанняў, безупыннасць дзей- 
насці, абачлівасць, згода, строгае падпарадкаванне; установа мае ак- 
рэсленую сферу адказнасці, яе функцыянеры ўтвараюць выразную 
герархію іпрызначаюцца, а не абіраюцца, на падставе іх кваліфікацыі. 
Бюракраты -- асабіста вольныя людзі, падлеглыя ўладзе адно ў межах 
безасабовых бюракратычных абавязкаў. Развіццё навачаснага грамад- 
ства вымагае такога спосабу кіравання, бо павялічваецца памер гра- 
мадства, ускладняюцца ягоныя заданні, і яно робіцца больш залежным 
адрацыянальнай арганізацыі. Таму будучыня належыць бюракратыі. 

Паводле Вэбэра, узмацненне бюракратызацыі грамадскага жыцця 
ёсць найважнейшаю рысаю навачаснага капіталізму. Рацыяналізацыя 
чалавечай дзейнасці, якой спрыяе бюракратычны спосаб арганізацыі, 
дае магчымасць грамадству развівацца ў галіне эканомікі, тэхналогіі і 
палітыкі, але гэты поступ адбываецца коштам “падзелу на часткі душы 
чалавека”, дэгуманізацыі суб'екта. Што да сацыялізму, дык замест таго 
каб дэцэнтралізаваць уладу, ён немінуча паспрыяе яшчэ большай яе 
цэнтралізацыі і ўсталяванню дыктатуры бюракратыі. Погляд Вэбэра быў 
цалкам песімістычны: навачаснае грамадства не можа ўнікнуць бю- 
ракратызацыі. 

Такім чынам, паміж дэмакратычнымі тэндэнцыямі буржуазнага гра- 

мадства іантыдэмакратычнаю этыкай бюракратычнае арганізацыі ўтва- 
рылася супярэчнасць. У Вэбэравай тэорыі бюракратыя зрабілася най- 
важнейшаю крыніцаю ўлады ў сучасным свеце: “Панаванне заўсёды 
ўвасабляецца ў адміністрацыйным кіраванні ды праз яго ажыццяўляец- 
ца. Кожнае адміністрацыйнае кіраванне, з другога боку, немагчымае без 
панавання, бо заўсёды трэба, каб нехта меў уладу даваць загады" 
(М'ебег, 1954, с. 330). Тую рысу сучаснае ўлады Вэбэр назваў “імпе- 
ратыўнаю каардынацыяй”, калі загады выконваюцца без увагі на іх змест 
або ступень кантролю іх выканання. Панаванне розніцца ад улады, бо 
мае легітымнасць, якую людзі прызнаюць не дзеля нейкай прыроджа- 
най рахманасці, а дзеля пераканання ў слушнасці нормаў, якім падпа- 
радкуецца загад. На думку Вэбэра, панаванне не толькі аб'ектыўны 
парадак, які прызнаюць. Яно ўлучае і суб'ектыўны аспект, бо толькі па- 
дуладныя могуць зрабіць змест загаду матывам уласных паводзінаў. У 
гэтым аспекце погляды Вэбэра прыкметна розніліся ад поглядаў Москі, 
бо нямецкі сацыёлаг імкнуўся вызначыць валюнтарыстычны фактар 
улады; “гэта выснова з практычнага досведу, -- пісаў ён, -- няма гэткае 
сістэмы панавання, якая свядома вызначыла б свае межы, апелюючы 
да пэўных матэрыяльных, эмацыйных або ідэальных матываў як грун- 
ту, які гарантаваў бы яе трываласць. Апрача таго, кожная такая сістэма 
імкнецца пашыраць і песціць перакананне ва ўласнай “легітымнасці” 
(Мебег, 1964, с. 325). 

Вэбэр вылучыў тры ідэальныя тыпы легітымнасці: традыцыйны, які 
абапіраецца на веру ва ўладу “спрадвечных традыцый”; харызматыч- 
ны, што грунтуецца на прароцтвах вешчуноў або выбітных правадыроў, 
якія маюць “цудоўныя” здольнасці; і, нарэшце, рацыянальны, падста- 
вай якога ёсць вера ў законнасць ухваленых правілаў і ў права тых, хто 
мае ўладу, даваць загады, сілу якім надае закон. Таму загад заўсёды 
патрабуе, прынамсі, свядомае згоды на яго выкананне; яго слухаюцца, 
бо прызнаюць законнасць улады. Таму гаворка ідзе не пра “арганіза- 
ваную меншыню” або эліту, якая накідае сваё панаванне неарганізаваным 
масам, а хутчэй пра інстытуцыялізацыю “нутраное падтрымкі” дзеячамі 
розных спосабаў ажыццяўлення ўлады. У даследванні панавання Вэ- 
бэр дбаў не так пра матэрыяльныя падставы ўлады, напрыклад маё- 
масць, як пра ідэалогіі, што робяць легітымнымі розныя узоры кіравання. 

У навачасным грамадстве зверхнасць мае рацыянальна-легальнае 
панаванне, увасобленае ва ўладзе бюракратыі. Вэбэр даводзіў, што 
капіталістычная вытворчасць стварае “пільную патрэбу ў нязменным, 
акрэсленым, актыўным кіраванні, вынік якога можна падлічыць”, у сфе- 
ры кіравання можна выбіраць толькі “паміж бюракратыяй і неспракты- 
каванасцю”. У лекцыі пра сацыялізм, прачытанай у 1918 годзе, ён 
даводзіў, што навачасная дэмакратыя моцна бюракратызаваная, адмі- 

ністрацыйны апарат цалкам адлучаны ад уласнасці; усе бюракратыч- 
ныя арганізацыі, ад фабрыкаў ажно да войска і школы, зарыентаваныя 
толькі на тэхнічныя нормы эфектыўнасці ды абапіраюцца на рацыя- 
нальна-законную ўладу, што зусім адлучае чалавека ад сродкаў працы. 
Сацыялізм прыспешыў тыя працэсы і прастуе шлях “новаму прыгону”, 
бюракратычнаму спосабу панавання, які душыць свабоду і касуе неза- 
лежнасць чалавечага ўчынку. 

Пазнейшае развіццё капіталістычнага ісацыялістычнага грамадстваў 
пацвердзіла праўдзівасць прагнозаў Вэбэра: у грамадствах абодвух 
тыпаў адбылося надзвычайнае павелічэнне бюракратычнае адмі- 
ністрацыі. Безумоўна, Вэбэр меў рацыю, падкрэсліўшы большую 
аўтаномію дзяржавы і пільную патрэбу ў легітымнасці ў індустрыйным 
грамадстве. Хоць Вэбэравую тыпалогію ўзораў панавання можна кры- 
тыкаваць, бо яна складалася з фармальных паняццяў і была пэўнай 
ацэнкай, а не тэорыяй, што апісвае актуальнае функцыянаванне роз- 
ных спосабаў панавання, у тым ліку дзяржаўнага апарату прымусу: 
паліцыі, войска і г. д., але ён сцвярджаў, што суб'ектыўны складнік мусіць 
быць рэпрэзентаваны ў структуры ўлады. У лекцыі “Палітыка як па- 
кліканне” (1918) Вэбэр прыгадаў заўвагу Троцкага, што “кожная дзяр- 
жава абапіраецца на гвалт”, але дадаў, што навачасная дзяржава не 
апарат прыгнёту, а інстытуцыя, якая здолела замацаваць сваю “мана- 
полію на законны гвалт” (бегі апа МіІІ5, 1948, с. 78-83). 

Хоць панаванне, на думку Вэбэра, улучае суб'ектыўны аспект і 
асабістую згоду чалавека на падпарадкаванне, але ён захаваў дужа 
песімістычны погляд на лёс навачаснае дэмакратыі. Масы абыякава 
ставяцца да надання камусьці ўлады: разнастайныя групы і класы гра- 
мадзянскае супольнасці амаль не маюць дачынення да дзейнасці дзяр- 
жаўнага апарату. Вэбэр прыняў Міхельсавую тэорыю масавае дэма- 
кратыі і наканаванага панавання ў ёй функцыянераў. Не было й гаворкі 
пра дэмакратычны кантроль дзейнасці дзяржавы, бо індустрыйнае гра- 
мадства вымагае бюракратычнага кіравання зверху. Але, як мы ўжо 
адзначалі ў дачыненні да Вэбэравай тэорыі стратыфікацыі, ягоная тэо- 
рыя бюракратыі і канцэпцыя панавання грунтаваліся на пастуляце пра 
існаванне незалежнай грамадзянскай супольнасці. Толькі дзякуючы 
моцнай грамадзянскай супольнасці суб'ект можа чынна паставіцца да 
праблемы панавання, гэта значыць надаць яму легітымнасць праз 
палітычныя і грамадскія ўстановы. Вэбэр пісаў аб практычнай патрэбе 
ў рацыянальна-легальным панаванні, якая прычыняецца да з'яўлення 
функцыянераў у дзяржаўным апараце, што кантралююць навачаснае 
грамадства; тая акалічнасць спрыяе дэмакратычнаму працэсу, бо 
спрашчае грамадскае рушанне ідазваляе чалавеку зрабіць кар'еру згод- 
назяго асабістымі заслугамі. Але працэс рацыяналізацыі, які, здаецца, 

вядзе да цэнтралізацыі, да панавання жменькі людзей над бальшынёй 
грамадзян і, такім чынам, да заняпаду грамадзянскае супольнасці як 
незалежнай іжывой сістэмы, пярэчыць меркаванню Вэбэра, што сацы- 
яльныя змены і самое грамадства ёсць вынікам дзеяння асобы. Вэбэр, 
здаецца, не патрапіў пагадзіць сваю песімістычную палітычную са- 
цыялогію з сваёй аптымістычнай сацыялогіяй сацыяльнага дзеяння -- 
ягонай сацыялагічнай тэорыі бюракратыі ідэмакратыі вельмі не става- 
ла дарэчнае тэорыі грамадзянскай супольнасці. 


Раздзел 7 


МАРКСІЗМ І САЦЫЯЛОГІЯ 


Марксізм пасля Маркса 


У 1883 г., калі пайшоў з жыцця Маркс, марксізм як пэўная сістэма 
ведаў, тэорыя грамадства і навуковая метадалогія не меў істотнага 
ўплыву на сацыяльныя навукі. Ажно да 1890-х гг., калі вакол яго па- 
чаліся шырокія дэбаты, якія прывабілі даследнікаў з розных сацыяль- 
ных навук-- эканомікі, гісторыі і сацыялогіі, спрэчкі адбываліся пера- 
важна ў работніцкім руху. Найвыдатнейшыя акадэмічныя крытыкі марк- 
сізму -- Вэбэр, Парэта, Моска, Крочэ, Штамлер, Сарэль -- не ставілі 
сабе за мэту ганьбаванне гістарычнага матэрыялізму, ім рупіла развя- 
заць праблемы, вылучаныя Марксам у сацыяльных навуках і навачас- 
ным грамадстве. Узрастанне зацікаўлення марксізмам было часткова 
вынікам яго шырокае папулярнасці ў сацыялістычным руху, часткова 
грунтавалася на ўплыве самога сацыялізму як арганізаванага палітыч- 
нага руху, які абапіраўся на прынцыпы змагання класаў, класавай свя- 
домасці й салідарнасці. 

Па-за акадэмічнаю навукаю марксізм развівалі сацыялісты-інтэ- 
лектуалы, якія азначылі яго як натуральную навуку пра грамадства, 
падкрэсліўшы існаванне пэўных законаў сацыяльнае эвалюцыі, нака- 
наванасць класавага канфлікту, палярызацыю класаў, абвастрэнне 
эканамічнага крызісу і эвентуальны калапс капіталізму. У прамове на 
пахаванні Маркса Энгельс сцвярджаў, што як Дарўін адкрыў “закон эва- 
люцыі жывой прыроды, так Маркс адкрыў закон развіцця гісторыі люд- 
ства”. Энгельсавая згадка пра Дарўіна і гісторыю натуры важная, бо 
марксізм 1880--1890-х гг. не адрозніваў метады прыродазнаўчых навук 
ад уласных. Прыкладам, марксізм ІІ Інтэрнацыяналу быў спачатку пазі- 
тывістычны. У 1890-х гг. палітычнаю партыяй, што як найболей бара- 
ніла тэорыю марксізму, заставалася нямецкая сацыял-дэмакратычная 
партыя, яе правадыры Карл Каўцкі (1854-1938) і Эдуард Бэрнштайн 
(1850--1932) мелі блізкія стасункі з Энгельсам; сацыял-дэмакраты 
апублікавалі шмат што з ранніх і пазнейшых твораў Маркса, прыкладам 

“Тэорыю дадатковае вартасці”, частку “Нямецкай ідэалогіі” і апошнія 
тамы “Капіталу". Партыя, легалізаваная ў 1890 г., атрымала паўтара 
мільёна галасоў на першых агульнанацыянальных выбарах. 

Каўцкі, які шмат пісаў пра гісторыю рэлігіі, сацыялізм, этыку, эка- 
номіку і палітычную тэорыю (яго звалі “папам марксізму"), увасабляў 
артадаксальнае крыло марксізму, шмат якія з ягоных ідэяў падзяляў і 
расеец Георгій Пляханаў (1856-1918). Больш як хто з пісьменнікаў 
Каўцкі і Пляханаў зрабілі для пераўтварэння марксізму ў даволі згодны 
светапогляд, акрэслілі яго базавыя паняцці ў рэчышчы пазітывізму і 
эвалюцыянізму, даводзячы, што заданнем інтэлектуалаў ёсць абарона 
марксізму перад буржуазнымі канцэпцыямі і, такім чынам, захаванне 
яго тэарэтычнае чысціні. Выконваючы запавет Энгельса, дадзены іму 
“Анты-Дурынгу”, яны перарабілі марксізм у сістэму правілаў і агульных 
матэрыялістычных прынцыпаў, якія можна было стасаваць да ўсіх чыс- 
та сацыяльных і гістарычных феноменаў. 

У 1890-х гг. найважнейшыя творы марксістаў складала пераважна 
дагматычная і палемічная абарона Марксавага метаду, яго агульнай 
тэорыі законаў эвалюцыі і паняцця капіталізму як сістэмы вытворчасці, 
дзе пануе эксплуатацыя. Але ў 1899 г. Бэрнштайн апублікаваў кнігу 
“Эвалюцыйны сацыялізм”, у якой паспрабаваў спраўдзіць тыя дагма- 
тычныя канцэпцыі эмпірычнаю рэальнасцю. Насуперак Каўцкаму і 
Пляханаву ён даводзіў, што гістарычнае развіццё капіталізму не пац- 
вярджае Марксавай тэорыі крызісу, немінучай палярызацыі класаў і 
канцэнтрацыі капіталу. Работніцкі клас не робіцца бяднейшы, сярэдні 
клас не знікае, квітнее дробны бізнес і ні знаку, што капіталізму як 
сістэме пагражае няўхільны, з гістарычнага гледзішча, заняпад. Бэрн- 
штайн зрабіў выснову, што гісторыя не хавае ані “жалезнага закону”, ані 
“гістарычнае неадхільнасці”: законнасць сацыялізму трэба даводзіць, 
абапіраючыся на этыку, на апрыёрныя катэгорыі маральнай філасофіі 
Канта, якія змушаюць лічыць асобу не за сродакдзеяння, а за яго мэту; 
ды не спасылацца на наканаванасць гісторыі. На думку Бэрнштайна, 
усё ёсць рухам і няма нейкае “апошняе мэты”. Палітычныя высновы, 
якія зрабіў Бэрнштайн з свайго аналізу, вядомыя як “рэвізіянізм”: калі 
капіталізм паволі й мірна развіваецца ў больш складаную сацыяльную 
сістэму параўнальна з часамі, калі Маркс пісаў “Капітал”, дык пашырэн- 
не дэмакратыі, грамадзянскіх правоў і роўнасці можа адбыцца без зме- 
наў у сістэме. Такім чынам, змаганне за сацыялізм выглядала як па- 
вольны, эвалюцыйны працэс, а не як гвалтоўная заваёва дзяржаўнае 
ўлады дысцыплінаваным партыйным апаратам. 

Бэрнштайнавая крытыка марксізму была адразу адкінутая Каўцкім, 
які зноў сцвярджаў, што Марксаў аналіз капіталізму дарэчны ў кожнай 
дэталі, Бэрнштайн жа памыліўся ў тлумачэнні статыстыкі. Але спрэчка 
з рэвізіянізмам была важнай, бо паказала кволасць марксізму перад 

крытыкаю з боку сацыяльнай навукі. Яна засяродзіла ўвагу на тых зме- 
нах, якія зведаў капіталізм пачынаючы ад 1860-х гг. і якія нельга было 
пагадзіць з дагматычнымі прагнозамі артадаксальнага марксізму. На- 
суперак усім дэкларацыям пра навуковасць марксізм ператварыўся ў 
скамянелую, квазірэлігійную сістэму, якая не зважала на факты або 
праявы, што маглі яе зняпраўдзіць. У спрэчках вакол рэвізіянізму ака- 
дэмічныя навукоўцы выказалі шмат крытычных довадаў наконт самога 
марксізму. 

Першая значная дыскусія паміж марксістамі й прадстаўнікамі так 
званае “буржуазнае” сацыяльнае навукі адбылася ў 1894 г. пад час І 
Міжнароднага сацыялагічнага кангрэсу, спрэчкі працягваліся і ў 1890-х 
гг, і на пачатку ХХ ст. Сацыёлагі, напрыклад, крытыкавалі пастулят 
марксізму пра няўхільную, наканаваную трансфармацыю грамадства 
натой падставе, што марксісты прыраўнялі яе да нейкага закону пры- 
роды і ператварылі дзеяча ў прадукт аб'ектыўных абставін. Крытыкі да- 
водзілі, што марксізм прапануе паняцце толькі механічнай залежнасці 
ідэалагічнай “надбудовы” грамадства ад яго эканамічнага “падмурку”, 
спасылаючыся на тэорыю пазнання марксізму, якая тлумачыла ідэі як 
простае адлюстраванне класавага інтарэсу. Каўцкі шырэй распрацаваў 
тую мадэль, беручы пад увагу, што развіццё сацыялістычнае тэорыі 
павінна адбывацца па-за шэрагамі работніцкага руху і мусіць быць вы- 
нікам дзейнасці інтэлектуалаў, бо іх упрывілеяванае становішча ў гра- 
мадстве дазваляе ім унікнуць залежнасці іхнага светапогляду ад сацы- 
яльна-эканамічнага кантэксту, які засціць вочы іншым групам. Самі 
работнікі могуць дасягнуць вельмі абмежаванага ўсведамлення пера- 
важна эканамічных праблемаў, якія належаць да кампетэнцыі прафе- 
сійных звязаў. Калі ў часы капіталізму змаганне паміж класамі пакрысе 
ўзмацняецца з прычыны абвастрэння супярэчнасцяў, дык клас 
работнікаў будзе ўсё больш даваць веры марксізму. Адным з найваж- 
нейшых вынікаў такога элітарнага падыходу было азначэнне дзяржавы 
яксродку трансфармацыі грамадства, якая павінна адбыцца дзякуючы 
сацыялістычнаму кіраванню зверху. Згаданае паняцце пасіўнай свядо- 
масці працаўнікоў зрабілася цэнтральным у артадаксальным марксіз- 
ме і было шырэй распрацаванае Ў. І. Леніным (1870-1924) у ягонай 
тэорыі партыі- авангарда”, пра што гаворка далей. 

Вэбэр, Дзюркейм і Зімэль адкінулі тэорыю марксізму аб наканава- 
ных эканамічных законах на карысць валюнтарыстычнае сацыялогіі, 
бо лічылі, што навачаснае капіталістычнае грамадства пакрысе ўскла- 
дняецца, а не спрашчаецца. Аднак крытыка элементаў пазітывізму ў 
марксізме пачалася сярод саміх марксістаў і не мела дачынення да 
вышэйзгаданых інтэлектуалаў, якія не належалі да сацыялістычнага 
руху. італійскі марксіст Антоніё Лабрыёла (1843-1904) і французскі 

тэарэтык рэвалюцыйнага сіндыкалізму Жорж Сарэль (1847--1922) ім- 
кнуліся аспрэчыць тэорыю марксізму як самадастатковую сістэму, якая 
грунтуецца на нейкіх непазбежных законах эвалюцыі, згадваючы мер- 
каванне Віко, што людзі ведаюць толькі тое, што стварылі самі. Са- 
рэль, які шмат пісаў пра марксізм у 1890-х гг. і апублікаваў значнае эсэ 
пра Віко, папярэджваў уводзінамі творы Лабрыёлы па-французску, 
перадусім ягоныя “Нарысы аб матэрыялістычнай канцэпцыі гісторыі” 
(1896). Але Сарэля марксізм цікавіў болей як тэорыя дзеяння, а не як 
тэорыя сістэмы, або сацыяльнага цэлага, таму варта прааналізаваць, 
яктыя два складнікі спалучаліся ў працах Лабрыёлы. 

Лабрыёла прыняў паняцце грамадства як сістэмы, аналізуючы са- 
цыяльныя класы ды індывідаў як часткі, што залежаць у сваёй эва- 
люцыі ад грамадства; ён таксама пазычыў тую мадэль дачынення пад- 
мурку і надбудовы, паводле якой ідэі адпавядаюць пэўным грамадскім 
варункам. Але ён выйшаў за межы натуралістычнага марксізму, бо за- 
сяродзіў увагу на ўнікальнасці гістарычных падзей, адкінуўшы спрош- 
чаную траістую схему сацыяльных зменаў -- тэза- -антытэза- сінтэз 
на карысць тэорыі зменаў, якія адбываюцца праз дзейнасць асобы і 
змены ў яе свядомасці, гэта значыць на падставе практыкі. Падобна да 
Сарэля, Лабрыёла крытыкаваў халістычную канцэпцыю эканамічнага 
дэтэрмінізму і тэорыю, паводле якой сацыяльныя змены можна цалкам 
патлумачыць з эканомікі. Ён азначыў працэс гісторыі як гістарычную 
татальнасць, дзе матэрыяльная і інтэлектуальная культура зусім нату- 
ральна залежаць адна ад адной. Унікальныя гістарычныя падзеі 
нельга патлумачыць толькі з эканамічных прычын. Лабрыёла азначыў 
эканамічную структуру грамадства як грунт яго арганічнае еднасці, 
але не магло быць гаворкі аб падпарадкаванні культуры эканоміцы і 
пра вытлумачэнне грамадства з аднаго чынніку. На думку Лабрыёлы, 
усе элементы матэрыяльнага жыцця і інтэлектуальнае культуры ёсць 
знакам пэўных гістарычных часоў, выразнага цэлага, ды іх нельга 
аналізаваць у рэчышчы пазітывізму, нібы нейкія вонкавыя, аб'ектыўныя 
факты, з прычыны іхнай арганічнай еднасці ў працэсе гістарычнага 
развіцця, які абыймае ўсё чыста. У такім паняцці татальнасці ад- 
сутнічаў нейкі адзіны “вызначальны” элемент: хоць гістарычныя падзеі 
і грамадскія працэсы адбываюцца праз дзейнасць эканамічных 
чыннікаў, але іх нельга зрэдукаваць да беспасярэдніх вынікаў апошняе 
(ГаБгідіа, 1967). 

Рэальнасць -- не тое, што дадзена, а тое, што створана ўчынкамі 
людзей: мэта сацыялізму - не чаканне будучыні, якая мае праз нейкі 
час стацца, а вынікргахі5'. Таму нельга спадзявацца адкрыцця адзінае 


“ Ргахіз (з грэцкай) -- творчая дзейнасць, практыка. -- Заўвага перакладніка. 

праўды наконт таго, што чалавек мусіць рабіць. Сарэль ухваляў Лаб- 
рыёлу, бо той адкінуў “вульгарны марксізм" і яго грубую тэорыю эка- 
намічнага дэтэрмінізму. Як рэдактар двух уплывовых сацыялістычных 
часопісаў, Сарэль прапанаваў шырэй даследваць марксізм і пры канцы 
1890-х гг. напісаў некалькі крытычных артыкулаў пра такія праблемы, 
як спрэчкі з рэвізіянізмам, пра марксізм як навуку і пра ролю этыкі ў 
сацыялістычнай тэорыі. Але пасля 1903 г. ён расчараваўся ў артадак- 
сальным марксізме ды звярнуўся да рэвалюцыйнага сіндыкалізму і 
тэорыі міфу, выкладзенай найперш у ягонай кнізе “Развагі пра гвалт" 
(1908). 

Артадаксальны марксізм, даводзіў Сарэль, ператварыўся ў нейкі 
гістарычны фаталізм, угрунтаваны на паняцці эканамічных крызісаў, 
якія здараюцца час ад часу і нібыта маюць справакаваць агульны кры- 
зіс капіталістычнае сістэмы і яе наступнае палітычнае пераўтварэнне. 
У спрошчаных формулах Каўцкі і ягоныя паплечнікі пакідаюць па-за 
ўвагаю рэальных “аўтараў” і “дзеячаў” гісторыі ды той факт, што як гра- 
мадскія дачыненні, так і развіццё вытворчых сілаў ёсць вынікам дзей- 
насці пэўных асобаў. Сарэль меў уплыў як крытык вульгарнага марк- 
сізму, апрача таго, на ягоную працу ўздзеяла тое, што ён называў 
“скарбамі, схаванымі ў кнізе Віко”, перш за ўсё паняцце грамадства як 
прадукту чалавечае працы і пастулят, што людзі разумеюць толькі тое, 
што самі стварылі. Такім чынам, для Сарэля грамадства не мае нейкай 
натуральнай, наканаванай гісторыі, таму і няма навуковага сацыялізму. 
Разважаючы пра рэвізіянізм, ён узяў бок Бэрнштайна і даводзіў, што 
“праблемаю сацыялізму ёсць развіццё ў работніцкага класа вышэйшае 
культуры, каб ён здолеў кіраваць вытворчасцю... Якна сёння, дык пра- 
летарыят не мае такой культуры" (Эогеі, 1976, с.126, 157--164). Зма- 
гацца за сацыялізм можна абапіраючыся на этычную перавагу ўстано- 
ваў і культуры пралетарыяту, а не спасылаючыся на “канчатковую мэ- 
ту” гістарычнага працэсу. 

Антысцыентызм Сарэля і ягоны недавер да тэорыяў грамадскіх 
зменаў, якія паніжаюць або наагул выкрэсліваюць з гісторыі чыннага 
дзеяча, абумовілі тое, што ён аспрэчваў халістычную метадалогію 
марксізму і бараніў атамістычнае паняцце грамадства, якое, на ягоную 
думку, творыцца адвольнымі ўчынкамі пэўных асобаў. Яго асноўны ар- 
гумент наступны: сацыяльныя змены адбываюцца паводле волі арга- 
нізаваных у клас работнікаў, якія ўвасабляюць супярэчнасці сучаснае 
сістэмы і прагнуць іншага грамадства. Такім чынам, міф пра агульны 
страйк быў хутчэй сістэмаю вобразаў, якая накідалася асобам, зарыен- 
таваным на сацыялізм, чым інтэгральнаю часткай практыкі работніц- 
кага класа. 

Як мы ўбачым далей, працы Сарэля зрабілі ўплыў на італійскага 
марксіста Грамшы, перадусім крытыка Сарэлем навуковага антыгу- 
маністычнага матэрыялізму, дарма што ягоныя творы наагул мала 
ўздзеялі на развіццё марксізму пачатку ХХ ст. 


Марксізм як рэвалюцыйная свядомасць: 
Лукач і яго канцэпцыя татальнасці 


Адным з найбольш уплывовых тэарэтыкаў марксізму ў часы адразу 
пасля 1917 г. быў Дзёрдзь Лукач (1885--1971). Ягоную спадчыну скла- 
даюць даследзіны ў галіне эстэтыкі, літаратуры, філасофіі, палітыкі й 
сацыялогіі. Лукач зрабіўся марксістам пад час Першае сусветнае вай- 
ны, у перадваенных творах яскрава выявілася ягоная антыпазітывіс- 
тычная пазіцыя, што сфармавалася пад уплывам Рыкерта, Зімэля, Вэ- 
бэра і Дыльтэя. У 1915 г. ён браў удзел у дзейнасці гуртка вугорскіх 
інтэлектуалаў, да якога належалі Карл Мангайм, Арнольд Хаўзэр, Бэла 
Бартак, Золтан Кодай і Міхай Поланы,, разам яны вывучалі праблемы 
дэмакратыі і культуры. Зрабіўшыся сябрам Вугорскай камуністычнай 
партыі неўзабаве пасля яе заснавання ў 1918 г., Лукач напісаў шэраг 
артыкулаў, прысвечаных праблемам марксізму і тагачаснай “"буржуаз- 
най” навукі. У 1923 г. ён апублікаваў кнігу “Гісторыя і класавая свядо- 
масць”, якая мела падзагаловак “Даследзіны дыялектыкі марксізму”, 
кнігу, што стала заўважнаю падзеяй, бо была збэшчаная ІІ! Інтэрнацы- 
яналам як неадпаведная марксізму і герэтычная, а таксама значна паў- 
плывала на мысленне такіх непадобных адзін да аднаго мысляроў, як 
Марцін Гайдэгер, Жан Поль Сартр, Гэрбэрт Маркузэ і Люсьен Гольд- 
ман. “Гісторыя і класавая свядомасць” была скіраваная супраць эвалю- 
цыяністычнага пазітывізму, які панаваў у марксізме ІІ Інтэрнацыяналу, 
яе аўтар асабліва крытыкаваў даробак Энгельса ў марксізм: Лукач 
пісаў, што Энгельс ператварыў марксізм з дыялектычнай тэорыі гра- 
мадства ў механістычную, дзе свядомасць зрабілася адно прадуктам 
асяроддзя, простым вынікам аб'ектыўных абставін. 

“Гісторыя і класавая свядомасць" была спробаю вярнуць сацыяль- 
ную тэорыю Маркса да ейных вытокаў, дапасаваць яе да Гегелевага 
паняцця татальнасці і ягонага дыялектычнага метаду. Самі факты ні 
пра што не сведчаць, бо набываюць нейкі сэнс толькі тады, калі іх далу- 
чаць да цэлага; аксіёмаю дыялектычнага метаду ёсць сцверджанне, 
што цэлае мае перавагу над уласнымі часткамі і што самі часткі трэба 
тлумачыць на падставе іх дачыненняў з цэлым. На думку Лукача, цэлае 
мае перавагу над часткамі; значэнне фактаў схаванае ў іх медыяцыі 
цэлым. Так, "найважнейшаю мэтаю" сацыялістычнага руху ёсць '“дачы- 
ненні з татальнасцю (з цэлым грамадствам, якое выглядае бы пра- 

цэс), у якіх кожны аспект змагання набывае свой рэвалюцыйны сэнс”. 
Сэнс гісторыі, яе праўду можна зразумець болей праз усведамленне, 
што работніцкі рух ёсць выяўленнем наканаванага, няўхільнага гіста- 
рычнага поступу, а не праз вывучэнне эмпірычнай, аб'ектыўнай струк- 
туры капіталізму. Пралетарыят адначасова і суб'ект гісторыі, і яе аб'- 
ект; суб'ект, які ўсведамляе праўду дзякуючы “ведам аб актуальнай, 
аб'ектыўнай прыродзе з'яваў... аб іх гістарычным характары -- дзякую- 
чы ведам аб іх актуальнай функцыі ў цэлым грамадстве”. “Самасвядо- 
масць пралетарыяту" ёсць усведамленнем таго, што яго класавае ста- 
новішча можна зразумець толькі маючы на ўвазе цэлае грамадства, 
сістэму вытворчасці й сацыяльных дачыненняў. Такім чынам, веды пра 
рэальнасць нельга разглядаць асобна ад класавага становішча прале- 
тарыяту (ІцКас5, 1971, с. 12-23). 

Тут Лукач азначыў марксізм як ідэалогію, але распрацаваную лепей 
за нейкі іншы “ўзор мыслення”. Таму марксізм -- рэвалюцыйны ргахі», 
у якім асоба ператвараецца заб'екта ў суб'ект гістарычнага працэсу, а 
не галіна ведаў, заснаваная на аб'ектыўных законах гісторыі ды выка- 
рыстанні метадалогіі прыродазнаўчых навук. Марксізм цалкам розніц- 
ца ад буржуазных тэорыяў, дарма што буржуазія і пралетарыят жывуць 
у той сама сацыяльнай рэальнасці -- капіталізме, бо яны па-рознаму 
яе ўсведамляюць. Буржуазнае мысленне цалкам агістарычнае, бо ве- 
рыць у дадзеныя, беспасярэднія эмпірычныя формы, уважаючы змены 
хутчэй за катастрофу, чым за наступствы дзеяння агульных прынцыпаў 
сацыяльнае сістэмы. Пралетарскае ж мысленне ёсць усведамленнем 
рэальнага стану рэчаў, яно адкідае проста дадзеныя формы грамад- 
ства на карысць “нутранога сэнсу" гістарычнага працэсу як нейкага цэ- 
лага. Лукач зрабіў выснову, што мысленне пралетарыяту “аб'ектыўна 
вышэйшае” за буржуазнае, бо яно не бярэ аб'екты ізалявана ад агуль- 
нага гістарычнага працэсу. 

Такім чынам, пралетарыят разумее грамадства як пэўнае цэлае, 
буржуазія ж “імкнецца дайсці праўды ў сваёй фальшывай свядомасці... 
іпраз істотныя хібы”. Але работнік, упрывілеяваны з анталагічнага гле- 
дзішча дзеля яго жыццёвае сітуацыі, ва ўмовах капіталістычнае выт- 
ворчасці ператвараецца ў тавар, у аб'ект. Таму аб'ектыўныя ўмовы яго- 
нага існавання адпавядаюць трансфармацыі сацыяльных дачыненняў 
капіталістычнага грамадства ў дачыненні паміж аб'ектамі, рэчамі. Той 
факт, што працоўную сілу набываюць нібы рэч, сведчыць, што пралета- 
рыят як клас можа ўсвядоміць сваё сапраўднае становішча ў грамад- 
стве. У акце пазнання суб'ект і аб'ект тоесныя, таму пазнавальны і 
практычны аспекты ведаў з'яднаныя ў пралетарскім мысленні. Усве- 
дамленне грамадствам самога сябе праз пралетарыят тоеснае рэва- 
люцыйнаму пераўтварэнню капіталізму: рух да сацыялізму і ўсведам- 

ленне таго руху адно й тое. Веды не толькі эпіфеномены, або простае 
адлюстраванне вонкавых аб'ектаў, яны залежаць ад рэвалюцыйнае 
практыкі пралетарыяту (ЦиКкасэ, 1971, раздзел 2). 

Разважанне Лукача пра буржуазнае і пралетарскае мысленне, 
агульная крытыка ім пазітывізму мелі лучнасць з ягоным аналізам урэ- 
чаўлення й адчужэння як вызначальных чыннікаў у фармаванні 
свядомасці ды сацыяльнай тэорыі. Хоць Маркс даследваў адчужэнне ў 
ранніх творах, але марксісты ІІ Інтэрнацыяналу не патрапілі зразумець 
яго сэнс, часткова праз адсутнасць у іх Марксавых тэкстаў (некаторыя 
заставаліся неапублікаваныя ажно да 1920-х і нават 1930-х гг.), частко- 
ва ў выніку абыякавасці пазітывістычнага марксізму да такіх, так бы 
мовіць, ненавуковых паняццяў, як адчужэнне і ўрэчаўленне. Лукач, 
абазнаны ў філасофіі Гегеля і герменеўтыцы, быў здольны аналізаваць 
“Капітал” на падставе катэгорыяў, якія ён знайшоў у некаторых з 
апублікаваных ранніх твораў Маркса, перш за ўсё ў “Святой Сям'і”. Ён 
даводзіў, што ўрэчаўленне, або рэіфікацыя, апанавала буржуазную 
культуру, зрабіўшы "адбітак на ўсёй свядомасці асобы”, бо яна - усе- 
абдымны працэс: 

Рэіфікацыя ёсць... няўхільная, беспасярэдне дадзеная рэальнасць 
для кожнае асобы, якая жыве ў капіталістычным грамадстве. Яе 
можна адужаць толькі дзякуючы няспынным і ўвесь час узнаў- 
ляльным высілкам, скіраваным на разбурэнне ўрэчаўлёнае 
структуры існавання, дзякуючы канкрэтнаму дачыненню да 
канкрэтных і відавочных супярэчнасцяў агульнага развіцця 
грамадства і ўсведамленню ролі тых супярэчнасцяў у гэтым 
агульным развіцці [вылучана Лукачам] (ЦКас, 1971, с. 197). 

Апе ці можа пралетарыят зразумець сутнасць культуры, у якой па- 
нуе татальная рэіфікацыя? Лукач даводзіў, што пралетар як тавар ува- 
сабляе ўвесь чыста працэс урэчаўлення, але калі ёнсфармаваны ўлас- 
ным класавым становішчам, дык гэта падштурхоўвае яго да ўсведам- 
лення ці, такбы мовіць, да "самаўсведамлення аб'екта”, якое дазваляе 
яму ўбіцца ў фетышызаваную сутнасць капіталізму. 

Тут Лукач блізка падышоў да таго, каб зусім зрачыся матэрыялізму 
Маркса. З гістарычнага гледзішча работнік не ператвараецца ў рэч ці 
толькі аб'ект, бо калі свет тавараў цалкам апанаваў свядомасць асобы, 
сілком накінуўшы ёй разуменне грамадства як чагосьці натуральнага, 
аб'ектыўнага і наканаванага, дык заўсёды ёсць неспрыяльныя для рзі- 
фікацыі фактары. Калі лічыць тэорыю Лукача слушнаю з гістарычнага 

гледзішча, то немагчыма патлумачыць развіццё адметных інстытуцыяў 
работніцкага класа накшталт прафесійных звязаў або руху брытанскага 
пралетарыяту ў ХІХ ст. супраць Фабрычных Законаў (Еасіогу Асіз): У 
найбольш развітым індустрыйным грамадстве ХІХ ст. работнікі мусілі 

быць цалкам апанаваныя рэіфікацыяй, але яны стварылі найбольш уп- 
лывовыя ў індустрыйным свеце прафсаюзы і змагаліся, шмат у якіх 
выпадках маючы поспех, за тое, каб давесці сваю важную эканамічную, 
сацыяльную і палітычную функцыю ў грамадстве. Лукачава паняцце 
ўрэчаўлення як усеабдымнага працэсу вынікала з ягонай тэорыі 
татальнасці, згодна з якою цэлае мае перавагу над часткамі, што арга- 
нічна яднаюцца і адлюстроўваюць сутнасць усяе цэласці. Вядома, та- 
кое паняцце татальнасці не эмпірычнае і не гістарычнае: яно было ка- 
тэгорыяй гістарыцызму, калі грамадскае цэлае ўважаюць за просты 
вынік гістарычнага працэсу. Стасункі частак з цэлым ператвараліся, 
такім чынам, з няроўных і супярэчлівых у больш сіметрычныя. 

Разважаючы пра клас і класавую свядомасць, Лукач таксама карыс- 

таўся адцягненаю і пазагістарычнаю ідэяй пра залежнасць ідэалогіі 
грамадства ад ягонае структуры. Класавая свядомасць адпавядае гра- 
мадскаму цэламу: "Каб клас быў здатны да гегемоніі, трэба, каб ягоны 
інтарэс ісвядомасць дазвалялі яму арганізаваць грамадства такім чы- 
нам, каб яно адпавядала таму інтарэсу” (ЦиКас5, 1971, с. 52). На думку 
Лукача, буржуазнае мысленне не здольнае усвядоміць грамадства 
“з сярэдзіны, як згоднае цэлае”, тым часам пралетарскае мысленне ім- 
кнецца прыдбаць разуменне ўласнай гістарычнай місіі як універсаль- 
нага класа, чые дзеянні маюць ператварыць цэлае грамадства. Такім 
чынам, Лукач адрозніваў “псіхалагічную” і “накінутую” класавую свядо- 
масць, першая ёсць эмпірычнаю, штодзённаю свядомасцю работні- 
каў, яна зманлівая іне дапамагае зразумець цэлае. “Праўдзівая” ж кла- 
савая свядомасць -- гэта “патэнцыйная” свядомасць класа, якая адпа- 
вядае тэорыі гістарычнага працэсу паводле марксізму. Патэнцыйная 
свядомасць ёсць “адпаведная ірацыянальная рэакцыя” класа на сваё 
гістарычнае становішча, калі ён мае патрэбныя веды пра ўласныя 
дачыненні з грамадскім цэлым. Скарыстаўшы Вэбэравае паняцце, Лу- 
кач пісаў, што “аб'ектыўная тэорыя класаў ёсць тэорыя ягоных аб'ек- 
тыўных магчымасцяў” (ЦиКас5, 1971, с. 79). 

Але што такое “накінутая”, або “патэнцыйная”, свядомасць? Відаць, 
гэта больш рэальная за штодзённую свядомасць, якую нельга лічыць 
за пэўную частку апошняе. Але як яе можна абгрунтаваць тэарэтычна, 
калі не праз штодзённыя, эмпірычныя формы свядомасці? Адказам на 
тое пытанне ёсць упрывілеяванае становішча інтэлектуалаў, якія са- 
праўды разумеюць гістарычны працэс і дзеля таго накідаюць прале- 
тарыяту ягоную праўдзівую свядомасць. На думку Лукача, гісторыя на- 
бывае сэнс звонку, праз эмпірычную, канкрэтную дэтэрмінацыю, яе 
асобныя перыяды выяўляюць сутнасць гістарычнага працэсу як нейка- 
га цэлага. Такім чынам, крытыка Лукачам пазітывізму скончылася ідэа- 

лізмам, адмаўленнем хоць якіх прынцыпаў спраўджання іэмпірычнага 
пацверджання як грунту тэорыі марксізму: татальнасць нельга рэканст- 
руяваць з яе частак, факты проста няма як збіраць да таго, як паўстане 
цэлае. Калі цэлае трэба будаваць, маючы на ўвазе будучыню або пэў- 
ную сталасць гістарычнага працэсу, а не з эмпірычнага гледзішча, дык 
уся чыста сацыяльная навука робіцца непатрэбнаю. 

Пазіцыя Лукача была такая ж, які Гегеля, бо падобна да Гегелева- 
га філосафа, які можа праўдзіва тлумачыць хітрыкі гісторыі, Лукачаў 
гістарыцызм дазваляе жменьцы сацыялістычных, рэвалюцыйных ін- 
тэлектуалаў зразумець сэнс цэлае гісторыі і сілком накінуць сваё разу- 
менне пралетарыяту. Але цэлае трэба ведаць раней за факты, каб да- 
пасаваць іх да яго і з ім пагадзіць, таму адзіны шлях да пазнання цэла- 
га --- не эмпірычны метад, а вера ва ўпрывілеяванае гістарычнае 
становішча пралетарыяту. Гэтага, вядома, нельга давесці, яму трэба 
проста даць веры як праўдзе гісторыі. 


Культура і панаванне: 
Грамшы і ягонае паняцце гегемоніі 


Антоніё Грамшы (1891-1937) лічаць за найарыгінальнейшага тэа- 
рэтыка марксізму першае паловы ХХ ст. Яго цікавілі праблемы культу- 
ры і дачыненні паміж культурнымі з'явамі й палітычным панаваннем; 
цэнтральнае паняцце ягонай тэорыі -- гегемонія -- шырока ўжываюць 
у сацыяльнай навуцы і яно зрабілася такім папулярным, як і паняцце 
“адчужэнне”. Які Лукач, Грамшы проціставіў марксізм пазітывізму і ўсім 
чыста формам эканамічнага дэтэрмінізму, падкрэсліўшы ролю 
свядомасці ідзеяча ў пераўтварэнні грамадства. 

Грамшы, адзін з лідэраў Італійскай камуністычнай партыі, апошнія 
гады свайго кароткага жыцця знаходзіўся ў турмах Мусаліні і пісаў, час- 
та ў іншасказальнай форме, каб абысці турэмную цэнзуру, развагі й 
нарысы пра тэорыю марксізму ў яе стасунку да палітычнае навукі, са- 
цыялогіі, філасофіі ды гісторыі. Арыштаваны ў 1926 г., Грамшы напісаў 
тры тысячы старонак аналітычных твораў і сотні лістоў: ягоная актыў- 
насць нібы пярэчыла жаданню абвінаваўцы на судовым працэсе, які 
хацеў, “каб гэты розум быў пазбаўлены магчымасці дзейнічаць на двац- 
цаць гадоў”. 

Пасля Другой сусветнай вайны Італійская камуністычная партыя 
апублікавала шмат што з таго матэрыялу, але ў скароце, каб не пад- 
весці міну пад закамянелы сталінізм, якога трымалася партыя. Ды 
Грамшы не надта збочыў са сцежкі артадаксальнага ленінізму: ён 
сцвярджаў патрэбу ў рэвалюцыйнай партыі і зрокся ўласнай юначай 
тэзы пра рады работнікаў як базу татальнай рэарганізацыі грамадства. 

Ягоныя творы, напісаныя пад час вялікае хвалі страйкаў і захопу заво- 
даў у Турыне ў 1919--1921 гг., нагадваюць развагі Леніна пра дачы- 
ненні дзяржавы і саветаў у кнізе “Дзяржава і рэвалюцыя”. Грамшы, на 
погляды якога зрабілі ўплыў кнігі Сарэля, меркаваў, што работніцкі 
клас, абапіраючыся на свае незалежныя інстытуцыі, здолее змяніць 
дачыненні ўнутры грамадзянскай супольнасці, і што сацыяльныя рэ- 
формы нельга накідаць звонку, з боку цэнтралізаванае ўлады. Але як 
Ленін змяніў свой погляд на Дзяржаву-Камуну, так Грамшы змяніў сваю 
думку наконт свабоднай дзейнасці работніцкага класа. У 1924 г. ён пі- 
саў, што бальшавізм быў першым рухам, які сфармуляваў канцэпцыю 
гегемоніі пралетарыяту, а ў “Турэмных нататках" больш выразна зазна- 
чыў, што паняцце гегемоніі ёсць “найбольшым тэарэтычным даробкам 
Леніна ў філасофію ргахі5" (бгатэсі, 1971, с. 365). Але паміж тэорыяй 
Леніна пра дыктатуру пралетарыяту, дзе падкрэслівалася патрэба ў 
моцным дзяржаўным апараце прымусу (галоўны пастулят у марксізме 
Леніна, акрамя ягонай кнігі “Дзяржава і рэвалюцыя”), і тэорыяй ге- 
гемоніі Грамшы была відавочная розніца. На думку апошняга, гегемонія 
грунтуецца на трывалай і незалежнай грамадзянскай супольнасці, якая 
дапускае аўтаномію “прыватных інстытуцыяў”: адукацыі, Царквы, па- 
літычных партыяў, прафесійных звязаў і г. д., што ствараюць умовы 
грамадскай згоды. Марксізм Грамшы істотна розніўся ад ленінізму 
яшчэ із прычыны ўплыву на першага антыпазітывізму Лабрыёлы, Са- 
рэля ды італійскага філосафа-гегельянца Бэнэдэта Крочэ, значна боль- 
шага за ўплыў Энгельса, Пляханава і Каўцкага. 

Паводле Грамшы, марксізм ёсць формаю “абсалютнага гістары- 
цызму”. Усе чыста формы мыслення і дзеяння -- з'явы глабальнага 
гістарычнага працэсу. Прыкладам, філасофія і навука праўдзівыя, бо 
яны -- адлюстраванне “рэальнай” гістарычнай эвалюцыі. Ён азначыў 
марксізм як светапогляд (ИУейапэспациипд)", які ахоплівае “ўсе найваж- 
нейшыя складнікі дзеля пабудовы цэлай і згоднай канцэпцыі свету, 
агульнай філасофіі і тэорыі натуральнае навукі... усё, што патрэбна, 
каб даць жыццё ўпарадкаванай практычнай арганізацыі грамадства, 
гэта значыць, каб яно зрабілася суцэльнаю, адзінаю цывілізацыяй" 
(бгатесі, 1971, с. 462). Такім чынам, рэальнасць заўсёды гістарычная, 
бо яна творыцца чыннымі дзеячамі; навука, філасофія, марксізм -- не 
аб'ектыўныя спосабы інтэлектуальнае дзейнасці, якія маюць вонкавую 
сувязь з дзеячам, а створаныя пэўнаю сумаю ўчынкаў, ргахіз. Усе эле- 
менты маюць значэнне толькі дзеля іх сувязі з цэлым і “праўдзівыя”, 
калі адлюстроўваюць прыхаваныя тэндэнцыі эвалюцыі цэлага. Насупе- 
рак Лукачу Грамшы адкідаў антыномію прыроды й грамадства і даво- 
дзіў, што паняцце натуры само ёсць гістарычным і сацыяльным. Марк- 





““МеІапэспаципа (ням.) -- светапогляд. -- Заўвага перакладніка. 

сізм, або, як назваў яго Грамшы ў “Турэмных нататках”, філасофія 
ргахіз, - выяўленне супольнае волі падуладнага работніцкага класа, 
які змагаецца за адукацыю і вызваленне ад эксплуатацыі ды класавага 
панавання. Гістарычны працэс вызначаюць не эканамічныя чыннікі, а 
воля асобаў, арганізаваных у супольнасці, якая ёсць "рухавіком экано- 
мікі”, што творыць “аб'ектыўную рэальнасць" (бгатэсі, 1977, с. 35). 

Акцэнт Грамшы на паняцці волі, на валюнтарызме найболей выя- 
віўся ў адным з ягоных першых значных артыкулаў, напісаным з нагоды 
рэвалюцыі 1917 г., які меў назоў нібы прароцтва: “Рэвалюцыя супраць 
Раз Карйа!”. У тым артыкуле, напісаным неўзабаве пасля ўдалай Каст- 
рычніцкай рэвалюцыі, Грамшы даводзіў, што заваёва бальшавікамі 
ўлады сведчыць пра тое, што марксізм -- гэта нефаталістычная тэо- 
рыя дзеяння, угрунтаваная на паняцці "супольнае волі”, ане на ідэі “аб”- 
ектыўных законаў”. У ранніх творах Грамшы ўсцяж падкрэсліваў ад- 
вольны характар дзейнасці работніцкага класа і сцвярджаў, што фа- 
талістычнае перакананне ў няўхільнасці, наканаванасці сацыялізму 
змушае пралетарыят да абрання пасіўнай і абарончай палітычнай 
пазіцыі. На думку Грамшы, рэвалюцыя ёсць вынікам усталявання 
перавагі аднаго класа над усімі астатнімі ў галіне культуры, а не про- 
стым наступствам дзейнасці аб'ектыўных эканамічных фактараў. “Уз- 
бежны клас”, пісаў ён, будзе змагацца за ўсталяванне свае ўлады над 
іншымі сацыяльнымі стратамі як праз эканамічнае, палітычнае ды 
мілітарнае, такі праз “інтэлектуальнае й маральнае кіраванне". Перад 
усімі рэвалюцыямі “адбываецца спорная праца пераасэнсавання куль- 
туры”, бо ўзбежны клас імкнецца падпарадкаваць сваіх хаўруснікаў і па- 
дуладныя сацыяльныя пласты ўласным ідэям. Такім чынам, панаваль- 
ным ёсць клас, мараль, звычаі, рэлігійная і палітычная практыка якога 
апаноўвае ўсю грамадзянскую супольнасць: “Фармаванне панавальна- 
га класа ёсць тое сама, што і стварэнне Ивііапзспацип”. Калі запануе 
работніцкі клас, дык ён мусіць прапанаваць культуру, якая будзе мець 
падтрымку ад іншых сацыяльных пластоў; ягоны светапогляд, марк- 
сізм, ёсць, такім чынам, не так класавай ідэалогіяй, як адлюстраван- 
нем прыхаваных структурных тэндэнцыяў гістарычнага развіцця. Уста- 
ляванне культурнае гегемоніі павінна папярэджваць рэвалюцыю і Му- 
сіць быць дасягнутае праз супольныя высілкі. Таму Грамшы адрозніваў 
гегемонію, якой уласцівая згода паміж сацыяльнымі класамі, і панаван- 
не, злучанае з гвалтам і дзяржаўнаю ўладай. Гегемонія фармуецца ў 
грамадзянскай супольнасці й прыватных інстытуцыях, што яднаюць 
асобу з дзяржаваю; беспасярэдняе ж панаванне ёсць вынікам дзей- 
насці дзяржаўнага апарату, гвалтам над публічнымі ўстановамі 
(бгатэсі, 1971, с. 77-84). 

Грамшы першы ўжыў тэрмін “гегемонія" ў творы “Некаторыя аспек- 
ты паўднёвага пытання" (1926), дзе напісаў, што пралетарыят “можа 

зрабіцца лідэрам і панавальным класам, калі патрапіць стварыць хаў- 
рус, які дазволіць яму мабілізаваць бальшыню працоўнага насель- 
ніцтва супраць капіталізму і буржуазнае дзяржавы” (бгатэсі, 1978, 
с. 443). Напраўду гегемонія ёсць сінтэзам палітычнага, інтэлектуаль- 
нага і маральнага лідэрства, калі клас кідае абарону ўласнага “карпара- 
тыўнага” інтарэсу дзеля згуртавання ўсіх астатніх грамадскіх групаў і 
вызначэння напрамку іх дзейнасці. Два прыклады з твора Грамшы ме- 
ліся праілюстраваць ягоны агульны пастулят. Даследнік меркаваў, што 
толькі буржуазія іпралетарыят змагаюцца за ўсталяванне ўласнае ге- 
гемоніі. У адрозненне ад капіталізму ў феадальным грамадстве пануе 
замкнёная каста, кіраўнічы клас тут не эвалюцыянуе натуральным 
шляхам з іншых класаў, застаючыся асобным ад іх з “тэхнічнага” і “ідэ- 
алагічнага” гледзішча. Якабінцы, наадварот, зрабіліся выразнай сацы- 
яльнай групаю, якая ператварылася ў клас-гегемон, бо рэпрэзентавалі 
ўсе грамадскія сілы, згуртаваныя супраць старога ладу і арганізаваныя 
ў агульную волю нацыі. І хоць якабінцы мелі пэўныя эканамічныя за- 
данні ў галіне развіцця буржуазных формаў вытворчасці, але яны 
прайшлі шлях ад эканамічнай да этычна-палітычнай стадыі, стварыў- 
шы ўласную партыю і Ив/іапзспаципа. 

Грамшы, вядома, турбавала пытанне, ці магчымая рэвалюцыя ў 
развітых капіталістычных краінах. Ягоны аналіз гегемоніі дапускаў, што 
работніцкі клас не ёсць ахвяраю сістэмы буржуазнае ідэалогіі, бо ён 
свядома згаджаецца з трываласцю буржуазнага грамадства. У Заход- 
няй Эўропе грамадзянская супольнасць даволі моцная, што дазваляе 
буржуазіі панаваць на падставе грамадзянскай згоды. Грамшы пад- 
крэсліваў, што гегемонія не можа існаваць толькі на падставе згоды, яна 
ёсць спалучэннем згоды Іі гвалту, раўнавагаю, дзе прымус не павінны 
пераважаць. Такім чынам, розніца паміж грамадзянскаю і палітычнаю 
супольнасцю не абсалютная, бо капіталістычнае грамадства нельга 
расшчапіць на зусім асобныя і незалежныя адна ад адной інстытуцыі. 
Ён, прыкладам, адзначыў, што адукацыя -- інстытуцыя, якая нале- 
жыць да грамадзянскае супольнасці, -- адначасова залежыць ад дзяр- 
жавы як з эканамічнага, так і з ідэалагічнага гледзішча. Грамшы пісаў 
пра маральную ролю дзяржавы, карыстаючыся тэрміналогіяй Гегеля. 
Хоць дзяржава і бароніць эканамічны інтарэс панавальнага класа, але 
адначасова яна - інструмент для стварэння інстытуцыяў, якія спрыя- 
юць умацаванню грамадзянскай супольнасці. Такім спосабам Грамшы 
развязваў праблему пэўнай аўтаноміі грамадзянскай супольнасці, 
дзяржава -- не апарат гвалтоўнага панавання аднаго класа над іншымі, 
а інструмент, які фармуе сучаснае складанае грамадства і надае яму 
легітымнасць на падставе буржуазнага ИУе/іап5эспайипа, а не класавай 
ідэалогіі. 

Наагул марксізм Грамшы быў скіраваны супраць рэдукцыянізму 

усялякага кшталту: культура ідзяржава не ёсць толькі класавымі і гра- 
мадзянская згода -- не ілюзія. Гегемонія прадугледжвае дэмакратыч- 
ныя дачыненні паміж падуладным і ўладаром, а таксама ўстановы, якія 
дазваляюць падпарадкаваным групам выяўляць уласны інтарэс і 
бараніць яго, ствараць уласную культуру. Таму рэвалюцыя -- не толькі 
заваёва дзяржаўнага апарату і прыўлашчанне эканамічных рэсурсаў 
новым класам: пралетарская рэвалюцыя ёсць масавая акцыя, ажыц- 
цяўленне грамадскай волі класам, культура якога дазваляе яму 
зрабіцца чынным суб'ектам і гегемонам, умацаваць такім шляхам гра- 
мадзянскую супольнасць і яе дэмакратычныя ўстановы. 


Марксізм і сацыялогія інтэлектуалаў: Грамшы 


Адным з найважнейшых даробкаў Грамшы ў сацыялогію навачасна- 
га грамадства й гегемоніі была ягоная тэорыя інтэлектуалаў. На думку 
Грамшы, інтэлектуалы граюць важную ролю ў фармаванні як ідэалогіі, 
так і грамадзянскае згоды. Згуртаванасць грамадства ёсць функцыяй 
як інтэлектуалаў, так і сацыяльнай сістэмы. Банкруцтва марксізму ў 
развітых капіталістычных грамадствах паставіла пытанне пра ролю кі- 
раўніцтва іфункцыю інтэлектуалаў у грамадстве. 

Грамшы азначыў інтэлектуалаў з сацыялагічнага гледзішча, адкінуў- 
шы паняцце інтэлектуальнай дзейнасці як уласцівае толькі адной са- 
цыяльнай страце. Патрэбныя якасці, даводзіў ён, мае кожны: 

Ці ёсць нейкія “апошнія” межы выкарыстання тэрміна 'інтэлек- 
туалы”? Ці вынайшаў хто адзіную рысу, уласцівую ўсім разнастай- 
ным і непадобным адзін да аднаго ўзорам дзейнасці інтэлектуалаў, 
якая адначасова выразна вылучала б іх дзейнасць з чыннасці іншых 
грамадскіх групаў? Найбольш пашыранаю памылкаю, на маю думку, 
ёсць тое, што гэтую прымету шукаюць у прыродзе інтэлектуаль- 
най дзейнасці, а не ў сістэме дачыненняў, дзе яна... адбываецца, не ў 
агульным комплексе грамадскіх стасункаў... Усе людзі -- інтэлек- 
туалы... але не ўсе здзяйсняюць функцыю інтэлектуалаў (! бгатэсі, 
1971, с. 8-9) 

Такім чынам, Грамшы адмовіўся ад паняцця "выдатныя інтэлектуа- 
лы”: ён акрэсліў інтэлектуалаў як вытворцаў ведаў і выканаўцаў пэўнай 
працоўнай функцыі. Разважаючы пра італійскага філосафа Крочэ, 
Грамшы азначыў яго як "канструктара" ідэалогіідля панавальнага кла- 
са, але “інтарэс” ды "ідэалогію" нельга звязваць проста з класавым ста- 
новішчам. Інтэлектуалы твораць веды й ідэалогію, якія заўсёды ёсць 
шырэйшымі за простае адлюстраванне класавага інтарэсу. Як сацы- 
яльная страта інтэлектуалы фармуюцца больш павольна за астатнія 
групы, іхоць яны выказваюць інтарэсы панавальнага класа, але такса- 

ма выяўляюць і культурныя традыцыі ўсяго люду. Развіццё капіталізму, 
аднак, стварыла новы кшталт інтэлектуала, тэхнічнага арганізатара, 
адмыслоўца, які пакрысе замяняе даўнейшы, традыцыйны тып арга- 
нізацыі грамадства дзяржаўнымі інстытуцыямі. 

Таму Грамшы азначыў інтэлектуалаў як людзей, што здзяйсняюць 
функцыю арганізацыі вытворчасці, культуры, грамадскага кіравання, 
яго паняцце інтэлектуалаў цалкам процілеглае элітарнай канцэпцыі, 
прыкладам Парэтавай "цыркуляцыі элітаў” або Москавага “кіраўнічага 
класа”, якіяпапраўдзе вылучалі ў грамадстве вышэйшую страту ўлада- 
роў і ніжэйшую --- падуладных. Грамшы падпіраў сваю тэорыю інтэ- 
лектуалаў довадам, што буржуазнае грамадства імкнецца да штораз 
большай цэнтралізацыі -- фармуецца нацыянальная сістэма адука- 
цыі, мясцовая інацыянальная адміністрацыя, адбываецца пашырэнне 
Царквы і, што найважней, хуткае развіццё дзяржаўнага апарату. На 
думку Грамшы, пэўныя эканамічныя “карпаратыўныя” класы -- класы, 
вузкі інтарэс якіх цалкам вызначаны іх класаваю сітуацыяй, -- мусяць 
абавязкова ператварыцца ў класы-гегемоны, калі стануць панаваль- 
нымі. У тым працэсе роля інтэлектуалаў надта важная -- яны яднаюць 
сістэму эканомікі як умову існавання класа з інстытуцыямі культуры: 

Кожная сацыяльная група фармуецца на падставе выканання іс- 
тотнае функцыі ў эканамічнай вытворчасці, натуральным шляхам 
ствараючы адну або некалькі групаў інтэлектуалаў, якія дапамага- 
юць ёй набыць аднастайнасць і ўсвядоміць сваю функцыю на 
палітычнай і сацыяльнай ніве гэтаксама, як і ў эканоміцы (бгатэсі, 
1971, с. 5). 

Грамшы даводзіў, што сацыяльныя класы не нараджаюць уласных 
інтэлектуалаў: клас, які змагаецца за гегемонію, мусіць ператварыць 
сябе з нечага аморфнага ў аднастайную, інтэграваную з ідэалагічнага 
гледзішча групу, здольную прадукаваць з дапамогаю сваіх хаўруснікаў- 
інтэлектуалаў універсальныя ідэі. Інтэлектуалы, такім чынам, былі ак- 
рэслены як з гледзішча структуры грамадства ды іхнай функцыі, такі з 
увагі на свядомасць. 

Грамшы вылучыў два тыпы інтэлектуалаў: арганічных і традыцый- 
ных. Арганічныя інтэлектуалы належаць да сацыяльных групаў, якія 
імкнуцца кіраваць цэлым грамадствам, яны -- “эксперты ў легітыма- 
цыі”, іх з'яўленне абумоўленае зменамі ў спосабе вытворчасці; арганіч- 
ныя інтэлектуалы выказваюць памкненні класа, які і без іх ёсць класам. 
Традыцыйныя ж інтэлектуалы ўзнікаюць дзеля “няспыннай пераем- 
насці гісторыі” і не так залежаць ад спосабу вытворчасці. Традыцый- 
ным інтэлектуалам уласцівая падобная да касты структура, яны вызна- 
чаюць сябе самі незалежна ад панавальнага класа. Традыцыйныя 

інтэлектуалы - міжкласавая група, якая прасякае ўсё грамадства і яд- 

нае мінулае з сучаснасцю ў няспынны гістарычны працэс. Арганічныя 
ж інтэлектуалы ствараюць ідзі, якія рвуць сувязь грамадства з яго 
мінулым. Да традыцыйных інтэлектуалаў належаць дзеячы Царквы, 
юрысты, настаўнікі, лекары; іхная функцыя -- захаваць пераемнасць 
паміж двума рознымі станамі грамадства. Грамшы згадвае французскіх 
клерыкаў ХХІІІ ст., якія дзеля іх ролі ў адукацыі і манаполіі ў рэлігійнай 
сферы ператварыліся з традыцыйных інтэлектуалаў у арганічных 
інтэлектуалаў зямельнай арыстакратыі. Грамшы меркаваў, што кожная 
сацыяльная група, якая змагаецца за ўсталяванне ўласнай гегемоніі, 
мусіць падпарадкаваць і ўлучыць у сябе традыцыйных інтэлектуалаў. У 
Італіі буржуазія не дасягнула “стадыі гегемоніі”, застаўшыся на карпа- 
ратыўным роўні, і таму выкарыстоўвала П'емонт (паўночную манар- 
хічную дзяржаву) як прыладу ўласнага панавання. У Германіі юнкеры 
зрабіліся традыцыйнымі інтэлектуаламі буржуазіі, захаваўшы сваю 
эканамічную і палітычную незалежнасць. 

Прыклады Грамшы былі гіпатэтычныя. Яму не было як зрабіць эм- 
пірычнае даследванне складаных дачыненняў інтэлектуалаў з грамад- 
ствам. Ягоная мэта была перадусім тэарэтычнаю -- паказаць, што калі 
розныя сацыяльныя групы звязаныя з рознымі тыпамі інтэлектуалаў, 
дык толькі палітычная партыя можа абняць арганічных і традыцыйных 
інтэлектуалаў разам: “Партыя выконвае тое заданне зусім адпаведна з 
сваёй асноўнаю функцыяй, стварэннем уласных частак --элементаў 
сацыяльнае групы, якая ўтварылася і развівалася як “эканамічная” гру- 
па, ---і ператварэннем іх у спрактыкаваных палітычных інтэлектуалаў, 
правадыроў і арганізатараў усяе дзейнасці й функцыяў, уласцівых 
арганічнаму развіццю згуртаванай супольнасці як грамадзянскай, такі 
палітычнай” (бгатэсі, 1971, с. 16--17). Эканамічная сацыяльная гру- 
па -- паны, прамыслоўцы, пралетарыят -- можа развіцца толькі ад 
пэўнага “пункту свае гістарычнае эвалюцыі” і зрабіцца суб'ектам нацы- 
янальнай і міжнароднай палітыкі праз увядзенне інтэлектуалаў двух 
тыпаў у структуру палітычнай партыі. 

Як“функцыянеры надбудовы”, інтэлектуалы яднаюць культуру і вы- 
творчасць, ствараюць ідэі, якім людзі “самахоць” даюць веры як ле- 
гітымным, бо тыя ідэі шырэйшыя за простае адлюстраванне класавага 
інтарэсу панавальнай групы. З гэтага боку інтэлектуалы -- “арга- 
нізатары” сацыяльнай гегемоніі. Грамшы падкрэсліваў іхную ролю ў 
сістэме гегемоніі ў грамадствах Заходняй Эўропы, дзе формы беспася- 
рэдняга, простага панавання ёсць выняткам з правіла. Сацыялогія 
інтэлектуалаў Грамшы не была песімістычнаю: ён не лічыў капіталі- 
стычнае грамадства масавым. Хоць ён і адзначыў тэндэнцыю бюра- 
кратызацыі і цэнтралізацыі, але падмурак грамадзянскай згоды і сацы- 


КЛАСІЧНАЯ САЦЫЯЛОГІЯ . 193 


яльнай гегемоніі утварае складаная сістэма незалежных, “прыватных” 
інстытуцыяў -- палітычныя партыі, прафесійныя звязы, Царква і да іх 
падобныя. Трываласць грамадзянскай супольнасці й гегемоніі дае маг- 
чымасць інтэлектуалам у развітых капіталістычных краінах ажыццяў- 
ляць сваю функцыю арганізатараў і экспертаў у легітымацыі без фар- 
мавання эліты, якая звонку кіравала б грамадствам. Адсюль выходзіла, 
што пралетарыят, узбежны клас, які змагаецца за гегемонію, мусіць па- 
шыраць у грамадзянскай супольнасці свае адметныя каштоўнасці й 
культуру, якія былі б больш універсальныя за сацыялістычны светапог- 
ляд ізмушалі б усё грамадства, перадусім традыцыйных інтэлектуалаў, 
свядома даваць веры абгрунтаванасці й гістарычнай неабходнасці ас- 
ноўных прынцыпаў таго светапогляду, а не ідэям або інтарэсу толькі 
работніцкага класа. 

Таму, паводле Грамшы, як група інтэлектуалы ўтвараюць герархіч- 
ную сістэму функцыяў, злучаных з гегемоніяй. Наверсе -- творчыя інтэ- 
лектуалы, якія ствараюць светапогляд, ідэалогію і тэарэтычныя сіс- 
тэмы; унізе -- адміністрацыйныя інтэлектуалы, іх функцыя пашыраць 
вартасці й культуру актуальнае гегемоніі; урэшце, на сярэдніх прыступ- 
ках-- інтэлектуалы-арганізатары, без якіх панавальная група не магла 
б выжыць. Роля творчых інтэлектуалаў большая ў мацнейшых грама- 
дзянскіх супольнасцях, дзе яны імкнуцца сабраць разам некалькі гру- 
паў або сацыяльных пластоў у "гістарычны хаўрус” (прыкладам, бры- 
танскія індустрыялісты і арыстакратыя, нямецкія юнкеры і буржуазія). 
Грамшы падкрэсліваў, што сыход тых хаўрусаў ад улады можа пацяг- 
Нуць за сабой “арганічны” крызіс, крызіс улады і магчымасць дэзінтэ- 
грацыі грамадства. Творчыя інтэлектуалы з структурнага й ідэалагіч- 
нага гледзішчаў важнейшыя за інтэлектуалаў другога парадку, дарма 
што тыя падначаленыя групы неабходныя з функцыянальных прычы- 
наў. Каб сацыяльная гегемонія дзейнічала належным чынам, яны па- 
вінны ўваходзіць у панавальны хаўрус інтэлектуалаў. Адсюль вынікала, 
што пад час пераходу да сацыялізму інтэлектуалы мусяць артыкуля- 
ваць інтарэсы работніцкага класа і ягоных хаўруснікаў: Грамшы сфар- 
муляваў паняцце партыі як “супольнага інтэлектуала”, як інстытуцыі, 
што лучыць творчую дзейнасць простага люду і арганізацыйную, 
кіраўнічую ролю арганічных інтэлектуалаў. Інтэлектуалы дужа патрэб- 
ныя для сацыялістычнай трансфармацыі: гаворка тут ідзе не пра пар- 
тыю, якая звонку кіруе масамі, а пра дыялектычныя і дэмакратычныя 
дачыненні партыі ды простага люду. Хоць тое меркаванне адмаўляе 
аўтарытарызм і элітарнасць, але не адказвае на пытанне, якім чынам у 
сацыялістычным грамадстве, што грунтуецца на цэнтралізацыі ды 
ідэалогіі калектывізму, можа захавацца незалежная грамадзянская су- 

польнасць, а значыць, і незалежныя інтэлектуалы. З гэтага боку паняц- 
це супольнага інтэлектуала дапускала пэўны таталітарызм распраца- 
ванай Грамшы агульнай тэорыі дэмакратычнага сацыялізму, які ства- 
раюць дзейнасць і культура ўсяго народа. 


Лукач і Грамшы пра сацыялогію 


Як Лукач, так і Грамшы лічыў марксізм светапоглядам, арганічна 
звязаным з класам індустрыйных работнікаў, з “узбежным класам”. 
Марксізм як навука аб пралетарскай рэвалюцыі ўлучае актыўныя 
складнікі культуры, ргахі5, дзякуючы якім суб'екты ажыццяўляюць пат- 
рэбныя сацыяльныя змены. Абодва навукоўцы былі добра абазнаныя ў 
сацыялогіі: Лукач ведаў творы Зімэля, Вэбэра, Зомбарта; Грамшы ціка- 
віўся перш за ўсё сацыялагічнымі даследзінамі партыяў і праблемамі 
метадалогіі, ён быў знаёмы з кнігамі Москі, Міхельса, Парэты, Вэбэра, 
ужо не кажучы пра пазітывістычную традыцыю ХІХст. 

Яны абодва звычайна атаясамлівалі сацыялогію з пазітывізмам і та- 
му крытыкавалі сацыялогію за паніжэнне ў яе аналізе чыннага дзеяча 
на карысць вонкавых, аб'ектыўных законаў, якія пануюць над грамад- 
ствам ды індывідам. На думку Лукача, сацыялогія азначае аб'ект свайго 
даследвання як нешта натуральнае і ператварае гістарычны працэс у 
дзейнасць адвечных і натуральных сілаў; такім чынам, грамадства 
робіцца рэіфікаваным, а свядомасць асобы -- простым адлюстраван- 
нем эканамічнае сістэмы. Урэчаўленне гістарычнага і сацыяльнага 
свету ў буржуазным мысленні робіць немагчымым разуменне карэля- 
цыі паміж рознымі складнікамі грамадства: яно, як цэлае, зазнае няс- 
пынны працэс пераўтварэння, не адлюстраваны ў буржуазнай са- 
цыялогіі. Што праўда, буржуазнае мысленне разбіла сацыяльную наву- 
ку на асобныя дзялянкі: палітычную эканомію, гісторыю, права ісацыя- 
логію. Але яно не можа сягнуць глыбей за паверхню фактаў, каб вызна- 
чыць іх стасункі з цэлым: манаграфічны метад, робіць выснову Лукач, 
дэталёвае, колькаснае вывучэнне аднаго складніка цэласці вызначае 
межы сацыялогіі ды пацвярджае яе ідэалагічны статус. Усе факты трэ- 
ба тлумачыць, маючы на ўвазе агульны гістарычны працэс або іх аб'ек- 
тыўную магчымасць. 

Грамшы таксама крытыкаваў сацыялогію пазітывізму дзеля рэдук- 
цыі ёю грамадскіх дачыненняў да нейкіх непарушных натуральных за- 
конаў. Ён асабліва варожа ставіўся да такіх сацыёлагаў, як Міхельс, які 
абвяшчаў “жалезныя законы" арганізацыі, што пакідалі надолю людзей 
недасведчанасць і бяздзейнасць. Гегемонія, на ягоную думку, ёсць пе- 
рамогаю свядомасці, сацыяльнага дзеяння й волі над аб'ектыўнымі 
абставінамі. “Сістэма перастае быць нейкай вонкавай сілаю, -- пісаў 

Грамшы, -- якая заціскае асобу, падпарадкуе сабе і робіць яе залеж- 
наю, яна ператвараецца ва ўмову свабоды, прыладу, якая стварае но- 
вую этычна-палітычную форму і крыніцу новае ініцыятывы” (бгатэсі, 
1971, с. 367). Грамшы пераймаў Лабрыёлу ў крытыцы сацыялогіі за 
тое, што яна не можа патлумачыць гісторыю як цэлае: Лабрыёла ўвёў 
тэрмін “філасофія ргахі5" як азначэнне “сутнасці” гістарычнага матэ- 
рыялізму, акрэсліўшы апошні як ““іманентную філасофію”, што цалкам 
апаноўвае гістарычнага ісацыяльнага індывіда. Марксізм як філасофію 
ргахіз нельга звесці да сацыялогіі, якая, на думку Грамшы, ёсць на- 
вукай, што спрабуе вывучаць сацыяльныя факты, сувязь паміж імі 
й агульныя законы сацыяльнае сістэмы метадамі прыродазнаўчых 
навук. Марксізм як светапогляд нельга трансфармаваць у нейкую аб'- 
ектыўную сістэму ведаў, заснаваную на вывучэнні рэгулярных і аб'- 
ектыўных законаў, бо такі падыход замацоўвае залежны стан гіста- 
рычнага суб'екта. Грамшы, аднак, прызнаваў каштоўнасць статыстыкі, 
найперш для сацыяльнага планавання, але яго галоўным аргументам 
супраць сацыялогіі, якён яе разумеў, было тое, што ўсе статыстычныя 
законы і прагнозы, на іх абапертыя, тлумачацца нібы натуральныя з'я- 
вы, бо пад увагу не бярэцца дужа важны складнік усіх сацыяльных 
сітуацыяў -- супольная воля. Рэальнасць увесь час змяняецца праз 
ргахі5, немагчыма навукова прадказаць наступствы пэўных учынкаў 
або ўзаемнага ўздзеяння фактараў: прадбачыць можна толькі таму, 
што нехта дзейнічае і, такім чынам, спрычыняецца да “прадказальна- 
га" выніку. 

Калі няма сацыялагічных законаў, якія б спрасцілі прагназаванне, як 
у натуральных навуках, дык няма і “сацыялогіі марксізму”, рэальнасць 
заўсёды створаная, штучная, а гістарычны працэс ёсць актам самаўс- 
ведамлення пралетарыяту. На думку Лукача і Грамшы, сацыялогія ёсць 
тэорыяй, асобнаю ад практыкі: аб'ектыўныя законы і факты існуюць 
адно ў працэсе актыўнага дачынення, якое абыймае і суб'екта гісторыі. 
ЯкЛукач, такі Грамшы пераканана сцвярджалі, што гістарычныя веды 
немагчымыя як прадукт эмпірычнай сацыяльнай навукі: мэты эмпірыч- 
нага даследвання павінны вызначацца гістарыцызмам і гуманізмам. 

Аднак самі марксісты рабілі спробы патлумачыць марксізм як сістэ- 
му сацыялогіі, або тэорыю грамадства. Да найбольш вядомых прыкла- 
даў тых высілкаў належыць творчасць школы так званага аўстра-марк- 
сізму (тэрмін увёў амэрыканскі сацыяліст Луіс Бодын, каб неяк азначыць 
групу маладых марксістаў, якія бралі чынны ўдзел у сацыялістычным 
руху напярэдадні Першай сусветнай вайны, найвыдатнейшымі з іх былі 
Макс Адлер, Ота Баўэр, Рудольф Гільфэрдынг і Карл Рэнэр), і аднаго з 
уплывовых тэарэтыкаў бальшавікоў Нікалая Бухарына. Ягоны падруч- 
нік“Гістарычны матэрыялізм”, які меў падзагаловак “Сістэма сацыяло- 

гі”, упершыню быў апублікаваны ў Расеі ў 1921 г. іадыграў прыкметную 
ролю ў адукацыі выдатных марксістаў як у Савецкім Саюзе, такі па-за 
яго межамі. Лукач і Грамшы спрачаліся найперш з Бухарыным (1888-2 
1938), бо ягоная праца “Гістарычны матэрыялізм” зрабіла на марксіс- 
таў большы інтэлектуальны ўплыў, чым надта акадэмічныя працы 
прадстаўнікоў аўстрыйскае школы, прынамсі, апошнія не былі сябрамі 
Ш Інтэрнацыяналу. 

Лукач і Грамшы крытыкавалі “Гістарычны матэрыялізм”, бо ў ім 
марксізм быў падзелены на натуралістычную сацыялогію, якая ахо- 
плівае гісторыю і палітыку, і філасофскі матэрыялізм, або тэорыю паз- 
нання. Бухарын - адзін з першых марксістаў, які акрэсліў гістарычны 
матэрыялізм як сацыялогію, спрабуючы ўлічыць здабыткі Вэбэра, 
Зімэля, Міхельса ды іншых, каб наблізіць марксізм да сацыялогіі ХХ ст. 
Ён вылучаў “пралетарскую” і“буржуазную" навуку, іпершая, на ягоную 
думку, мае прыўлашчыць адкрыцці апошняе. Але, як падкрэслілі ў сва- 
ёй крытыцы Лукач і Грамшы, Бухарынавая канцэпцыя марксізму была 
вельмі блізкая да “буржуазнага матэрыялізму прыродазнаўчае навукі” 
дзеля ягонага імкнення звесці дыялектыку да агульных законаў эвалю- 
цыі, якія дзеюць аб'ектыўна і незалежна ад усведамлення іх людзьмі. 
Лукач даводзіў, што ў канцэпцыі Бухарына з сацыяльнай навукі вынятая 
катэгорыя татальнасці, гістарычны працэс аналізуецца ўжо не як цэ- 
лае, аякдачыненні частак і цэлага, акрэсленыя ў тэрмінах механіцыз- 
му і пазітывізму. Напрыклад, прапанаваўшы паняцце грамадства як сіс- 
тэмы, існаванне якой вызначае закон раўнавагі, Бухарын наблізіўся да 
погляду Конта і Парэты, падпарадкуючы дзейнасць людзей ды іх 
стасункі базавай, аб'ектыўнай сістэме. Лукач асабліва крытыкаваў сцы- 
ентызм Бухарына, ягонае няўзважанае стаўленне да прагнозаў у сацы- 
яльнай навуцы: толькі практыка, пераўтварэнне рэальнасці людзьмі 
ды іх свядомасць, а не бязладныя статыстычныя факты, пацвярджа- 
юць эмпірычныя меркаванні даследніка. Сацыялагізаваны марксізм 
Бухарына, робіць выснову Лукач, ёсць формаю “пасіўнага” матэры- 
ялізму”, які выкрэслівае чыннага суб'екта з агульнага гістарычнага пра- 
цэсу (Ікас, 1972, с. 135--142). 

Грамшы таксама крытыкаваў Бухарына за ягоную няздольнасць 
уцяміць, што ўсе аб'ектыўныя сацыяльныя і эканамічныя з'явы выхо- 
дзяць з грамадскіх дачыненняў, чалавечай дзейнасці, вартасцяў, куль- 
туры і свядомасці. Бухарынавае паняцце сістэмы, даводзіў Грамшы, 
фетышызуе і занадта выпукляе сістэмны аспект грамадства. Бухарын 
акрэсліў грамадства як сістэму, большую за суму сваіх частак: не 
ідэалогія (Лукач) або гегемонія (Грамшы), а сістэма двухбаковых дачы- 
ненняў паміж яе ўдзельнікамі ўтварае з розных частак цэлае. Такім чы- 
нам, суб'ект грае пэўную ролю, але ягоныя ўчынкі наперад вызначаныя 
аб'ектыўнымі фактарамі. Паводле Бухарына, “кожная асоба ў яе эва- 

люцыі... поўніцца ўплывам свайго асяроддзя, нібы каўбаса, напханая 
мясам... увесь час яна, нібы губка, убірае новыя ўражанні... Кожны 
індывід дарэшты “напханы” сацыяльным зместам. Асабовасць ёсць 
зборам розных канцэнтраваных сацыяльных уплываў, з'яднаных у ма- 
ленькай адзінцы” (ВиКпагіп, 1969, с. 98). Тут яскрава выявілася пада- 
бенства паміж сацыялогіяй пазітывізму ХІХ ст. ісацыялогіяй марксізму 
паводле Бухарына. Грамадства - арганізм, які абыймае розныя струк- 
туры, сістэма, што пануе над асобаю, якая мае з іншымі людзьмі цал- 
кам механічныя дачыненні. Паміж матэрыяльным, або эканамічным, 
“падмуркам” грамадства і яго культураю існуе поўная залежнасць: уста- 
новы культуры, ідэалогіі і свядомасць ёсць эпіфенаменальнымі, вы- 
творнымі чыннікамі. Сістэма звычайна захоўвае стан раўнавагі, такой 
сітуацыі спрыяюць мараль і звычаі, якія вызначаюць скіраванасць са- 
цыяльнага дзеяння, засцерагаючы ад дэзінтэграцыі грамадства. Але з 
класавых інтарэсаў і канфліктаў няўхільна вынікаюць рэгуляванне і 
змены, а ў некаторых выпадках і рэвалюцыі. 

Што да Бухарынавай механістычнай і адцягненай канцэпцыі гра- 
мадства, дык, бадай, найважнейшым у ёй было тое, што тут зусім не 
распрацаваная тэорыя грамадзянскай супольнасці ды інстытуцыяў, 
праз якія ажыццяўляецца сацыяльнае, супольнае дзеянне людзей, 
ствараюцца вартасці, змяняецца культура, а разам з ёю асоба, сацы- 
яльныя групы і класы. На думку Бухарына, дзеяч ёсць прадуктам вон- 
кавых чыннікаў; сацыяльныя ж змены -- вынік парушэння раўнавагі ў 
сістэме, якое няўхільна вядзе да рэгулявання і дасягнення новае раў- 
навагі. Тое пазагістарычнае, адцягненае і механістычнае паняцце гра- 
мадства было вельмі падобнае да паняццяў Парэтавага “Трактата”, 
блізкае ягонаму клопату пра агульную тэорыю грамадства без дэталё- 
вага эмпірычнага аналізу хоць бы аднаго супольніцтва і яго складовых 
частак. Бухарын, здаецца, не патрапіў уцяміць, кажучы словамі Маркса 
і Энгельса, што “грамадзянская супольнасць ёсць сапраўднаю крыні- 
цаю і тэатрам усяе чыста гісторыі” (Магх апа Епае!і5, 1964, с. 48). 

Сацыялогія аўстра-марксізму, наадварот, найперш мела клопат з 
тлумачэннем своеасаблівае эвалюцыі капіталізму, яго класавай струк- 
туры ідзяржаўных інстытуцыяў. Аўстра-марксісты, як і Вэбэр, даводзі- 
лі, што грамадзянская супольнасць змяняецца, яе класавая і прафе- 
сійная структуры спрыяюць фармаванню шырокага сярэдняга класа, 
што абыймае людзей, якіх Рэнэр называе “паслуговым класам" (мэне- 
джэры і нанятыя за аклад работнікі), а таксама вызначаюць змены ў 
сістэме ўлады: наўзамен той, што грунтавалася на прыватнай уласнас- 
ці, ідзе другая, якая абапіраецца на бюракратыю. Безумоўна, найбольш 
значным эмпірычным даследваннем тае школы была кніга Гільфэр- 
дынга “Фінансавы капітал”, якая паўплывала на “імперыялізм...” Лені- 
на, бо ў ёй навачасны капіталізм акрэслены як працэс пераўтварэння 

банкавага іпрамысловага капіталу ў сістэму картэляў, трастаў і мана- 
поліяў. Гільфэрдынг падкрэсліў большыя, чым дагэтуль, маштабы умя- 
шання ў эканоміку дзяржавы, якая спрабуе засцерагчы ад таго, каб 
эканамічныя законы не справакавалі крызіс і калапс грамадства: у яго- 
ным паняцці “арганізаванага капіталізму" акцэнт быў зроблены на тры- 
валай сувязі нацыянальнай дзяржавы з прыватным капіталам. Такім 
чынам, стасункі паміж дзяржаваю і грамадзянскай супольнасцю былі 
акрэсленыя амаль таксама, яку артадаксальным марксізме. Прыкла- 
дам, сацыялістычная праграма, якую баранілі аўстра-марксісты, была 
пераважна рэвалюцыйнаю: заваёва дзяржаўнага апарату і выкарыс- 
танне яго для паспалітага дабра; адсутнічала паняцце дзяржавы, якую 
перамаглі б, а пазней скасавалі інстытуцыі грамадзянскай супольнасці. 

Таму хоць аўстра-марксісты засяродзілі ўвагу на вывучэнні сацы- 
яльных зменаў у часы капіталізму, але зрабілі высновы, вельмі падоб- 
ныя да высноваў Бухарына і артадаксальнага марксізму. Просты люд 
пераважна пасіўны; адзінка не грае вялікай ролі ў зменах, бо яе ўчынкі 
падпарадкаваныя аб'ектыўным фактарам. Што да іх метадалагічнае 
пазіцыі, то яны адкінулі інтэрпрэтацыйны (уег5іелеп) падыход Вэбэра 
Зімэля і даводзілі тоеснасць прыродазнаўчых і сацыяльных навук: 
“Прырода і грамадства як сістэмы... дапускаюць дэтэрмінаваную рэгу- 
лярнасць падзей... навуковы погляд на сацыяльнае... згодна з логікаю, 
такі сама, яку прыродазнаўчай навуцы”. Марксізм як “натуральная на- 
вука аб сацыяльных істотах і падзеях" вывучае ўзаемазалежнасць з'я- 
ваў, вызначаную законамі: сувязь паміж метадалогіяй навуковага дас- 
ледвання аўстра-марксістаў ды іх сацыяльным рэфармізмам выявіла- 
ся ў Адлеравай канцэпцыі марксізму як “сістэмы сацыялагічнае навукі”, 
якая падмацоўвае сацыялізм "ведамі аб прычынах падзей грамадскага 
жыцця”. Марксізм і сацыялогія “ёсць адно й тое ж” - навука “пра зако- 
ны грамадства і іх прычынную дэтэрмінацыю”, навука, якая імкнецца 
“звесці працэс развіцця сацыялізму з капіталізму да пытання пра яго 
неадхільнасць” (Воботоге апа бооде, 1978, с. 60-64). Як і Бухарын, 
аўстра-марксісты разумелі марксізм як вузкае рэчышча, берагамі якога 
ёсць пазітывістычны сцыентызм і эвалюцыянізм. Складанасць і плю- 
ралізм Новых часоў, праблема аўтаноміі дзеяча і творчае ролі вартас- 
цяў і культуры былі падпарадкаваныя эканоміцы. 


Заходні марксізм і праблема сацыялогіі 


Шматлікія спробы патлумачыць марксізм як сацыялогію грунтава- 
ліся на своеасаблівым характары марксізму як рэвалюцыйнай, кры- 
тычнай сацыяльнай навукі. Марксізм быў спрошчаны, пазбаўлены яго- 
нага акцэнту на супярэчнасцях і ролі грамадскай думкі як фактару 

трансфармацыі грамадства. Таксама і складанасць сацыялогіі была 
зрэдукаваная да адналітага, замкнёнага пазітывістычнага дыскурсу. 
Такім чынам, былі скасаваныя супярэчнасці й непаразуменне паміж 
марксізмам і сацыялогіяй. Падкрэсліваючы цэнтралізаваную і калек- 
тывістычную сутнасць індустрыйнага, капіталістычнага грамадскага 
ладу, тэарэтыкі марксізму імкнуліся падпарадкаваць паняцце грама- 
дзянскае супольнасці гістарыцызму (Лукач, Грамшы) або эканамічнай 
інфраструктуры і законам сацыяльнай сістэмы (Бухарын). Хоць паняц- 
це грамадзянскай супольнасці надало творам Грамшы сацыялагічнае 
вымярэнне, але іх гістарыцызм пакінуў яго далёка ззаду артадаксаль- 
нага марксізму і таго, што французскі філосаф Мэрло-Панці азначыў як 
заходні марксізм (Мегіеац-Ропіу, 1973). 

Калі артадаксальны марксізм быў абмежаваны механістычнаю ма- 
дэллю наканаваных эканамічных прычын -“ падмурак/надбудова, то 
заходнія марксісты (перш за ўсё Лукач, Эрнст Блох, Тэадор Адорна, 
Макс Горкгаймэр, Гэрбэрт Маркузэ) уважалі марксізм за крытычную 
філасофію, заснаваную на такіх гуманістычных паняццях, як ргахі5, ад- 
чужэнне, вызваленне (эмансіпацыя) і ўтопія. Заходні марксізм ахвяра- 
ваў выдатную філасофію гісторыі, дзе дбаў не пра законы эвалюцыі, а 
пра лёс культуры, каштоўнасці, сэнс і мэту чалавечага існавання. Гра- 
мадская свядомасць і практыка не былі для яго простым адлюстраван- 
нем эканамічных законаў. 

Як марксізм, які цікавіўся надбудовай, заходні марксізм болей за 
матэрыялістычную сацыяльную тэорыю Маркса абавязаны адцягне- 
най філасофіі Гегеля, ягонаму гістарыцызму ў дачыненні да культуры і 
грамадства ды разважанням маладога Маркса пра адчужэнне і дэгу- 
манізацыю. З філасофіі Гегеля заходні марксізм пазычыў паняцце 
татальнасці: сацыяльная тэорыя мусіла дастасаваць праблему цэлас- 
ці культуры грамадства да яго іманентнага развіцця. Марксавая 
матэрыялістычная і гістарычная катэгорыя татальнасці, які ягоны ана- 
ліз сацыяльнае фармацыі, што складаецца з аб'ектыўных, законапа- 
добных працэсаў, былі адкінуты як рэшткі пазітывізму ХІХ ст. Блохавая 
кніга “Дух утопіі” з' яе абагульненым, месіянскім поглядам на культуру і 
ўтапічным патрабаваннем аднаўлення цэласці грамадства дзеля акры- 
яння сучаснага расцярушанага супольніцтва дае яскравы прыклад за- 
ходняга марксізму. У працах Блоха і Лукача крытыка культуры замяніла 
сацыяльна-эканамічны аналіз. Пад уплывам песімістычнай Зімэлевай 
сацыялогіі навачаснасці і вартасцёвага плюралізму Вэбэра Блох і Лу- 

кач выводзілі праўду гісторыі з гістарычнага працэсу і ўпрывілеяванага 
анталагічнага становішча ўніверсальнага класа - пралетарыяту. У на- 
рысе пра рэіфікацыю Лукач вылучыў як істотную і неразвязальную су- 
пярэчнасць буржуазнага мыслення ягоную няздольнасць ахапіць та- 

тальнасць, расшчапленне ў ім цэлага на кавалкі. Буржуазнае мысленне 
з яго вартасцёвым рэлятывізмам і беспасярэднасцю -- процілеглае 
ўніверсальнаму ргахіз пралетарыяту. Сацыяльна-эканамічны аналіз не 
можа быць шляхам крытычнае навукі (Цкас, 1971, с. 128--130). 

Але не ўсе заходнія марксісты згаджаліся з рэвалюцыйным утапіз- 
мам Лукача і Блоха. Аналізуючы сацыяльныя фармацыі, Грамшы вылу- 
чыў прынцып сацыяльна-гістарычнай адметнасці. У канцэпцыі геге- 
моніі ён засяродзіў увагу на генэзе і структуры сацыяльна-палітычных 
роўняў грамадскай фармацыі, азначыў супольнага дзеяча як таго, хто 
фармуе, і таго, каго фармуюць тыя грамадскія сілы. Шырэйшая трады- 
цыя заходняга марксізму не здолела акрэсліць спосабы, якімі мараль- 
ныя і нарматыўныя фактары вызначаюць сацыяльнае дзеянне. Якраз 
гэтую сацыялагічную праблему аналізаваў Грамшы ў тэорыі гегемоніі. 
Ці магчымая інтэграцыя грамадства не прымусам і махлярствам, а не- 
якіначай? Апеляцыя да звышгістарычнага ргахіз рэвалюцыйнага пра- 
летарыяту (Лукач) пакідала па-за ўвагаю праблему неаднастайнасці 
класавай свядомасці й структуры. Апрача таго, буржуазная ідэалогія 
ўводзіць у зман пралетарыят наконт яго сапраўднага гістарычнага за- 
дання. Ды не зважаючы на свой гістарыцызм, Грамшы замацаваў 
сацыялагічны пункт гледжання на тое, якімі спосабамі гэтыя складнікі 
культуры вызначаюць форму сацыяльнага дзеяння, на разнастайныя 
спосабы інстытуцыялізацыі каштоўнасцяў, складаную эвалюцыю і фун- 
кцыянаванне ідэалогіяў з увагі на грамадскую свядомасць. 

Заходні марксізм дасягнуў кульмінацыі ў крытычнай тэорыі франк- 
фурцкае школы (гл. 10-ты раздзел). У працах Адорна, Горкгаймэра і 
Маркузэ шмат сур'ёзных праблемаў, вылучаных класічнаю сацыялогіяй 
ідатычных навачаснасці, -- крыніцы сацыяльнага дзеяння, роля вар- 
тасцяў у інтэграцыі грамадства і яго палітычнай легітымацыі -- былі 
наноў тэарэтычна асэнсаваныя, іх тлумачэнне адбывалася ў пазагіс- 
тарычных паняццях, скрозь прасякнутых ідэалогіяй і змаганнем за выз- 
валенне асобы на працягу цэлае гісторыі. Апрача таго, яны не здолелі 
зразумець пакручасты шлях развіцця грамадзянскае супольнасці, не- 
крытычна пазычыўшы аднавымерную, канчатковую, на іх думку, тэ0- 
рыю культуры Зімэля і Вэбэра. Але Вэбэраў пастулят пра рацыяна- 
лізацыю дапускаў і нейкія крытычныя высновы, якія, аднак, у заходнім 
марксізме зніклі ў культурным дэтэрмінізме, гістарычным песімізме і 
антыкапіталістычных рамантычных слоганах. 


Частка ІІІ 

Раздзел 8 


ФУНКЦЫЯНАЛІЗМ 


Вытокі функцыяналізму як пэўнай метадалогіі і тэорыі грамадства 
ляжаць, па-першае, у працах Конта, Спэнсэра і Дзюркейма, па-другое, 
у антрапалогіі канца ХІХ -- пачатку ХХ ст., перадусім у творах Рэд- 
кліфа-Браўна (1881-1955) і Браніслава Маліноўскага (1884-1942). 
Даволі часта згадваюць Дзюркейма, які спрычыніўся да фармавання 
сацыялагічнага функцыяналізму, прапанаваўшы аргумент, згодна з якім 
усе грамадскія інстытуцыі існуюць толькі каб задавальняць пэўныя са- 
цыяльныя патрэбы. “Усе сістэмы маралі, - пісаў ён, -- вытворныя з 
арганізацыі грамадства”, і калі не зважаць на “ненармальныя выпадкі”, 
дык кожнае грамадства стварае мараль, патрэбную для яго належнага 
функцыянавання (Юигкбеіт, 1953, с. 56). У “Правілах сацыялагічнага 
метаду” ён сцвярджаў, што функцыя сацыяльнага факта сацыяльная 
датуль, пакуль ён мае карысць для грамадства. Таму: 

...каб патлумачыць сацыяльную з'яву, трэба яе прычыну і функ- 
цыю вывучаць паасобку (ригкпвіт, 1982, с. 123). 

На думку Дзюркейма, прычына і функцыя сацыяльнай з'явы звяза- 
ныя з пэўнымі мэтамі, перадусім з тымі, што датычаць салідарнасці 
грамадства і яго захавання як арганічнага цэлага. На падставе прыня- 
тага ім халістычнага функцыяналізму Дзюркейм меўся патлумачыць 
сацыяльныя факты, засяродзіўшы ўвагу не толькі на прычынах, ад якіх 
яны залежаць, але і паказваючы іх функцыю "ў дасягненні ... паспалітае 
згоды” (Юигкреіт, 1982, с. 125). Аналізуючы, прыкладам, падзел пра- 
цы, Дзюркейм вылучыў за яго прычыну маральную і матэрыяльную 
шчыльнасць стасункаў паміж людзьмі, а за яго функцыю -- тую патрэ- 
бу, якую ён задавальняе, гэта значыць інтэграцыю індустрыйнага гра- 
мадства. 

Дзюркейм найперш дбаў пра тое, каб засведчыць, што функцыя са- 
цыяльных фактаў --- маральная: сацыяльныя інстытуцыі “звычайна” 
спрыяюць згуртаванасці грамадства. Такім чынам, мараль ёсць сістэ- 
май сацыяльных функцыяў, якая адлюстроўвае калектыўную свядо- 
масць цэлага грамадства. Адукацыя і рэлігія шыраць маральныя 
каштоўнасці, што яднаюць індывідаў у супольніцтва. Злачынства, як 

“нармальная” і “здаровая” з'ява ва ўсіх грамадствах: таксама спрыяе 
падтрыманню інтэнсіўнасці супольных пачуццяў І нармальнай эвалю- 
цыі маралі й права”. Дзюркейм даводзіў, што існаванне крымінальных 
учынкаў -- сведчанне гнуткасці сол5сіелсе соИесііуе". Звычайны пра- 
цэнт злачынстваў сведчыць пра тое, што супольная свядомасць не 
мае дастатковае ўлады, каб “знішчыць” усе “розніцы” ў грамадстве. 
Злачынства --- адлюстраванне актуальных сацыяльных абставін, якое 
дазваляе людзям выяўляць сябе як індывідаў: “Калі б не было злачын- 
ства, тая ўмова не была б выкананаю... супольныя пачуцці дасягнулі б 
інтэнсіўнасці, якая не мела б паралелі ў гісторыі... Улада, якою карыс- 
таецца маральная свядомасць, не павінна быць празмернаю, бо іна- 
чай ніхто не наважыцца крытыкаваць яе, і яна ператворыцца ў непа- 
рушную форму”. Існаванне злачынства, такім чынам, паказвае, штосу- 
польныя пачуцці не так моцныя, каб скасаваць адметнасць асобы 
(ЮугкПпеіт, 1982; с. 101). 

Але ж функцыяналістычны падыход Дзюркейма да вывучэння гра- 
мадскіх установаў застаўся амаль незаўважны ў агульным рэчышчы 
эвалюцыянізму ХІХ ст., які падкрэсліў сінхранічнае, сістэмнае вымя- 
рэнне грамадства коштам яго дыяхранічнага, генетычнага або гіста- 
рычнага аспекта: паняцце грамадства якдыферэнцаванага і з'яднанага 
цэлага, дзе разнастайныя элементы ажыццяўляюць узаемазалежныя 
функцыі, каб утрываліць складанае цэлае, паспрыяла вылучэнню 
“функцыі” з “генэзы”, нарадзіўшы адцягненую, пазагістарычную тыпа- 
логію арганізацыі грамадства ў тэрмінах механічнай і арганічнай салі- 
дарнасці. Падобным чынам і Маліноўскі, і Рэдкліф-Браўн, даследуючы 
плямёны Ціхага акіяна (тубыльцаў Трабрыянскіх і Андаманскіх выспаў), 
адкінулі эвалюцыйны ідыфузійны падыход і даводзілі патрэбу ў аналізе 
структуры грамадства. Перад тым як паставіць пытанне, якім чынам 
узнікла тая ці іншая інстытуцыя або звычай, яны пыталіся, як гэтыя 
сацыяльныя ўстановы стасуюцца да агульнага кантэксту грамадства 
або якім чынам частка дапасаваная да сацыяльнага цэлага. Адрозна 
ад амэрыканскае культурнае антрапалогіі інямецкае этналогіі брытан- 
ская антрапалогія пачатку ХХ ст. распрацоўвала пэўны сацыялагічны 
падыход да аналізу сацыяльнае структуры, разглядаючы грамадства 
як інтэграваную сістэму. 

Асабліва Рэдкліф-Браўн адмаўляўся шукаць вытокі, вывучаць гіс- 
торыю ўстановаў і звычаяў, даводзячы, што кожная культура ёсць 'сіс- 
тэма функцыянальна ўзаемазалежных элементаў”, у якой дзеюць 
“агульныя законы або функцыі” (Вадсіій-Вгоуп, 1952, с. 180). Маліноў- 


“ Сопвсіепсе соіІіесііуе (фр.) - калектыўная свядомасць. -- Заўвага пера- 
кладніка. 

скіжлічыў, што антрапалогія мае вывучаць татальнасць сацыяльных, 
культурных і псіхалагічных складнікаў супольнага жыцця, “бо яны так 
пераблытаныя, што ніводзін нельга зразумець, калі не зважаць на ўсе 
іншыя" (Маі!іпоузкі, 1922, с. ХУІ). Таму магію ўважалі за тое, што здзяй- 
сняе “пільна патрэбную функцыю” ў прымітыўных грамадствах, за- 
давальняючы паспалітую патрэбу, “якая не можа быць задаволеная 
якім іншым чыннікам прымітыўнае цывілізацыі”, тым часам хаўтуры 
“ёсць элементам, які грае пэўную ролю ў жыцці цэлага грамадства і 
таму спрыяе пераемнасці ў эвалюцыі сацыяльнай сістэмы”. На думку 
Рэдкліфа-Браўна, сацыяльная сістэма, г.зн. “агульная структура гра- 
мадства, разам з усімі грамадскімі звычаямі” ўтварае “функцыянальнае 
цэлае”, умовы, калі ўсе часткі “дзеюць разам, даволі згодна, без няс- 
пынных канфліктаў, якія нельга было б ні развязаць, ні рэгуляваць”. 
Культура, такім чынам, ёсць з'яднанае цэлае: каб патлумачыць якія- 
небудзь правілы, забабоны, звычай або ўстанову, патрэбны аналіз, які 
злучыў бы функцыянальна пэўны элемент з структураю цэлай культу- 
ры (Кадасіій-Вгоуп, 1952, раздзел 9). 

Гэткая мадэль падкрэсліла згоду і трываласць грамадства ды не 
зважала на звады і супярэчнасці. Функцыянальную інтэграванасць сіс- 
тэмы акрэслілі ў тэрмінах сацыяльнага парадку. Азначыўшы грамад- 
ства з халістычнага гледзішча, функцыяналізм дапускаў, што калі ўсё 
чыста ў сістэме ёсць функцыянальным з пункту гледжання цэлага, дык 
змены як вынік канфлікту трэба лічыць небяспекаю для падвалін самой 
сістэмы. Меркаванне, што функцыяналізм -- кансерватыўная сацыя- 
лагічная тэорыя, выходзіла з яго клопату пра інтэграцыю грамадства і 
прыраўнанне апошняга да арганізма чалавека, калі сацыяльнае “зда- 
роўе” атаясамліваюць з сацыяльным парадкам, “хваробу” ж - з кан- 
фліктам. Таму найважнейшаю праблемай у “Падзеле працы" было 
ўзгадненне відавочнай дыферэнцыяцыі развітых грамадстваў з патрэ- 
баю сацыяльнай інтэграцыі, праблема спосабаў рэгулявання “прагнас- 
ці й ненасытных апетытаў" асобы. Функцыя падзелу працы, даводзіў 
Дзюркейм, такая ж, як у частак арганізма чалавека, -- забяспечваць 
еднасць, але яго “няслушныя” формы вядуць да ўзнікнення спрэчак і 
канфліктаў, якія шыраць стан аноміі. У халістычным функцыяналізме 
Дзюркейма асаблівая ўвага была аддадзеная сацыяльнаму парадку, 
але яго можна ўважаць і за спробу пабудовы аб'ектыўнае навукі пра 
грамадства, у якой былі адкінутыя наміналістычны падыход да грамад- 
ства ітлумачэнне сацыяльных феноменаў з псіхалогіі. 

Функцыяналізм, напачатку распрацаваны ў сацыялогіі Дзюркейма, 
быў ледзь заўважны ў агульным рэчышчы эўрапейскае сацыялогіі ў 

першыя гады ХХ ст. Ранніх амэрыканскіх сацыёлагаў -- Элбіёна Смо- 
ла, Робэрта Парка, Чарлза Кулі ды Ў. І. Томаса -- таксама вабіў інды- 

відуалістычны, псіхалагічны падыход Тарда і Зімэлева тэорыя сацыя- 
цыі. Дзюркейм, натуральна, крытыкаваў абодвух, бо, на ягоную думку, 
яны не патрапілі патлумачыць грамадства як сацыяльную з'яву. Амэ- 
рыканскі індывідуалізм, звязаны з эмпірызмам і сацыяльнаю псіхало- 
гіяй, перашкаджаў развіццю тут тэорыі грамадства на эўрапейскі ўзор. 
Калектывістычнае паняцце грамадства з'явілася ў Амэрыцы ў 1930-х 
гг.у форме артадаксальнага марксізму, але ён не здолеў стала замаца- 
вацца ў амэрыканскай інтэлектуальнай традыцыі. Сацыялагічны функ- 
цыяналізм як найважнейшая сацыялагічная парадыгма сфармаваўся 
пасля Другой сусветнай вайны, якпершая значная халістычная канцэп- 
цыя грамадства, распрацаваная ў амэрыканскай сацыялогіі. У кнізе 
Кінслі Дэйвіса “Чалавечае супольніцтва" (1949) грамадства акрэсленае 
з макрасацыялагічнага гледзішча, увага засяроджаная перадусім на 
інтэграванасці й выжыванні грамадства, а таксама на дачыненнях яго 
частак іцэлага. У працах жа Тэлката Парсанза (1902-1979) функцыя- 
налізм быў канчаткова спарадкаваны ў пэўную форму сістэмнага 
аналізу. 

Тэлкат Парсанз - галоўная дзейная асоба ў працэсе пераўтварэн- 
ня пераважна індывідуалістычнай сацыяльна-псіхалагічнай тэорыі 
ранняе амэрыканскае сацыялогіі ў яе паваенную, халістычную і анты- 
псіхалагічную форму. Парсанз быў першым амэрыканскім сацыёлагам, 
які насуперак панавальнай антытэарэтычнай, эмпірычнай сацыялогіі 
прапанаваў досыць гарманічную халістычную тэорыю грамадства. Але 
першыя студыі Парсанза ў 1930-х гг., апублікаваныя ў кнізе “Структура 
сацыяльнага дзеяння” (1937), былі не функцыяналізмам, а развіццём 
антыўтылітарыстычнае, валюнтарыстычнае тэорыі дзеяння, дзе аса- 
блівую ўвагу ён аддаваў творам Вэбэра і Дзюркейма, бо яны адкрылі, 
што інтэграцыя грамадства адбываецца на падставе найважнейшых і 
ўніверсальных нормаў ды каштоўнасцяў, якім даюць веры ўдзельнікі 
супольніцтва. 

Парсанзавая тэорыя дзеяння, згодна з якою Маркс відавочна зай- 
мае меншае месца ў гісторыі сацыяльнай тэорыі, падкрэсліла патрэбу 
ў інтэгральных каштоўнасцях у пэўныя часы амэрыканскае гісторыі-- 
пад час дэпрэсіі 1930-х гг., калі амэрыканскія каштоўнасці, здавалася, 
зазналі крызіс. Валюнтарызм Парсанза быў відавочна апазіцыйны та- 
му, што ён лічыў дэтэрміністычным марксізмам: тэорыі неадхільнага 
класавага канфлікту, класавай ідэалогіі й змагання класаў. На думку 
Парсанза, лепшым адказам на дэзарганізацыю грамадства была б 
падтрымка маральных каштоўнасцяў, якія мусяць згуртаваць грамад- 
ства ў трывалае цэлае. Падкрэсліўшы адвольны аспект дзеяння, Пар- 
санз звярнуў увагу на патрэбу індывіда ў дзеянні і, такім чынам, на ства- 
рэнне ўмоваў, неабходных для безупыннага ўзнаўлення грамадства. 

Але пасля Другой сусветнай вайны, пачынаючы ад артыкула “Су- 
часны стан І перспектывы сістэмнае тэорыі ў сацыялогіі” (1945), па- 
дыход Парсанза да грамадства з пазіцыі дзеяння перамяніўся ў па- 
дыход з пазіцыі сістэмы, дзе валюнтарыстычны складнік прыкметна 
здрабнеў. Калі ў “Структуры сацыяльнага дзеяння” выходным пунктам 
яго разважанняў было дзеянне “адзінкі”, дык у кнігах накшталт “Сацы- 
яльнай сістэмы" (1951) пачатковым пунктам зрабілася тэза, згодна з 
якою “рэчаісная сістэма” ісацыяльная структура сканцэнтраваныя, між 
іншага, на "ўзгадненні матывацыі дзеяча з нарматыўнымі ўзорамі куль- 
туры, якія надаюць еднасць сістэме дзеяння". У пазнейшых творах 
Парсанз імкнуўся злучыць дзеяча і сацыяльную структуру ў грамад- 
стве, акрэсленым з антывалюнтарыстычнага, функцыяналістычнага 
гледзішча. 

У 1950-х гг. сацыялагічны функцыяналізм пачалі ўважаць не толькі 
за адзін са шматлікіх метадалагічных падыходаў сацыяльнае навукі, 
але за метад сацыялогіі. У працы “Міф пра функцыяналістычны аналіз 
як своеасаблівы метад сацыялогіі іантрапалогіі" Кінслі Дэйвіс абвясціў, 
што функцыяналізм ёсць метадам, які выкарыстоўваюць усе даследнікі 
грамадства незалежна ад таго, ці ўважаюць яны сябе за функцыяна- 
лістаў, ці не. Функцыяналізм, зазначыў ён, - метад, які дастасоўвае 
часткі адну да адной і да цэлага, метад, уласцівы кожнай навуцы, і “калі 
функцыяналістычны метад існуе, дык ён і ёсць метадам сацыялагіч- 
нага аналізу". Аднак крытыкі функцыяналізму меркавалі, што ён зусім 
не аб'ектыўная або нейтральная метадалогія сацыяльных навук, бо 
функцыяналізм, на іх думку, простае адлюстраванне кансерватыўнае 
ідэалогіі. Спрабуючы абгрунтаваць патрэбу ў трываласці грамадства і 
сацыяльным парадку, сацыялагічны функцыяналізм не здолеў належ- 
ным чынам прааналізаваць сацыяльныя змены і канфлікты; гістарыч- 
ныя падваліны грамадства як працэсу і яго структура былі падпарадка- 
ваныя тэорыі непахіснай сацыяльнай салідарнасці й згоды. У функ- 
цыяналізме, пісаў Элвін Гоўлднэр, дэталёва крытыкуючы Парсанза, 
“чуваць настроі на карысць захавання прывілеяў... Сацыяльная тэорыя 
будуецца гэтак, нібы яе галоўным клопатам ёсць захаванне сацыяльна- 
га парадку” ітаму "больш дагаджае з ідэалагічнага гледзішча тым, каму 
ёсць што траціць” (боціапег, 1971, с. 253--254). 

Гоўлднэрава крытыка функцыяналізму, найперш твораў Парсанза, 
вельмі падобная да крытыкі Ч. Райта Мілза ў 1950-х гг., які азначыў 
функцыяналізм як прыклад “грандыёзнае тэорыі", што адлюстроўвае 
панавальныя вартасці амэрыканскага капіталізму, але не патрапіла 
ўзяць пад увагу прысутнасць у грамадстве ўлады. Прыкладам, аналі- 
зуючы тэорыю Парсанза ў кнізе “Сацыялагічнае ўяўленне” (1959), Мілз 
даводзіў, што з дапамогаю “нарматыўнага парадку”, які Парсанз уважае 

за падмурак кожнай сацыяльнай сістэмы, нельга даць рады таму про- 
стаму сацыяльнаму факту, што ва ўсіх грамадствах некаторыя асобы 
вырашаюць, а іншыя іх слухаюцца: паводле тэорыі Парсанза, людзі 
папраўдзе кіруюць сабою на падставе паспалітае згоды, што робіць 
недарэчным пытанне аб тым, ці можна тою згодай маніпуляваць (МііІ5, 
1959, раздзел 2). 

Увогуле крытыкі не пацэлілі: адна справа, калі позняга Парсанза 
дакараюць, што з ягонай сацыяльнай тэорыі знік суб'ект, але зусім ін- 
шая -- вінаваціць функцыяналізм у тым, што яму бракуе сапраўднага 
зацікаўлення ўладаю. Нельга рабіць закід функцыяналізму, што ў ім па- 
кінута па-за ўвагай улада ў грамадстве і праблемы сацыяльнага канф- 
лікту і'законных інтарэсаў”. У творах Парсанза спатыкаеш шмат разва- 
жанняў пра вытокі канфлікту і ўлады, тым часам ягонае сцверджанне, 
што ў тлумачэнні сацыяльнага парадку ён адначасова бярэ пад увагу 
фактары, якія прычыняюцца да нетрываласці, недастатковай згур- 
таванасці грамадства і, такім чынам, да магчымасці сацыяльных зме- 
наў, досыць пераканаўчае, бо кожная сацыялагічная тэорыя павінна 
абняць і статыку, і дынаміку. Якраз таму Р. Ч. Мэртан даводзіў, што 
сацыялагічны функцыяналізм не выражае нейкае кансерватыўнае ідэ- 
алогііі можа быць радыкальнейшы і больш крытычны дзякуючы падк- 
рэсленню заганаў і недахопаў, “благога функцыянавання” інстытуцыяў, 
якія мусяць задавальняць паспалітыя патрэбы. Уводзіны ў функцыя- 
налізм такіх паняццяў, як “функцыянальныя альтэрнатывы", “дысфунк- 
цыі” і "рухомая раўнавага”, а таксама вылучэнне ў творах некаторых 
ягоных прыхільнікаў “дадатных функцыяў сацыяльнага канфлікту”, яго 
станоўчай ролі ў трансфармацыі сістэмы, спрычыніліся да сцішэння 
агульнай крытыкі функцыяналізму як тэорыі захавання сістэмы і яе 
згуртаванасці. Напрыклад, паводле Мэртана, функцыяналізм з мета- 
далагічнага гледзішча нейтральны, ідэалагічнае ж адценне яму нада- 
юць пэўныя людзі згодна з уласным палітычным інтарэсам. З функцыя- 
налістычнага аналізу, пісаў ён, не вынікае нейкіх ідэалагічных высноваў, 
гэта, аднак, не азначае, “быццам творы функцыяналістычных аналіты- 
каў не замыкаюць у сабе такіх высноваў”, але яны “не ўласцівыя самой 
функцыяналістычнай тэорыі” (Мепіоп, 1957, с. 38-43), 

Што ж тады ёсць сацыялагічны функцыяналізм? 


Сацыялагічны функцыяналізм: агульныя рысы 


Найважнейшыя рысы сацыялагічнага функцыяналізму можна сціс- 
ла падсумаваць наступным чынам: 

1. Грамадства ёсць сістэмаю дапасаваных адна да адной частак. 
Кожная частка мае значэнне толькі праз яе дачыненне з цэлым дзякую- 

чы выкананню пэўнай функцыі ў сістэме; грамадства, такім чынам, 
ёсць сістэмаю ўзаемазалежных элементаў, з якіх кожны спрыяе інтэ- 
грацыі і адаптацыі сацыяльнае сістэмы. Сацыяльная прычыннасць у 
такім разе разнастайная ішматбаковая. 

2. Паняцце сістэмы, якое трапіла ў сацыялогію з тэорыі Парэты, 
найважнейшае для ўсіх варыянтаў сацыялагічнага функцыяналізму. 
Менавіта вылучэнне і даследванне функцыянальных дачыненняў час- 
такіцэлага адрознівае функцыяналізм ад іншых халістычных падыхо- 
даў. Таму грамадства разглядаюць як сістэму складнікаў, якую бяруць 
за ўзор; прычынаю ўхілення пэўнае сацыяльнае сістэмы ад гэтага ўзо- 
ру ёсць тыя чыннікі, што ўплываюць на яе існаванне, эвалюцыю і на- 
лежнае функцыянаванне. Можна вылучыць сістэмны і агульны функ- 
цыяналізм: сістэмны функцыяналізм пачынае з дапушчэння, што роз- 
ныя складнікі спрыяюць захаванню цэлага, тым часам агульны 
функцыяналізм дбае толькі пра канкрэтныя функцыі розных элементаў, 
якія могуць або спрыяць захаванню сістэмы, або не. Але абодва тыпы 
функцыяналізму вывучаюць тое, што Мэртан заве “аб'ектыўнымі, бач- 
нымі наступствамі”, якія ёсць рэальнай асновай функцыі, насуперак 
“асабістым прыхільнасцям" (г. зн. матывацыі і мэтам дзеячаў). 

З. Усе складнікі сацыяльнае сістэмы неабходныя, каб ажыццяўляць 
пэўныя функцыі, якія адпавядаюць “патрэбам” самой сістэмы. У функ- 
цыяналізме Парсанза сфармуляванае паняцце перадумоваў сацыяль- 
най сістэмы, да якіх “належаць рэчы, патрэбныя кожнай сацыяльнай 
сістэме, бо яны, так бы мовіць, ёсць нязменнымі інтарэсамі сістэмы, 
гзн. агульнымі ўмовамі захавання патрэбнай сацыяльнай сістэмы”. 
Функцыянальныя перадумовы абыймаюць забеспячэнне належных да- 
чыненняў паміж асобаю ісацыяльным асяроддзем, размеркаванне ро- 
ляў і прызначэнне на іх, камунікацыю, супольныя кагнітыўныя ары- 
ентацыі і акрэсленыя мэты, нарматыўнае вызначэнне сродкаў дзеяння, 
рэгуляванне эмацыйных паводзінаў асобы, сацыялізацыю і кантраля- 
ванне грамадствам дэвіяцыйных паводзінаў. Шмат з тых функцыяналь- 
ных перадумоваў маюць у сабе ўсе канцэпцыі грамадства -- функ- 
цыяналізм, тэорыя сацыяльнага дзеяння, сацыялагічны наміналізм і 
марксізм-- таму яны таўталагічныя: усе грамадствы мусяць мець спо- 
сабы сацыялізацыі індывіда і камунікацыі паміж людзьмі, бо без іх гра- 
мадства было б немагчымае. Але Парсанз спарадкаваў згаданыя ўмо- 
вы ў чатыры групы: Адаптацыя, Дасягненне Мэтаў, Інтэграцыя і Латэн- 
тнасць (дзеля сцісласці АбІі). Да Адаптацыі належаць тыя віды 
дзейнасці, праз якія сістэма прыстасоўваецца да асяроддзя, змяняе і 
кантралюе яго, маючы на ўвазе ўласныя патрэбы; да пэўных мэтаў ды 
іх метадычнага пошуку; Інтэграцыя азначае салідарнасць сістэмы, яе 
існаванне як згоднага цэлага; нарэшце тэрмінам Латэнтнасць Парсанз 

пазначае назапашванне і размеркаванне энергіі ў форме матывацыі 
(Рагвопз, 1967). У пазнейшых творах Парсанз азначыў чацвертую 
зменную як захаванне ўзору або кіраванне напругаю. Хоць акцэнт на 
згуртаванасці ітрываласці грамадства відавочны, але змены рэпрэзен- 
таваныя тут структурнаю дыферэнцыяцыяй, якая дазваляе сацыяль- 
най сістэме задавальняць уласныя патрэбы; разам з ускладненнем 
грамадствы развіваюць новыя спосабы свае інтэграцыі. 

4. Але інтэграцыя ўсіх частак сістэмы -- падсістэмаў -- ніколі не 
бывае “дасканалаю”. Мэртан пісаў пра пастулят універсальнага функ- 
цыяналізму як пра ідэальны, увасабленне якога нельга знайсці ў 
рэальнасці: напрыклад, у творы Дзюркейма была падкрэслена нетры- 
валасць, кволасць салідарнасці развітых грамадстваў, а таксама па- 
трэба інтэграцыі асобы ў сацыяльную сістэму. Найважнейшая тэндэн- 
цыя сацыяльных сістэмаў -- імкненне да раўнавагі й згоды паміж яе 
разнастайнымі інстытуцыямі. Але заўсёды будуць знакі “благое інтэгра- 
ванасці”, таму гэтак важныя механізмы сацыяльнага кантролю. 

5. Збочванне, нязгода і напруга дзеюць як “дысфункцыянальныя” 
чыннікі, якія або інстытуцыялізуюцца, або адсоўваюцца дзеля інтэгра- 
цыі іраўнавагі сацыяльнае сістэмы. 

6. Сацыяльныя змены ёсць прыстасаваннем і эвалюцыяй грамад- 
ства. Хуткія пераўтварэнні адбываюцца найперш у інстытуцыях культу- 
ры, ане ў эканоміцы. Кожнае раптоўнае пераўтварэнне ў грамадстве 
звычайна не кранае сістэмы яго базавых інстытуцыяў. 

7. Інтэграцыі грамадства дасягае пераважна праз згоду наконт вар- 
тасцяў, праз “супольныя кагнітыўныя арыентацыі”, гэта значыць праз 
пашырэнне сістэмы прынцыпаў, якія надаюць легітымнасць актуаль- 
най сацыяльнай, эканамічнай і палітычнай структуры. 

Часам вылучаюць агульны і нарматыўны функцыяналізм. Апошні, 
да якога перш за ўсё належаць працы Парсанза, уважае за падставу 
грамадскай згуртаванасці й згоды “ўніверсальныя каштоўнасці”; гра- 
мадства ён азначае як сістэму ўзаемазалежных частак. Нарматыўны 
функцыяналізм падкрэслівае ролю згоды наконт вартасцяў у захаванні 
еднасці й раўнавагі сацыяльнае сістэмы. Нарматыўны функцыяналізм 
спрабуе спалучыць Дзюркеймавае паняцце грамадства як “нармаль- 
на” інтэграванага на падставе ўніверсальных каштоўнасцяў з Вэбэра- 
вай тэорыяй дзеяння, асобу з грамадою, падкрэсліваючы, што найваж- 
нейшым для функцыяналістычнага аналізу ёсць тое, што сацыяльныя 
ролі, працэсы, нормы ды інстытуцыі разам ажыццяўляюць сацыяльны 
кантроль за паводзінамі асобы. Абодва тыпы функцыяналізму даюць 
азначэнне грамадства як сістэмы, дзе найважнейшым складнікам ёсць 
сацыялізацыя, што выклікала крытыку, паводле якой функцыяналізм, 
паніжаючы асабовасць і “суб'ектыўнасць” (або азначаючы апошнюю як 

дэвіяцыю), прапануе звышсацыялізаванае паняцце чалавека. Сапраў- 
ды, агульны функцыяналізм лічыць слабейшай функцыянальную 
інтэграванасць частак грамадства і кажа пра дысфункцыянальныя на- 
ступствы існавання розных, часам процілеглых вартасцяў. Але згада- 
нае адрозненне здаецца перабольшаным: працы так званых “агульных 
функцыяналістаў”, напрыклад Дэйвіса і Мэртана, адрозніваюцца ад 
твораў нарматыўных функцыяналістаў толькі ступенню абстракцыі, а 
не зместам. Як я буду даводзіць далей, абодва тыпы функцыяналізму 
спрабуюць замацаваць думку, што сацыяльная інтэграцыя ёсць вы- 
нікам якнарматыўных, так і структурных фактараў, і не можа быць зрэ- 
дукаваная цалкам да адных ці другіх. 


Паняцце сістэмы 


Паняцце сістэмы найбольш дэталёва распрацаванае ў функцыя- 
налізме Парсанза. Адкінуўшы атамістычную, індывідуалістычную тэо- 
рыю ранняй амэрыканскай сацыялогіі, Парсанз упарта даводзіў, што 
тэорыю грамадства нельга будаваць з фактаў, сацыяльная навука 
павінна пачынаць з пабудовы тэорыі, бо факт заўсёды ёсць меркаван- 
нем аб практыцы, апранутым у паняцці нейкае тэарэтычнае схемы. 
Факты ніколі дакладна не адлюстроўваюць рэчаіснасць, важнай ёсць 
тэорыя, вельмі адцягненая, якая відавочна адрозніваецца ад больш 
памяркоўных “тэорыяў сярэдняга роўню”, прапанаваных Мэртанам. 
Парсанзавае паняцце сістэмы адрознівае ягоны функцыяналістычны 
падыход ад функцыяналізму Мэртана. У “Сацыяльнай сістэме” паняц- 
це сістэмы стасуецца да дзвюх асобных з аналітычнага гледзішча з'я- 
ваў -- асабовасці і культуры. Сацыяльную сістэму ствараюць дзеячы, 
якія маюць паміж сабою дачыненні ў пэўным грамадска-культурным 
кантэксце, той працэс медыяваны “сістэмаю супольных сімвалаў, 
структураваных у культуры”. Парсанз зазначыў, што кожная сацыяль- 
наясістэма складаецца з чатырох найважнейшых падсістэмаў: сваяц- 
тва, сацыяльнай стратыфікацыі, улады і рэлігіі. Сістэма сваяцтва ёсць 
найважнейшым чыннікам сацыялізацыі, стратыфікацыя ж мае значэн- 
не дзеля размеркавання нагародаў у дыферэнцаванай сацыяльнай 
структуры; тыя дзве падсістэмы эфектыўна замацоўваюць прынцып 
няроўнасці ў грамадстве: 

У выніку спалучэннем дыферэнцаванай (у аспекце працоўных па- 
садаў) сістэмы вытворчасці і дастаткова салідарнай сістэмы сва- 
яцтва мусіць быць пэўная сістэма стратыфікацыі, у якой дзеці асо- 
баў, што маюць вышэйшы грамадскі статус, будуць мець розныя 
перавагі дзеля свайго статусу ў сістэме сваяцтва параўнальна з 
дзецьмі тых, хто мае ніжэйшы статус (Рагзоп», 1951, с. 161). 

Тыя падсістэмы грамадства - эканоміка, палітыка, сацыялізацыя і 
сацыяльная супольнасць (стратыфікацыя, улада, сваяцтва, рэлігія) -- 
далей падзяляюцца на падсістэмы дзеяння (Аб). Парсанз, вядома, 
не акрэсліў грамадства як дачыненні паміж індывідамі або як нейкую 
сістэму тых дачыненняў, узорную з структурнага гледзішча: грамадства 
было апісанае ў паняццях структуры, якая яднае адзінку з цэлым, 
сістэмны ж падыход выявіўся дзякуючы падкрэсленню прагі людзей 
дасягнуць свае мэты ў кантэксце адвольных структураў, якія нельга 
зрэдукаваць ні да індывідаў, ніда асобнага дачынення. 

На думку Парсанза, паняцце сістэмы ёсць найпатрэбнейшым, яго- 
нае значэнне наўпрост залежыць ад яго сувязі з паняццем “асяроддзе”. 
Паняцце падсістэмы дазволіла Парсанзу тлумачыць асобу праз яе ста- 
сункі з тым асяроддзем і лічыць яе часткаю сістэмы дзеяння. Такім чы- 
нам, сістэма добра цэнтралізаваная і арганізаваная на грунце каштоў- 
насцяў, якія розняцца ад інтарэсаў: не было згадкі пра магчымасць 
існавання ў адным грамадстве канфліктных сацыяльных светаў з сва- 
імі адметнымі культурамі й вартасцямі, разумення таго, што сацыяль- 
ная сістэма, захоўваючы сваю цэласць, можа, аднак, не мець адзінага 
цэнтра. Як біялагічны арганізм, так ісацыяльная сістэма абавязкова 
прыстасоўваецца да свайго асяроддзя. Але ж сацыяльная сістэма 
створаная індывідамі, сацыяльнымі групамі й класамі, і кожны з гэтых 
суб'ектаў імкнецца вызначыць уласнае месца ў грамадскім цэлым і 
змагаецца за свае інстытуцыі і каштоўнасці. У функцыяналізме Парсан- 
за не было азначэння грамадства якдэцэнтралізаванай, поліфанічнай 
структуры, угрунтаванай на розных інтарэсах і вартасцях. На яго думку, 
сістэма імкнецца хутчэй да нейкай татальнай еднасці, нутраной згоды, 
захоўваючы стан уперад вызначанай раўнавагі, якая, як падкрэсліваў 
Парсанз, увесь час змяняецца: 

Раўнавагу сацыяльнай сістэмы ствараюць шматлікія падраўна- 
вагі, што пераплятаюцца з шматлікімі сістэмамі асабовасці, якім 
больш-менш уласцівая раўнавага ўсярэдзіне іх і якія ствараюць раз- 
настайныя ўраўнаважаныя сістэмы -- групы сваякоў, сацыяльныя 
страты, цэрквы, секты, прадпрыемствы, урады. Усе яны ёсць час- 
ткаю даволі рухомае раўнавагі, дзе нетрываласць аднае з падсіс- 
тэмаў, асабовасці або сацыяльнае сферы, мае сувязь з абодвума 
роўнямі, парушаючы раўнавагу ці большае сістэмы, ці яе часткі аж- 
но да тае пары, пакуль не будзе дасягнутая новая раўнавага або 
агульная раўнавага не зменіць свае формы (Рагэзопз апа 5Піі5, 1962, 
с. 226--227). 

У вобразах Парсанза адлюстраваныя праблемы, звязаныя з ягоным 
клопатам пра “валюнтарызм” і сацыяльнае дзеянне. Калі ён, прыкла- 
дам, пісаў пра “ўваход” і “выйсце” падсістэмаў і сістэмаў, ён, здаецца, 

адкідаў нарматыўны функцыяналізм на карысць таго, што можна на- 
зваць “кібернетычным функцыяналізмам”, які акрэслівае грамадства як 
самадастатковую ісамаўраўнаважаную сістэму. У тэорыі Парсанза па- 
нуе рэіфікаванае і дэгуманізаванае паняцце грамадства, дзе раўнавага 
дасягаецца незалежна ад дзейнасці асобы, яе свядомасці, інтарэсу і 
змагання. Але нават тут Парсанз вельмі пільна ставіўся да ўжывання 
ўласных паняццяў: раўнавага -- не эмпірычны факт або рэальнасць, 
бо няма такога грамадства, якое было б у стане раўнавагі, г. зн. што яго 
часткі былі б “акурат падагнаныя” адна да аднае і дасягнулі поўнае зго- 
ды. Раўнавага ёсць паняццем, якое ўжываецца разам з паняццем 
“інерцыя”: з адсутнасці зменаў у сістэме дзеяння вынікае статыка, але 
папраўдзе сістэма дзеяння ўсцяж змяняецца працэсамі камунікацыі, 
прымання рашэнняў ідыферэнцыяцыі. Гэты аспект асабліва заўважны 
ў аналізе Парсанзам сацыяльнай інтэграцыі: ніводная сістэма не можа 
быць добра інтэграванаю, пакуль не зробіцца важным стварэнне 
інстытуцыяў, якія былі б пасярэднікамі ў магчымых канфліктах інтарэ- 
саў, “нутраных канфліктах ды іншых парушэннях згоды”. Такім чынам, 
падсістэма інтэграцыі функцыянуе дзеля прыстасавання людзей да 
мэтаў цэлай сацыяльнай сістэмы праз вынаходства легітымных вар- 
тасцяў, “інстытуцыялізацыю вартасцяў-узораў, якія акрэсліваюць 
агульны абрыс структуры грамадства”, вызначаюць "кірунак паводзінаў 
сістэмных адзінак згодна з патрэбаю інтэграцыі сістэмы, каб абмежа- 
ваць або скіраваць у процілеглы бок дэструкцыйную схільнасць да 
збочвання, ці дэвіяцыйных паводзінаў, і спрыяць гарманічнаму супра- 
цоўніцтву” (Рагзоп5 апад Эте!ізег, 1959, с. 16--23). 

Раўнавага ўсіх частак сацыяльнае сістэмы ўлучае ўсе звычайныя 
ўмовы існавання супольніцтва, у тым ліку канфлікт, хоць ён ёсць лішкам 
іненармальным элементам. Такім чынам, грамадства мае “вартасцё- 
вую арыентацыю”, уласцівую пэўным “згуртаваным групам” (напрык- 
лад, прафесіям накшталт навукоўцаў), якая па пэўным часе робіцца 
“сістэмаю вартасцяў” цэлага грамадства. Парсанз азначыў сістэму вар- 
тасцяў як “сістэму прыказанняў, што належаць удзельнікам грамад- 
ства, якія вызначаюць... што для іх ёсць добрым грамадствам" (Раг- 
50п5, 1951, с. 36--37). Але неабавязкова, каб усе абывацелі згаджаліся 
з тым, што звычайна лічыцца за “добрае грамадства”. У кожным разе 
падыход Парсанза, здаецца, пакідае малы выбар індывідам у згаданым 
пытанні: нормы, вартасці ісупольныя мэты кіруюць паводзінамі асобы 
й кантралююць іх. Ён пераймаў Дзюркейма, падкрэсліваючы патрэбу ў 
кантролі асобы; супольныя, а не асабістыя мэты змушаюць чалавека 
да захавання сацыяльнай сістэмы. Засвойваючы супольныя мэты, ча- 
лавек сацыялізуецца і пільнуецца сацыяльнага парадку. Тое меркаван- 
не дапускала пасіўнае стаўленне дзеяча да каштоўнасцяў, бо, паводле 

яго, інтэрналізацыя нормаў асобаю падобная да простага фармавання 
звычаяў і, такім чынам, канфармізму ў захаванні 5іа5 ацо. Чалавек 
гэтак спраўна засвойвае сацыяльныя мэты дзякуючы выразным інсты- 
туцыям сацыялізацыі, такім, як сям'я, школа і грамада, што сацыяльны 
парадак здаецца нечым звычайным і цалкам непраблематычным. Які 
Дзюркейм, Парсанз падкрэсліваў, што абмежаванні не накідаюцца 
індывідам, а развіваюцца натуральным шляхам з супольнае свядо- 
масці, гэта значыць з самога грамадства. “Такім чынам, -- пісаў ён, - 
маральны складнік соп5сіепсе соІесііуе ёсць сацыяльным" і замыкае ў 
сабе супольныя вартасці, засвоеныя асобаю праз пасярэднікаў працэ- 
су сацыялізацыі (Рагзоп5, 1967, с. 27-29). 

Найважнейшы складнік таго працэсу -- культура. Пішучы пра Марк- 
са, Парсанз даводзіў, што ягоная недарэчная тэорыя асабовасці, зда- 
ецца, сведчыць, што Маркс не зразумеў, што дзеянне “ёсць функцыяй 
арганізацыі паводзін... на падставе абагульненых правілаў, якія робяць 
магчымым папярэдняе вызначэнне вельмі разнастайных умоваў”; ме- 
навіта тыя “правілы культуры” ёсць асновай “нарматыўнага аспекту 
грамадства". Бо, насуперак матэрыялістычнай тэорыі Маркса, грамад- 
ства не цалкам апанаванае сацыяльнымі й класавымі канфліктамі. 
Дзюркеймавае паняцце арганічнае салідарнасці Парсанз лічыў больш 
плённым для тлумачэння навачаснага грамадства. З прычыны адсут- 
насці слушных паняццяў парадку і асобы марксізм не здолеў патлума- 
чыць з'яву, якую Парсанз назваў “арыентацыяй на працу і прадпрыем- 
ства” -- гэта было зроблена ў Вэбэравым даследванні пратэстанцтва і 
капіталізму. Такім чынам, застаючыся "наіўнай з псіхалагічнага гле- 
дзішча”, сацыяльная тэорыя Маркса не ўзяла пад увагу значэння куль- 
турных фактараў у захаванні сацыяльнага ладу, інтэграцыі і раўнавагі 
грамадства (Рагзопз, 1967, с. 123--135). 

Крытыка Парсанзам Маркса, безумоўна, была скіраваная супраць 
адной з найбольшых заганаў гістарычнага матэрыялізму, сфармулява- 
нага ў час аналізу навачаснага капіталізму (“Капітал”), які наступныя 
генерацыі марксістаў зрабілі адзіным несупярэчлівым светапоглядам. 
Валюнтарызм у ім быў падпарадкаваны наканаваным законам іаб'ек- 
тыўным структурам: але такой сама была і тэарэтычная пазіцыя Пар- 
санза. Хоць Парсанз крытыкаваў марксізм за яго паняцце класавага 
канфлікту і сістэмных супярэчнасцяў, аднак і сам працаваў з такімі 
паняццямі, як “напруга”, “супярэчнасці”, ды зазначаў, што ў навачасным 
грамадстве “шырыцца” аномія, і ўсё разам дапускае магчымасць сіс- 
тэмнага канфлікту. Але якраз сістэма спрыяе ўзнікненню напругі, банк- 
руцтву ўстановаў рэгулявання і сацыялізацыі: у абмежаванай прасторы 
сацыяльнае сістэмы амаль няма месца для адвольнага сацыяльнага 
дзеяння, таму няма крыніцы законнага адпору агульным, інтэгральным 

вартасцям грамадства, якія абыймаюць усё чыста, няма інстытуцыя- 
лізаваных сродкаў, апрача “збочвання”, для выяўлення магчымых са- 
цыяльных альтэрнатываў. Функцыяналізм Парсанза скасаваў усе 
суб'ектыўныя аспекты ў сацыяльнай тэорыі, акрамя тых, што спрыя- 
юць трываласці сістэмы. 


Функцыяналізм і дыялектыка сацыяльнага жыцця: 
Мэртан 


Пішучы пра функцыянальную патрэбу ў рэлігіі ў навачасным гра- 
мадстве, Парсанз пазычыў пастулят Дзюркейма пра залежнасць мара- 
лі ад святога, адзначаючы як “важнае адкрыццё” ягонае меркаванне, 
што існуе “даволі трывалая залежнасць паміж сістэмаю рэлігійных сім- 
валаў грамадства і ўзорамі, якія санкцыянаваны супольнымі мараль- 
нымі пачуццямі сяброў грамады” (Рагэопэ, 1954, с. 206). Штосьці па- 
добнае пісалі і яшчэ двое прадстаўнікоў агульнага функцыяналізму: 

Прычыну, дзеля якой патрэбна рэлігія, бадай, можна знайсці ў 
тым, што чалавечае супольніцтва дасягае згуртаванасці найперш 
дзякуючы агульнаму засваенню ўсімі яго абывацелямі пэўных неасп- 
рэчных вартасцяў і мэтаў. Хоць тыя вартасці й мэты суб'ектыў- 
ныя, але яны вызначаюць паводзіны асобы, а іх засваенне робіць 
магчымым функцыянаванне пэўнага грамадства як сістэмы ... На- 
ват у секулярызаваным грамадстве павінна быць нейкая сістэма 
інтэграцыі неаспрэчных мэтаў для іхрытуалістычнага выяўлення і 
эмацыйных сродкаў, патрэбных з прычыны прыкрасці жыцця, смерці 
і хваробы (Юауіз апа Мооге, 1969, с. 499). 

Крытыкуючы тое надта функцыяналістычнае тлумачэнне рэлігіі, 
Р.Ч. Мэртан (нар. у 1910 г.) даводзіў, што хоць з функцыянальнага гле- 
дзішча пэўны тып маральнага аўтарытэту ў грамадстве патрэбны, але 
рэлігія можа і яднаць, і быць дысфункцыянальнаю. Ён адзначыў, што 
арыентацыя Дзюркейма на функцыяналістычны аналіз была абумоў- 
леная функцыяй рэлігіі ў непісьменных грамадствах, дзе папраўдзе 
ёсць толькі адна рэлігія. У навачасным грамадстве, дзе існуе шмат 
рэлігіяў ішырыцца секулярызацыя вартасцяў і перакананняў, тыя з'явы 
ставяць сур'ёзнае пытанне пра функцыю рэлігіі як гэткай у спрыянні 
або стварэнні структурнай еднасці грамадства. “Ці спрыяе рэлігія ін- 
тэграцыі большага грамадства, калі паміж зместам яе дактрыны ды 
іншымі нерэлігійнымі вартасцямі, якіх трымаецца шмат людзей у тым 
сама грамадстве, няма згоды?” У непісьменных грамадствах звычайна 
ёсць толькі адна рэлігія, якую, такім чынам, можна лічыць за мадэль 
функцыянальнай згоды. Мэртан працягваў, што ў сучасных грамад- 
ствах паняцце “функцыянальная альтэрнатыва", або “функцыянальны 

субстытут”, можа быць больш карысным для аналізу сувязі вартасцяў 
са згуртаванасцю грамадства. Хоць і тут сцвярджалася галоўная роля 
рэлігійных каштоўнасцяў у канцэпцыі грамадзянскай згоды, але такі 
падыход вылучаў пытанне пра ступень інтэграцыі, якую можна паба- 
чыць у грамадстве. 

Мэртан даводзіў, што пастулят пра ўсеагульную функцыянальную 
згоду ў грамадстве выразна пярэчыць сацыяльнай рэальнасці й замі- 
нае сацыяльнаму аналізу, адцягвае ўвагу ад “магчымых неспадзяваных 
наступстваў дадзенай сацыяльнай або культурнай з'явы" для разнас- 
тайных сацыяльных групаў ды іх асобных удзельнікаў. Усе грамадствы 
інтэграваныя, але толькі некаторым з іх уласцівая “высокая ступень 
інтэграцыі, калі кожная стандартызаваная культураю дзейнасць або 
перакананне функцыянальныя для грамадства як нейкага цэлага”. 
Адкінуўшы халістычнае паняцце функцыянальнай еднасці, альбо функ- 
цыянальнай неабходнасці элементаў, Мэртан сфармуляваў пастулят 
пра раўнавагу функцыянальных наступстваў, які “дазваляе ўнікнуць 
схільнасці функцыяналістычнага аналізу зважаць толькі на станоўчыя 
функцыі" ды засяродзіць увагу на магчымых дысфункцыянальных 
выніках сацыяльных падзей. Найважнейшая тэарэма функцыяналіс- 
тычнага аналізу, робіць выснову Мэртан, “праўдзівая, калі тая сама 
адзінка можа мець шматлікія функцыі, г. зн. што адну і тую ж функ- 
цыю могуць выконваць розныя адзінкі”. 

Мэртан азначыў функцыю з аб'ектыўнага боку, як “бачныя наступ- 
ствы”, якія “спрыяюць прыстасаванню або ўпарадкаванню дадзенай 
сістэмы”, тым часам дысфункцыю ён акрэсліў як наступства, якое 
змяншае магчымасць упарадкавання ці прыстасавання сістэмы. Да- 
лей, змяніўшы тэорыю функцыянальнай еднасці сістэмы, Мэртан вы- 
лучыў відавочныя і прыхаваныя функцыі, першыя ёсць аб'ектыўнымі 
наступствамі, якія спрыяюць упарадкаванню і адаптацыі сістэмы, яны 
“чаканыя і шанаваныя” індывідамі, тым часам прыхаваныя ёсць не- 
спадзяванымі й нешанаванымі. Дзеля прыкладу ён згадвае Тарстэй- 
на Вэблена, ягоны аналіз “дэманстрацыйнага спажывання”, дзейнасці 
чалавека, якая спрыяе і задавальненню патрэб асобных спажыў- 
цоў (відавочная функцыя), і падвышэнню іх сацыяльнага статусу, бо 
тавары купляюць не толькі дзеля іх спажывання, але і з прычыны іх 
высокага кошту (прыхаваная функцыя). Такім чынам, тое, што можа 
здацца ірацыянальнымі паводзінамі ўдзельнікаў розных сацыяльных 
групаў, людзям, якія не належаць да тых групаў, ёсць папраўдзе функ- 
цыянальным для самой групы. На думку Мэртана, паняцце прыхава- 
най функцыі ёсць значным даробкам у сацыялагічную тэорыю, бо за- 
сцерагае ад усялякіх банальных меркаванняў і засяроджвае ўвагу на 


“нябачных” складніках грамадскіх працэсаў (Мепоп, 1957, с. 27-33, 
51- 58, 65-71). 

Мэртан імкнуўся прапанаваць больш гнуткую форму функцыяналі- 
стычнага аналізу, але не мог даць рады антыноміі дзеяча і сістэмы: 
паняцце відавочнай функцыі дапускае пэўную ступень усведамлення 
суб'ектам актуальных наступстваў дзеяння. Але ці меў ён тут на ўвазе, 
што дзеяч таксама ўсведамляе вынікі сваіх учынкаў для цэлай сіс- 
тэмы? Неспадзяваныя наступствы дзеяння, што былі азначаныя як яго 
прыхаваныя функцыі, выразна сістэмныя паводле іх сутнасці, бо ядна- 
юць асобныя сацыяльныя дзеянні людзей з цэлым грамадствам. Хоць 
Мэртан стараўся не ўжываць паняцця сістэмы, даводзячы, што са- 
цыялагічны аналіз мае пачынацць не з сістэмнага цэлага, а з “адзінак” 
або “пунктаў”, але Мэртанавае паняцце сацыяльнай структуры з яе 
незалежнымі часткамі дапускала сістэмны і дэтэрміністычны падыход. 
Гэта асабліва выразна выявілася ў ягоным аналізе прыхаваных функ- 
цыяў такога феномена, як "Боз5і5т””., або “палітычны рэкет”, у амэры- 
канскім грамадстве. 

Здавалася б, нелігітымная палітычная машына парушае ўсе ўхва- 
леныя законам і мараллю нормы, але яна таксама спраўна выконвае 
“дадатныя функцыі”, якія кепска ажыццяўляюцца іншымі, легітымнымі 
метадамі. Мэртан даводзіў, што палітычная машына функцыянуе, па- 
першае, дзеля аб'яднання расцярушанага ў грамадстве права кожнага 
чалавека на палітычную ўладу (якую дэмакратычная Амэрыканская 
Канстытуцыя афіцыйна перадала народу), па-другое, каб спрыяць пэў- 
ным падгрупам, пазбаўленым легітымных каналаў дзеяння. “Папсава- 
ная палітычная машына" напраўду "выконвае важную функцыю забес- 
пячэння магчымасці сацыяльнай мабільнасці для тых, каму іначай не 
было б як пасунуцца ўгару... грамадства, якое для ўсіх грамадзян выз- 
начае за найвышэйшую нагароду дабрабыт і высокае сацыяльнае 
становішча”. Таму “басізм” не толькі сродак 'самаўзвышэння для хцівых 
да грошай і ўлады людзей, але і... забеспячэнне магчымасці для пад- 
групаў, якія іначай былі б выключаныя з гонкі “навыперадкі” або трапілі 
бу неспрыяльныя ўмовы”. Таму маральная непрыхільнасць цалкам не- 
дарэчная ў тлумачэнні структурнай і функцыянальнай ролі палітычнае 
машыны (Мепоп, 1957). 

З тае прычыны басізм як сістэма працягвае сваё існаванне не таму, 
што задавальняе нейкую істотную патрэбу сацыяльнае сістэмы, а дзе- 
ля двухбаковых стасункаў, якія яна стварае паміж меншымі адзінкамі. 
Якраз гэты “прынцып узаемнасці” дае магчымасць адзінцы цешыцца з 
аўтаноміі; дачыненне часткі й цэлага хутчэй няроўныя, чым сіметрыч- 
ныя. Але ж частку, або падсістэму, можна зразумець толькі маючы на 


“ Воззізт (амэр.) - басізм: паходзіць ад слова “бос” і азначае фінансаванне 
перадвыбарнай кампаніі пэўных палітыкаў паўлегальным або нелегальным бізне- 
сам, «босам». -- Заўвага перакладніка. 

ўвазе ўсю сістэму. Такім чынам, неспадзяваныя наступствы сацыяль- 
нага дзеяння падпарадкуюцца базавай структуры грамадства, не раў- 
нуючы як у Сміта - “нябачнай руцэ” або ў Маркса -- дыялектыцы гіс- 
торыі. “Басізм” больш як загана, гэта працэс, што адбываецца як на 
мікрароўні, так і на макрароўні сацыяльнае сістэмы, яго прыхаваная 
функцыя абумоўлена няздатнасцю іншых інстытуцыяў задаволіць пэў- 
ныя патрэбы грамадства. Мэртанавае паняцце прыхаванай функцыі 
прадугледжвае сістэмны аналіз грамадства і паніжае ролю дзеяча, бо 
якраз сацыяльная сістэма вызначае функцыі і мэты, свядомыя або не- 
свядомыя, інстытуцыяў на мікрароўні грамадства. 

Кансерватыўныя высновы з функцыяналізму Мэртана былі, такім 
чынам, відавочныя. Мэртан патлумачыў “басізм”, маючы на ўвазе яго 
наступствы для індывідаў, якія якраз цяпер падпалі пад яго ўздзеянне; 
хабарніцтва, пашыранае ў палітыцы, пагражае легітымнасці дэмакра- 
тычных інстытуцыяў, бо распаўсюджванне “басізму" мусіць пахіснуць 
веру ў дэмакратыю ва ўсім чыста грамадстве. Функцыяналізм Мэрта- 
на не патрапіў улучыць генетычнае вымярэнне, таму сацыяльныя 
структуры ў ім ніколі не залежаць ад пэўнага інтарэсу або ідэалогіі. Што 
да гісторыі, дык палітычны “басізм” паўстаў з прычыны кволасці гра- 
мадзянскае супольнасці і яе няздольнасці цалкам дэмакратызаваць 
грамадства. Мэртан як знаходзіў" тое, што трэба было патлумачыць: 
элітызм, у кожнай форме, функцыянуе, каб даць перавагу пэўным інта- 
рэсам над іншымі праз арганізацыю грамадства зверху. Ягоны аналіз 
выходзіў з абыякавасці насельніцтва, людзей, якімі эліты могуць ма- 
ніпуляваць дзеля дасягнення мэтаў, з якімі тыя людзі не згодныя. 

Тое сама можна сказаць і пра найбольш важкі даробак Мэртана ў 
функцыяналізм -- ягонае даследванне аноміі ісацыяльнае структуры. 
Тут ён прапанаваў тыпалогію спосабаў прыстасавання асобы да супя- 
рэчнасці паміж “ухваленымі культураю высакароднымі памкненнямі і 
створанымі грамадствам перашкодамі на шляху да ажыццяўлення тых 
памкненняў" -- да апазіцыі афіцыйна санкцыянаванага культураю гра- 
шовага поспеху як мэты (хоць Мэртан падкрэсліваў, што амэрыканская 
культура вылучае й іншыя адзнакі здатнасці чалавека), і легітымных, 
інстытуцыйных сродкаў дасягнення тае мэты. Культура стварае маты- 
вацыю, сацыяльная ж структура прапануе спосабы ажыццяўлення 
памкненняў. Але дасягнуць поспеху можа не ўсякі: аномія, відаць, вы- 
нікае з выразнай супярэчнасці паміж нормамі культуры і асабістымі мэ- 
тамі, а таксама “сістэматызаванымі грамадствам магчымасцямі для 
ўдзельнікаў пэўнае групы дзейнічаць згодна з імі". Таму Мэртан вылу- 


“ Як знаходзіць (як знайсці) (англ. іаке-гог-агапіед) --- успрымаць штосьці яК 
належнае, натуральнае, быццам так і павінна быць. -- Заўвага перакладніка. 

чыў пяць узораў прыстасавання індывіда да сацыяльнага асяроддзя:" 
1) канфармізм у дачыненні да ўхваленых мэтаў ды інстытуцыйных спо- 
сабаў - найбольш пашыраная форма, без якой грамадства не магло б 
існаваць; 2) навацыя, калі мэты прымаюцца, але для іх дасягнення вы- 
карыстоўваюцца неінстытуцыйныя сродкі, накшталт злачынства “бела- 
га каўняра”, або справы Рабэра Бэйранса; 3) рытуалістычнае прыс- 
тасаванне, калі мэты “паніжаюцца”, але сродкі ўважаюць за легітым- 
ныя, што пазбаўляе клопату пра ўласны статус; рытуаліст --- чалавек, 
які працягвае вымушана дзейнічаць адпаведна з інстытуцыйнымі нор- 
мамі, прыкладам бюракрат-канфарміст; 4) хаванне -- адмаўленне як 
ухваленых мэтаў, такі сродкаў іх дасягнення; хоць асоба мае падпарад- 
коўвацца ім як нормам, але фрустрацыя яе жыццёвых патрэбаў зму- 
шае асобу да абароны, хавання ад праблемаў і пакоры; чалавек уцякае 
ў прыватнае жыццё, наркотыкі, хранічны алкагалізм ці бадзянне: на- 
рэшце, 5) паўстанне -- адначасовае прыманне і адмаўленне мэтаў і 
сродкаў, напрыклад, як гэта робяць рэвалюцыянеры, якія спрабуюць 
заснаваць зусім новае грамадства, ці тыя пакрыўджаныя і незадаволе- 
ныя людзі, якія не патрапілі дасягнуць сваіх мэтаў (Мегіоп, 1957, раз- 
дзел 4). 

Мэртан даводзіў, што кожнае грамадства стварае нормы, якія выз- 
начаюць паводзіны асобы, але яны розняцца “паводле ступені, у якой 
агульнапрынятыя звычаі, мараль ды інстытуцыйныя абмежаванні ад- 
павядаюць найвышэйшым ў герархіі культурных каштоўнасцяў мэтам”. 
Не кожны можа ўзнімацца ўгару ці пераймаць узор жыцця сярэдняга 
класа. У мадэлі Мэртана ёсць дапушчэнні наконт прыроды чалавека, 
падобныя да Дзюркеймавых, - людзі болей спаборнічаюць адзін з ад- 
ным, чым супрацоўнічаюць; таму функцыя інстытуцыяў -- захаваць 
трываласць грамадства, прасцей кажучы, 5іаш5 дио. Папраўдзе свой 
аналіз Мэртан здзейсніў на роўні сістэмы: ён прыняў патрэбу ў ідэалогіі 
сістэмы, якой людзі безумоўна і самахоць давалі б веры як норме. Ін- 
стытуцыі мусяць функцыянаваць не дзеля пашырэння ідэалогіі, а каб 


“ Тыпалогія ўзораў прыстасавання асобы 
4. значыць прыманне, - значыць адмаўленне 


Узоры Санкцыяваныя Інстытуцыянальныя 
прыстасавання культураю мэты спосабы іх дасягнення 
Канфармізм ж ё 

Навацыя р. - 
Рытуалізм - ж 

Хаванне - Зы 
Паўстанне а ё 


““ Злачынства, якое часам учыняюць супрацоўнікі кампаніяў (растрата 
грошай). -- Заўвага перакладніка. 

быць нейтральным сродкам дасягнення ідэалагічных мэтаў. Але інды- 
віды пад час сацыялізацыі не пасіўна засвойваюць панавальныя нор- 
мы культуры: клас, сям'я, прафесійныя звязы ды іншыя інстытуцыі 
дзейнічаюць як пасярэднікі ў дачыненнях асобы з “афіцыйнаю культу- 
раю”, ствараючы сацыяльныя вартасці, якія могуць улучаць у значнай 
ступені адмаўленне ўхваленых мэтаў ды інстытуцыйных спосабаў іх 
дасягнення, як іх азначыў Мэртан. Але тую дзейнасць цяжка дастаса- 
ваць да тыпалогіі Мэртана, бо яна дапускае, што трываласць грамад- 
ства, або раўнавага сацыяльнае сістэмы, грунтуецца на паняцці “звыш- 
сацыялізаванага” чалавека (Мегіоп, 1957, с. 77-78). 


Функцыяналізм, сацыяльны канфлікт 
і сацыяльныя змены 


Часцей за ўсё функцыяналізм, які зрабіўся галоўнай парадыгмаю 
амэрыканскае сацыялогіі ў 1940---1950-х гг., крытыкавалі за тое, што 
ён не можа паказаць прычыны сацыяльных зменаў і канфліктаў у раз- 
вітых грамадствах. Але Парсанз не ўнікаў аналізу праблемы транс- 
фармацыі грамадства, сацыяльнай рэвалюцыі і аноміі. У даследванні 
нямецкага фашызму, напісаным у 40-х гг., ён азначыў нацызм як'“адну з 
найважнейшых... грамадскіх падзей нашых часоў” (Раг5оп», 1954, раз- 
дзел 6), аў “Сацыяльнай сістэме” добры кавалак раздзелу, прысвеча- 
нага сацыяльным зменам, ён аддаў аналізу расейскага камунізму і 
рэвалюцыі 1917 г. У кожнай сацыяльнай сістэме, даводзіў Парсанз, 
раўнавага заўсёды бывае хісткаю і яе парушэнне “з навуковага гледзі- 
шча мае такое ж значэнне, які яе захаванне” (Раг5оп5, 1951, с. 338). 

Аналіз Парсанзам нямецкага фашызму пачынаўся з дапушчэння, 
што ў сучасным грамадстве, пэўна, адбываецца заняпад сістэмы су- 
польных каштоўнасцяў і ўзнікае “напруга”, якая вядзе да неўраўнава- 
жанасці й аноміі. Рэвалюцыйны рух ёсць адным з вынікаў тае напругі, 
якая робіцца найбольшай толькі тады, калі ёсць пэўная колькасць умо- 
ваў, напрыклад “наяўнасць сярод насельніцтва досыць моцных, пашы- 
раных іналежным чынам размеркаваных элементаў з альтэрнатыўнаю 
матывацыяй". Нацызм меў поспех, бо хуткае індустрыйнае і тэхнала- 
гічнае развіццё Германіі стварыла напругу ў падсістэме культуры, якая 
спрычынілася да “вялікай небяспекі” і “дастатковай велічыні вольна- 
плыннай агрэсіі, схільнасці да неўраўнаважанасці й падатлівасці на 
эмацыйную прапаганду". Сцісла кажучы, працэс рацыяналізацыі, “се- 
кулярызацыя рэлігійных каштоўнасцяў”, якая падбіла “традыцыйныя і 
кансерватыўныя сістэмы сімвалаў", стварыла “не надта інтэграваныя 
інстытуцыйныя структуры, ідэалагічныя азначэнні сітуацыі ды ўзоры 
псіхалагічнай рэакцыі, тыповыя для аноміі”. Парсанз аналізаваў фа- 

шызм і камунізм як прыклады “рамантычнага” бунту супраць “самой 
тэндэнцыі рацыяналізацыі ў заходнім свеце”. Шпаркія сацыяльныя 
змены стварылі хісткі стан, за якім нормы болей не рэгулююць жыццё 
грамадства; аномія ж спрычынілася да фармавання фашызму і каму- 
нізму як масавых рухаў, здольных скарыстаць з “вольнаплыннае агрэ- 
сіі”, якая ўзнікла праз развіццё тэхналогіі, урбанізацыю і фармаванне 
прамысловасці (Рагэзоп, 1954, с. 104--141). 

Такім чынам, Парсанз прапанаваў тэорыю культурнага дэтэрмініз- 
му. Хоць ён крытыкаваў Маркса, бо той, на ягоную думку, не здолеў 
прапанаваць тэорыі матывацыі, але папраўдзе і сам меркаваў, што 
збег пэўных культурных акалічнасцяў вызначыў збочванне Германіі з 
“слушнага” шляху індустрыйнай эвалюцыі Захаду. Ягоны аналіз 
бальшавізму таксама быў зроблены на падставе мадэлі сістэмнай 
раўнавагі, у якой не знайшлося месца ргахі5: падзеі ў Расеі, які ў Ня- 
меччыне, на ягоную думку, былі непазбежныя. Рэвалюцыйныя рухі ма- 
юць выразна “амбівалентную структуру”, мяшаючы разам элементы 
ўтопіі і рэалізму, іхоць яны пачынаюць з татальнай крытыкі актуальнай 
сацыяльнай сістэмы, але пасля рэвалюцыі мусяць прыстасоўвацца да 
“рэальнасці”. Ніводнае грамадства, даводзіў Парсанз, не можа “зра- 
біцца трывалым ажно да тае пары, пакуль амбівалентная структура 
матывацыі у дачыненні да яго найважнейшых вартасцяў ды ідэалогіі 
канчаткова не акрэсліцца”. Найважнейшыя каштоўнасці старога гра- 
мадства замацоўваюцца зноў. Розніца заробку ў прамысловасці й вы- 
разна акрэсленая сістэма стратыфікацыі ўзнікаюць з “патрэбы ў сістэ- 
ме адаптацыі, з увагі на асноўныя функцыянальныя патрэбы сістэмы... 
аднаўленне патрэбы ў канфармізме адпавядае сутнасці старога гра- 
мадства”. Змены маюць пэўную паслядоўнасць, і Парсанз пры канцы 
свайго аналізу спадзяваўся, што індустрыялізацыя разам з яе матыва- 
цыйным “узорам агульнага поспеху” ператвораць Савецкі Саюз у гра- 
мадства, больш падобнае да амэрыканскага (Раг5оп, 1951, с. 523-- 
533). 

Парсанз таксама ніколі не адмаўляў існавання канфлікту ў навачас- 
ным грамадстве: “Канфлікт класаў, пэўна, існуе ... класавы канфлікт 
ёсць эндэмічны ў нашым грамадстве індустрыйнага тыпу". Аднак га- 
ворка ідзе пра тое, што класавы канфлікт, на думку Парсанза ды іншых 
функцыяналістаў, не ёсць вызначальным структурным фактарам сіс- 
тэмы стратыфікацыі (Рагзопэ, 1954, с. 329--333). Канфлікт для іх-- не 
крыніца сацыяльных зменаў, а знак парушэння сацыяльнага кантролю, 
збочванне з слушнага шляху ў адказ на няроўнасць людзей у даходзе, 
статусе і ва ўладзе. У Парсанзавай мадэлі сацыяльнае раўнавагі зна- 
чэнне ўлады і канфлікту паменшала, але мадэль не адмаўляла акту- 
альнасці згаданых элементаў. Бо і ў тэорыях сацыяльнага канфлікту 

даволі часта кажуць пра згоду і раўнавагу. Як Парсанз, так і Мэртан 
адкінулі тэзу, паводле якой сацыялогію можна падзяліць на тыя тэорыі, 
што падкрэсліваюць ролю сацыяльнага канфлікту, і тыя, што засяродж- 
ваюць увагу на праявах грамадзянскай згоды. Скарыстаўшы з біяла- 
гічнае аналогіі, Парсанз зазначыў, што няма нейкіх дзвюх асобных тэо- 
рыяў, адна з якіх стасавалася б да здаровага арганізму, другая -- да 
хворага (Рагвопз, 1975). Але сацыялагічная традыцыя прымае тую 
дыхатамію. 

Першыя сацыялагічныя тэорыі канфлікту былі распрацаваныя пры 
канцы ХІХ ст. у адказ на Марксавую тэорыю класавага канфлікту. Іх 
аўтары -- Гумпловіч, Ратцэнгофэр і Новікаў -- былі кансерватыўнымі 
навукоўцамі, якія разважалі ў рэчышчы арганіцызму ісацыяльнага дар- 
вінізму. Тэарэтыкі канфлікту пачатку ХХ ст. (амэрыканцы Вэблен, Росі 
Смол) адкінулі арганістычную мадэль і зрабілі націск на вызначальнай 
ролі, якую грае сацыяльны канфлікт у жыцці грамадства. У функцыя- 
налізме канфлікт, наадварот, лічылі дысфункцыяй, або “хваробаю”, не 
зважаючы на яго станоўчую ролю ў фармаванні й захаванні сацыяль- 
най сістэмы. 

Прыкладам, Луіс Коўзэр у кнізе “Функцыі сацыяльнага канфлікту” 
(1954), разважаючы ў рэчышчы фармальнай сацыялагічнай трады- 
цыі Георга Зімэля, на думку якога канфлікт складае “сутнасць” грамад- 
скага жыцця, даводзіў, што сацыяльны канфлікт станоўча дзее на 
структуру супольніцтва. Крытыкуючы Парсанзавую мадэль “трывалай” 
раўнавагі, ён меркаваў, што “канфлікт хутчэй спосаб ураўнаважання і, 
такім чынам, захавання грамадства як штодзённага клопату, а не яго 
раз'яднання і разрывання сацыяльнай сувязі”. Канфлікт не раздзірае 
грамадства на часткі, а здзяйсняе “функцыю захавання групы, бо рэгу- 
люе сістэму дачыненняў”, дзейнічае нібы “засцерагальны клапан" і 
спрыяе яе “раўнавазе і трываласці”. Канфлікт стварае новыя нормы і 
каштоўнасці, аднаўляе еднасць розных групаў і сувязь паміж імі, пап- 
раўляе патэнцыйна разбуральную няроўнасць ва ўладзе. Грамадства, 
у якім няма канфліктаў, робіцца статычным і занепадае; грамадствы ж, 
дзе канфлікт інстытуцыялізаваны, адпаведна больш трывалыя і задзі- 
ночаныя параўнальна з тымі, што маюць непарушную структуру: 

Дзякуючы неадкладнаму і беспасярэдняму выяўленню патраба- 
ванняў супернікаў такія сацыяльныя сістэмы здольныя да новага 
ўпарадкавання сваёй структуры праз скасаванне прычыны незада- 
воленасці. Шматлікія звады, якія яны зазнаюць, могуць прывесці да 
скасавання прычынаў канфлікту і аднавіць згоду. Гэтыя сістэмы да- 
памагаюць самі сабе, бо памяркоўна ставяцца да канфліктаў ды іх 
інстытуцыялізацыі як важнага механізму дасягнення стабільнасці 
(Созег, 1956, с. 153--156). 


Функцыяналістычны падыход Коўзэра да канфлікту палягае най- 

перш на дапушчэнні, што інстытуцыялізаваны канфлікт станоўча ўплы- 
вае на здольнасць сацыяльнае сістэмы да прыстасавання, бо забяс- 
печвае дастатковую гнуткасць структуры грамадства. Сацыяльныя 
змены адбываюцца толькі тады, калі канфлікты ў грамадстве спалуча- 
юцца здзейнасцю інтэграцыйных фактараў: 

Пагрозаю для раўнавагі такое сістэмы ёсць не сам канфлікт, а 
яе ўласная непарушнасць, што робіць магчымым назапашванне ва- 
рожасці ўздоўж найважнейшае рысы расколу, якая некалі абернецца 
канфліктам (Созег, 1956, с. 157). 

Такімчынам, плюралістычныя, дэмакратычныя і адкрытыя грамад- 
ствы дазваляюць грунтоўным сацыяльным зменам адбывацца праз ін- 
стытуцыялізацыю канфлікту: яна забяспечвае згоду ў грамадстве і за- 
хоўвае раўнавагу сацыяльнае сістэмы. Але Коўзэра цікавіў не сістэмны 
канфлікт і глыбокія супярэчнасці ў самой сістэме (гэта значыць магчы- 
масць яе рэвалюцыйнае трансфармацыі), а канфлікт як спаборніцтва 
паміж рознымі часткамі сістэмы, напрыклад сацыяльнымі групамі або 
палітычнымі партыямі. Ды ўсё ж агульная выснова Коўзэра вельмі важ- 
ная: змены самой сістэмы ці ўнутры яе наўпрост залежаць ад ступені 
згуртаванасці тае сістэмы. Капіталістычныя дэмакратыі з іх трывалымі 
структурамі, угрунтаванымі ў грамадзянскай супольнасці, “памяркоўна 
ставяцца да” канфліктаў паміж групамі ды “спраўна выкарыстоўваюць” 
іх; таталітарныя ж грамадствы няздольныя адказаць на такі канфлікт, 
бо каналаў выяўлення розных інтарэсаў і каштоўнасцяў амаль няма ў 
сітуацыі “згоды”, наперад вызначанай пэўнаю ідэалогіяй. 

У сваёй гістарычнай эвалюцыі функцыяналізм не патрапіў пагля- 

дзець проста на праблему сацыяльнага канфлікту, яго прычыны і дачы- 
ненне да сацыяльных зменаў. Гэта, аднак, не азначае, што функцы- 
яналізм няздольны ўзяць пад увагу змены ў грамадстве: рэч у тым, што 
функцыяналізм азначае змены з абмежаванага сістэмнага гледзішча 
як вынік раз'яднання культуры і структуры грамадства, ці тых супярэч- 
насцяў і напругі, якія паўстаюць незалежна ад групавых або класавых 
інтарэсаў, культуры або ідэалогіі. Тэлкат Парсанз, даволі позна звяр- 
нуўшыся да эвалюцыянізму ў працы “Эвалюцыйныя ўніверсаліі ў гра- 
мадстве”, не здолеў выйсці за межы сістэмнага фармалізму сваіх па- 
пярэдніх твораў. Ягоныя тэрміны засталіся ранейшымі -- “здольнасць 
да прыстасавання”, “патрэбы сістэмы”, але цяпер яны спалучыліся з 
эвалюцыянізмам, які падкрэслівае культурную дыфузію і дзве найваж- 
нейшыя эвалюцыйныя катэгорыі: “выразна акрэсленую сістэму сацы- 
яльнае стратыфікацыі” і сістэму “культурнае легітымацыі”. Вельмі ха- 
рактэрна, што ў эвалюцыйнай схеме Парсанза, кульмінацыйны пункт 
якой -- навачасная дэмакратыя, не бярэцца пад увагу структурнае зна- 
чэнне канфлікту і ўлады, ідэалогіі і культуры ніжэйшай сацыяльнай 
страты. 


224 . ЧАСТКА ТРЭЦЯЯ 

Наагул функцыяналізм падпарадкаваў канфлікт агульнаму працэсу, 
што выкрасліў з яго ўсе суб'ектыўныя элементы. Напрыклад, функцыя- 
налістычныя тэорыі сацыяльных зменаў перайначваюць значэнне 
двухбаковых дачыненняў паміж інстытуцыямі або сістэмамі й дзеячамі, 
якіх яны ахопліваюць; такім чынам, змены ўважаюць за парушэнне 
сістэмнае раўнавагі, а не за вынік крызісу ў дачыненнях і адпаведных 
зменаў у свядомасці й каштоўнасцях дзеячаў. Частае прыраўнанне 
функцыяналізму да марксізму, прынамсі ў згаданым аспекце, слушнае, 
бо ў абедзвюх тэорыях адбылася рэіфікацыя грамадства, яно было ак- 
рэсленае як аб'ектыўная сістэма, заснаваная на раўнавазе і гегемоніі 
ды мае абсалютную перавагу над уласнымі часткамі; у абедзвюх тэо- 
рыях была зроблена спроба элімінаваць чыннага суб'екта як адзіную 
крыніцу сацыяльных дачыненняў і пераўтварэння грамадства. 


Функцыяналізм і праблема стратыфікацыі 


У 4945 г. Кінслі Дэйвіс і Ўіпбэрт Мур апублікавалі артыкул “Нека- 
торыя прынцыпы стратыфікацыі”, дзе паспрабавалі сфармуляваць 
функцыяналістычную тэорыю сацыяльнай стратыфікацыі. Іхная праца 
стала адной з найбольш шырока дыскутаваных у сацыялогіі: кожнае 
разважанне аб прыродзе сацыяльнае стратыфікацыі ў сучасным ін- 
дустрыйным грамадстве абавязкова ўлучае думкі наконт артыкула 
Дэйвіса і Мура. 

Выходным пунктам іхнага даследвання было меркаванне -- з ім 
цяжка не пагадзіцца -- што няма грамадства без класаў. Усім чалаве- 
чым грамадствам, даводзілі яны, уласцівыя пэўныя формы сацыяль- 
нае няроўнасці, якія маюць не толькі агульныя, але і нейкія адметныя 
рысы. Усе сацыяльныя сістэмы мусяць выпрацоўваць спосабы раз- 
меркавання індывідаў па пэўных пазіцыях згодна з іх заняткамі, некато- 
рыя з тых пазіцыяў функцыянальна больш важныя для грамадства. Ка- 
лі грамадствы павінны выжываць, дык яны мусяць мець эфектыўныя з 
функцыянальнага гледзішча спосабы размеркавання таленавітых асо- 
баў па пэўных пасадах. Стратыфікацыя -- сістэма спрыяння таму, каб 
індывіды навучыліся дарэшты выяўляць прыроджаныя здольнасці для 
выканання функцыянальна важных абавязкаў на пэўнай сацыяльнай 
пазіцыі, якая нагароджвае іх высокім заробкам і статусам. Стратыфі- 
кацыя стварае механізм, “якім грамадства гарантуе, што найважней- 
шыя пазіцыі будуць займаць найбольш спрактыкаваныя асобы”. інды- 
відаў заахвочваюць і размяркоўваюць у сацыяльнай структуры непаз- 
бежна з пэўнаю няроўнасцю. Значыць, стратыфікацыя тоесная ня- 
роўнасці: 

Сацыяльная няроўнасць ёсць, такім чынам, несвядомае развіццё 
адкрыцця, дзякуючы якому грамадствы ... дзеляць людзей паводле 
іх стану і годнасці (рауіз апа Мооге, 1969, с. 497). 

Хоць стратыфікацыя і няроўнасць распаўсюджаныя ва ўсім свеце, 
апе іх форма ў кожным грамадстве іншая, бо залежыць ад ступені яго 
развіцця, ад рэсурсаў і, такім чынам, ад патрэбы ў адмысловым тален- 
це і спрыце (напрыклад, настаўнікі з функцыянальных прычынаў менш 
патрэбныя ў непісьменных грамадствах, чым у індустрыйных). 

Пастулят Дэйвіса--Мура грунтуецца на двух галоўных дапушчэн- 
нях: 1) аб існаванні функцыянальна важных прафесіяў, 2) аб патрэбе ў 
адпаведнай сістэме нагародаў, якая будзе прымушаць найталенаві- 
цейшых асоб дасягнуць большага спрыту ў сваёй прафесіі. У кнізе “Ча- 
лавечае супольніцтва” Дэйвіс крыху перайначыў той пастулят, згодна з 
якім стратыфікацыя ёсць адзіным механізмам размеркавання талена- 
вітых індывідаў па сацыяльных пазіцыях. Ён заўважыў, што значную 
ролю грае таксама паходжанне -- фактар, які ў вялікай ступені вызна- 
чае становішча асобы. Але ўвогуле гэта не выглядае на вялікую праб- 
лему, бо развіццё індустрыйнага грамадства аслабляе ўплыў атрыма- 
нага ў спадчыну багацця і статусу. Аднак застаецца неразвязанаю 
праблема, што ж такое важная-- з функцыянальнага гледзішча - са- 
цыяльная пазіцыя. Напрыклад, можна даводзіць, што лекары ў такім 
разе важнейшыя за медычных сёстраў, бо дзякуючы свайму спрыту і 
досведу яны могуць выконваць іхную працу, а сёстры не могуць рабіць 
за лекараў. Падобныя да згаданага прыклады можна доўжыць, але што 
за лекар без медычнае сястры? Яны патрэбныя адно аднаму функцыя- 
нальна. Довад, быццам лекары і падобныя да іх спецыялісты патрабу- 
юць вышэйшай матэрыяльнай нагароды дзеля доўгага, “дарагога” і 
“цяжкога” навучання, пакідае без увагі такое ж “цяжкое” навучанне, якое 
мелі сёстры і прадстаўнікі іншых прафесіяў. 

Паводле традыцыі, складанейшыя прафесіі належаць да вышэй- 
шае страты грамадства: заробак і статус меней залежаць ад функцыі, 
чым ад папярэдніх сацыяльна-культурных варункаў. Антыгістарычны 
паводле свае прыроды функцыяналізм прапануе тлумачэнні накшталт 
таго, што сучасная форма нейкага сацыяльнага феномену ёсць яго на- 
туральнаю формай. Сапраўды, ці можа нехта сцвярджаць, быццам во- 
даправодчыкі менш важныя з функцыянальнага гледзішча ў індустрый- 
ным грамадстве за прафесараў тэалогіі? Або электрыкі ці машыністы 
цягнікоў? Ці можна вымяраць талент? Шмат хто з крытыкаў функцыя- 
налізму адзначаў, што сацыяльныя структуры звычайна абмяжоўва- 

юць прыроджаны патэнцыял індывідаў рознымі спосабамі, уласцівымі 
сацыяльнаму класу, адукацыі й панавальнай культуры. Што ж тады ра- 
біць з матывацыяй? Хіба яна не вынік таго, якім чынам асоба вызначае 

бё. чанай... Аа 
сябе ў дачыненнях з іншымі людзьмі й з цэлым грамадствам”? Матыва- 
цыя не можа быць нейкім нейтральным чыннікам, бо на яе ўплываюць 
класавая структура грамадства, ягоная ідэалогія і культура. 

Паняцце функцыянальна важнай пазіцыі вынікае з агульнага пасту- 
ляту функцыяналізму, паводле якога стратыфікацыя спрыяе інтэграцыі 
сацыяльнай сістэмы на грунце найважнейшых вартасцяў, якія надаюць 
легітымнасць актуальнай няроўнасці. Такою ёсць сутнасць функцыя- 
налістычнай тэорыі стратыфікацыі. Тая неаспрэчная праўда, што скла- 
даны падзел працы вымагае эфектыўных спосабаў размеркавання лю- 
дзей па неабходных прафесіях, якія ў пэўнай ступені абумоўліваюць 
няроўнасць нагародаў, ёсць агульнай для ўсіх тэорыяў класа пачынаю- 
чы ад Сміта ажно да Маркса і Вэбэра. Функцыяналізм жа цалкам роз- 
ніцца ад тэорыяў згаданых даследнікаў, бо выкрэслівае ўладу і класа- 
выя інтарэсы -- гэтыя істотныя і сталыя прынцыпы фармавання 
сістэмы сацыяльнай няроўнасці - з тэорыі стратыфікацыі. Існуе шмат 
сведчанняў (бальшыня іх гістарычная), якія паказваюць на падзел пра- 
цы як на крыніцу сістэмы стратыфікацыі і няроўнага размеркавання 
ўлады ў індустрыйных грамадствах. Улада - не “другарадны фено- 
мен”, бо яна залежыць ад эканомікі і класавай структуры грамадства. 
Няма ніякага дзеяча як прадукта сістэмы, бо асоба бярэ чынны ўдзел у 
стварэнні і ўзнаўленні грамадскага жыцця. Якраз гэтыя праблемы свед- 
чаць, што функцыяналізм быў заснаваны як форма сацыялагічнага 
тлумачэння, якая сілком накідае грамадству ягоныя “патрэбы” і мэты, 
быццам яно ёсць дзеячам, а не гістарычнай сістэмай або працэсам, 
што абумоўлены “патрэбамі” ды інтарэсамі дзеяча, індывідуальнага 


суб'екта. 

АСАБІСТАСЦЬ, ГРАМАДСТВА ІСАЦЫЯЛОГІЯ 
ШТОДЗЁННАГА ЖЫЦЦЯ 


Тэорыя дзеяння і паняцце асабістасці: 
ранні і пазнейшы Парсанз 


Найважнейшаю праблемаю класічнае сацыялогіі была супярэч- 
насць паміж яе акцэнтам на паняцці грамадства як сістэмы, якою кі- 
руюць аб'ектыўныя законы, і роляй суб'екта, дзеяча ў пабудове сацы- 
яльнае сістэмы і яе трансфармацыі. У класічнай сацыялогіі ўзнікла 
апазіцыя паміж паняццямі дзеяча і структуры, валюнтарызмам і дэтэр- 
мінізмам. У марксізме, функцыяналізме і пазітывізме чынны суб'ект 
быў падпарадкаваны вызначальнай эканамічнай і сацыяльна-культур- 
най сістэме. Тэорыя ж сацыяльнага дзеяння, сфармуляваная Зімэлем і 
Вэбэрам, імкнулася азначыць аб'ект сацыялогіі як вывучэнне міжаса- 
бовых дачыненняў. У “Структуры сацыяльнага дзеяння” (1937) Тэлкат 
Парсанз сцвярджаў, што да развіцця валюнтарыстычнае тэорыі дзеян- 
ня ў найбольшай ступені спрычыніліся Вэбэр, Дзюркейм і Парэта. 
Хоць паміжтымі сацыёлагамі, якія працавалі паасобку, у кантэксце сва- 
іх нацыянальных культур, была заўважная розніца, але рэальная кан- 
вергенцыя сацыялагічнае тэорыі ўсё ж адбылася. На думку Парсанза, 
гісторыя сацыялогіі - не гісторыя спаборніцтва процілеглых школаў, 
“бо сацыялагічных тэорыяў так многа, як сацыёлагаў, бо няма нейка- 
га агульнага грунту, усё ёсць адвольным і суб'ектыўным”; гісторыя 
сацыялогіі ёсць хутчэй закладзінамі “агульнага падмурка тэорыі” і “тры- 
валых тэарэтычных падвалін, на якіх трэба будаваць” (Раг5опз, 1961, 
с.774--775). Канвергенцыя сацыялагічнае тэорыі адбываецца ў кірун- 
ку да “інтэгральнай тэорыі дзеяння”. 

Калі шырэй патлумачыць аргумент Парсанза, дык сацыялагічную 
тэорыю дзеяння не было як распрацоўваць у рэчышчы пазітывізму ХІХ 
ст. зягонаю шчыраю вераю ў метады прыродазнаўчых навук. Трыва- 
ласць грамадства, захаванне сацыяльнага парадку нельга патлума- 
чыць з законаў прыроды. Сацыяльны парадак грунтуецца як на аб'ек- 

тыўнай структуры грамадства, так і на суб'ектыўных учынках асобаў, 
якія засвоілі пэўныя каштоўнасці культуры. Напрыклад, філасофія ўты- 
літарызму з яе тэорыяй, паводле якой людзі імкнуцца задаволіць улас- 
ныя патрэбы, мае прыкметную дамешку актывізму. Але тая філасофія 
выпусціла з-пад увагі трываласць сацыяльнага парадку дзеля яе най- 
важнейшых пастулятаў пра выпадковасць мэтаў !рацыянальную ары- 
ентацыю індывідаў на тыя мэты, якая грунтуецца на ўсведамленні 
сітуацыі і атамістычным разуменні грамадства. На думку Бэнтама і 
прыхільнікаў класічнай палітычнай эканоміі, мала згадаць пра “нябач- 
ную руку”, якая ўзгадняе прыватны інтарэс з інтарэсам цэлага грамад- 
ства, або, як Спэнсэр, лічыць, што ўмоваю сацыяльнага парадку ёсць 
пагадненне паміж індывідамі. Утылітарыстычны рацыяналізм выходзіў 
з таго, што сацыяльны парадак магчымы дзеля 1) рацыянальнага 
прызнання натуральнай тоеснасці інтарэсаў індывідаў, што развязвае 
праблему магчымага канфлікту іхных асабістых мэтаў; 2) дабравольна- 
га складання сацыяльнага кантракту, заснаванага на ўсведамленні па- 
трэбы ва ўрадзе і ў трываласці грамадства. Парсанз даводзіў, што дак- 
трына ўтылітарызму, заснаваная на атамістычным паняцці грамадства 
і рацыянальных нормах, якія рэгулююць дачыненне паміж мэтамі й 
сродкамі іх дасягнення, ад самага пачатку была вельмі хісткая, бо да- 
пускала, што мэты ёсць адначасова і выпадковыя, і індывідуальныя. 
Усе ж збочванні з рацыянальнага шляху лічылі за ірацыянальныя па- 
водзіны. 

Дзюркейм, Вэбэр, Парэта іў меншай ступені Цёніс і Зімэль, наадва- 
рот, дбалі не пра “інтарэсы”, азначаныя з пазіцыі індывіда, а пра нормы, 
якія рэгулююць чыннасць людзей і засвоеныя дзеячам, нормы, якія лі- 
чаць за пажаданыя, таму яны заслугоўваюць, каб іх пільнаваліся. Такім 
чынам, валюнтарыстычная тэорыя дзеяння апісвала прызнанне суб”- 
ектам легітымнасці пэўных каштоўнасцяў. Таму нормы, якія рэгулююць 
паводзіны людзей, -- не аб'ектыўныя фактары або абмежаванні (як гЭ- 
та было ў пазітывізме ХІХ ст. іў ранніх працах Дзюркейма), а элементы, 
арганічна звязаныя з дзеячам. Іншымі словамі, існуе хутчэй актыўнае, 
чым пасіўнае, або адаптацыйнае, дачыненне паміж індывідамі й нор- 
мамі--дачыненне яктворчае, так іадвольнае. 

На думку Парсанза, аднак, учынку чалавека ўласцівая сістэмнасць. 
Паняцце дзеяння яксістэмы -- галоўнае ў Парсанзавай тэзе, згодна з 
якою ў сацыялагічнай тэорыі пры канцы ХІХ ст. выразна выявіўся рух 
да канвергенцыі: такім чынам, хоць чалавечы ўчынак улучае пабудкі, 
мэты і жаданні, але навукова яго можна вывучаць толькі на падста- 
ве аб'ектыўнага, сістэмнага аналізу. Тут адгукнуўся ўплыў на Парсанза 
тэорыі Парэты, бо ні Дзюркейм, ні Вэбэр не звярталіся да вывучэння 
згаданага аспекту паняцця сістэмы. Дзеянне ёсць сістэмаю, грамад- 

ства ж -- сістэмаю дзеянняў. Як часцінка стасуецца да сістэмы ў кла- 
січнай фізіцы, так “асобнае дзеянне” стасуецца да сацыяльнае сіс- 
тэмы: якчасцінкі “можна акрэсліць толькі на падставе іх уласцівасцяў: 
масы, хуткасці руху, размяшчэння ў прасторы, кірунку руху і г.д., так 
адзінкі сістэмы дзеяння ... маюць пэўныя базавыя характарыстыкі, без 
якіх нельга ўявіць “існаванне” адзінкі”. Кожнае дзеянне ёсць структураю 
з асобных учынкаў, якая ахоплівае і дзеяча. Такім чынам, акцыя абый- 
мае дзеяча, мэту, на якую ён зарыентаваны, і сітуацыю (“варункі дзеян- 
ня”), якую ўтвараюць пэўныя складнікі, некаторыя з іх дзеяч можа 
ўпільнаваць, астатнія ж знаходзяцца па-за ягоным кантролем. У кож- 
най сітуацыі заўсёды ёсць выбар паміж альтэрнатыўнымі спосабамі да- 
сягнення мэты, або так званая “нарматыўная арыентацыя дзеяння” 
(Раг5опз, 1961а, с. 43--44). 

Таму сістэма дзеяння можа быць расшчэпленая на часткі, або “пад- 
сістэмы”. Асобнае дзеянне -- найменшая адзінка сістэмы дзеяння. Сіс- 
тэма дзеяння арганізуе дачыненні паміж дзеячам і сітуацыяй. Сацы- 
яльнае дзеянне грунтуецца на правілах, нормах і ўзорах. Менавіта 
Дзюркейм падкрэсліў важнасць засваення асобаю супольных уяўлен- 
няў ва ўмацаванні сацыяльнага парадку і дасягненні адпаведнасці 
асобы грамадству. Парсанз даводзіў, што, крытыкуючы пазітывізм, 
Дзюркейм мусіў даць азначэнне сацыяльнага асяроддзя як інтэграва- 
най сістэмы нормаў, якая дапускае існаванне “нейкай супольнай сіс- 
тэмы стаўлення з увагі на абсалютныя вартасці”. Супольная сістэма 
вартасцяў інстытуцыялізаваная. Такім чынам, дзеянне інстытуцыяліза- 
ванае як з аб'ектыўнага, так із суб'ектыўнага гледзішча: 

Найгрунтоўнейшаю аксіёмаю тэорыі дзеяння ёсць, як мне здаец- 
ца, тая, што структура сістэмаў дзеяння складаецца з замацава- 
ных (у сацыяльных і культурных сістэмах) і/або засвоеных (асабо- 
васцямі й арганізмамі) узораў культурнага значэння (Раг5оп5, 19616Ь, 
с. 342). 

Прыкладам, рытуал -- сістэма дзеяння, што ахоплівае святыя рэ- 
ЧЫ, якія не маюць ніякай практычнай карысці і стасуюцца да сімва- 
лічнага дачынення мэтаў з сродкамі іх дасягнення. Бо хоць крыніца свя- 
тога -- звышнатуральнае, “нашыя сімвалічныя ўяўленні пра яго ёсць 
святой рэччу”, і “стаўленне да іх з павагаю, разам з шанаваннем ма- 
ральных абавязкаў -- праява “стаўлення з увагі на абсалютныя вар- 
тасці”, якое сацыяльнае датуль, пакуль універсальнае” (Раг5опэ, 

1961а, с. 709--713). 

Парсанз як тэарэтык дзеяння дбаў пра яго ўніверсальнасць, пра да- 
чыненні дзеяча ці асабовасці з цэлаю сацыяльнаю сістэмаю. У “Струк- 
туры сацыяльнага дзеяння” ён спраўджваў магчымасць дзеяння ў гра- 


гзо. частата. ЦА 
мадстве, адкінуўшы гранічны валюнтарызм іўтылітарызм з іх пільнаю 
ўвагаю да дзеяча, які робіць адвольны і свабодны выбар, і пазітывіс- 
тычны дэтэрмінізм з ягоным акцэнтам на прычынах ! выніках учынку. 
Карацей кажучы, Парсанз спрабаваў аналізаваць суб'ектыўны аспект 
грамадства нібы нейкую аб'ектыўную структуру: мэты, спосабы і ўмовы 
дзеяння былі тэарэтычна асэнсаваныя не толькі з пазіцыі дзеяча, але і 
як аб'ектыўныя дадзеныя. Як я ўжо адзначаў (с. 206--207), Парсанз у 
пазнейшых творах (“Да агульнае тэорыі сацыяльнага дзеяння” (1951) і 
“Сацыяльная сістэма" (1951)) нанова акрэсліў дзеянне як сістэму. Ма- 
тывы дзеяча ў дасягненні мэты вызначаюцца “патрэбамі” сацыяльна- 
культурнае сістэмы. Такім чынам, меншае адвольнасць дзеяння: сэнс 
дзеяння абумоўлены сістэмаю, а не пазіцыяй дзеяча. Дзеянне арга- 
нізаванае як неабходная функцыя дачынення дзеяча з сітуацыяй. Таму 
сацыяльная сістэма была азначаная як 

мноства асобных дзеячаў, што ўзаемадзейнічаюць адзін з ад- 
ным у пэўнай сітуацыі, якая мае, прынамсі, фізічны аспект (г. Зн. 
асяроддзе); дзеячаў, што імкнуцца да “аптымізацыі задавальнення”і 
чыё стаўленне да сваёй сітуацыі, у тым ліку да кожнага іншага дзе- 
яча, вызначанае і медыяванае спарадкаванымі ў культуры суполь- 
нымі сімваламі (Рагзоп5, 1951, с. 5-6). 

У творах, дзе выразна бачны ягоны функцыяналізм, Парсанз азна- 
чыў сістэмы дзеяння як ролі, нязменныя ўзоры паводзінаў, якія маюць 
пэўны сацыяльны статус, напрыклад “бацька”, “бізнесовец”, “спецыя- 
ліст” іг. д. Хоць, якя ўжо адзначыў у восьмым раздзеле, у ягоных функ- 
цыяналістычных пісаннях дзеянне і сістэма ядналіся, але Парсанз пад- 
крэсліваў большае параўнальна з суб'ектам значэнне сістэмы, якую ён 
паказаў хутчэй замкнёнай, чым адкрытай. Тэорыя дзеяння можа здац- 
ца крытыкаю пазітывістычнага рэдукцыянізму ХІХ ст., спробаю вяр- 
нуць у сацыялагічную тэорыю паняцце суб'екта і акрэсліць грамадства 
як штодзённыя дачыненні людзей, скрозь прасякнутыя суб'ектыўным 
значэннем. Але ў творах Парсанза яна спрыяла рэіфікацыі паняцця 
грамадства іффармуляванню кансерватыўнай канцэпцыі асабовасці. Як 
сістэма дзеяння асабовасць медыяваная і замацаваная супольнаю 
культураю, якая ўлучае мову і сацыялізацыю: маральныя ўзоры і “ўсе 
складнікі супольнае культуры інтэрналізаваныя як частка структуры 
асабовасці”. Напрыклад, маральныя нормы ёсць стрыжнем “механізму 
стабілізацыі сістэмы грамадскіх дачыненняў” (Рагзопз, 1964, с. 20-- 
22). Такімчынам, існуе “адпаведнасць” паміж тыпам асабовасці ітыпам 
сацыяльнае структуры; такое меркаванне цяжка пагадзіць з валюнта- 
рыстычнаю і творчаю тэорыяй сацыяльнага дзеяння, абрыс якой зроб- 
лены ў ранніх працах Парсанза. У “Структуры сацыяльнага дзеяння” не 

было згадкі пра Фройда або Міда, але ў пазнейшых творах Парсанз 
падкрэсліў значэнне Мідавай сацыялогіі “сімвалічнага інтэракцыянізму” 
іяшчэ больш -- сінтэзу ідэяў Фройда і Дзюркейма. 

Менавіта Фройд у найбольшай ступені паўплываў на Парсанзавую 
канцэпцыю асабовасці і яе дачыненняў з сацыяльнаю сістэмаю. 
Найвялікшае адкрыццё Фройда -- “інтэрналізацыю маральных каш- 
тоўнасцяў як важнага складніка структуры асабовасці” - Парсанз спа- 
лучыў з Дзюркеймавай тэорыяй інтэграцыйнай ролі ў грамадстве ма- 
ральных нормаў. “Тая канвергенцыя ад двух зусім розных і незалежных 
адзінад аднаго выходных пунктаў заслугоўвае, каб яе лічылі за сапраў- 
ды фундаментальную мяжу ў эвалюцыі сучаснай сацыяльнай навукі” 
(Рагэзоп5, 1964, с. 18-19). Ды ўсё ж Парсанз крытыкаваў Фройда за 
большую ўвагу да асобнага індывіда і за тое, што ён не патрапіў пра- 
аналізаваць асабовасць ў святле ейных дачыненняў з іншымі людзьмі, 
капі яны разам будуюць сацыяльную сістэму. Парсанз уважаў асабо- 
васць за сістэму дзеяння, якая функцыянуе досыць незалежна ад 
зменлівай структуры і патрэбаў цэлага грамадства. На думку Парсанза, 
чалавек інтэрналізуе сацыяльныя аб'екты не паасобку, але ўспрымае 
сістэмы дачыненняў паміж імі. Шмат якія з базавых паняццяў Фройда- 
вага псіхааналізу - ід, супер-эга, эга, Эдыпаў комплекс-- былі азнача- 
ныя Парсанзам з сацыялагічнага гледзішча: напрыклад, функцыя су- 
пер-эга была амаль цалкам абмежаваная засваеннем узораў грамад- 
скіх дачыненняў і роляў, механізму сацыяльнае інтэграцыі, які пільнуе 
асабовасць. Таксама і Эдыпавая фаза развіцця асабовасці мае пэўную 
сувязь з індустрыйным грамадствам і нуклеарнай сям'ёй: у працах 
Фройда Эдыпаў комплекс быў названы ўніверсальным феноменам для 
ўсіх чыста грамадстваў. 

Даробак Фройда ў сацыяльную тэорыю будзе разглядацца ў наступ- 
НЫМ раздзеле. Што ж да спробы Парсанза сацыялагізаваць псіхаана- 
ліз, дык варта зазначыць, што бальшыня падставовых паняццяў тэорыі 
Фройда былі пераробленыя ім згодна з мадэллю сацыяльнай інтэгра- 
цыі, якая выкасоўвала з іх адмоўныя і супярэчлівыя элементы. Прыкла- 
дам, паняцце асабістасці было пазбаўленае Фройдавага націску на 
прыгнёце інстынктавых памкненняў асобы, а сэксуальнасць зведзеная 
да пытання пра сацыяльную ролю або пра сацыяльны парадак. Пар- 
санз сцвярджаў, што паміж асабовасцю і сацыяльнай сістэмаю пануе 
поўная згода. Такім чынам, развіццё асабовасці (стадыі, праз якія яна 
праходзіць) было прыбранае з Фройдавага паняцця інстынктаў, ці пабу- 
дак, і з паняцця рэпрэсіўнай культуры. На думку Фройда, сацыяліза- 
цыя надта праблематычная, Парсанз жа меркаваў, што яна -- адзіны і 

гладкі працэс набыцця досведу і інтэрналізацыі панавальных каштоў- 
насцяў асобаю. 

Псіхааналіз і асабістасць: Фройд 


Афіцыйная гісторыя псіхааналізу пачалася ў 1908 г. з утварэння 
Венскага псіхааналітычнага таварыства; тады адбыўся і першы міжна- 
родны псіхааналітычны кангрэс. З тых, хто браў удзел у дзейнасці Вен- 
скага таварыства, найвыдатнейшаю постаццю быў Зыгмунд Фройд 
(1856- 1939). Сучаснік Дзюркейма, Вэбэра і Парэты, ён прыцягнуў 
увагу даследнікаў да тае вялікай ролі, якую граюць ірацыянальныя эле- 
менты і ў паводзінах асобы, і ў цэлай культуры. Падобна да Вэбэра і 
Парэты, Фройд дужа скептычна ставіўся да такіх паняццяў, як удаска- 
наленне чалавека, да тэорыі поступу і маніфестаў масавай дэмакратыі 
ХІХст. 

Напачатку Фройд працаваў у галіне агульнай фізіялогіі нервовай сіс- 
тэмы, вывучаў гістэрыю і яе тэрапію гіпнозам. У 1890-х гг. ён распраца- 
ваў тэхніку “вольных асацыяцыяў”, калі пацыенту дазвалялі гаварыць 
усё, што прыйдзе яму ў галаву, нават лухту або нейкія брыдкія рэчы. 
Шмат пацыентаў Фройда згадвалі пра сэксуальныя выпадкі й прабле- 
мы, і гэта схіліла яго да высновы, што гістэрыя не толькі недарэчнае з 
біялагічнага гледзішча функцыянаванне арганізма, але і вынік прыгнёту 
сэксуальнасці. Фройдаў акцэнт на ролі сэксуальнасці ў фармаванні 
неўрозаў адрозніваў ягоны падыход ад артадаксальнай псіхалогіі: праз 
вольныя асацыяцыі пацыент звяртаўся да сэксуальнага досведу свай- 
го ранняга дзяцінства, які пазней пацярпеў ад цэнзуры з боку розуму. 
Таму Фройд дапусціў, што гістэрыя -- гэта вынік дзіцячых сэксуальных 
мрояў-спакусаў, здзейсненых ці то ў сталым, ці то ў юначым веку. Але 
пачынаючы ад 1900 г. і надалей у “Вытлумачэнні сноў" (1900), “Псі- 
халогіі штодзённага жыцця” (1901) і “Трох нарысах пра тэорыю сэксу- 
альнасці” (1905) ён даводзіў, што неўрозы цалкам апаноўваюць асабо- 
васць чалавека і ягоную падсвядомасць. 

Фройд адкінуў як рацыяналістычнае, так і механістычнае паняцце 
асабовасці: разумовыя з'явы -- не выпадковыя або ірацыянальныя, а 
вынік мудрагелістай і складанай прычыннасці. Сімптомы робяцца зра- 
зумелымі пасля іх дастасавання да падсвядомасці пацыента. Таксама і 
падзеі штодзённага жыцця, якія здаюцца выпадковымі, прыкладам ага- 
воркі, жарты, забыванне імёнаў, разам з снамі маюць за прычыну падс- 
вядомасць: сны і жарты набываюць сэнс адно тады, як іх далучаць да 
іншае структуры, якою ў тэорыі Фройда была падсвядомасць. Фройд 
таксама адкідаў спрошчаную мадэль прычына--вынік: разумовыя з'я- 
вы -- “звышдэтэрмінаваныя”, яны ёсць камбінацыяй шматлікіх элемен- 
таў, ане вынікам простага дзеяння адпаведнай прычыны. Сон, напрык- 
лад, можа мець некалькі значэнняў і здзяйсняць адразу некалькі жа- 

данняў; вобраз, які сніць чалавек, яднае некалькі зусім розных рысаў 
шмат якіх элементаў. З тае прычыны, што сон кандэнсуе або ўлучае ў 
сябе пэўную колькасць дасведчанняў, а таксама цэнзараў (элементаў, 
якія могуць абудзіць чалавека) і ўтварае з іх з'яднаныя, ладныя вобра- 
зы, відавочны змест сну (тое, што чалавек памятае) менш важны за яго 
прыхаваны змест (асноўная структура, якая надае сну значэнне або 
некалькі значэнняў адразу). Фройд лічыў “Вытлумачэнне сноў" за кнігу, 
якая заклала падмурак псіхааналітычнага метаду, за свой галоўны 
твор. Аналіз сноў, даводзіў ён, сведчыць пра існаванне глыбейшага 
роўню чалавечага розуму: 

Аднойчы было зроблена адкрыццё, што паталагічныя сімптомы 
пэўных пацыентаў-неўротыкаў маюць значэнне. На грунце таго ад- 
крыцця быў заснаваны псіхааналітычны метад лячэння. Гэта зда- 
рылася пад час лекавання тых пацыентаў, якія, замест таго каб 
апавядаць пра свае сімптомы, пераказвалі свае сны. Адсюль узнікла 
думка, што сны таксама маюць значэнне (Егеца, 1953, т. ХУ, с. 83). 

Вытлумачэнне сноў было, такім чынам, “каралеўскім гасцінцам да 
разумення падсвядомага функцыянавання розуму”. Сапраўднае зна- 
чэнне, або значэнні, сну можна зразумець, толькі аналізуючы, якім чы- 
нам актуальныя жаданні перакручваюцца “сном”. Чалавек, які спіць, не 
надта пільнуе падсвядомасць: сон спрыяе прыхаванню “пагрозлівых” і 
прыгнечаных элементаў падсвядомасці, каб тыя трапілі ў сон. Такім чы- 
нам, сны зазнаюць цэнзуру праз кандэнсацыю і зрух (гэта значыць 
праз мяшанне некалькіх рысаў у стройную фігуру і ператварэнне знач- 
ных з эмацыйнага гледзішча складнікаў у абыякавыя). 

Фройдавая тэорыя асабістасці была заснаваная на дапушчэнні, што 
грамадства абавязкова будзе прыгнятаць пэўныя інстынктавыя памк- 
ненні асобы, якія потым выявяццаў снах і сімвалах. На думку Фройда, 
арганізм чалавека церпіць ад напругі паміж прынцыпам задавальнен- 
ня” (сэксуальныя інстынкты) і “прынцыпам рэальнасці” (імкненне да 
самазахавання). Прынцып задавальнення мае дачыненне да сэксуаль- 
нае энергіі (або лібіда), якая ўвесь час шукае вызвалення і задаваль- 
нення. Лібіда пашыранае скрозь ва ўсім арганізме, сэксуальнасць 
ахоплівае ўсе магчымыя ўцехі з адчуванняў цела, а таксама “сублі- 
мацыю” пачуццяў, напрыклад пяшчоту і сяброўства. Працэс фармаван- 
ня чалавека як грамадскай істоты -- засваенне ім прынцыпу рэаль- 
насці--- вымагае прыгнёту інстынктавай сэксуальнасці. У творы “Цыві- 
лізацыя і яе невыгоды” (1930) Фройд звярнуў увагу на непазбежны 

канфлікт паміж цывілізаванаю культураю (індустрыя, тэхналогія, адука- 
цыя, мастацтва) ды ірацыянальнымі памкненнямі Эрасу (сэксуаль- 
насці) і Танатасу (інстынкту разбурэння і смерці). Сучаснае грамадства 

патрабуе абярнуць у нішто гэтыя два інстынкты, каб захаваць сацыяль- 
ны парадак. У выніку надта пашыранымі робяцца пачуцце правіны і 
хваробы розуму. і. 

Псіхалагічная тэорыя асабовасці, прапанаваная Фройдам, мела і 
сацыялагічны аспект, бо апісала спосаб, якім людзі засвойваюць вар- 
тасці й нормы культуры і робяцца, такім чынам, сацыяльнымі істотамі. 
У 1922 г. ён апублікаваў працу “Я і Яно”, дзе акрэсліў асабовасць як 
сістэму, што складаецца з трох аўтаномных іканфліктных роўняў - ід, 
эга ісупер-эга. Ід (“Яно”) ёсць цалкам амаральнае, інстынктавае і апа- 
наванае прынцыпам задавальнення. Яно азначае рэальнасць нарцыс” 
тычна, як працяг сябе. Але ў працэсе прыстасавання да рэальнасці ў 
асабовасці вылучаецца эга (“Я”) ісупер-эга (“Звыш-Я”). Эга ўзнікае пер- 
шым, яго функцыя -- абараніць і захаваць індывіда, прыстасаваўшыся 
да асяроддзя. Ды эга не можа даць рады патрабаванням складанай 
культуры, таму ўзнікае супер-эга як маральная свядомасць асобы, або 
“ідэальнае Я”, якое застаецца часткова падсвядомым, кантралюючы 
ўчынкі асобы з сярэдзіны. 

Фройда найбольш цікавіла супер-эга і яго сувязь з структураю сям'і. 
Дзіця адразу мае двух бацькоў, але менавіта адзін з іх ёсць аб'ектам 
ягоных эратычных мрояў. “Звычайна бацька аддае перавагу дачцэ, ма- 
ці-- сыну; дзіця рэагуе на тое жаданнем, калі гэта сын, дык стаць на 
месца бацькі, а калі гэта дачка, -- дык на месца маці”. Развязанне тых 
інцэставых памкненняў набывае форму Эдыпавага комплексу ў хлоп- 
чыкаў і комплексу Электры ў дзяўчынак. Фройда найперш цікавіў Эды- 
паў комплекс (тэрмін звязаны з трагедыяй Сафокла “Ўладар Эдып”, 
дзе герой забівае ўласнага бацьку іжэніцца з маці, не ведаючы, хто яны 
папраўдзе). Полавая тоеснасць не ёсць наканаванаю, прырода чала- 
века па сутнасці бісэксуальная. Якраз абранне сэксуальнага аб'екта і 
развязанне тае праблемы, на думку Фройда, вызначаюць пол індывіда. 
Пібіда, сталеючы, праходзіць праз некалькі стадыяў: прыкладам, фа- 
лічны перыяд для хлопчыкаў пачынаецца блізу трохгадовага ўзросту з 
дасведчання пра пеніс ды інтарэсу да яго, што правакуе інфантыльную 
пажадлівасць да маці ірэўнасць да бацькі. Але эратычныя пачуцці да 
маці (прынцып задавальнення) церпяць канфлікт з уладаю бацькі і 
страхам перад ім (прынцып рэальнасці, боязь кастрацыі). Дзіця зрака- 
ецца свае пажадлівасці да маці ды падпарадкуецца мужчынскай ула- 
дзе бацькі. Такімчынам, Эдыпаў комплекс нараджае супер-эга: моцны 
ўплыў бацькі й паняцце “Я” інтэгруюцца ў структуру асабовасці. Цяга 
дзяўчынкі да бацькі, якая ў Фройдавым тлумачэнні досыць адвольна 
звязаная з грэцкім міфам пра Электру, якая прагнула смерці маці, Клі- 
тэмнэстры, развязваецца згодаю з кастрацыяй (на думку Фройда, у 
дзяўчынак развіваецца зайздрасць да хлапцоў дзеля наяўнасці ў іх пе- 
ніса) іпамкненнем да бацькі. 

Такім чынам, развіццё супер-эга звязанае з пачуццём правіны, якую 
зазнае дзіця як вынік сваёй пажадлівасці да аднаго з бацькоў. Эдыпаў 
комплекс значна болей спрыяе падпарадкаванню бацькоўскім каштоў- 
насцям: адсюль Фройд рабіў выснову, што ў мужчынаў супер-эга мац- 
нейшае за жаночае. Гэта, вядома, адно з найбольш адцягненых паняц- 
цяў Фройда, якое можна параўнаць з ягонаю тэзаю пра “першасную 
арду" ў кнізе “Татэм і табу" (1913) і з ягонаю тэорыяй рэлігіі як “універ- 
сальнага і неадчэпнага неўрозу людства” ў “Будучыні аднае ілюзіі” 
(1927). На думку Фройда, Эдыпаў комплекс -- універсальная з'ява, 
якую можна знайсці ва ўсіх чыста грамадствах і сацыяльных групах. 
Антраполагі, прыкладам Маліноўскі, у даследванні тубыльцаў Тра- 
брыянскіх выспаў, апісаным у кнізе “Пол і прыгнёт у супольні дзікуноў” 
(1937), зрабіў выснову, што будова іх сям'і заўважна розніцца ад 
апісанай у тэорыі Эдыпавага комплексу: сацыяльны статус і ўласнасць 
замацаваныя тут не за бацькам дзіцяці, а за дзядзькам, матчыным 
братам, дый наагул бацька грае значна меншую ролю ў гадаванні дзі- 
цяці параўнальна з эўрапейскаю сям'ёю з сярэдняга класа. 

Значэнне Фройда для сацыялагічнае тэорыі не ў тым, ці праўдзівыя 
яго квазімістычныя паняцці развіцця чалавека, напрыклад змаганне 
паміж інстынктамі жыцця й смерці, ды пазагістарычныя катэгорыі на- 
кшталт Эдыпавага комплексу, а ў ягонай спробе акрэсліць паняцце 
чыннае асобы з націскам на крыніцах яе энергіі і на паняцці творчай 
асабістасці. Важнасць ірацыянальных, падсвядомых сілаў у фар- 
маванні асабістасці і грамадства наперад вызначыла немагчымасць 
згоды паміж адзінкаю і грамадою. Ды, зрэшты, у тэорыі Фройда не былі 
даследваныя дачыненні асабістасці з сацыяльнаю сістэмаю і штодзён- 
ным жыццём, у тым ліку ўплыў на чалавека ідэалогіі. 


Сацыяльная асабістасць: 
Мід і сімвалічны інтэракцыянізм 


Хоць галоўнай тэндэнцыяй у сацыяльнай тэорыі ў канцы ХІХ - на 
пачатку ХХ ст. было развіццё тэорыі дзеяння, але ніхто з сацыёлагаў, 
творчасць якіх Парсанз прааналізаваў у “Структуры сацыяльнага дзе- 
яння”, не распрацаваў дарэчнага паняцця асабістасці. Яе азначалі нібы 
нейкага ананімнага, безаблічнага дзеяча, які засвойвае нормы і тлума- 
чыць значэнне падзей, маючы на ўвазе шырэйшую, макрасацыяльную 
сістэму. Асабістасць як адметная сацыяльная істота, як крыніца дзе- 
яння і энергіі прысутнічала ў іхных тэорыях пакрыёма, як патрэбны 
валюнтарыстычны элемент антыпазітывістычнае сацыялогіі. Асабі- 
стасць акрэслілі праз інстытуцыі, ідэалогію, культуру, але яе надзвы- 
чайная складанасць, яе шматбаковасць, формы дзейнасці й свядо- 
масці ў сацыяльнай тэорыі пераважна адсутнічалі. Толькі сацыялогія 

Зімэля, што грунтавалася на паняццях сацыяцыі й дачынення, на- 
блізілася да стварэння слушнае тэорыі жывога і чыннага сацыяльнага 
суб'екта. Якраз Зімэль, а не Дзюркейм, Вэбэр або Парэта, найболей 
спрычыніўся да стварэння тэорыі асабістасці, распрацаванай у сацы- 
яльнай псіхалогіі, або сацыяльным бігэйвіярызме, Дж. Г. Міда (1863-- 
1931). 

Большую частку свайго акадэмічнага жыцця Мід выкладаў ва ўні- 
версітэце Чыкага. Тут дзякуючы высілкам Робэрта Парка (ён навучаўся 
ў Германіі разам з Зімэлем), Ў. Томаса, Фларыяна Знанецкага ды іншых 
навукоўцаў паўстала першая значная школа амэрыканскай сацыялогіі. 
Мікрасацыяльныя працэсы цікавілі тых даследнікаў болей за макраса- 
цыяльныя. Яны вывучалі найперш сацыяльныя дачыненні ў горадзе, 
працэс урбанізацыі ды тое, якім чынам індывіды будуюць рэальнасць. 
Прыкладам, Томас і Знанецкі даводзілі, што калі асабовасць ёсць выз- 
начальным фактарам кожнае сацыяльнае падзеі, дык “сацыяльная на- 
вука не можа заставацца на паверхні... але мусіць сягаць сапраўднага 
досведу людзей ды іх стаўлення, якія ствараюць поўную, жывую і акту- 
альную рэальнасць спадыспаду фармальнае арганізацыі сацыяльных 
установаў” (Тпотаз апа 2папіескі, 1927, т. 2, с. 1834). У Чыкага месці- 
лася таксама рэдакцыя “Атегісап )оита! оГ БосісІоду”, дзе былі апублі- 
каваныя некалькі нарысаў Зімэля, напісаных да 1914 г.; аў першым у 
амэрыканскай сацыялогіі вартым увагі дапаможніку “Ўводзіны ў са- 
цыялагічную навуку” (1921), напісаным Паркам і Э. Ў. Бэрджэсам, спа- 
сылак на Зімэля было значна болей, чым згадак пра каго іншага з эўра- 
пейскіх сацыёлагаў. Падкрэсленне Зімэлем ролі суб'ектыўнага фактару 
ў грамадскім жыцці і надта адчужанай сутнасці навачаснага ўрбаніза- 
ванага грамадства паспрыяла той увазе, якую навукоўцы чыкагскае 
школы аддавалі неўкаранёнасці амэрыканскай культуры, шпаркаму 
працэсу вылучэння індывіда з грамады і першасных сацыяльных гру- 
паў. “Мабыць, - пісаў Рок, -- занадта хуткі працэс развіцця капіталізму 
ў Амэрыцы на пачатку ХХ ст. вызначыў перавагу індывіда над усімі ін- 
шымі катэгорыямі. Тэорыі, што будуюцца... на падставе эўрапейскіх 
формаў класа, трэба адкінуць як недарэчныя. Найважнейшаю прабле- 
маю зрабілася асабістасць” (Коск, 1979, с, 95-96). Хоць асабістасць 
была асноўнай праблемаю, але яна заставалася не інтэграванаю ў са- 
цыялагічную тэорыю грамадства як сістэмы: чыкагская школа тлума- 
чыла грамадства атамістычна. Зусім натуральна, што адзіная актуаль- 
ная тэорыя суб'екта, якая акрэсліла асабістасць антыатамістычна, як 
структуру, бярэ пачатак з сацыяльна-псіхалагічнага падыходу Міда. 

За часы свайго жыцця Мід апублікаваў вельмі мала; ён больш уздзе- 
яў на сучаснікаў курсамі пекцыяў і параскіданымі па шматлікіх выдан- 
нях артыкуламі. Пасля ягонае смерці тыя лекцыі былі апублікаваныя як 

кнігі: “Розум, асабістасць і грамадства” (1934), “нтэлектуальныя плыні 
ХІХ стагоддзя" (1936), “Філасофія дзеі” (1938), і ягоная спадчына зра- 
білася даступнаю шырэйшай аўдыторыі. Творчасць Міда была вельмі 
важная, бо ён адмовіўся ад выкарыстання механістычных паняццяў 
асабістасці і свядомасці, што дамінавалі ў амэрыканскай сацыялогіі і 
псіхалогіі на пачатку ХХ ст. Мід хацеў даследваць працэс фармавання 
асабістасці як у кантэксце практычнага сацыяльнага жыцця (яе аб'ек- 
тыўны аспект), такі з увагі на яе досвед і свядомасць (суб'ектыўны ас- 
пект). Шмат што паўплывала на фармаванне мыслення Міда: філасо- 
фія прагматызму (Джон Д'юі, Ўільям Джэймз), эвалюцыянізм Дарўіна, 
нямецкі ідэалізм, рамантызм ХІХ ст. і сацыялогія Чарлза Кулі. Напрык- 
лад, хоць асабістасць у пэўнай ступені біялагічная -- яе развіццё зале- 
жыЦЬ ад яе цэнтральнай нервовай сістэмы, але толькі дзякуючы прыс- 
тасаванню да свайго асяроддзя і працягламу змаганню за кантроль 
над ім арганізм чалавека вызначае сябе як суб'екта. Нямецкі ідэалізм 
(Гегель, Фіхтэ) ірамантызм падкрэслілі ролю суб'екта ў фармаванні й 
развіцці культуры, але не патрапілі звязаць паняцце суб'екта з што- 
дзённым досведам звычайнага, паспалітага чалавека. Мід, напрыклад, 
крытыкаваў Кулі за тыя сама хібы, за дужа суб'ектыўнае паняцце аса- 
бістасці. 

Чарлз Кулі (1864-1929) адкінуў апазіцыю “асоба- грамадства”, да- 
водзячы, што яны становяць “дыстрыбуцыйны” і калектыўны аспекты 
аднае з'явы. Асабістасць фармуецца ў камунікацыі з іншымі людзьмі і з 
цэлым грамадствам: “Я” немагчымае без “Ты”, “Ён” --- без “Яны”. Ад- 
ным з найбольш вядомых паняццяў Кулі было паняцце “люстраной аса- 
бістасці” (Іоокіпд-д/а55 5е1)), якая складаецца з “уяўлення пра наш вон- 
кавы выгляд для іншага чалавека, з уяўлення пра яго меркаванне на- 
конт таго выгляду і з пэўнага пачування-- або гонару за сябе, або прык- 
расці”. Але і грамадства з яго "непарушнымі фактамі” складаецца цал- 
кам з тых “уяўленняў, якія людзі маюць адзін пра аднаго” (Сосіву, 1902, 
с. 184, 121). Акрэсліўшы асабістасць амаль цалкам на падставе тых 
ідэяў, якія маюць наконт яе іншыя людзі, Кулі ўваліўся ў менталізм, ак- 
рэсліўшы грамадства з псіхалагічнага гледзішча, нібы нейкае псіхічнае 
цэлае. Мід, ацэньваючы даробак Кулі ў амэрыканскую сацыяльную тэ- 
орыю, пісаў: 

Ягоным метадам была інтраспекцыя, калі розум разглядаецца 
як месца асабістасці, якая вызначае ўсё астатняе, але метадала- 
гічная праблема аб'ектывацыі або вонкавае рэалізацыі гэтага розу- 
му была пакінутая па-за ўвагаю як метафізічная... [Але] пад час 
камунікацыі выяўляецца сацыяльная прырода асабістасці, якая гэт- 
кая ж наканаваная рэальнасць, як і фізічны свет, што вакол нас. Як- 
раз на падставе тае сацыяльнасці асабісты досвед абарочваецца ў 

тое, што мы завем фізічным... месца грамадства не ў розуме ... хоць 
тое, што адбываецца на форуме нашае свядомасці, мае значэнне 
для асэнсаванае камунікацыі (Меаа, 1964, с. 304--305). 

Надумку Міда, як розум, такі асабістасць -- прадукты штодзённага 
грамадскага жыцця: “Грамадства, якім мы яго ведаем, не магло б іс- 
наваць без розуму і асабістасці, бо ўсе ягоныя найбольш істотныя рысы 
дапускаюць, што яго ўдзельнікі маюць свядомасць і асабістасць” 
(Меад, 1934, с. 227). Чалавек дзякуючы сваёй свядомасці ды асабі- 
стасці здольны да разважання і рэфлексіі. Два складнікі асабістасці, 
якія Мід прааналізаваў вельмі дэталёва, - яе рэфлексійная прырода і 
здатнасць да стварэння сімвалічных формаў камунікацыі, або 
паспалітавання. Апрача таго, асабістасць можа існаваць толькі праз 
удзел у пэўных сацыяльных групах, “бо сам індывід належыць да сацы- 
яльнае структуры, сацыяльнага парадку” (Меад, 1934, с. 1- 7). Розум і 
асабістасць, свядомасць ідзеянне ёсць, такім чынам, калектыўнымі, а 
не індывідуальнымі феноменамі, якія ўлучаюць сацыяльныя ролі, са- 
цыяльныя дачыненні ды інстытуцыі. 

Мід рупіўся пра аналіз узораў дачынення, сацыяльнага акта, які 
ёсць асновай грамадства. Рэальнасць не ёсць нязменнай рэччу, яна 
зазнае няспыннае пераўтварэнне, калі дзеячы -- асабістасці -- ства- 
раюць новыя ролі й значэнні, акрэсліваючы ўласнае становішча разна- 
стайнымі спосабамі, усе яны, на іх думку, “рэальныя”. Камунікацыя 
адбываецца дзякуючы “значным жэстам”, самаўсведамленне робіць 
дзейнасць чалавека непадобнаю да паводзін жывёлы. Паводзіны са- 
бак, якія бораюцца абы з кім, складаюцца з таго, што Мід называе “кан- 
сервацыяй жэстаў”, але жэстаў, якія не маюць значэння: жывёлы 
інстынктыўна рэагуюць на асяроддзе і прыстасоўваюцца да яго. Знач- 
ныя ж жэсты прасякнутыя сэнсам, бо яны замыкаюць у сабе ідэі, якія 
яднае сістэма ўніверсальных сімвалаў, прыкладам мова. Такім споса- 
бам асоба тлумачыць дзеянні іншых людзей. Мід падкрэсліваў, што 
здатнасць індывідаў да камунікацыі, да паспалітавання з дапамогаю гу- 
кавых знакаў (мовы) наўпрост залежыць ад эвалюцыі грамадства, пад 
час якой супольная дзейнасць хутка робіцца нормаю. Сацыяльнымі ён 
лічыў дзеянні, у якіх бярэ ўдзел болей чым адна асоба і якіяадбываюц- 
ца ў межах пэўнае групы. 

Такім чынам, індывід ёсць сабою толькі ў дачыненнях з іншымі 
людзьмі ды з грамадою. Асоба ёсць як суб'ектам, такі аб'ектам: Асабі- 
стасць, што думае і дзейнічае, ёсць суб'ектам, асабовасць" ёсць усве- 


“ Тэрмінамі “асабістасць” і “асабовасць” мы перакладаем тут Мідавыя паняцці 
“Г і“те”. Тыя ангельскія словы пазначаюць адну з'яву -- індывідуальнае “я” чала- 
века, ягоную асобу, але яе розныя аспекты. Слова “І” (якое мы перакладаем як 
асабістасць) пазначае беспасярэдняе ўсведамленне чалавекам сябе, унікаль- 
насці свае асобы й жыцця. Слова “І” падкрэслівае суб'ектнасць (г. зн. здольнасць 

дамленне сябе аб'ектам, які існуе ў свеце для іншых. Мідавае паняцце 
асабістасці было і сацыяльным, і біялагічным, сінтэзам арганічных па- 
будакі сацыяльнага досведу асобы; таму яго даволі цяжка адрозніць ад 
асабовасці. Аднак Мідаў акцэнт на той ролі, што грае мова ў фарма- 
ванні асобы, дапускаў, што “аб'ектыўны” аспект асобы вынікае з дыяла- 
гічных моўных актаў, з гутаркі, “нутраное плыні мовы”. У гаворцы на мігі 
няма ні асабістасці, ні асабовасці: самасвядомасць нараджаецца толь- 
кіз дыялогу, з камунікацыі: 

Асабістасць ёсць адказам арганізма на стаўленне да яго іншых 
людзей; асабовасць ёсць арганізаванае ў сістэму стаўленне іншых 
людзей да асобы, якое тая асоба прымае. Стаўленне іншых ства- 
рае структураваную асабовасць, і таму чалавек рэагуе на яго як 
асабістасць (Меаа, 1934). 

Асабістасць існуе адно тады, калі мае дачыненні сама з сабою і з 
іншымі ўдзельнікамі супольнасці: асабістасць утвараецца “з яе здоль- 
насці ўспрымаць стаўленне да сябе з боку групы, да якой яна на- 
лежыць”, і падпарадкавацца звычаям і агульным перакананням 
супольнасці (Меад, 1964, с. 33--34). Індывід не ўспрымае беспасярэд- 
не стаўленне да яго з боку іншых, а спрабуе інтэграваць “увесь сацы- 
яльны працэс” ва ўласную свядомасць. Асабістасць, урэшце, набывае 
адзінства дзякуючы таму вобразу “абагульненага іншага”. 

Прыкладам, дзяўчына, якая пераймае ролю маці, ператвараецца ў 
яе іпаводзіць сябе так, якпавінна, на яе думку, паводзіць сябе маці, яна 
цалкам зракаецца сябе праз засваенне ролі “значнага іншага”. На дум- 
ку Міда, які Фройда, дзяцінства ёсць першая стадыя фармавання аса- 
бістасці, другую ж стадыю Мід называе “гульнёю” (якая розніцца ад 
“ігры” на першай стадыі, дзе адбываецца засваенне індывідуальных 
роляў), калі дзіця ўспрымае калектыўную ролю, ролю “абагульненага 
іншага”, арганізаванай групы. Мід праілюстраваў гэты працэс прыкла- 
дам бейсбольнай каманды: асобны гулец мусіць мець на ўвазе мэту 
ўсяе каманды, яе структуру як калектыву, якцэлага, што заўсёды будзе 
фактарам ягоных асабістых паводзінаў. (Іншымі прыкладамі былі сям'я, 
адукацыя, палітычныя партыі, прафесійныя звязы і г. Д.) 

Мідавая тэорыя асабістасці дэманстравала заўважны поступ параў- 
нальна з папярэднімі сацыялагічнымі тэорыямі дзеяча: дзеянне і аса- 
бістасць--- формы, абумоўленыя структураю грамадства, але творчыя 
ірэфлексійныя. Аднак з тае прычыны, што Мідавыя творы сталі шыро- 
ка вядомыя ў 1940--1950-х гг., ягоныя ідэі скарысталі перадусім тыя 


да дзеяння) і суб'ектыўнасць (унікальнасць успрымання свету) асобы. Слова ж 
“те” (“асабовасць”) пазначае аб'ектыўны аспект асабістасці чалавека, асобу як 
аб'ект дзеяння і ўспрымання іншымі людзьмі. Болей пра значэнне гэтых паняццяў 
гл. у слоўніку пры канцы кнігі. -- Заўвага перакладніка. 

сацыяльныя тэарэтыкі, якія болей падкрэслілі пасіўны аспект гра- 
мадскіх роляў і паніжалі значэнне ўласнае актыўнасці асобы. Асабо- 
васць апанавала асабістасць дзеля інтарэсаў сацыяльнай сістэмы і 
сацыяльнага парадку. Але жі ў Мідавых працах было нешта, што пасп- 
рыяла гэткай іх інтэрпрэтацыі: яго націск на супольнасці як цэлым, як 
сістэме з агульнымі каштоўнасцямі зрабіў Мідавую тэорыю асабістасці 
блізкаю да кансерватыўнае пазіцыі. Прыкладам, у ягоных творах няма 
згадкі аб прыгнёце асобы з боку культуры -- абагульненага іншага--і 
пра патэнцыйны канфлікт паміж творчым, валюнтарыстычным аспек- 
там асабістасці і калектывізмам ды канфармізмам навачаснага інду- 
стрыйнага грамадства. Асноўныя паняцці сацыялогіі Міда ўвабралі ў 
сябе агульныя каштоўнасці, якія адвольна сфармаваліся ў штодзённай 
культуры грамадства. Але якраз моцная і згуртаваная супольнасць зас- 
церагае ад фармавання канфліктных і процілеглых каштоўнасцяў. 

Ды ўсё ж Мідаў акцэнт на творчым патэнцыяле суб'екта значна па- 
правіў механістычныя і рэіфікаваныя паняцці асабістасці й грамадства. 
Прыкладам, катэгорыю значэння, увасобленага ў супольных сімва- 
лах сацыяльных групаў і ўзорах іх дачыненняў. Іншыя прыхільнікі 
сімвалічнага інтэракцыянізму (тэрмін прапанаваны Гэрбэртам Блумэ- 
раму 1937 г.), развіваючы шмат якія з ідэяў Міда, вывучалі ролю жэстаў 
і гаворкі ў фармаванні й структуры грамадства. Мідаў валюнтарызм і 
зацікаўленне дыялагічнасцю штодзённага жыцця былі апазіцыйныя 
асноўнай арыентацыі структурнага функцыяналізму, які адзін крытык 
вельмі трапна акрэсліў як “тэорыю звышсацыялізаванага чалавека” 
(Мугопа, 1976). На думку Гэрбэрта Блумэра, значэнне не належыць аб”- 
екту, а ўзнікае ў дачыненнях паміж удзельнікамі групы. Якраз гэтае між- 
асабовае паняцце значэння яднала сімвалічны інтэракцыянізм у часы 
Міда і пасля з сацыялагічнаю фенаменалогіяй. 


Сацыялагічная фенаменалогія: 
Шутц і праблема штодзённае рэальнасці 


У гісторыі сацыялагічнай тэорыі дзеяння творы Альфрэда Шутца 
(1899-1959) адыгралі такую ж значную ролю, як і працы Фройда або 
Міда. Які Мід, Шутц падкрэсліў творчую, чынную ролю суб'екта: сацы- 
яльная рэальнасць зазнае няспынны працэс перабудовы ў штодзён- 
ных учынках індывідаў. Шутц пераймаў Вэбэра ў адмаўленні пазітывіс- 
тычных метадаў вывучэння грамадства і культуры; аб'ектам сацыялогіі, 
даводзіў ён, ёсць учынкі, якім людзі надаюць суб'ектыўнае значэнне. 

У сваёй першай значнай працы -- “Фенаменалогіі сацыяльнага 
жыцця”, апублікаванай у Германіі ў 1932 г. (выдадзена па-ангельску ў 
1967 г.), Шутц запрапанаваў адметны фенаменалагічны падыход да 

вывучэння грамадства. На даследніка паўплывала фенаменалагічная 
філасофія Эдмунда Гусэрля (1859--1 938), які перадусім цікавіўся 
структураю свядомасці ісувяззю паміж свядомасцю асобы і навуковым 
метадам. У шматлікіх творах Гусэрль падкрэсліваў, што грунтам усіх 
навук ёсць жыццясвет" звычайных, паспалітых людзей. На думку Гу- 
сэрля, рэальнасць “інтэнцыянальная”, гэта значыць, што свядомасць 
суб'екта заўсёды скіраваная на аб'екты. Досвед заўсёды мае такую 
арыентацыю і ўсе формы свядомасці прадугледжваюць усведамленне 
аб'ектаў: якраз свядомасць парадкуе іх і надае ім пэўнае значэнне. 
Такім чынам, значэнне належыць не аб'екту, а ёсць часткаю суб'ектыў- 
нага жыцця асобы. Але жыццясвет (асабістая свядомасць чалавека) 
складаецца з шматлікіх назапашаных асобаю дасведчанняў і меркаван- 
няў, якія замінаюць разуменню. Таму Гусэрль запрапанаваў метад 
“фенаменалагічнае рэдукцыі”, які дапамагае свядомасці адкінуць усе 
ідэі пра вонкавы свет і яго аб'екты. Гэткім спосабам свядомасць мелася 
зрабіцца чыстаю. Грамадства, культура, гісторыя “забіраліся ў дужкі”: 
Гусэрль аднабакова даваў веры таму, што веды ёсць прадуктам “інтэн- 
цыянальнасці чыстае свядомасці”. 

Гусэрль назваў тую працэдуру ерослё, або спыненнем веры ў існа- 
ванне аб'ектаў: пасля яе заставалася толькі “трансцэндэнтнае эга”, 
чыстая свядомасць, вольная, каб адкрываць сваё “сапраўднае” зна- 
чэнне, уласную сутнасць. Як пра гэта пісаў Шутц: Гусэрлевая “транс- 
цэндэнтная фенаменалагічная рэдукцыя... павінна вызваліць свет ад 
таго, што раней, згодна з натуральным стаўленнем чалавека, ён лічыў 
існым, бо якраз тое, што ён меў за існае... набываецца дзякуючы 
ероспё якчыстае жыццё свядомасці, у якім і праз якое ўвесь аб'ектыў- 
ны свет існуе для мяне... Я ўстрымліваюся ад веры ў існаванне гэтага 
свету і накіроўваю мой позірк толькі на сам працэс усведамлення свету” 
(Эсриб, 1978, с. 124). Сацыялагічная ж версія фенаменалагічнае рэ- 
дукцыі, прапанаваная Шутцам, была забіраннем у дужкі ўсіх чыста 
папярэдніх навуковых меркаванняў пра грамадства і гісторыю: сацыя- 
логія мусіць пачынаць свой аналіз не з паняцця аб'ектыўнага свету, які 
існуе “па-за намі”, а зучынкаў і свядомасці суб'екта, які спрабуе буда- 
ваць рэальнасць і надаваць ёй пэўнае значэнне. Такім чынам, нельга 
спадзявацца, што значэнне будзе адкрыта, бо яно патрабуе чыннага 
канструявання. 

Шутц азначыў “жыццясвет” як безупынную плынь досведу і ўчынкаў; 
дзеяч вельмі рэдка асэнсоўвае той працэс. Калі Гусэрль імкнуўся ачыс- 
ціць свядомасць ад усіх эмпірычных складнікаў, дык Шутц пачаў якраз з 
іх, з штодзённага жыцця асобы, з цвярозага розуму, з сацыяльных 


“ Ад Іерепэмеі! (ням.) -- жыццёвая практыка асобы і ўсведамленне асобаю 
“гэтай практыкі. -- Заўвага перакладніка. 

дзеянняў звычайных, паспалітых людзей. Сацыяльная навука, паводле 
Шутца, пачынае з усведамлення таго, што звычайна чалавек 'як зна- 
ходзіць”, г. зн. уважае за самавідавочную прыроду сацыяльнага свету, 
бо гэта --- прыкмета тых індывідаў, якія захоўваюць “натуральнае стаў- 
ленне”. Натуральнае стаўленне прадугледжвае веру ў рэальнасць 
штодзённага жыцця, пакідаючы па-за ўвагаю ўсе рэчы, якія сведчаць, 
што гэты свет можа быць нейкім іншым. Каб зразумець гэты звычайны 
свет, навуковец мусіць мець на ўвазе, якім чынам індывіды вызначаюць 
сваю сітуацыю і ўчынкі (памкненні і мэты дзеяча), а таксама вывучаць іх 
структуру. а 

Шутц азначыў свет штодзённага жыцця як міжасабовы: гэты свет не 
прыватны, бо ён належыць усім людзям, шматлікім дзеячам, якія ма- 
юць паміж сабой дачыненні, ягоная прысутнасць уплывае на іх саміх. 
Такім чынам, сацыяльная рэальнасць ёсць сума аб'ектаў і здарэнняў 
сацыяльнага свету. Але гэты свет мае структуру -- ён не атамістыч- 
ны, -- збудаваную з сацыяльных дачыненняў, якія дапускаюць разнас- 
тайныя спосабы камунікацыі. Дзеяч павінны тлумачыць сабе значэнне 
ўчынкаў іншых людзей, вучыцца, як трэба разумець тое ці іншае дзеян- 
не. Каб зрабіць гэта, трэба апірацца на цвярозы розум, на разуменне 
звычайнага чалавека, якое дазваляе асобе будаваць сацыяльны свет з 
“канфігурацыяў з пэўным значэннем”, напрыклад ідэальных тыпаў або 
тыпізацыяў. Шутц вылучае тыпізацыі першага роўню (прыкладам, дас- 
ланне ліста, якое патрабуе пэўных ведаў пра само дзеянне, пра пашта- 
ра, пра работніка, які займаецца парадкаваннем лістоў і г. д.) і тыпіза- 
цыі другога роўню, якія ўжывае сацыёлаг, каб аналізаваць і нанова 
складаць рэальнасць. 

Запас ведаў дзеяча залежыць ад яго асабістага досведу, які праз 
пэўны час робіцца нібы “рэштаю”, закутаю ў лёд культуры жыццясвету, 
іперадаецца моваю, бо толькі малая частка агульных ведаў захоўваец- 
ца ў свядомасці асобнага чалавека. Запас ведаў дзеяча проста лічаць 
за відавочны, практычны, дастасаваны да тых правілаў, паводле якіх 
гэты свет існуе. Штодзённае жыццё мае ўласную адметную структуру, 
якая адпавядае паняццям “кухарскай кнігі” або ведам-рэцэптам, што 
робяць дзеянне “спрошчаным да завядзёнкі, да непраблематычнай 
банальнасці” (Бспцё, 1972, с. 142--143). На думку Шутца, веды вызна- 
чаюцца “інтарэсамі”, звычайна цалкам практычнымі, звязанымі з аса- 
бістым “праектам”. Таму жыццясвет далей парадкуецца па даменах ці 
“зонах дарэчнасці”, адпаведных пэўным сацыяльным згуртаванням 
(шлюбу, бізнесу, клубам ды інш.). Працэс жыцця складаецца з тых 
зменлівых сістэмаў дарэчнасці для індывідаў. Калі дзеяч бярэцца за 
ажыццяўленне свайго праекта, дык ягоныя ўчынкі няўхільна будуць аб- 
межаваныя сістэмаю дарэчнасці, уласціваю таму праекту. Менавіта 

гэты працэс дае магчымасць асобе адбіраць і тлумачыць факты: “Усе 
факты ад самага пачатку выбраныя з універсальнага кантэксту нашым 
розумам. Таму яны заўсёды інтэрпрэтаваныя, пэўным чынам патлума- 
чаныя факты". Такім чынам, індывід будуе ўласны жыццясвет з дапамо- 
гаю свядомасці: запас ведаў, тыпізацыі ідарэчнасць ёсць катэгорыямі, 
праз якія свядомасць парадкуе рэальнасць. Таму меркаванні Шутца 
нагадваюць аналіз Кантам ідэяў прычыннасці, часу і прасторы як пры- 
роджаных катэгорыяў чалавечага розуму, якія фармуюць вонкавую рэ- 
чаіснасць, а не якуласцівасцяў саміх аб'ектаў. 

У азначэнні жыццясвету Шутц падкрэсліў ролю супольных значэн- 
няў, паняцце свету як “нашага”, а не як “майго”, моўную супольнасць, 
што існуе дзякуючы агульна зразумелым сімвалам: 

Свет нашага штодзённага жыцця спрадвеку ёсць міжасабовым 
светам культуры. Ён міжасабовы, бо мы жывем у ім як людзі сярод 
іншых людзей, звязаныя з імі праз уздзеянне адзін на аднаго і працу, 
разумеем іншых і самі як аб'ект разумення для іншых. Гэта свет 
культуры, бо спрадвеку жыццясвет для нас ёсць сусветам значэн- 
няў, г. зн. структурамі значэнняў, якія мы маем тлумачыць, дачы- 
неннямі паміж рознымі значэннямі, якія мы ўсталёўваем толькі на- 
шым дзеяннем у гэтым жыццясвеце. Гэта свет культуры, бо мы 
заўсёды маем на ўвазе ягоную гістарычнасць, з якою мы спатыка- 
емся ў традыцыі й звычаях... людзі, з якімі Я маю дачыненні, -- мае 
сваякі, сябры або чужынцы. Мова для мяне не грунт для філасафіч- 
ных і граматычных разважанняў, а спосаб выяўлення маіх памкнен- 
няў іразумення памкненняў Іншых. Толькі ў дачыненні да мяне гэтыя 
стасункі з Іншымі набываюць свой адметны сэнс, які Я пазначаю 
словам “Мы” (Эсниіг, 1978, с. 134--135). 

Якраз дачыненне “Мы” ёсць галоўным у штодзённым жыцці; усе ас- 
татнія залежаць ад яго ідастасаваныя да яго. Шутц даводзіў, што сацы- 
яльны свет, створаны вакол індывіда, сатканы з стасункаў, пачынаючы 
ад простых, асабістых, унікальных (стасункі з блізкімі, напрыклад ся- 
мейнікамі, сябрамі) ажно да медыяваных і больш ананімных стасункаў 
з “Яны” (з сучаснікамі, папярэднікамі й нашчадкамі). Веды пра сучас- 
нікаў дыскурсіўныя і атрыманыя пераважна з высноваў, яны грунтуюц- 
ца болей на тыповых, чым на ўнікальных рысах. Чыстае дачыненне 
“Мы”, наадварот, “улучае ў сябе ўсведамленне прэзентаванасці кожнага 
іншага, а таксама дасведчанне кожнага пра тое, што іншы ўсведамляе 
яго” (Эспиіс, 1972, с. 142--143, 168). 

Таму, на думку Шутца, грамадства ёсць сістэмаю “шматлікіх рэаль- 
насцяў”, згуртаваных вакол розных “зонаў дарэчнасці”, інтарэсаў, бліз- 
кіх і г.д. Сцісла кажучы, гэта не свет аб'ектаў, а свет, збудаваны чыннымі 
суб'ектамі. У сацыяльным свеце, паводле Шутца, няма іншага замаца- 

ванага цэнтра, апроч цьмянага і неакрэсленага паняцця сацыяльнага 
парадку. Сэнс гэтага свету вызначаюць мова, правілы, ролі, статусы, 
Але ж гэта непахісны свет, свет канфармізму: 

Каб зразумець, як трэба захоўваць сябе ў сацыяльнай групе, я 
павінен ведаць розныя спосабы паводзінаў і моду, шматлікія адз- 
накі, эмблемы, прыстасовы і г.д., якія група лічыць знакамі сацыяль- 
нага статусу і таму ўхваляе як дарэчныя (Эспшг, 1962--1966, т. 1, 
с. 350). 

Таму сацыяльны свет не ёсць нейкаю аб'ектыўнаю сістэмаю; ён 
грунтуецца на супольным запасе ведаў і штодзённых меркаваннях 
удзельнікаў разнастайных сацыяльных групаў і супольнасцяў. Ды ўсё ж 
Шутц меў думку, што формы значэння -- неадлучная частка дачынен- 
ня, менавіта гэта надае ягонай сацыялогіі пэўную ступень аб'ектыўнас- 
ці: свядомасць ідзеянне маюць значэнне дзякуючы іх сувязі з структу- 
раю грамадства і ягонымі інстытуцыямі. 


Сацыяльнае дзеянне й інтэракцыянізм: 
этнаметадалогія 


Парсанзавая тэорыя дзеяння, сімвалічны інтэракцыянізм і фенаме- 
налагічная сацыялогія засяродзілі ўвагу на праблеме сацыяльнай інтэ- 
грацыі з пункту гледжання суб'ектыўнага дзеяння. Акцэнт Міда на сацы- 
яльных дзеяннях, што задавальняюць пэўныя патрэбы дзякуючы 
супрацоўніцтву паміж людзьмі, датычыць сацыялізацыі на “мікрароўні” 
грамадства. Калі дзіця, “беручы паставу”, засвойвае паводзіны дарос- 
лых, дык яно пачынае дзейнічаць. Паводле тэорыі Парсанза, дзеяч за- 
свойвае як пэўныя вартасці культуры, такі асабовасць іншага чалавека 
ў дачыненні з ім. Парсанз адкінуў пазітывістычны валюнтарызм, бо ён 
рэдукуе дзеянне да кантэксту: культурныя каштоўнасці, якія спрыяюць 
інтэграцыі грамадства, змяшчаюць у сабе не штодзённыя і практыч- 
ныя, а ўніверсальныя прынцыпы. Культура грамадства вызначае пажа- 
данае і вартае для індывіда; тыя культурныя вартасці адначасова ўста- 
лёўваюцца ў грамадстве і яго падсістэмах ды засвойваюцца асобаю. 
Гэтыя “вышэйшыя нарматыўныя элементы культуры” дазваляюць 
індывідам выходзіць па-за межы іх канкрэтызацыі ў сацыяльных інсты- 
туцыях. Значэнне тых нарматыўных элементаў выяўляецца ў дзеянні, 
якое сягае па-за межы эмпірычнага, штодзённага досведу (Рагзопт, 
1989, с. 577--582). 

Таму Парсанз акрэсліў дзеяча не якцалкам залежны, звышсацыя- 
лізаваны прадукт сацыяльных і культурных нормаў. Дачыненне паміж 
рацыянальным дзеячам і культураю двухбаковае. Але праблемы ўсё 
адно застаюцца. Парсанз меў на ўвазе, што дзеяч усведамляе тыя нор- 

мы, якія ўжо існуюць, а не стварае іх. Сувязь дзеяча і сістэмы паказана 
тут выразна, але ў ягонай тэорыі яна застаецца непраблематычнаю, бо 
якраз у акце ўсведамлення ўніверсальных каштоўнасцяў мацуецца су- 
вязь асобы інарматыўнай культуры. Якраз гэты аспект тэорыі Парсан- 
за крытыкавалі за не абгрунтаванае ім адрозненне нарматыўнага і 
эмпірычнага парадку, так бы мовіць, вышэйшай і ніжэйшай рэальнасці. 
Парсанзаў дзеяч, не зважаючы на ягоную аўтаномію, залежыць ад 
“ацэнкавага” або “культурнага наркотыка”, ягоныя дзеянні падпарадку- 
юцца стандартным спадзяванням, “ён стварае нязменныя рысы гра- 
мадства дзеяннем, якое адпавядае ўперад вызначаным і ўхваленым 
альтэрнатывам... што прапануе культура грамадства" (багііпке!і, 1967, 
с. 66- 68). 

Менавіта этнаметадалогія аспрэчыла артадаксальнае паняцце аса- 
бістасці. Распрацаваная ў 1960-х гг. Гаралдам Гарфінкелам этнаме- 
тадалогія (слова “этна” тут азначае пэўны запас ведаў, даступны інды- 
відам на роўні цвярозага розуму; слова ж “метад” стасуецца да 
стратэгіяў, якімі карыстаецца суб'ект, каб надаць значэнне сацыяльна- 
му свету, а таксама асэнсавана камунікаваць) засяродзіла ўвагу на 
“практычных дзеяннях як магчымым ажыццяўленні спраўна арганіза- 
ваных узораў дзейнасці ў штодзённым жыцці” (бапіпкеі, 1967, с. 11). 
Надумку Гарфінкела, Парсанзавая тэорыя дзеяння не здолела патлу- 
мачыць, якім чынам дзеячы дасягаюць абазнанасці й разумення, якім 
чынам “асобы адкрываюць, ствараюць і захоўваюць” нормы культуры. 
Дзеячы асэнсоўваюць нормы і ўчынкі. Абранне пэўнай мэты, мерка- 
ванне пра магчымыя вынікі дзеяння -- якраз гэта і ёсць эмпірычнымі і 
вызначальнымі ведамі “ўдзельнікаў” (тэрмін Гарфінкела). Менавіта 
звычайную практычную разважнасць удзельнікаў не браў пад увагу 
Парсанз. Дзеяч надае сэнс гэтаму свету “"рахуючы”, назіраючы, паве- 
дамляючы і даючы каментары да розных формаў дзеяння, у якіх ён 
бярэ ўдзел. Сацыялагічная тэорыя дзеяння павінна заўсёды ўлучаць і 
погляд самога дзеяча на ўласны ўчынак. 

Такім чынам, аб'ектам вывучэння этнаметадалогіі ёсць учынкі звы- 
чайных, паспалітых людзей. Увага да той дзейнасці як з'явы, што існуе 
“на моцы ўласнага права”, вылучае этнаметадалогію з традыцыйнае 
сацыялогіі, якая, акрамя фенаменалагічнай сацыялогіі, звычайна не 
зважала на штодзённае жыццё простага чалавека. Этнаметадалогія 
папраўдзе імкнулася выявіць прыхаваныя, нутраныя правілы і сплана- 
ванасць штодзённага жыцця. Гэты свет складаецца з рэфлексійных 
сацыяльных дзеянняў, якія маюць мноства значэнняў. Гарфінкел ужы- 
ваў тэрмін “індэксацыя”, каб патлумачыць сувязь значэння з кантэк- 
стам: няма нейкага аб'ектыўнага значэння, як меркавалі Мід і Парсанз. 
Ствараючы значэнне, звычайныя ўдзельнікі папраўдзе “твораць сацы- 


з: аасатрааяаг СЕ... аа ана 
ялогію”, бо паміж прафесійнай сацыялогіяй і ўяўленнямі звычайных 
людзей пра грамадства розніца не надта вялікая. Сацыяльная навука 
сама па сабе ёсць практычнымі ведамі. 

Этнаметадалогія стала адмаўленнем якога-колечы спадзявання на 
стварэнне сацыялогіі, заснаванай на складаных дачыненнях асабі- 
стасці іграмадства, дзеяча і сістэмы. Этнаметадалогія зрабілася віда- 
вочнай трывіялізацыяй валюнтарыстычнае сацыялогіі, паніжэннем 
дзеяння да адвольна сканструяваных пэўнымі індывідамі значэнняў. 
Парсанзавая тэорыя культурных каштоўнасцяў (хай іпраблематычная) 
трапна змяшчала дзеянне як у яго актуальным кантэксце, такі па-за ім. 
Этнаметадалогія ж вярнулася да пазітывістычнае мадэлі: усе вартасціі 
значэнні - сітуацыйныя. У шмат якіх эксперыментах, зробленых Гар- 
фінкелам, даследнікі наўмысна паводзілі сябе недарэчна ў звычайных 
жыццёвых сітуацыях, каб парушыць наперад вызначаныя ўмовы міжа- 
сабовых дачыненняў, скасаваць іхны найістотнейшы складнік. Бо пад 
час дзеяння чалавек мусіць браць пад увагу пункт гледжання іншага 
(іншых), засвойваць яго і ўзгадняць сваё дзеянне з ягонымі (іхнымі) вар- 
тасцямі, значэннямі, тлумачэннямі і ўчынкамі. 


Раздзел 10 


КРЫТЫЧНАЯ ТЭОРЫЯ, ІДЭАЛОГІЯ 
ІНАВАЧАСНАЕ ГРАМАДСТВА 


Дзвюма найважнейшымі тэмамі ХІХ ст. былі сацыялогія і марксізм. 
Крытыкі пазітывізму паставілі праблему сацыяльнага дзеяння і яго ста- 
сунку з сацыяльнаю сістэмаю, а таксама пытанне пра тую ролю, якую 
граюць маральныя і нарматыўныя фактары ў інтэграцыі развітых ка- 
піталістычных грамадстваў. Апрача таго, шпаркая індустрыялізацыя і 
ўрбанізацыя вылучылі на першы план сацыялагічнай тэорыі пэўныя 
праблемы культуры. Заходні марксізм развязваў праблему дзеяння, 
спасылаючыся на ўладу буржуазнай ідэалогіі над рэвалюцыйнаю свя- 
домасцю пралетарыяту. Няўдалыя рэвалюцыі ў Германіі і Вугоршчыне 
адразу па заканчэнні Першай сусветнай вайны, а таксама Расейская 
рэвалюцыя 1917 г. зрабілі пытанне свядомай трансфармацыі грамад- 
ства, заснаванай на пэўнай ідэалогіі, найважнейшаю праблемаю са- 
цыялогіі і марксізму. Аднавіліся спрэчкі паміж марксістамі й сацыёла- 
гамі, што адбываліся ў нямецкай і французскай сацыялогіі пачынаючы 
ад 1890-х гг. ажно да 1914 г. Зацікаўленне Вэбэра сацыялогіяй культу- 
ры, яго тэарэтычныя меркаванні наконт аўтаноміі вартасцяў і заняпад 
панавальных сістэмаў светапогляду яшчэ раз азваліся ў творах Карла 
Мангайма (1893-1947) і Макса Шэлера (1874-1928). 

У грамадстве, фрагментаваным з прычыны спаборніцтва паміж роз- 
нымі ідэалогіямі, дзе пануе рэлятывізм вартасцяў, веды робяцца пра- 
блематычнымі. Ці могуць наагул існаваць навуковыя веды? Шэлер увёў 
тэрмін “сацыялогія ведаў”, каб акрэсліць сацыяльную прыроду ведаў, іх 
размеркаванне ў інстытуцыях культуры і ўплыў грамадскіх інтарэсаў на 
іхфармаванне. Усе разумовыя дзеянні, пісаў ён, “непазбежна абумоў- 
леныя сацыяльнай ... структураю” (Эспеіег, гл. у: Сипіз апа Реігаз, 
1970, с. 170--175). 

Надумку Шэлера, сацыялагічны аналіз формаў ведаў патрэбны, каб 
паказаць тое, што ён і ягоныя сучаснікі акрэслілі як крызіс каштоўнас- 
цяў у свеце, апанаваным гэткімі сістэмамі філасофіі, псіхалогіі ісацыя- 
логіі, як неакантыянства, фенаменалогія, марксізм, псіхааналіз, віта- 

лізм і фармалізм. Што да сацыялагічнае тэорыі, дык яе эпістэмала- 
гічны рэлятывізм і метадалагічны агнастыцызм былі ўперад вызна- 
чаныя. Тым часам узніклі й шматлікія сістэмы ідэалогіі: сацыялізм, 
марксізм, лібералізм, фашызм, кожная з сваёй праўдаю. Заданнем 
сацыялогіі ведаў было вылучэнне праўдзівых, універсальных складні- 
каў кожнага светапогляду і іх наступнае злучэнне ў агульную канцэп- 
цыю (Эспеіег, 1970). Антыпазітывізм Шэлера, Дыльтэевае паняцце 
“светапогляду”, Марксавая тэорыя ідэалогіі былі сабраныя разам у са- 
цыялагічнай тэорыі ідэалогіі Мангайма. 


Мангайм: праблема ідэалогіі 


Мангайм належаў да пакалення вугорскіх інтэлектуалаў, якіх цікавілі 
найболей праблемы культуры і вартасцяў; ён быў сябрам гуртка, да 
якога належалі Лукач, гісторыкмастацтва Арнольд Хаўзэр, кампазітар 
Бэла Бартакі філосаф Міхай Поланы. У 1920-х гг. ён спрабаваў распра- 
цаваць інтэрпрэтацыйную сацыялогію для аналізу разнастайных фор- 
маў ведаў. На працягу 1921-1929 гг. Мангайм напісаў шэраг артыку- 
лаў, дзе даследваў праблему магчымасці сацыялогіі ведаў. Найбольш 
значнымі з тых твораў былі: “Пра інтэрпрэтацыю ИУв/лапзспаципа” 
(1921), “Гістарыцызм” (1924), “Праблема сацыялогіі ведаў” (1925), 
“Кансерватыўнае мысленне” (1926) і “Ідэалогія і ўтопія” (кніга, змест 
якой склалі тры нарысы, апублікаваная ў 1929 г.). “Сацыялогія ведаў, -- 
пісаў ён, -- ёсць... сістэматызацыя сумневу, які існуе ў жыцці грамад- 
ства якнеакрэсленая небяспека і няпэўнасць”. Сучасны свет звычайна 
ганяць за сітуацыю ў грамадстве: за адчужэнне, дэзарганізацыю і анар- 
хію. Мангайм з сумам пісаў пра “інтэлектуальны змрок, які ахінуў нашыя 
часы”, пра “страхатлівую тэндэнцыю сучаснага мыслення” і збянтэжа- 
насць, якая запанавала ў грамадскім ды інтэлектуальным жыцці 
(Мапппеіт, 1960, с. 94). 

Тыя песімістычныя каментары ўзятыя ці не з найбольш значнага 
твора Мангайма -- “Ідэалогія і ўтопія” (1929), дзе ён прааналізаваў 
праблемы аб'ектыўнасці ведаў і перспектывы (г. зн. пункту гледжання), 
якія акрэслілі Вэбэр і Лукач, кожны сваім, вельмі розным спосабам. Калі 
няма аб'ектыўнае рэальнасці, а ёсць толькі сума разбежных поглядаў, 
дык ці магчымыя гістарычныя веды? Насуперак культурнаму рэляты- 
візму Вэбэра і ягонай скептычнай сацыялогіі Мангайм прапанаваў раз- 
вязанне згаданае праблемы на грунце гістарыцызму, або так званага 
“дынамічнага паняцця праўды”, узору, паводле якога трэба ацэньваць 
верагоднасць розных падыходаў да рэальнасці. Мангайм прыняў па- 
няцце татальнасці, даводзячы, што хоць розныя тыпы ведаў стасуюц- 
цадарозных дзялянак грамадскага жыцця, але кожная новая перспек- 

тыва, што ўзнікае ў працэсе гісторыі, улучае новыя і вартыя ўвагі ад- 
крыцці, датычныя натуры гістарычнай рэальнасці: марксізм падкрэсліў 
змаганне класаў, фашызм -- ролю дзеяння ў грамадскім жыцці, 
лібералізм - важнасць аўтаномнага індывіда. Кожная новая перспек- 
тыва ажыццяуляе сінтэз папярэдніх: разнастайныя “стылі мыслення” 
няспынна мяшаюцца і прасякаюць адзін аднаго. Напрыклад, сучаснае 
грамадства, нягледзячы на яго фрагментаванасць і палярызацыю, усё 
жстварыла ўмовы для “руху да агульнай канцэпцыі, які ўвесь час шы- 
рыцца” ідзе кожная новая перспектыва адкрывае “прыблізную праўду”, 
якая ёсць часткаю “шырэйшага значэння” гістарычнае рэальнасці. Усе 
перспектывы непазбежна частковыя, “бо гістарычнае цэлае заўсёды 
такшматбаковае, што яго не можа ахапіць нейкі адзін пункт гледжання” 
(Мапппеіт, 1960, с. 94-96, 134--135). Такі сэнс мела Мангаймавае 
“дынамічнае паняцце праўды”. Прыкладам, у нарысе “Гістарыцызм” ён 
даводзіў, што няма нейкага класа або групы, якія маглі б абвесціць сябе 
адзіным суб'ектам гісторыі. Цэлае можна зразумець, толькі беручы пад 
увагу ўсе перспектывы, “нязгодны хор усіх галасоў”. 

Такімчынам, Мангайм пераняў Гегелевую ідэю пра “хітрыкі розуму”, 
згодна з якою гістарычны працэс неўпрыкмет ператварае ідэалагічнае і 
залежнае ад пэўнага інтарэсу мысленне ў аб'ектыўную праўду. У “Ідэа- 
логіі і ўтопіі” Мангайм ухваляў Марксавую тэорыю ідэалогіі за тое, што 
яна высвятляе сувязь класавага інтарэсу з формамі ведаў. Але Маркс 
не патрапіў дастасаваць сваю тэорыю да ўласнага мыслення і акрэсліў 
ідэалогію як “канцэпцыю, якая ёсць прывілеем сацыялістаў”. Параў- 
нальна з папярэднімі тэорыямі марксізм мяшаў разам два розныя 
паняцці ідэалогіі: простае (або партыкулярнае) паняцце, якое адпавя- 
дае хітрыкам і рацыяналізацыям асобы наконт пэўных учынкаў і функ- 
цыянуе на псіхалагічным роўні, і агульнае паняцце, якое адпавядае 
мысленню сацыяльнага класа або пэўнае эпохі, звязанае з стылямі 
мыслення. Другое значэнне паняцця «ідэалогія» -- сацыялагічнае, та- 
му яно бліжэйшае да праўды. Агульнае паняцце ідэалогіі ёсць бесста- 
ронняю спробаю выявіць сувязь “разумовых канструкцый" з пэўнымі 
“жыццёвымі сітуацыямі”; яно дае магчымасць сацыялогіі ведаў выву- 
чаць сацыяльную дэтэрмінацыю мыслення і ставіць пытанне аб праў- 
дзівасці ці непраўдзівасці ведаў (Мапппеіт, 1960, с. 66--72). 

Усё мысленне --- сацыяльна абумоўленае. Аднак Мангайм вызваляў 
адуздзеяння грамадскага кантэксту матэматыку і прыродазнаўчыя на- 
вукі. Адрозна ад “мыслення, вызначанага рэальным існаваннем”, матэ- 
матыка і натуральныя навукі падлягаюць уласным законам, таму ў вы- 
разе 2-2: 4 “няма сведчання пра тое, хто мысліць і калі”. Шмат хто з 
крытыкаў зазначаў неабгрунтаванасць таго адрознення фармальных 
ведаў ад гістарычных: калі мысленне дэтэрмінаванае грамадствам, 

дык навука, прадукт дзейнасці чалавека і культуры, таксама дэтэрмі- 
наваная ім. Наагул, Мангайм не здолеў выразна акрэсліць розніцу па- 
між разнастайнымі тыпамі мыслення, даючы веры таму, што палітыч- 
ныя, этычныя, гістарычныя і рэлігійныя перакананні такія сама, як 
штодзённыя каштоўнасці й ідэі. Бо калі веды абумоўлены пазатэарэ- 
тычнымі фактарамі, дык логіка і навука, як і палітычная філасофія з 
эпістэмалогіяй, ёсць рэлятыўнымі ў дачыненні да праўды. 

У ранніх творах Мангайм вылучыў праблему рэлятывізму як асноў- 
ную ў сацыялогіі ведаў, бо яна, натуральна, вызначае межы тае дыс- 
цыпліны. Развязкам згаданае праблемы ў “Ідэалогіі іўтопіі” было пра- 
панаванае ім адрозненне рэлятывізму (усе ідэі залежаць ад сітуацыі) 
ад рэляцыянізму (веды хоць і залежаць ад пэўнага кантэксту, але іх 
нельга пацвердзіць або зняпраўдзіць на яго падставе). Аднак, як мы 
бачылі, урэшце Мангайм пагадзіўся з гістарыцызмам Гегеля, бо хоць 
сацыёлаг, які вывучае веды, дастасоўвае пэўныя формы мыслення да 
пэўных сацыяльных сітуацыяў, але праўдзівы змест розных пунктаў 
гледжання вызначаны ступенню іх адпаведнасці “звышгістарычнай” 
рэальнасці. 

У “Гісторыі і класавай свядомасці” Лукач прапанаваў радыкальнае 
развязанне праблемы рэлятывізму на аснове гістарыцызму: праўда на- 
лежыць упрывілеяванаму, з анталагічнага гледзішча, пралетарыяту, а 
ягоны светапогляд-- марксізм -- выяўляе прынцып татальнасці, цэла- 
га, гэта значыць сэнс гісторыі. Як і Лукач, Мангайм даводзіў, што пэўнае 
становішча ў грамадстве дае магчымасць групе разумець гістарычную 
рэальнасць глыбей за іншыя групы; не ўсе погляды аднолькава слуш- 
ныя. Але Мангайм адкінуў Лукачавую канцэпцыю манаполіі пэўнага 
класа на праўду і меркаваў, што сінтэз розных перспектываў можа 
ажыццявіць толькі ўпрывілеяваная сацыяльная страта, “вольнаплын- 
ная інтэлігенцыя” (ітеізспиуебепае ІпіеІідепг), група, ненавязаная да 
пэўнага грамадскага інтарэсу і з тае прычыны інтэлектуальна незалеж- 
ная. Марксавая тэорыя ідэалогіі магла б развіцца ў сацыялогію ведаў 
толькі дзякуючы дзейнасці гэткіх незалежных інтэлектуалаў, што існу- 
юць па-за найважнейшымі ўстановамі буржуазнага грамадства. 

Здаецца, самому гістарычнаму працэсу ўласцівыя вузкасць і аб- 
межаванні, якія перашкаджаюць аднаму пункту гледжання быць 
слушным з прычыны яго сутыкнення з супрацьлеглымі пунктамі 
гледжання. Мэтаю вывучэння ідэалогіі... ёсць разуменне вузкасці 
кожнае перспектывы і спаборніцтва тых розных перспектываў па- 
між сабою ў агульным сацыяльным працэсе (Мапппеіт, 1960, с. 72). 

Толькі інтэлектуалы могуць дасягнуць абагульненага пункту гле- 
джання. У “Ідэалогіі і ўтопіі” Мангайм скарыстаў тэрмін Альфрэда Вэбэ- 
ра, які акрэсліў інтэлігенцыю як “параўнальна бяскласавую страту” 


НОВАЯ САЦЫЯЛОГІЯ . 251 


(курсіў Мангайма), вельмі ідыферэнцавануюі іаб'яднаную толькі адука- 
цыяй. Мангайм вылучыў “сацыяльна ненавязаную інтэлігенцыю” (свя- 
тары, інжынеры, пісьменнікі, акадэмічныя навукоўцы) і “сацыяльна на- 
вязаную інтэлігенцыю” (Царкву ў часы Сярэднявечча ён азначыў як 
замкнёную і моцна згуртаваную сацыяльную страту), маючы на мэце 
адрозніць інтэлектуалаў, здатных да незалежнага пазнання, ад тых, 
чыя функцыя наўпрост залежыць ад пэўнага інтарэсу і таму ідэалагіч- 
ная. 

Фармаванне інтэлігенцыі ў Новыя часы -- вынік шырокага працэ- 
су дэмакратызацыі, які ахапіў прафесіі, адукацыю, камунікацыю, ін- 
стытуцыі культуры індустрыйнага грамадства і вызваліў інтэлектуала з 
залежнасці ад фундатараў і ад татальнага кантролю дзяржавы. Такім 
чынам, інтэлігенцыя Новых часоў - адкрытая страта, якая не мае адзі- 
нага светапогляду, дэмакратычная і скептычная. Яе маргінальная 
сацыяльная пазіцыя робіць інтэлігенцыю вельмі чуйнаю да палітычнай 
ікультурнай фрагментацыі сённяшняга свету: 

Тыя ненавязаныя інтэлектуалы ёсць тыповыя адвакаты-філо- 
сафы, іаеоІодие5, здольныя знайсці довады на карысць усё адно 
якой палітычнай сілы, у якой ім давядзецца быць у паслугах. Іх сацы- 
яльнае становішча не навязвае іх да якой-небудзь сілы, але яны 
вельмі востра адчуваюць усе тэндэнцыі ў палітыцы і грамадстве 
(Маппреіт, 1953, с. 126--127). 

Прыкладам, Мангайм згадвае філасофію Асветніцтва і рамантызм, 
стылі мыслення, выпрацаваныя інтэлектуаламі, якія былі за ідэолагаў у 
пэўных сацыяльных групаў. Сапраўды, інтэлектуалы надаюць тэарэ- 
тычную форму матэрыяльным інтарэсам сацыяльных групаў і класаў 
ды робяцца, такім чынам, хаўруснікамі тых групаў, аднак да іх не нале- 
жаць. Напрыклад, Мангайм пісаў пра крытычную філасофію Канта як 
пра адлюстраванне “сутнасці” Французскае рэвалюцыі не таму, што 
Кант прызнаваў яе палітычныя мэты, а “таму, што стыль ягонага мыс- 
лення ... (быў) таго ж кшталту, што і сіла, якая кіравала французскімі 
рэвалюцыянерамі” (Мапппеіт, 1953, с. 84). 

У сацыялагічных працах Мангайма была падкрэслена залежная ро- 
ля інтэлектуалаў у фармаванні стыляў мыслення: часам Мангайм на- 
бліжаўся да вульгарнага марксізму, асабліва ў азначэнні інтэлектуалаў 
як людзей, што рэтранслююць “набытае” мысленне пэўнай сацыяль- 
най групы або класа. Гэтая заўвага найперш стасуецца да аднаго з яго- 
ных найважнейшых даследванняў -- да “Кансерватыўнага мыслення” 
(1925). У ім Мангайм адрозніваў “кансерватыўнае” мысленне ад “тра- 
дыцыйнага” дзеля рэфлексійнай структуры першага і даводзіў, што 

“кансерватыўнае” мысленне паўстала як свядомая апазіцыя, з аднаго 
боку, індывідуалістычнаму капіталізму, з другога - калектывістычнай 


“Б... зза 
філасофіі сацыялізму, якія ўзніклі ў выніку абуджэння пасля Французс- 
кай рэвалюцыі, фармавання больш адкрытых і мабільных грамадстваў, 
новых свецкіх сістэмаў філасофіі й разбурэння непарушнага перадын- 
дустрыйнага светапогляду. Кансерватыўнае мысленне падкрэслівае 
арганічную прыроду грамадства, вартасць сям'і й карпарацыяў насупе- 
ракатамістычнай філасофскай тэорыі сацыяльнага кантракту з яе ўва- 
гай да прыроджаных правоў асобы і суверэнітэту народа. Чалавечае 
жыццё цалкам ірацыянальнае, гістарычны ж працэс трактуецца якар- 
ганічны, а не механічны. “Кансерватыўнае” мысленне робіць легітым- 
най апазіцыю індустрыйнаму капіталізму, індывідуалізму, лібералізму і 
сацыялізму. 

Новае індустрыйнае грамадства пачатку ХІХ ст. нельга было далей 
легітымізаваць праз зварот да саміх каштоўнасцяў: прыкладам, “нена- 
вязаная інтэлігенцыя”, няздольная да выяўлення ўласных інтарэсаў і 
забеспячэння сабе незалежнай пазіцыі ў. грамадстве, далучылася да 
кансерватыўнай рэакцыі на Асветніцтва (Мангайм засяродзіў увагу 
найперш на Германіі з яе слабою прамысловаю базаю і кволаю палі- 
тычнаю сістэмаю). Якраз таму, што інтэлектуалы непрывязаныя да 
пэўнага матэрыяльнага інтарэсу, ім бракуе ўласнае ідэалогіі, але яны 
застаюцца вельмі чуйнымі да актуальных грамадскіх і палітычных плы- 
няў: “Самі па сабе яны не ведаюць анічога. Але дайце ім прыняць 
чыйсьці бок і засвоіць яго інтарэсы -- яны будуць ведаць іх лепей, уза- 
праўды лепей за тых, для каго тыя інтарэсы вынікаюць з самой натуры 
рэчаў, з іх сацыяльнага становішча" (Мапппеіт, 1953, с. 127). 

У пазнейшых творах Мангайм уважаў інтэлектуалаў ужо не толькі за 
памагатых пэўнага класа. Паводле "“Ідэалогіі і ўтопіі”, іх заданнем ёсць 
адлюстраванне цэлага на падставе сінтэзу розных пунктаў гледжання, 
гэты працэс не залежыць ад нейкага класавага інтарэсу (як, прыкла- 
дам, Лукачавыя паняцці пралетарскага і буржуазнага мыслення). Паз- 
ней у нарысе пра інтэлігенцыю, напісаным у 1930-х гг., але не апублі- 
каваным пад час ягонага жыцця, гэты націск на татальнасці заступіла 
аналогія. Якадкрытая страта, параўнальна вольная інтэлігенцыя бярэ 
ўдзел у гісторыі з розных пунктаў гледжання; рэальнасць шматстайная 
і не мае адзінага цэнтра, яна - прадукт актывізацыі сацыяльнае ма- 
більнасці й ускладнення навачаснага грамадства. Так, становішча ін- 
тэлектуалаў робіцца падобным да становішча іншых групаў, і пачына- 
ецца крытычны дыялог, які спрыяе пазіцыі “плённага скептыцызму”. 
Менавіта структурную адкрытасць інтэлігенцыі і яе бесстароннасць 


Мангайм лічыў за ўмову надання ёю сэнсу шматлікім канкурэнцыйным 
ідэалогіям Новых часоў. 

Ідэалогія і ўтопія 


Згаданыя аргументы ўпершыню былі выкладзеныя ў “Ідэалогіі і ўто- 
піі”. У гэтым творы Мангайм адрозніваў ідэалогію ад утопіі, азначыўшы 
першую як працэс, які робіць мысленне панавальнай групы гэтак за- 
лежным ад яе інтарэсу, што яна больш не зважае на факты, якія могуць 
абярнуць у нішто яе права на панаванне. Ідэалогія дапускае, “што ў 
пэўных абставінах калектыўная падсвядомасць пэўных групаў не разу- 
мее сапраўдных умоваў існавання грамадства як для сябе, так і для 
іншых і таму лічыць іх за нязменныя”. Утапічнае мысленне, наадварот, 
адлюстроўвае змаганне апазіцыйных групаў за змены і, такім чынам, 
бачыць адно “тыя элементы сітуацыі, якія спрыяюць яе перамене”. З 
тае прычыны ўтапічнае мысленне няздатнае да адэкватнага аналізу 
сітуацыі, бо зважае толькі на яе негатыўныя аспекты: як прыклады 
ўтапічнага мыслення Мангайм згадвае аргіястычны хіліязм анабаптыс- 
таў", ліберальны гуманізм, камунізм -- усе яны заснаваныя на канцэп- 
цыях, “неадпаведных” сапраўднаму стану рэчаў. Толькі інтэлектуалы з 
сваёй упрывілеяванай пазіцыі могуць атрымаць гістарычна аб'ектыў- 
ныя веды дзякуючы здольнасці да сінтэзу пэўных праўдзівых элемен- 
таў розных пунктаў гледжання. Праўда ёсць гістарычная і ўсеабдым- 
ная:ні ўтапічнае, ні ідэалагічнае мысленне не можа абняць гістарычнае 
цэлае. 

У “Ідэалогіі і ўтопіі” Мангайм зрабіў абрыс эвалюцыі ўтапічнага мыс- 
лення, пачынаючы ад хіліязму ажно да сацыялістычнага гуманізму. Ён 
падкрэсліў цяжкасці ў адрозненні ўтапічнага мыслення ад ідэалагічнага 
і сцвярджаў, што ўтопіі "ўзбежных класаў часта бываюць прасякнутыя 
ідэалогіяй”. Прыкладам, светапогляд ранняе буржуазіі ўлучаў утапічны 
ідэал свабоды чалавека (насуперак непахіснаму, карпаратыўнаму ідэ- 
алу феадальнага грамадства), які быў ідэалагічны ў такой ступені, у 
якой быў рэалізаваны ў гісторыі: Мангайм акрэсліў буржуазную свабоду 
як “досыць утапічную” (Мапппеіт, 1960, с. 183--184). Ягоны найваж- 
нейшы довад дапускаў надзвычайны гістарыцызм: “нашыя ідэі ды 


“ Хіліязм (з ст.-грэц. спіііаз -- тысяча), вера ў “тысячагадовае валадарства" 
Бога і верных на зямлі, г. зн. у ажыццяўленне містычнага ідэалу справядлівасці 
яшчэ да канца свету. Быў уласцівы ранняму хрысціянству, сярэднявечным гарэзі- 
ям і некаторым сектам часоў Рэфармацыі. Анабаптысты (з ст.-грэц. апабаріігб -- 
хрышчу другі раз), удзельнікі радыкальнага сектанцкага руху часоў Рэфармацыі 
ХХІ ст., пераважна ў Германіі, Швайцарыі, Нідэрляндах. Патрабавалі паўторнага 
хросту (у дарослым веку), адмаўлялі царкоўную герархію, асуджалі багацце і зак- 
лікалі да скасавання прыватнай уласнасці. -- Заўвага перакладніка. 

існаванне - складнікі ўсеабдымнага эвалюцыйнага працэсу, кансерва- 
тыўныя ж і ліберальныя ідэі паўстаюць як вытворныя таго працэсу” 
(Мапппеіт, 1952, с. 146). Адрозненне паміж утопіяй і ідэалогіяй рабіла- 
ся ех розі Гасіо", бо, натуральна, нельга да часу ведаць, ці спраўдзіц- 
ца буржуазная свабода ў буржуазным грамадстве. Шмат якія з довадаў 
Мангайма мелі такі характар ех розі гасіо, а ягоныя сацыялагічныя тэ- 
арэмы, датычныя ведаў і грамадства, былі выкладзеныя ў такіх паняц- 
цях, як “адпаведна сітуацыі”, “згодна з патрэбамі часу”, “невыпадкова 
што” (Мепоп, 1957, с. 498--499). На самой справе меркай праўдзі- 
васці зрабілася дарэчнасць мыслення ў пэўнай сітуацыі, што больш 
адпавядае функцыяналізму, чым гістарыцызму. 

Мангаймавая сацыялогія ведаў, такім чынам, увабрала дзве розныя 
тэарэтычныя пазіцыі: па-першае, тэорыю стасаваных ведаў, дзе стылі 
мыслення былі прымеркаваныя да пэўных сацыяльных групаў і іх 
становішча ў грамадстве, па-другое, канцэпцыю праўдзівасці і верагод- 
насці, уласцівую гістарыцызму, якая адмаўляла функцыяналістычныя 


паняцці “адпаведнасці” і “патрэбаў”. 


Тэорыя масавага грамадства 


Гістарыцызм Мангайма схіліў яго да развіцця сацыялогіі ведаў, якой 
бракавала пэўнай сацыялагічнай тэорыі грамадства. Хоць ён і мерка- 
ваў, што веды залежаць ад пункту гледжання сацыяльных групаў, кла- 
саў істановішча асобы ў грамадстве, але сувязь структуры грамадства 
з формамі мыслення не была адлюстраваная ў ягонай тэорыі. У паз- 
нейшых творах, напісаных пасля выгнання з Германіі ў 1930-х гг., Ман- 
гайм распрацаваў тэорыю масавага грамадства, блізкую да тэорыі, 
прапанаванай марксістамі франкфурцкай школы. 

Школа атрымала свой назоў ад Франкфурцкага інстытута сацыяль- 
ных даследванняў, заснаванага ў Германіі ў 1923 г. Яго найбольш слын- 
нымі супрацоўнікамі былі Тэадор Адорна (1903-1970), Макс Горкгай- 
мэр (1895- 1973) і Гэрбэрт Маркузэ (1898-1978). Як і на Мангайма, 
на іх мысленне паўплывалі нямецкі ідэалізм, песімістычная сацыяло- 
гія культуры Зімэля і Вэбэра ды філасофскі марксізм Лукача і Карла 
Корша (1886--1961). Адрозна ад Мангайма тэарэтыкі франкфурцкай 
школы шырэй пазычалі довады марксізму, але, пераймаючы Лукача і 
Корша, крытыкавалі яго схільнасць да пазітывізму, эвалюцыянізму і 
сцыентызму. На іхную думку, марксізм ёсць перадусім крытыкай 
капіталістычнага грамадства і ўласцівых яму формаў ведаў; такім чы- 


“ Ех роз Гасію (лац.) --- з ужо вядомых фактаў. - Заўвага перакладніка. 

нам, яны зрабілі акцэнт на свядомасці, ргахі5 ічалавечых каштоўнас- 
цях. Але адрозна ад Лукача і Корша франкфурцкая школа засталася 
ўбаку ад палітыкі, яе прадстаўнікі верылі, што пралетарыят нарэшце 
будзе інтэграваны ў грамадства, якое яны называлі “арганізаваным 
капіталізмам”, і, такім чынам, страціць сваю рэвалюцыйную ролю ў 
гісторыі. 

Тэорыяграмадства франкфурцкае школы была дужа песімістычная. 
Мангайм таксама трымаўся песімістычнага погляду. Усталяванне тата- 
літарных урадаў -- камуністычных і фашыстоўскіх -- прымусіла яго 
зрабіць выснову, што гістарычнай тэндэнцыяй сучаснага грамадства 
ёсць узмацненне цэнтралізацыі і атамізацыі: сацыяльныя і палітычныя 
ўстановы, важныя для дэмакратычнага грамадства, хутка трацяць не- 
залежнасць. Няўхільнае пашырэнне бюракратызацыі, узнікненне арміі 
тэхнічных “экспертаў”, ператварэнне ведаў у тавар, якім маніпулююць 
дзеля захавання сацыяльнага парадку, - усё гэта напраўду касуе неза- 
лежную ролю інтэлектуалаў. Існаванне параўнальна вольнай інтэліген- 
цыі робіцца праблематычным, бо інтэлектуалы падпарадкуюцца 
цэнтралізаваным, бюракратычным інстытуцыям дзяржавы. У “Прабле- 
ме інтэлігенцыі” Мангайм пісаў: 

Вольнае даследванне... страціла сваю сацыяльную базу ў выніку 
заняпаду незалежнага сярэдняга класа, які... ранейшы тып ненавя- 
занае інтэлігенцыі выкарыстоўваў для набору. Не сфармавалася ні- 
водная іншая сацыяльная страта, якая б гарантавала безупын- 
нае існаванне незалежных і бесстаронніх крытыкаў (Мапппеіт, 
1956, с. 169). 

Пастулят Мангайма пра няўхільны надыход “масавага грамадства" і 
заняпад моцнай і незалежнай грамадзянскай супольнасці схіліў яго 
прыняць паняцце інтэлектуалаў яктых, хто стаіць па-над класавымі ін- 
тарэсамі і тэндэнцыяй дэгуманізацыі сучаснага грамадства, як эліты, 
чыя “абавязковая” функцыя -- маральная ахова ўсяго грамадства. 

Франкфурцкая школа таксама сфармулявала тэорыю масавага гра- 
мадства і масавае культуры: капіталізм, даводзілі яны, робіцца занадта 
цэнтралізаваным, а структура грамадства пакрысе “атамізуецца”. У 
ХІХ ст. буржуазія мелася пашырыць “публічную сферу”, тыя асобныя 
аддзяржавы ўстановы, з дапамогаю якіх яна ажыццяўляла свой бізнес 

і стварала культуру. Але разам з узмацненнем цэнтралізацыі ў экано- 
міцы і палітыцы ўзніклі калектывістычныя ідэалогіі, якія падкрэслілі 
канфармізм сацыяльнай сістэмы. Публічная сфера паменшала: гра- 
мадства больш не мае моцных, незалежных асяродкаў, якія гаранта- 
валі б захаванне індывідуалістычных каштоўнасцяў. Знікла незалежная 
асоба. У тым працэсе навука адыграла вызначальную "інструменталь- 
ную” ролю: сцыентычныя, антыгуманістычныя прынцыпы буржуазнае 

навукі апанавалі ўсё грамадства і непазбежна спрычыніліся да ўзнік- 
нення новага спосабу панавання, увасобленага ў тэхналогіі і бюракра- 
тыі. Свядомасць і культура зрабіліся чужымі чалавеку, ягоным вартас- 
цям і ргахіз. Дачыненні паміж людзьмі ператварыліся ў дачыненні най- 
перш паміж рэчамі. 


Вытокі крытычнае тэорыі 


Горкгаймэр, прызначаны ў 1930 г. на пасаду дырэктара інстытута, у 
інаўгурацыйнай прамове азначыў гістарычны матэрыялізм не як наву- 
ку, а як“крытыку”, даводзячы патрэбу ў з'яднанні філасофіі з сацыяль- 
най навукай. Пазней, жывучы на эміграцыі ў Злучаных Штатах Амэрыкі 
якуцякач з фашыстоўскае Германіі, Горкгаймэр увёў тэрмін “крытычная 
тэорыя”. Як і паняцце Грамшы “філасофія ргахіз", тэрмін “крытычная 
тэорыя” стасаваўся да марксізму і мусіў падкрэсліць дзейны аспект 
пазнання, адкінуўшы тэорыю “копіі”, якая тлумачыла веды нібы нейкі 
адбітак: тэарэтычныя даследзіны лічылі за аўтаномную дзейнасць, за 
вызначальны чыннік у пераўтварэнні грамадства і культуры. Найвыдат- 
нейшыя навукоўцы франкфурцкае школы адкінулі пастулят Лукача пра 
тоеснасць пралетарыяту праўдзе гісторыі дзеля яго гістарыцызму, але 
пазычылі шмат якія іншыя довады Лукача, прыкладам пра ўніверсаль- 
насць урэчаўлення ў часы капіталізму, а таксама прызнавалі метада- 
лагічнае значэнне такіх катэгорыяў, як татальнасць, адмаўленне, дыя- 
лектыка і медыяцыя ў аналізе формаў ідэалогіі ды культуры. 

Прыхільнікі крытычнае тэорыі дбалі пра развязанне праблемаў 
праўдзівасці, універсальнасці й вызвалення чалавека. Тэза Мангайма, 
паводле якой веды вынікаюць з пэўнай гістарычнай сітуацыі, была ад- 
кінутая, бо перашкаджала адрозненню “праўдзівых” ведаў ад “фальшы- 
вых”. Навукоўцы франкфурцкае школы ўвогуле скептычна паставіліся 
да сацыялогіі ведаў, бо яны атаясамлівалі сацыялогію з пазітывізмам, 
агнастыцызмам і рэлятывізмам. Таму яны не лічылі марксізм за сацы- 
ялогію, бо ён нібыта дбае пра чалавечы ргахі5, суб'ектыўнае значэнне 
дзеяння і вызваленне чалавека. Меркаванне, што абмежаваныя пункты 
гледжання, вынайдзеныя ў працэсе гісторыі, могуць быць сінтэзаваныя 
вольнымі інтэлектуаламі ў праўду, было развіццём механістычнае без- 
аі тэорыі праўдзівасці й метафізічнага паняцця татальнасці. У сваёй 


“ безіаі! (ням.) -- кшталт, форма, вобраз, структура. Аўтар хіба мае на ўвазе 
г.зв. гештальтпсіхалогію - адну з найважнейшых школаў у псіхалагічнай навуцы 
першай паловы ХХ ст. Тая школа запрапанавала прынцып цэлага (уведзенае 
Г. фон Эрэнфэльсам паняцце гештальту) як аснову даследвання складаных 
псіхічных з'яваў. Прадстаўнікі згаданай школы (найбольш вядомыя з іх--- М. Вэрт- 
гаймэр, В. Кёлер, К. Кофка) ажыццявілі даследзіны ўспрымання чалавекам вон- 
кавай рэчаіснасці, прынцыпы якіх пазней былі пашыраныя на вывучэнне мыслен- 
ня і нават асобы (К. Левін). -- Заўвага перакладніка. 

сацыялогіі ведаў Мангайм прымаў існаванне аб'ектыўнай гістарычнай 
рэальнасці, недасканала адлюстраванай усвядомасці людзей; павод- 
ле жнавукоўцаў франкфурцкае школы, рэальнасць ствараецца ргахі», 
дзе суб'ект і аб'ект з'яднаныя дыялектычна. У падмурак эпістэмалогіі 
франкфурцкае школы было закладзенае Гегелевае паняцце таталь- 
насці іяе выяўленне ў законах грамадства й гісторыі. Крытычная тэо- 
рыя не спрабавала прымеркаваць розныя формы мыслення да пэўных 
сацыяльных групаў, а імкнулася “зразумець агульныя сацыяльныя 
тэндэнцыі, якія выяўляюцца ў тых з'явах”, і, такім чынам, усвядоміць 
супярэчнасці і адсутнасць згоды паміж індывідам і грамадствам 
(Адото, 1967, с. 32). 

У нарысе “Крытычная і традыцыйная тэорыя” (1 937) Горкгаймэр 
даводзіў, што мэта буржуазнае, пазітывістычнае навукі --- не дзеянне, 
а “чыстыя” веды. Калі крытычная тэорыя грунтуецца на ргахі5, дык 
традыцыйная (г. зн. пазітывізм) вылучае мысленне з дзеяння, аддае 
перавагу назіранню над уяўленнем і бароніць метады прыродазнаўчых 
навук, найперш біялогіі, у аналізе сацыяльна-культурных з'яваў. Такім 
чынам, веды “фетышызуюць” іакрэсліваюць як штосьці асобнае ад ча- 
лавечае дзейнасці ды вышэйшае за яе. Але такі кшталт бесстаронняга 
даследвання немагчымы ва ўмовах капіталістычнага, масавага грамад- 
ства, боён патрабуе незалежнага даследніка. Папраўдзе ж погляд дас- 
ледніка заўсёды вызначаны пэўнымі сацыяльнымі катэгорыямі, што ў 
сучасным грамадстве азначае рэіфікацыю. Буржуазная навука, у тым 
ліку сацыяльная, мае трывалую сувязь з тэхнічным кантролем, 
тэхналагічным панаваннем ды інструментальнаю рацыянальнасцю. На 
думку Горкгаймэра, толькі ў нерэіфікаваным, рацыянальным свеце 
магчымае прагназаванне на падставе прынцыпаў пазітывістычнае 
навукі. Таму грунтоўным адрозненнем крытычнай тэорыі ад традыцый- 
най ёсць тое, што першая адкідае буржуазную хлусню наконт незалеж- 
нага навукоўца і ягонае мэты -- атрымання нібыта бесстаронніх, аб'ек- 
тыўных з палітычнага гледзішча ведаў. Крытычная тэорыя сцвярджала 
непарыўную сувязь ведаў з інтарэсам. Але веды ствараюцца не самі 
сабою, яны немагчымыя без чыннага ўдзелу інтэлектуалаў. Франкфур- 
цкая школа, хоць і адкінула сацыялогію ведаў Мангайма, распрацавала 
крыху перайначаную версію паняцця таго ж вольнага інтэлектуала. Бо 
толькі інтэлектуалы, на кім ляжыць абавязак крытычна мысліць і спры- 
яць “эмансіпацыі”, свядома выкрываюць негатыўныя і супярэчлівыя 
сілы, якія дзеюць у грамадстве. 

У галіне метадалогіі франкфурцкая школа сфармулявала паняцце 
безупыннай крытыкі: яе прадстаўнікі даводзілі, што метады сацыяль- 

нае навукі павінны “адпавядаць” вывучаным ёю аб'ектам. З тае прычы» 
ны, што аб'екты ані статычныя, ані вонкавыя, а створаныя людзьмі і 

адлюстроўваюць чалавечыя каштоўнасці й суб'ектыўнасць, сацыяль- 
ная навука мусіць пачынаць даследванне з паняцця і прынцыпаў само- 
га аб'екта, а не з таго, якім ён здаецца. Аднак паняцці не тоесныя аб'ек- 
там, бо ў іх робіцца спроба адкрыць як нутраныя тэндэнцыі аб'екта, так 
іяго дачыненні з шырэйшым цэлым. Аб'екты сацыяльнае навукі робяц- 
ца вядомымі толькі на падставе практыкі, праз суб'екта, які пераўтва- 
рае рэальнасць. Праўда, такім чынам, ёсць “часткаю дарэчнае” прак- 
тыкі. Але жчым ёсць тая дарэчная практыка? На думку Горкгаймэра, 
дарэчным дзеяннем ёсць учынак, звязаны з мэтаю эмансіпацыі, вызва- 
лення чалавека, якая розніцца ад інтарэсу класа або групы з прычыны 
свае ўніверсальнасці ды аўтэнтычнасці (Ногкпеітег, 1976). 

Магчымасць вызвалення, аднак, дужа праблематычная. У “Дыялек- 
тыцы Асветніцтва” (1944) Адорна і Горкгаймэр тлумачылі паразы пра- 
летарскіх рэвалюцыяў у развітых капіталістычных краінах як вынік кан- 
фармізму масавай культуры і кантралявання грамадскай свядомасці 
“індустрыяй культуры”. Пераймаючы Вэбэра, Адорна і Горкгаймэр 
даводзілі, што заходняя культура апанаваная інструментальнаю (г.зн. 
фармальнаю) рацыянальнасцю, яе заданне - пільнаваць асобу і гра- 
мадства з дапамогаю дэгуманізаванае навукі й тэхналогіі. Чаму, пыта- 
ліся яны, ідэалы Асветніцтва -- свабода, справядлівасць, незалеж- 
насць асобы -- прывялі да фармавання грамадства, дзе пануе 
канфармізм, таталітарныя сістэмы фашызму й камунізму і чужы адмі- 
ністрацыйны свет капіталізму? Адказ на тое пытанне схаваны ў нутра- 
ной супярэчнасці рацыяналізму Асветніцтва, паміж універсальнымі 
ідэаламі навукі, што вызвалілі чалавека з-пад прыгнёту міфалогіі Ды 
ірацыянальнасці, з аднаго боку, і пазітывістычнымі, колькаснымі й праг- 
матычнымі мэтамі навукі, якія ўвасобіліся ва ўтылітарнай культуры-- 
з другога. Згаданая супярэчнасць выявілася і ў эвалюцыі буржуазна- 
га грамадства: прынцыпы ўліку і сістэматызацыі зрабіліся наступствам 
рацыяналізаванай культуры, ператварыўшы навуку і розум у споса- 
бы тэхналагічнага панавання, што стала знакам змяншэння аўтаноміі 
асобы. 

Большая частка аналізу ў “Дыялектыцы Асветніцтва” мала нагадвае 
сацыяльную тэорыю марксізму. У паваенныя гады Горкгаймэр увогу- 
ле цураўся марксізму, Адорна ж адмовіўся ад паняцця татальнасці і 
даводзіў, што яно не ёсць ключом да навуковых ведаў, бо “цэласць -- 
непраўдзівая”. Крытычная тэорыя рашуча пазбавілася асноўных па- 
няццяў марксізму -- змагання класаў і вызначальнай ролі пралетарыя- 
ТУ ў пераўтварэнні грамадства. Капіталістычныя грамадствы цяпер 
лічылі замкнёнымі сістэмамі, дзе ўсякая дзейная апазіцыя падпарадка- 
ваная ўладзе і палітычна знейтралізаваная. Усе спосабы сацыяльнай 
камунікацыі -- маналагічныя: сістэма зрабілася такою ж інтэграванаю, 


ана... невавівацыялоля - гве 
як мадэлі, якімі карыстаюцца структурныя функцыяналісты. Але адна- 
часова прыхільнікі крытычнае тэорыі, прыкладам Маркузэ (у “Аднавы- 
мерным чалавеку”, 1964), вылучылі патэнцыйна небяспечныя для 
цэласці грамадства апазіцыйныя яму сілы, пераважна маргінальныя 
(студэнты і мурыны). Увогуле першая генерацыя прадстаўнікоў кры- 
тычнае тэорыі не здолела прапанаваць дарэчнай сацыялогіі навачас- 
нагаграмадства, патлумачыць стасункі паміж капіталізмам як сістэмаю 
іяе структурнай дыферэнцыяцыяй у выніку фармавання незалежнай 
ад дзяржавы грамадзянскай супольнасці. Сур'ёзная праблема сацы- 
яльнай інтэграцыі асобы была развязаная не ў кантэксце складанага і 
асэнсаванага суб'ектам дачынення, а паказаная як просты і аднабако- 
вы працэс накідання чалавеку догмаў культуры. Грамадства, пісаў 
Адорна, усвядоміла значэнне ўлады рэчаў над людзьмі, бо хоць яно і 
прадукт дзейнасці чалавека, але яго гістарычнае развіццё перашка- 
джала людзям адчуць сябе суб'ектамі; яны звязвалі свой лёс з пана- 
ваннем рынку: 

Смеючыся з усіх спадзяванняў філасофіі, суб'ект і аб'ект дасяг- 
нулі поўнае згоды. Гэты працэс сілкуецца тым, што людзі абавяза- 
ныя свайму жыццю за тое, што для іх робіцца... масавы попыт на 
забавы, фетышызацыя спажывецкіх тавараў -- знакі тае тэндэн- 
цыі. Цэментам, якім некалі былі ідэалогіі, цяпер ёсць з'явы, якія ў ад- 
ной руцэ трымаюць адразу ўсе буйныя сацыяльныя інстытуцыі, а ў 
другой -- псіхалагічны строй людзей (Адото, 1989, с. 274--275). 


Габэрмас: тэорыя крызісу 


У 1960-х гг. творы навукоўцаў франкфурцкае школы зрабіліся шыро- 
ка вядомымі і ўплывовымі ў сацыяльных навуках. Паняцці індустрыі 
культуры і аднавымернага чалавека, тэорыя навачаснага капіталізму, 
прасякнутага дэгуманізаванаю рацыянальнасцю, здавалася, прапана- 
валі больш выразнае і дакладнае тлумачэнне сутнасці сучаснага гра- 
мадства, чым дагматычныя пастуляты марксізму-ленінізму або струк- 
турнага функцыяналізму. Але, як заўважыў Юргэн Габэрмас (нар. у 
1928 г.), адзін з прадстаўнікоў новага пакалення прыхільнікаў крытыч- 
нае тэорыі, праграма франкфурцкай школы, сфармуляваная Горкгай- 
мэрам іАдорна, грунтавалася на веры ў аб'ектыўную скіраванасць гіс- 
торыі, якая была нарматыўнай асновай крытыкі капіталістычнае ра- 
цыянальнасці. Такім чынам, яны не зважалі на гістарычна складаныя, 
разнастайныя формы штодзённае дзейнасці, паніжаныя імі да 
ідэалагічнага адлюстравання цэнтралізаванай індустрыі культуры. Ад- 
ным з найважнейшых пастулятаў тэорыі франкфурцкае школы было 
меркаванне, што ўсе капіталістычныя грамадствы падобныя паводле 

структуры й ідэалогіі ды падпарадкаваныя цэнтралізаванаму дзяржаў- 
наму апарату, які складае інтэгральную частку капіталістычнай выт- 
ворчасці. Наагул, яккрытычная тэорыя, такі артадаксальны марксізм 
схіляліся да аналізу структуры дзяржавы з гледзішча эканамічнае сіс- 
тэмы, гэта значыць лічылі, што дзяржава ўзнаўляе пэўныя грамадскія 
варункі, неабходныя для назапашвання капіталу, і дзее на карысць 
доўгатэрміновых інтарэсаў панавальнага класа. 

Гэткі рэдукцыянізм і аспрэчваў Габэрмас, на погляды якога моцна 
паўплывала тэорыя франкфурцкае школы аб рэгуляваным дзяржавай 
капіталізме. Яго аналіз увабраў шмат якія ідэі крытычнай тэорыі: за- 
лежнасць ведаў ад інтарэсу; вызваленне, а не тэхнічнае кантраляван- 
не, якмэта сацыяльнае тэорыі; што навука і тэхналогія падпарадкава- 
ныя цяпер вытворчасці й адміністрацыйнаму кіраванню, а грамадская 
свядомасць зрабілася тэхнакратычнаю, угрунтаванаю ў інструменталь- 
най рацыянальнасці. Вызваленчая роля розуму перамянілася ў тэхніч- 
ную эфектыўнасць, якая дбае пра спосабы дзеяння, а не пра яго мэты, 
што ёсць знакам перамогі фармальнай рацыянальнасці над падставо- 
вай. Інструментальная рацыянальнасць спрыяе ўсталяванню безаса- 
бовых спосабаў панавання, дзе права пастанаўляць належыць герархіі 
спе-цыялістаў, незалежных ад адкрытых, публічных дыскусіяў. 

На думку Габэрмаса, капіталістычнае грамадства ператварылася ў 
сістэму дзяржаўнага капіталізму, дужа цэнтралізаваную і спраўна рэгу- 
ляваную. Публічная сфера, якая ў пару капіталізму ХІХ ст. была па- 
сярэднікам у стасунках паміж асобаю і дзяржаваю, заняпала ў выніку 
развіцця тэхналогіі і бюракратыі. Установы, якія звычайна выражаліі 
аб'ядноўвалі грамадскую думку, зрабіліся камерцыялізаванымі й дэ- 
палітызаванымі. Вынікам тых працэсаў сталася атамізаванае масавае 
грамадства. 

Габэрмас засяродзіў увагу на праявах крызісу і праблемах легіты- 
мацыі дзяржавы або “позняга” капіталізму. У сваім аналізе Габэрмас 
карыстаўся катэгорыямі, якія паходзілі з разнастайных інтэлектуаль- 
ных крыніцаў, ад сучаснае тэорыі сістэмаў ажно да Маркса, Фройда, 
Міда, Піяжэ і Парсанза. Сацыялагічная тэорыя, даводзіў ён, мусіць спа- 
лучыць акцэнт на дзеянні й на сістэме, на суб'екце і на структуры. Яго- 
нае даследванне легітымацыі ахапіла як аб'ектыўныя формы -- дзяр- 
жаву і эканоміку, такі матывацыю дзеяча з узорамі ягонай камунікацыі. 
“Пачынаючы ад Гегеля і далей праз Фройда ажно да Піяжэ была рас- 
працаваная ідэя, што суб'ект і аб'ект вызначаюць адзін аднаго, што 
суб'ект можа ўсвядоміць сябе толькі ў дачыненні з аб'ектыўным светам 
іна падставе яго пабудовы”. Таму сацыяльныя сістэмы ёсць “сеткамі 
камунікацыйных актаў”, якія ахопліваюць сацыялізаваных асобаў, суб'- 
ектаў гаворкі (НаБептаз, 1979, с. 98--100), Крызіс быў акрэслены якна 
роўні сацыяльнае сістэмы, такі на роўні сацыялізаванага дзеяча: 

Належная сацыялагічная тэорыя крызісу мусіць зважаць на су- 
вязь паміж інтэграцыяй сістэмы і сацыяльнай інтэграцыяй. Паняцці 
“сацыяльная інтэграцыя” і “сістэмная інтэграцыя" паходзяць з 
дзвюх розных тэарэтычных традыцыяў. Мы кажам пра сацыяльную 
інтэграцыю, маючы на ўвазе сістэму інстытуцыяў, дзе суб'екты га- 
воркі й дзеяння дастасаваныя адзін да аднаго сацыяльна. Сацыяль- 
ныя сістэмы здаюцца тут жыццясветам, збудаваным з сімвалаў. 
Пра сістэмную інтэграцыю мы кажам, калі маем на ўвазе аўтама- 
тычна рэгуляваную сістэму ... Абедзве парадыгмы, жыццясвет і 
сістэма, важныя. Праблема ў тым, каб выявіць іх узаемазалежнасць 
(НабБетаз5, 1976, с. 4). 

Габэрмас лічыў, што грамадства трэба разглядаць і як сістэму, і як 
жыццясвет, і звязваў апошні з культураю, асобаю, значэннямі й сім- 
валамі, бо ўсе яны ўтвараюць грунт камунікацыі: дзеячы імкнуцца да 
паразумення з дапамогаю нейкага незалежнага ад іх розуму, увасо- 
бленага ў гаворцы і дзеянні. Дзейнасць жа, наадварот, злучаная з 
інструментальным розумам, які дзее праз сацыяльную сістэму і яе 
падсістэмы. На думку Габэрмаса, навачаснаму грамадству ўласцівае 
“раз'яднанне” жыццясвету з сацыяльнаю сістэмаю (у дзікунскіх грамад- 
ствах сістэма сваяцтва амаль не вылучалася з эканомікі, а ў навачас- 
ным грамадстве эканамічныя інстытуцыі існуюць незалежна ад сіс- 
тэмы сваяцтва), а таксама “раз'яднанне” сацыяльнай інтэграцыі з 
сістэмнай інтэграцыяй. Дзеючы праз рынкавыя чыннікі, інтэграцыя ад- 
бываецца збольшага сама сабою. Але з развіццём навачаснага гра- 
мадства ўзрастае магчымасць сацыяльнае інтэграцыі на падставе 
жыццясвету, на грунце свядомай камунікацыі асобаў, а не прыказанняў 
сістэмы. Ды ўсё ж імператывы сістэмы, якія вынікаюць з бюракра- 
тызацыі й манетарызацыі, няспынна пагражаюць жыццясвету “калані- 
зацыяй”. Вынікам такога стану ёсць сталая супярэчнасць паміж жыц- 
цясветам і сістэмаю (Набегтаз, 1989, с. 116--119). 

Габэрмас, хоць і працаваў на ніве крытычнае тэорыі, адкінуў раз- 
важанні Адорна, Горкгаймэра і Маркузэ пра сацыяльную сістэму, воль- 
ную ад усіх чыста значных структурных супярэчнасцяў і апазіцыяў. 
Жыццясвет хавае крыніцы патэнцыйнага канфлікту з патрабаваннямі 
сістэмы ў форме новых грамадскіх рухаў (перадусім экалагічнага руху і 
пацыфізму), звязаных болей з вольнаю і адкрытаю дыскусіяй, чым з 
бюракратычнымі, абмежаванымі спосабамі камунікацыі. Апрача таго, 
ён імкнуўся інтэграваць сацыялагічнае паняцце крызісу ў крытычную 
тэорыю. 

Ёнвылучыў тры падсістэмы грамадства - эканамічную, палітычна- 
адміністрацыйную і сацыяльна-культурную. Тэндэнцыі крызісу ў познім 
капіталізме могуць узнікнуць у розных пунктах сацыяльнай сістэмы, бо 

крызіс выяўляецца не толькі ў эканоміцы. Габэрмас прапанаваў 
тыпалогію чатырох магчымых крызісных тэндэнцыяў (Набегтаз, 1976, 
с. 45); 


Месца ўзнікнення Сістэмны крызіс Крызіс тоеснасці 
Эканамічная сістэма Эканамічны крызіс г 


Палітычная сістэма р Крызіс рацыянальнасці Крызіс легітымнасці 


Сацыяльна- - Крызіс матывацыі 
культурная сістэма 


Позні капіталізм ажыццявіў змены ва ўзоры матывацыі, уласцівым 
капіталістычнаму грамадству. Крызіс матывацыі здараецца, калі сацы- 
яльна-культурная сістэма (каштоўнасці, якія заахвочваюць асобу да 
працы і г.д.) больш не дапамагае індывідам прыстасоўвацца да роляў, 
пасадаў ды інстытуцыяў у працэсе сацыялізацыі. Крызіс рацыяналь- 
насці настае, калі адміністрацыйная сістэма больш не можа даць рады 
ўзгадненню і выкананню “прыказанняў эканомікі" -- вызначэнню адпа- 
ведных нагародаў за працу (кансумерызм) і неабходнасці назапашван- 
ня капіталу. Менавіта на гэтай стадыі можа паўстаць крызіс легітым- 
насці. Існаванне сацыяльнай сістэмы залежыць ад агульнай згоды 
індывідаў з правіламі й законамі, ад узораў нарматыўнай інтэграцыі і 
сацыяльнай тоеснасці, што дае магчымасць дзеячам прызнаваць 
“каштоўнасць” палітычнага ладу. Аднак калі культура “прыватызава- 
ная” ідэалогіяй кансумерызму і зрабілася аб'ектам прыватнае ўцехі, 
дыкёй пагражае небяспека адасобіцца ад працэсу сацыялізацыі, таму 
яна больш не спрыяе інтэграцыі асобы ў сацыяльную сістэму: “Чым 
менш сістэма культуры здатная да стварэння адпаведнай матывацыі ў 
палітыцы, адукацыі і прафесійнай сістэме, тым больш каштоўнасці 
спажыўца (кансумерызм) выконваюць ролю суб'ектыўных матываў дзе- 
яння”. Разам з развіццём “непарушных нарматыўных структураў, якія 
надалей не забяспечваюць эканамічна-палітычную сістэму ідэала- 
гічнымі рэсурсамі, але замест таго выстаўляюць ёй неабмежаваныя 
патрабаванні”, робіцца праблематычнаю легітымацыя (Набегтаз, 
1976, с. 91-93). 

Тэарэмы крызісу былі сфармуляваныя Габэрмасам як гіпотэзы. Але 
ён спрабаваў шырэй апісаць тэндэнцыі эвалюцыі развітых грамадстваў 
позняга капіталізму ісфармуляваць агульную тэорыю, падмацаваўшы 
яе пастулятам даследнікаў франкфурцкае школы пра заняпад публіч- 
най сферы і яе дэпалітызацыю. З гістарычнага гледзішча буржуазнае 
грамадства здатнае да стварэння належных сістэмаў матывацыі з да- 

памогаю сваёй сацыяльна-культурнай сістэмы. Аднакз развіццём цэн- 
тралізаванае дзяржавы інстытуцыі гэтай сістэмы пачынаюць функцыя- 
наваць пераважна дзеля кантролю і планавання з цэнтра. Калі культура 
прыватызаваная, або атамізаваная, дыкяна перадае заданне ствараць 
матывацыйныя вартасці адміністрацыйна-палітычнай сістэме, але тая 
няздатная да яго выканання. Дзяржава стварае ідэалагічныя каштоў- 
насці, якія надаюць законнасць дзейным установам. Такім чынам, паў- 
стае праблема: дзяржаўны апарат у краінах позняга капіталізму не- 
адхільна спатыкаецца з “доўгатэрміновымі неразвязанымі прабле- 
мамі”, бо калі дзяржава акрэслівае сябе як стваральніка ідэалагічных 
вартасцяў, як крыніцу інтэграцыі грамадства, дык развіваецца крызіс 
легітымацыі: “Крызіс легітымацыі... вынікае з крызісу матывацыі, гэта 
значыць з супярэчнасці паміж патрэбаю ў пабудках, ухваленых дзяржа- 
ваю, адукацыйнай і прафесійнай сістэмамі, з аднаго боку, і тою маты- 
вацыяй, якую прапануе сацыяльна-культурная сістэма, з другога” 
(Набегтаз, 1976, с. 74--75). 

Сістэмны крызіс ёсць адначасова крызісам эканомікі й рацыяналь- 
насці, тым часам крызіс легітымацыі - гэта крызіс сацыяльнай інтэ- 
грацыі. Калі сацыяльную сістэму лічаць за банкрута, дык яе легітым- 
насць робіцца праблематычнаю, і крызіс матывацыі працягваецца. 
Праблемы легітымацыі позняга капіталізму паўстаюць з прычыны не- 
паразумення паміж рознымі падсістэмамі грамадства і з няздатнасці 
сацыяльна-культурнай сферы прапанаваць матывацыю, адпаведную 
“патрэбам” эканомікі. 

Мадэль, прапанаваная Габэрмасам, надта ж падобная да функцыя- 
налізму Парсанза: сістэма дзейнічае звонку на суб'ектаў, і крызіс пачы- 
наецца не ў выніку дзейнасці сацыяльных класаў або групаў, скірава- 
най на размеркаванне небагатых рэсурсаў, а паводле логікі самой 
сістэмы. Напрыклад, у рэальным свеце асобы, жыццясвеце, захоўва- 
ецца магчымасць для змагання і канфлікту па-за сферай эканамічных 
патрабаванняў: сістэма выяўляе сябе адно ў супольных акцыях, праз 
дзеянні суб'ектаў, арганізаваных дзеля дасягнення пэўных мэтаў (эка- 
намічных, палітычных, культурных), што няўхільна інтэгруе іх яку жыц- 
цясвет, так і ў сістэму. Замест таго каб зрабіць зразумелай сувязь 
тэорыі дзеяння з тэорыяй сістэмы або развязаць “пытанне, якім чынам 
дзве тыя канцэптуальныя стратэгіі можна злучыць і пагадзіць”, Габэр- 
мас толькі ўзмацніў падзел паміж імі (Моцгеііз, 1991). 


Эмансіпацыя і камунікацыйнае дзеянне 


У самым цэнтры крытычнае тэорыі Габэрмаса была супярэчнасць 
паміж дэтэрміністычнаю тэорыяй сістэмы і валюнтарыстычнаю тэоры- 
яй дзеяння. Жыццясвет, які вызначае межы дзейнасці асобы і яе аўта- 

номіі праз мову і сувязь з “праектам Асветніцтва”, збэшчаным Адорна і 
Горкгаймэрам, застаецца магчымы. Асоба здатная да самаўсведам- 
лення, разумення і набыцця ведаў. Тэорыя эмансіпацыі чалавека грун- 
тавалася на мадэлі камунікацыі, а не вытворчасці; апрача таго, Габэр- 
мас уважаў за ідэал нескажонае камунікацыі “гутарку вольных грама- 
дзян”, дзеянне, якое мае на мэце высвятленне “праўды”. Жыццясвет - 
прастора вольнай размовы паміж роўнымі, рацыянальнага разуменняі 
“згоды наконт нормаў”, якая вынікае “з паразумення саміх удзельнікаў”. 
Рацыяналізацыя жыццясвету ёсць “вызваленнем патэнцыялу рацыя- 
нальнасці, уласцівага камунікацыі” (Набегтаз, 1989, с. 146), бо адкры- 
вае шлях да сапраўднага вызвалення. Але як жыццясвету ўвесь час 
пагражаюць імператывы сістэмы, абумоўленыя вытворчасцю і мер- 
каваннямі прыбытку, дык медыяванае моваю дачыненне можа гэтак 
сказіцца, што мова не будзе болей змяшчаць у сабе рацыянальныя і 
ўніверсальныя элементы праўды. Вынік каланізацыі жыццясвету -- 
цэнтралізацыя культуры, нарастанне бяздзейнасці людзей ды заняпад 
улады. 

Абвешчаная Габэрмасам “перабудова” гістарычнага матэрыялізму з 
ягоным акцэнтам на “ідэальных моўных супольнасцях”, на так званай 
“камунікацыйнай рацыянальнасці”, якая робіць магчымаю “канвенцый- 
ную” згоду, цалкам вылучыла супольнага суб'екта з працэсу пабудовы 
грамадства і культуры, ператварыўшы сацыяльнае дзеянне ў безаса- 
бовую, агістарычную катэгорыю: паняцце жыццясвету як сходу дзеля 
нефармальнай, нескажонай камунікацыі -- наіўнае з сацыялагічнага 
гледзішча і хісткае з гістарычнага. Як паказаў Бахцін (гл. с. 268--270), У 
Сярэднявеччы камунікацыя ў межах культуры паспалітага люду выкры- 
вала хлусню афіцыйнай ўлады (не інтэграваўшы жыццясвет у сістэму), 
тымчасам у ХІХ ст. мова зрабілася інтэгральнай часткаю панавання ў 
эканоміцы і культуры (і ўжо не было падзелу на жыццясвет і сістэму). 


Раздзел 11 


СТРУКТУРАЛІЗМ 


У 1950-х гт. узнікла новая сацыяльная тэорыя, якая пазычыла шмат 
якія халістычныя дапушчэнні з функцыяналізму і марксізму. Маючы вы- 
токі ў вывучэнні мовы, структуралізм заўважна паўплываў на сацыяль- 
ныя навукі, перадусім на тэорыі Леві-Строса (антрапалогія), Рапана 
Барта, Юлі Крыставай (семіётыка і тэорыя літаратуры), Альцюсэра, 
Пулянцаса (марксізм і сацыялогія), Гадэлье (эканоміка), Фуко (філа- 
софія і гісторыя навукі) і Лакана (псіхааналіз). Хоць названыя навукоў- 
цы па-рознаму разумелі структуралізм, але пагаджаліся, што структу- 
ралістычны падыход да вывучэння грамадства і культуры абыймае па- 
няцце цэлага (структура - не простае нагрувашчанне элементаў), ідэю 
пераўтварэння (структуры не статычныя, а рухомыя формы, якія функ- 
цыянуюць паводле законаў, што вызначаюць, якім спосабам адбываец- 
ца ўвядзенне ў структуру новых складнікаў ды іх трансфармацыя), а 
таксама паняцце адвольнага рэгулявання (структуры ёсць самадас- 
татковымі дзеля сваіх уласных законаў і правілаў). Структуралізм 
розніўся ад функцыяналізму і марксізму, бо адмаўляў аб'ектыўнасць 
сацыяльных фактаў і паняцце грамадства як аб'ектыўнага інепрабле- 
матычнага. Сацыяльныя факты нанова ствараюцца ў тэарэтычным 
разважанні, калі яны наагул маюць нейкае значэнне. Карацей кажучы, 
структуралізм акрэсліў рэальнасць якдачыненні паміж элементамі, а 
не як рэчы або сацыяльныя факты. Яго галоўным прынцыпам было 
сцверджанне, што дасяжнае назіранню важнае толькі датуль, пакуль 
яго можна дастасаваць да асноўнай структуры з'явы. 


Нараджэнне структуралізму: Сасюр 


Заснавальнікам сучаснага структуралізму быў Фэрдынанд дэ Са- 
сюр (1857-1913), швайцарскі мовазнаўца, які выкладаў у Парыжы ў 
1881- 4891 гг. Яго найбольш значны твор “Курс агульнага мовазнаў- 
ства” (укладзены з лекцыяў, прачытаных ва ўніверсітэце Жэневы ў 
1906-1911 гг.) быў апублікаваны пасля ягонай смерці. Як знаўца 


гвв. частата. ЦА 
індаэўрапейскіх моваў, Сасюр у 1890-х гт. працаваў над агульнай тэо- 
рыяй мовы і, пераймаючы Дзюркейма, ставіўся да мовы як да сацы- 
яльнага факта. Дзюркейм, вядома, лічыў сацыяльныя факты не за про- 
стыя, натуралістычныя дадзеныя, а за рэчы, звязаныя з мараллю і су- 
польнымі ўяўленнямі. 

Французскі мовазнаўца Антўан Мэё, які вучыўся разам з Сасюрам 
і Дзюркеймам, адзначыў уздзеянне Дзюркеймавай сацыялогіі на Са- 
сюравую тэорыю мовы. Дый сам Сасюр узяў удзел у спрэчцы паміж 
Дзюркеймам і Тардам (пра якую мы казалі ў чацвертым раздзеле) на- 
конт прыроды сацыялагічнага метаду. Сасюр стаў на бок Дзюркейма, 
узяўшы пазіцыю метадалагічнага калектывізму і адкінуўшы Тардаў 
індывідуалізм: ён адрозніваў мову (Іапдие) і гаворку (рагаіе) на падста- 
ве калектывістычнага характару /апдие ды індывідуалістычнага -- 
гаворкі, моўных актаў раго/е. На думку Сасюра, мова ёсць супольным 
уяўленнем, абстрактнаю сістэмаю лінгвістычных правілаў, якія кіруюць 
моваю ў яе штодзённым ужытку; фармальнай і зладжанай структурай, 
прадуктам “калектыўнага розуму ідзейнасці моўных групаў” (Бацзэиге, 
1974, с. 5). Сасюр адкінуў рэдукцыянізм ХІХ ст. у дачыненні да мовы, а 
таксама адмаўляў яе гістарычнае, псіхалагічнае і прычыннае тлума- 
чэнні. Мову нельга патлумачыць з псіхалогіі паведача або з гістарычнае 
эвалюцыі грамадства. Яксацыяльны факт, які змушае індывідаў тры- 
мацца пэўных правілаў, мова ёсць пэўнай сістэмай, што існуе незалеж- 
на ад асобных паведачоў, чыё маўленне -- толькі недасканалы адбітак 
цэлага. Ніхто не здольны памятаць усю сістэму мовы, таксама як ніхто 
не можа ведаць цалкам сістэму права: мова, які права, існуе ў штодзён- 
ным жыцці ў свядомасці індывідаў, “"рэгламентуючы” іх дзеянні; яе кан- 
крэтныя формы маюць значэнне толькі ў структуры мовы як супольна- 
га ўяўлення. 

Сасюр убачыў істотнае адрозненне паміж вывучэннем мовы ў сін- 
хранічным (яе функцыянаванне як сістэмы ў пэўны момант) і ў дыя- 
хранічным аспектах (яе эвалюцыя ў часе, гэта значыць з гістарычнага 
гледзішча). “Апазіцыя паміж тымі двума пунктамі гледжання, -- даво- 
дзіў ён, -- абсалютная і іх нельга пагадзіць”. Сінхранічнае мовазнаў- 
ства “мае даследваць лагічныя і псіхалагічныя дачыненні, што яднаюць 
суіснуючыя словы і вызначаюць форму сістэмы ў калектыўным розуме 
паведачоў”, тым часам дыяхранічнае мовазнаўства вывучае “сувязі, 
якія яднаюць словы, неўсвядомленыя калектыўным розумам, што пры- 
ходзяць наўзамен адно аднаму, не ствараючы сістэмы" (Эацззці'е, 
1974, с. 99--100). Калі Сасюр казаў пра псіхалогію, дык ён меў на ўвазе 
перадусім сацыяльную, а не індывідуальную псіхалогію, хоць і не ак- 
рэсліў дакладна псіхалагічнай прыроды мовы. 

Найбольш увагі ён аддаў сінхранічнаму мовазнаўству, якое часта па- 

раўноўваў з гульнёю ў шахматы. Шахматы можна зразумець толькі ма- 
ючы на ўвазе іх уласныя правілы, іх граматыку, сетку дачыненняў, дзе 
вартасць кожнае фігуры залежыць ад яе дачыненняў з цэлым, бо па- 
соўванне аднае фігуры змяняе ўсю камбінацыю. Іншымі словамі, каб 
зразумець шахматы, трэба разглядаць іх як сістэму: “Вартасць фігураў 
залежыць ад іх пазіцыі на дошцы, таксама як і кожнае слова мовы на- 
бывае вартасць дзеля сваёй пазіцыі ў стасунку да ўсіх астатніх словаў”. 
Сінхранічным фактам мовы, падобна які сінхранічным фактам шахма- 
таў, уласцівая сістэмнасць. Дыяхранічная ж перспектыва --- хутчэй аг- 
ляд мовы не як сістэмы, а “як шэрагу падзей, якія змяняюць яе” 
(Бацзеиге, 1974, с. 88-91). Фактам дыяхранічнага, гістарычнага мова- 
знаўства бракуе сістэмнасці, таму яны менш важныя для вывучэння 
мовы. Такім чынам, мова ёсць сістэмаю, дзе ўсе часткі могуць і павінны 
разглядацца ў сінхранічным аспекце. 

Адзінкі, якія ўтвараюць сістэму мовы, набываюць сваё значэнне 
дзякуючы фармальнаму размяшчэнню і функцыі ў сістэме. Таму галоў- 
ным пастулятам Сасюра было меркаванне, што мова творыцца людзь- 
місупольна, як сацыяльная з'ява, незалежная ад волі асобы і яе памк- 
ненняў, як сістэма, якую нельга звесці да асабістых маўленняў. Таму 
гаворка і камунікацыя магчымыя дзякуючы базаваму коду мовы, сістэ- 
ме ўніверсальных нормаў, якія вызначаюць сэнс асобных вербальных 
актаў. Хоць Сасюр не карыстаўся паняццем “структура”, але ягоная тэ- 
орыя мовы была структуралістычнаю: каб патлумачыць і зразумець 
асобнае маўленне, яго трэба дастасаваць да “нябачнае” сістэмы функ- 
цыяў, нормаў і катэгорыяў. Такім чынам, Сасюр адмовіўся ад прычын- 
нага тлумачэння на карысць сінхранічнага аналізу пазіцыі і функцыі 
розных складнікаў мовы. Дык вось правілы мовы тлумачаць, якім спо- 
сабам яна ёсць адначасова і невядомая, і прэзентаваная, чаму яна не 
ўсведамляецца цалкам, але вызначае форму чалавечага дзеяння. 


Паняцце структуры 


“Курсагульнага мовазнаўства” Сасюра заставаўся неапублікаваным 
ажно да 1916 г. Але пасля яго публікацыі Сасюравае паняцце мовы як 
самадастатковае сістэмы і меркаванне аб перавазе сінхранічнага ана- 
лізу над дыяхранічным паўплывалі на вывучэнне мовы, на літаратура- 
знаўства і тэорыю культуры. і 

У развіцці структуралізму выявіліся дзве супрацьлеглыя тэндэнцыі. 
Першая прыняла адрозненне сінхранічнага аналізу ад дыяхранічнага, 
зробленае Сасюрам; тым часам другая спрабавала замацаваць больш 
гістарычны падыход. Прыкладам першае тэндэнцыі можа быць дас- 


гв. ЧАСТКАТРЭЦЯЯ: (ДАР 
ледванне казкі Ўладзімірам Пропам (“Марфалогія казкі”, 1928), якое 
пазней зрабіла ўплыў на структурную антрапалогію Клода Леві-Строса. 
Проп сцвярджаў перавагу сінхранічнага падыходу над гістарычным, да- 
водзячы, што ў кожнай казцы можна вылучыць абмежаваную коль- 
касць функцыяў (31), якія потым можна спарадкаваць у нейкую база- 
вую сістэму або структуру. Такім чынам, казкі, што паходзяць з вельмі 
розных культур, можна будзе класіфікаваць, бо шматлікасць характа- 
раў зусім не адпавядае абмежаванай колькасці функцыяў, якія ажыц- 
цяўляюць героі казкі. 

Насуперак сінхранічнаму аналізу Пропа расейскі сацыёлаг Міхаіл 
Бахцін (1895--1975) распрацоўваў гістарычны структуралізм, дзе аз- 
начыў мову як сацыяльную камунікацыю. На думку Бахціна, мова - 
не адцягненая, як даводзіў Сасюр, а цалкам канкрэтная, гістарычная 
сістэма, якая набывае свае жывыя формы “ў пэўнай вербальнай ка- 
мунікацыі”. Сасюраў падзел на гаворку (раго/е) і мову (Гапдие) дапускаў 
тлумачэнне мовы як чагосьці пасіўна засвоенага індывідамі, а не як 
“функцыі паведача”. Сасюраў дуалізм быў адкінуты Бахціным. Нату- 
ральна, Бахцін крытыкаваў артадаксальнае мовазнаўства, бо яно не 
здолела даследваць дыялагічныя стасункі, моўнае дачыненне паміж 
рознымі паведачамі. Апазіцыя паміж “чыстаю” і “нячыстаю” (г. зн. маў- 
леннем у пэўны гістарычны час) моваю, вылучаная Сасюрам, была раз- 
вязаная Бахціным праз азначэнне слова як дыялагічнага. Гэта адзін 
з найбольш важкіх даробкаў расейскага сацыёлага ў тэорыю струк- 
туралізму. Ён пісаў: “Мова жыве толькі ў гутарцы тых людзей, якія ёю 
карыстаюцца. Гутарка ёсць сапраўдная прастора жыцця мовы, прасяк- 
нутая дыялагічнымі стасункамі” (Вакпііп/УсіІозіпоу, 1973, с. 102--103). 
Мова як гаворка -- чынная і эфектыўная, яна ўлучае сацыяльныя 
ацэнкі сучаснасці, мінуўшчыны і будучых магчымасцяў. Семантычным 
ілагічным стасункам унутры сістэмы мовы не стае дыялагічнага аспек- 
ту ажно датуль, пакуль яна не робіцца маўленнямі і не пачынае выяў- 
ляць пазіцыі розных паведачоў. Так гутарка злучае індывідаў ланцугом 
камунікацыі: “Маўленні неабыякавыя адно да аднаго, яны незавер- 
шаныя; яны ведаюць адно пра аднаго і ёсць узаемным адлюстраван- 
нем. Кожнае маўленне адгукаецца рэхам ірэверберацыямі іншых маў- 
ленняў, з якімі яно ўзгодненае дзякуючы агульнай сферы гутарковай 
камунікацыі... Кожнае маўленне зняпраўджвае, пацвярджае, дадае 
да іншых і спасылаецца на іх... ды нейкім чынам мае іх на ўвазе” 
(Вакпііп, 1986, с. 91). 

У тэорыі мовы паводле Бахціна дыялагічны характар маўлення да- 
пускае чынныя, незавершаныя дачыненні асобы з іншаю асобаю, дзе 
мова на падставе практычнага засваення ёю гутарковых жанраў (на- 

прыклад, вельмі гнуткіх і разнастайных спосабаў сацыяльных перамо- 
ваў) робіцца сумаю дыскурсіўных дзеянняў. Кожная гутарка праду- 
гледжвае паразуменне паміж паведачом, які слухае, і слухачом, які апа- 
вядае: і 
Кожнае сапраўднае разуменне -- дыялагічнае. 

Разуменне ёсць прамаўленнем аднаго боку да другога ў гутар- 
цы... сэнс надаецца слову залежна ад яго месца ў гутарцы... і выс- 
вятляецца толькі ў працэсе чыннага паразумення... Сэнс ёсць вы- 
нікам дачынення паміж паведачом і слухачом, якое складаецца з пэў- 
нага комплексу гукаў (ВакНііп, 1973, с. 102--103). 

У сваёй тэорыі дыялагізму, угрунтаванай на паняцці “іншы”, Бахцін 
сцвярджаў, што незалежнасць і адметнасць асобы вынікае з яе абавяз- 
ковых дачыненняў з “іншым”, у якіх асоба імкнецца дасягнуць тоеснасці 
зіншымі людзьмі праз дыялог, але захоўвае і сваю адметнасць. Фарма- 
ванне асобы грамадствам прадугледжвае ўчынак і здзяйсненне, асабо- 
васць як прадукт няспыннай (ореп-епаеа) дзейнасці. Кажучы словамі 
Бахціна, асоба ёсць “дар” іншага, яна нараджаецца ў гутарцы і праз яе 
як вынік творчай практыкі грамадства. 

Бахцін дастасаваў тыя паняцці да вывучэння рамана, які ён азначыў 
як літаратурны жанр, што адлюстроўвае разнастайнасць мовы ў пэў- 
ныя часы і, такім чынам, усе сацыяльныя й ідэалагічныя “галасы”, якія 
абвяшчаюць сваю значнасць. Ён асабліва дбаў пра аналіз дачыненняў 
паміж формамі культуры і структураю культуры простага, паспалітага 
люду. У адной з сваіх найбольш значных сацыялагічных студыяў - 
“Рабле і ягоны свет” (1940) ён даводзіў, што такія пісьменнікі, як Бакача, 
Сэрвантэс, Шэкспір і Рабле, пазычылі сваю мастацкую тэхніку і бачан- 
не свету з нетраў фальклору, які 'фармуючыся шмат стагоддзяў... бара- 
ніў творчасць люду ў неафіцыйных формах, увасобленых у мове або 
відовішчы”. Бахцін вельмі дэталёва паказаў натуральную лучнасць 
“формаў святаў простага люду”, звязаных з “неафіцыйнай культурай” 
народных святаў і карнавалаў, з гратэскавым рэалізмам" Рабле: 

Дзякуючы таму працэсу святочныя вобразы простага, паспа- 
літага люду зрабіліся магутнымі сродкамі асэнсавання рэальнасці; 
яны ёсць грунтам адвечнага і глыбокага рэалізму. Вобразы народ- 
нае культуры адлюстроўваюць не натуралістычны, плынны, бес- 
сэнсоўны і мізэрны аспекты рэальнасці, а яе генэзу, сэнс і кірунак яе 
развіцця (Вакрііп, 1968, с. 72). 

Падрабязны аналіз Бахціным рамана Рабле “Гарганцюа і Пантагру- 
эль”, вобразаў яго мовы і сувязі розных частак з цэлым быў збудаваны 
вакол найважнейшага элемента -- карнавалу. Як архаічны складнік 
культурнае традыцыі, што мае вытокі ў перадындустрыйным фалькло- 

ры, карнавал нельга навязаць да эканомікі або азначыць якадлюстра- 
ванне ці ўзнаўленне пэўнай гістарычнай рэальнасці: карнавальная 
літаратура не належала да ідэалогіі, бо выяўляла ўніверсальныя 
складнікі дэмакратычнай культуры. Карнавал -- абавязковы элемент 
чалавечае культуры, хоць яго гістарычныя формы зазналі змены: ён 
быў рэальнасцю, альтэрнатыўнай афіцыйнай культуры з яе панцырамі 
з царкоўных і палітычных культаў іцырымоніяў: 

Неабсяжны свет розных версіяў гумару і яго праяваў процілег- 
лы афіцыйнаму і сур'ёзнаму тону... феадальнае культуры. Не зва- 
жаючы на разнастайнасць народных святаў карнавальнага тыгу, 
смешных абрадаў і культаў, блазнаў і кепаў, волатаў, карлаў і мах- 
ляроў, неабсяжную і разнастайную літаратуру пародыяў -- усе 
яны... належаць да аднае культуры, да народнага карнавальнага 
гумару (Вакнііп, 1968, с. 4). 

Карнавал адбываецца, каб вызваліць людзей з-пад улады ўсталява- 
нага парадку; ён - “часовае скасаванне станаў, прывілеяў, нормаў і 
забаронаў... ён варожы да ўсяго несмяротнага і дасканалага”. Неафі- 
цыйная культура простага люду падкрэслівае роўнасць людзей і азна- 
чае чалавека з рухомага і свецкага, а не з статычнага гледзішча. Пра 
народны смех Бахцін пісаў як пра смех цэлае грамады, адначасова 
кплівы, пераможны, сцвярджальны, адмаўляльны, неадчэпны і жыцця- 
дайны. Якадзінка карнавальнага натоўпу індывід “набывае досвед, што 
ёнчастка люду, які ўвесь час расце і адраджаецца”, дзе смех ёсць зна- 
кам перамогі “над звышнатуральнымі законамі ... над асвечанаю праз 
Царкву смерцю”, надусялякім прыгнётам і абмежаваннямі. 

Паводле Бахціна, формы народнай культуры - жывая і адкрытая 
сістэма, якая вызваляе індывіда ад дагматызму і фанатызму. Хіба най- 
больш цікаваю рысаю даследвання Бахціна быў ягоны акцэнт на двух- 
сэнсоўнасці смеху і яго ролі ў культуры. Еднасць, уласцівая чалавечаму 
грамадству, не накінутая сілком звонку, а выходзіць з нетраў народнай 
дэмакратычнай культуры. Развіццё капіталізму, умацаванне бюракра- 
тыі ірацыяналізацыя культуры спрычыняюцца да элімінацыі народнае 
культуры з чалавечага грамадства, хоць працы Бахціна-- падрабязнае 
вывучэнне культуры і мовы -- дапускаюць, што ў сучасных грамад- 
ствах дасюль захавалася тая незавершаная, поліфанічная культура. 

Тэорыя Бахціна пра дыялагічную, недасканалую прыроду грамад- 
ства і пакручастыя шляхі, якімі яна ўплывала на творы пэўных пісьмен- 
нікаў, ёсць адным з найбольш важкіх даробкаў у развіццё дыяхра- 
нічнага структуралізму. 

Генетычны структуралізм Люсьена Гольдмана (1913--1970) пера- 
няў шырокі, гуманістычны падыход Бахціна. На Гольдмана заўважны 
ўплыў зрабілі раннія творы Лукача, найперш "Гісторыя і класавая свя- 

домасць”, з якой ён пазычыў паняцці светапогляду, татальнасці, свядо- 
масці, атаксама працы швайцарскага псіхолага Жана Піяжэ, адкуль ён 
узяў паняцці значнае структуры, функцыі і структурацыі/дэструктура- 
цыі. Асноўным паняццем сацыялогіі Гольдмана было паняцце структу- 
ры, якая творыцца і змяняецца праз дзейнасць людзей. Структуры 
вырабляюцца ў працэсе чалавечай практыкі. Але суб'ект не індывіду- 
альная, а калектыўная катэгорыя, сацыяльная група, якая ёсць сап- 
раўдным творцам культуры. Гэты калектыўны суб'ект, які культурная 
форма, ёсць значнаю (тою, якая мае значэнне) структураю. Усе асноў- 
ныя формы культуры адлюстроўваюць значную структуру, светапог- 
ляд, які ўвасабляе “калектыўную свядомасць” значнае сацыяльнае гру- 
пы. Светапогляд яднае разнастайныя кшталты і роўні культурнае фор- 
мы ў цэлае. Таму Гольдманавая сацыялогія літаратуры пачыналася з 
аналізу нутраное структуры мастацкага твора -- твора як цэлага, які 
потым дастасоўваецца да пэўнай сацыяльнай групы. Дзеля таго што 
мастацкі твор адлюстроўвае схільнасці, учынкі й вартасці нейкага ка- 
лектыўнага суб'екта, ён мае з ім функцыянальныя дачыненні. Каб зра- 
зумець літаратурны твор цалкам, трэба патлумачыць яго гістарычную 
эвалюцыю з грамадскага жыцця пэўнай групы. Гольдман аналізаваў 
аб'екты культуры як з сінхранічнага (твор як цэлае), так і з дыяхра- 
нічнага (твор як прадукт чалавечай дзейнасці) гледзішча. Структуры 
набываюць сваё значэнне толькі праз чыннасць людзей ды іх камуні- 
кацыю. Цалкам дыяхранічнае даследванне, даводзіў Гольдман, “якое 
адмаўляе існаванне структуры, немагчымае і недарэчнае з навуковага 
гледзішча”, бо рэальнасць няспынна зазнае працэс структурацыі/дэ- 
структурацыі: 

Гісторыя ёсць працэсам структурацыі, які няма як вывучаць, калі 
мы не маем наперад вызначанай мадэлі. Наадварот, структура заў- 
сёды толькі дачасная, яна -- дзейнасць людзей у акрэсленай сіту- 
ацыі, якую яны самі ж перарабляюць у дадзеную структуру. Гэткім 
шляхам яны ствараюць новыя структуры (боІатапп, 1980, с. 50). 

Падкрэсленне Гольдманам творчага, людскага вымярэння структу- 
ры розніць ягоны падыход ад поглядаў яго сучасніка і суайчынніка Ра- 
лана Барта (1915-1980). Генетычны структуралізм Гольдмана мала 
што пазычыў з тэорыі мовазнаўства, Барт жа, даючы ў 1967 г. азначэн- 
не структуралізму, выразна акрэсліў яго вытокі-- метады мовазнаўства 
і семіётыкі. 

Семіялогіяй ён лічыў навуковае даследванне чалавечых учынкаў і 
аб'ектаў з увагі насістэму асноўных правілаў і адрозненняў, якая робіць 
магчымым акт азначэння. Культура складаецца з азначаных з'яваў, і 
Барт апісаў дзве гэткія азначаныя сістэмы -- моду і ежу. У кнізе “Сіс- 
тэма моды” (1967) Барт тлумачыў моду як сістэму, што мае сваім вы- 

нікам натуралізацыю ўгодаў, на якіх грунтуецца тая сістэма. Рагоа/е 
моды і ежы ёсць адметны код, або /апдие, які вызначае строі, прыстой- 
ныя ў пэўных абставінах, і розныя віды ежы, якія разам ёсць “страваю”. 
Культурны код ёсць сістэмаю адрозненняў і ўгодаў, якія вызначаюць 
сэнс з'Явы для ўдзельнікаў розных сацыяльных групаў. 

Адной з ранніх працаў Барта ў галіне семіятычнага аналізу было яго- 
нае даследванне масавае культуры “Міфалогіі” (1957), дзе ён пра- 
аналізаваў азначаныя сістэмы стрыптызу, аўтамабіляў, маргарыну, 
ачышчальнікаў і цацак. Акрэсліўшы тыя прадукты масавае культуры як 
“супольныя ўяўленні”, або знакавыя сістэмы, Барт сцвярджаў, што іх 
функцыя -- "містыфікацыя" сапраўднае прыроды сучаснага капіта- 
лістычнага грамадства. На адным роўні азначэння мыла проста мыла, 
а французскае віно толькі добрае віно; але як знакі яны прэзентуюць 
яшчэ і другое, вытворнае, значэнне, таму віно ёсць не толькі адным з 
шматлікіх напояў, але і знакам вышэйшага роўню жыцця ў Францыі, 
сама пагулянка ператвараецца ў рытуальную, супольную дзею, якая 
стварае пачуццё сацыяльнай салідарнасці. Гэтаксама Барт аналізаваў 
і вокладку часопіса “Рагіз-Маіси”, на якой жаўнер-мурын аддае чэсць 
сцягу Францыі: першы ровень значэння -- французскі жаўнер салютуе 
нацыянальнаму штандару, аднак другі ровень -- Французская імперыя, 
у якой няма расавае дыскрымінацыі, з яе цнотамі, што выяўляюцца ў 
той дбайнасці, з якой, маўляў, жаўнер-мурын служыць сваім каланіяль- 
ным прыгнятальнікам: “такім чынам, я спатыкнуўся тут з большаю семі- 
ялагічнаю сістэмаю: існуе азначальнік, створаны першаю сістэмаю 
(чорны жаўнер, які салютуе сцягу Францыі); існуе азначанае (свядо- 
мая мяшанка франшчызны і мілітарызму); і нарэшце, прэзентацыя аз- 
начанага азначальнікам" (Вагіпез, 1973, с. 116). Якраз на другім роўні 
азначэння аб'ект або падзея ператвараецца ў міф, каб прадстаўляць 
пэўныя ўгоды (напрыклад, у фатаграфіі, ежы, модзе) якштосьці цалкам 
натуральнае, звычайнае, штодзённае. Сама па сабе мода сведчыць 
пра значэнне для культуры незаўважных, дробных адрозненняў у стро- 
ях; але як знакавая сістэма мода залежыць ад вытворных або ідэ- 
алагічных значэнняў. 

На думку Барта, буржуазная культура пабудаваная з тых міфічных 
ды ідэалагічных значэнняў, што твораць нормы, якія здаюцца натураль- 
нымі фактамі: 

Францыя скрозь прасякнутая тою ананімнаю ідзалогіяй: нашая 
прэса... фільмы... тэатр... строі, у якія мы прыбіраемся, усё ў што- 
дзённым жыцці залежыць ад уяўленняў, якія мае і нас прымушае 
мець буржуазія пра дачыненні чалавека і свету. На тыя “ўнармалі- 
заваныя” формы мала зважаюць, бо яны так пашыраныя, што лёгка 
не ўбачыць іх вытокаў... буржуазныя нормы ўспрымаюць як безумоў- 
ныя законы натуральнага парадку рэчаў (Вагіпез, 1973, с. 140). 

Яксродак камунікацыі міф, такім чынам, ёсць моваю, якая творыць 
уласнае значэнне. Сэнс замкнёны і выражаны ў кодзе і вызвалены ад 
сувязі з гутарковаю практыкаю суб'ектаў. Антыгістарычная, антыгене- 
тычная іантыгуманістычная семіётыка Барта засведчыла перамогу сіс- 
тэмы над дзеячам. 


Марксізм і структуралізм 


У 1960-х гг. у Францыі ўзнікла надзвычай антыгуманістычная форма 
структуралізму, акрэсленага з пазіцыі марксізму. Яе найбольш вядо- 
мым тэарэтыкам быў філосаф, сябар Французскай камуністычнай пар- 
тыі Луі Альцюсэр. У шэрагу нарысаў і студыяў ён прапанаваў новае, 
навуковае “прачытанне” Маркса. Альцюсэр, погляды якога сфармава- 
ліся пад уплывам мовазнаўчага структуралізму, а таксама навуковага 
рацыяналізму Гастона Башляра, крытыкаваў, з аднаго боку, разнастай- 
ныя формы пазітывістычнага, або эмпірычнага, марксізму, з другога --- 
ідэалістычны, зарыентаваны на гуманізм падыход Лукача, франкфурц- 
кай школы 1 сваіх сучаснікаў марксістаў, прыкладам Сартра, для якіх 
марксізм быў філасофіяй ргахі5. 

Паводле Альцюсэра, марксізм ёсць навукаю пра сацыяльныя фар- 
мацыі, вывучэннем іх нутраное логікі й стасункаў паміж іх роўнямі ці 
структурамі. Своеасаблівую прыроду грамадскіх фармацыяў -- капіта- 
лізму, сацыялізму і г. д. -- ён аналізаваў, маючы на ўвазе складаную 
татальнасць, якую ўтвараюць эканамічная, палітычна-праўная і ідэа- 
лагічная “дзейнасці”, “праца пераўтварэння”, якая “дае работу... лю- 
дзям, сродкам і тэхнічнаму метаду”. Альцюсэр адкінуў мадэль “падму- 
рак- надбудова” артадаксальнага марксізму, бо яна дапускала эсэнцы- 
ялістычнае паняцце грамадства, паводле якога сацыяльнае цэлае - 
адлюстраванне аднаго вызначальнага чынніку, стасункаў паміж пра- 
цаю ікапіталам (адчужэння чалавека). Такое паняцце “выразнага цэла- 
га” ўласцівае толькі Гегелю, бо яно ўвасабляе цэласць, створаную ней- 
кімадным фактарам. Альцюсэравае паняцце татальнасці, наадварот, 
мусіла падкрэсліць шматлікасць эканамічных, палітычных ды ідэала- 
гічных структураў, іх параўнальную незалежнасць і, калі ўжыць тэрмін 
Фройда, звышдэтэрмінаванасць. Так, найгрунтоўнейшая супярэч- 
насць паміж працаю і капіталам “ніколі не бывае аднолькавай, бо заўсё- 
ды розніцца залежна ад канкрэтных гістарычных формаў і абставін, у 
якіх яна існуе, ... розніцца залежна ад формы надбудовы (дзяржава, 
панавальная ідэалогія, рэлігія...), розніцца дзеля нутраное і вонкавае 
гістарычнае сітуацыі”. Супярэчнасці не бываюць нейкімі чыстымі, Яны 
звышдэтэрмінаваныя, гэта значыць яны вызначаныя і працягваюць 

вызначацца “тым сама рухам”. Няма нейкай аднае супярэчнасці, якая 

дамінавала б, вялікая колькасць магчымых апазіцыяў уздзеюць адна 
на адну. Філасофія Гегеля і гуманістычны марксізм імкнуліся звесці 
складанасць і разнастайнасць “пэўнага гістарычнага грамадства" да 
аднае прычыны або элемента, які вызначае ўсе астатнія і само сацы- 
яльнае цэлае (АІіпиззег, 1969, с. 106--113). 

Такім чынам, паняцце структуры стасуецца да таго спосабу, якім до- 
сыць незалежныя роўні спалучаюцца ў “структурна складаную” сацы- 
яльную фармацыю. Прычыннасць - не лінейная, а структурная. Аль- 
цюсэр праілюстраваў той працэсаналізам расейскае рэвалюцыі 1917 г. 
Дарэвалюцыі спрычынілася не адна, а шмат супярэчнасцяў, уласцівых 
“рэжыму феадальнае эксплуатацыі пачатку ХХ ст.”: супярэчнасць па- 
між развітымі метадамі капіталістычнай вытворчасці ў гарадах і сярэд- 
нявечнымі ўмовамі на вёсцы; супярэчнасці паміж буржуазіяй і прале- 
тарыятам, ліберальнаю буржуазіяй і феадальнымі землеўласнікамі; 
супярэчнасць паміж царызмам і паўсталаю палітычнаю дэмакратыяй 
(Аішэ5зег, 1969, с. 69). Такім чынам, розныя роўні сацыяльнае фарма- 
цыі мелі неаднолькавую ступень развіцця; структура і вынікі яе функцы- 
янавання вызначалі адно аднаго праз татальнасць, акрэсленую з увагі 
на наступствы яе дзейнасці. Сацыяльныя фармацыі асіметрычныя ў 
сваёй структуры. Але якія дачыненні існуюць паміж эканомікай і надбу- 
довай? Ці эканоміка толькі адна з шматлікіх структураў, ці яна, як мер- 
кавалі Маркс, Энгельс ды іншыя марксісты, вызначальная? Альцюсэр 
лічыў, што хоць унутры сацыяльнай фармацыі вылучаюцца даволі не- 
залежныя роўні, але “ўрэшце” эканоміка павінна быць дамінантаю. Гэ- 
тае паняцце “структуры панавання” дапамагло Альцюсэру захаваць 
традыцыйны націск марксізму на перавазе эканамічнага і адначасова 
развіваць плюралістычную канцэпцыю сацыяльнае фармацыі. 

Адным з вынікаў творчасці Альцюсэра быў больш выразны націску 
тэорыі марксізму на паняцці спосабу вытворчасці і яго дачыненні з над- 
будоваю, а таксама на тэорыі ідэалогіі. На думку Альцюсэра, спосаб 
вытворчасці фармуе некалькі розных структураў, у тым ліку эканоміку. 
Якраз тое, якім чынам адбываецца спалучэнне тых структураў, розніць 
адзін спосаб вытворчасці ад іншага. Напрыклад, капіталістычны спо- 
саб вытворчасці складаецца з пэўнай эканамічнай структуры (работнік, 
вытворчае абсталяванне і г. д.) і з рацыянальнае сістэмы права, якая 
ёсць часткаю надбудовы. Структура эканомікі вызначае своеасаблі- 
васць разнастайных законаў, якія рэгулююць права ўласнасці й кант- 
ракты. Розныя камбінацыі эканомікі й права існуюць у сацыялістычным 
спосабе вытворчасці, сацыялізаваныя эканамічныя стасункі вызнача- 
юць іншы ўзор прынцыпаў права і саміх правоў. Ды ўсё ж сістэма зако- 
наў як ідэалагічная структура параўнальна незалежная і становіць 
асобны ровень сацыяльнай фармацыі. Але, як зазначыў Томпсан у сва- 

ёй дэталёвай крытыцы твораў Альцюсэра, такі фармальны, сінхраніч- 
ны падыход не дапамагае зразумець, што права як гістарычная з'ява 
не толькі частка асобнага роўню сістэмы, але заўсёды “дастасаванае 
да спосабу вытворчасці й саміх вытворчых стасункаў... [злучаных]... з 
рэлігіяй... палітыкай... [і] нібы акадэмічная дысцыпліна падпарадкуец- 
ца ўласнай жорсткай логіцы” (Тпотрзоп, 1978, с. 288). Дзеля таго што 
ў Альцюсэравым структуралізме суб'ект і яго дзейнасць вылучаныя з 
саміх структураў, адным з ягоных вынікаў была рэіфікацыя сацыяльнай 
фармацыі і яе асобных роўняў, а таксама схільнасць сістэмы да зам- 
кнёнасці й чысціні ад усіх двухбаковых камунікацыйных актаў. Урэшце 
структуры не ствараюць законы і не змяняюць іх. 

Нягнуткасць Альцюсэравага марксізму асабліва далася ў знакі ў 
ягоным аналізе ідэалогіі. Традыцыйнае азначэнне марксізмам ідэалогіі 
як “зманлівае свядомасці” (што паходзіла з ранніх твораў Маркса, най- 
перш з “Нямецкае ідэалогіі”), як скажонага вобразу вонкавага свету, уяў- 
нага інесапраўднага, было адкінутае Альцюсэрам з прычыны яго не- 
навуковага гуманізму. Гэткая тэорыя ідэалогіі грунтуецца на паняцці 
“вызначальнага суб'екта" і меркаванні, згодна з якім веды фармуюцца ў 
свядомасці чалавека і развіваюцца толькі на падставе ягонага досведу. 
Сапраўдная крыніца ідэалогіі-- не досвед, не суб'ект, а вонкавая, матэ- 
рыяльная рэальнасць як аб'ектыўная форма, бо ідэалогію не выпадае 
зводзіць да ўчынкаў і свядомасці дзеяча. Такім чынам, ён азначыў 
ідэалогію як “сістэму ўяўленняў”, “вобразаў і паняццяў”, што “накідаюц- 
ца” сацыяльным класам і асобам як структуры. Вылучыўшы "рэальныя 
аб'екты" і“аб'екты пазнання”, Альцюсэр змясціў ідэалогію сярод рэаль- 
ных аб'ектаў, бо яна ёсць “прыкладам” сацыяльнае татальнасці, до- 
сыць аўтаномнаю структурай, якую нельга зрэдукаваць да эканомікі 
або палітыкі. Ідэалогія, такім чынам, сістэма, праз якую індывід існуе як 
грамадская істота, “жывое” дачыненне паміж асобаю і светам, стасункі, 
якія 

...адно здаюцца “свядомымі” пры ўмове, што яны несвядомыя... 
не простыя стасункі, а стасункі паміж стасункамі, іх другая сту- 
пень. У ідэалогіі людзі выяўляюць, вядома, не дачыненне паміж са- 
бою і ўмовамі свайго існавання, а той спосаб, якім яны ўсведамля- 
юць сваё дачыненне да ўмоваў уласнага існавання: гэта дапускае 
адначасова і рэальнае, і "ўяўнае, перажыванае дачыненне” (Аіиззег, 
1969, с. 233). ; - 

Рэпрэзентуючы “ўяўнае” дачыненне людзей да “праўдзівых” умоваў 
іхіснавання, ідэалогія ёсць важным складнікам усіх сацыяльных фар- 
мацыяў (у тым ліку сацыялізму з камунізмам), бо згуртаванасць гра- 
мадства магчымая толькі дзякуючы “практычна сацыяльным” функцы- 
ям ідэалогіі. Тут Альцюсэр адрознівае ідэалогію ад навукі: навука ёсць 

“тэарэтычнымі ведамі”, сістэмаю паняццяў, разважаннем, якое стварае 
аб'екты пазнання і дае навуковыя абагульненні. Такім чынам, паміжтэ- 
арэтычнымі ведамі й ведамі пра вонкавы свет існуе вялікая розніца: 
першыя не залежаць ад старонных пацверджанняў, яны цалкам тэарэ- 
тычныя; другія ж уваходзяць у склад ідэалогіі, таму практычная сацы- 
яльная функцыя ў іх пераважае над тэарэтычнаю. 

Ідэалогія ствараецца не свядомымі дзеяннямі індывідаў, а інстыту- 
цыямі, пэўным апаратам, які ў капіталістычным грамадстве ёсць пера- 
важна органам дзяржавы. Ідэалогія замацаваная ў інстытуцыях, якія 
самі ёсць прадуктамі ідэалогіі. У нарысе “Ідэалогія і ідэалагічны апарат 
дзяржавы" (1971) Альцюсэр, адказваючы на закід крытыкаў, што яго- 
ная тэорыя не зважае на змаганне класаў, даводзіў, што ідэалогія і ёсць 
“прыкладам” класавага канфлікту. Вылучаючы дзяржаўны ідэалагічны 
апарат (які складаецца з рэлігійных, адукацыйных, культурных устано- 
ваў, а таксама палітычных партыяў) і апарат дзяржаўнага прыгнёту (які 
складаецца з інстытуцыяў прымусу -- войска, паліцыі, судоў), Альцю- 
сэр даводзіў, што ідэалагічны апарат дзяржавы "запэўнівае ўзнаўленне 
найперш вытворчых стасункаў, “абарону” ж па-за межамі гэтай сферы 
забяспечвае дзяржаўны апарат прымусу”. У дакапіталістычных гра- 
мадствах Царква функцыянавала як панавальны ідэалагічны апарат. У 
Новыя часы яе месца занялі адукацыйныя ўстановы: 

Яны бяруць дзяцей у школьным узросце і на гады, калі дзіця най- 
больш чуллівае, заціскаюць яго паміж прымусам з боку сям'і ды пры- 
мусам з боку адукацыі, якая ўбівае ў іх ці то новымі, ці старымі ме- 
тадамі пэўную колькасць “ноў-хаў”, спавітых панавальнай ідэалогіяй 
(французская мова, арытметыка, прыродазнаўства, літаратура), 
ці проста панавальную ідэалогію ў найчысцейшым выглядзе (эты- 
ка, грамадскія абавязкі, філасофія) (Аішззег, 1971). 

На думку Альцюсэра, ідэалагічны дзяржаўны апарат няспынна 
забяспечвае пакору асобы ўсталяванаму парадку, узнаўляючы выт- 
ворчыя стасункі грамадства. Але мадэль грамадства, прапанаваная 
Альцюсэрам, блізкая да таталітарнай сістэмы, дзе працэс поўнага зас- 
ваення панавальнай ідэалогіі забяспечаны як з прычыны пасіўнасці й 
раз'яднанасці люду, так і праз адсутнасць альтэрнатыўных інстыту- 
цыяў. Альцюсэравае структуралістычнае паняцце ідэалогіі было неда- 
рэчнае з гістарычнага і сацыялагічнага гледзішчаў: “прыватныя” ін- 
стытуцыі, якія складаюць частку ідэалагічнага апарату дзяржавы, 
абапіраюцца на грамадзянскую супольнасць, якую нельга падпарадка- 
ваць дзяржаве тым спосабам, пра які казаў Альцюсэр. У капіталістыч- 
ным грамадстве адукацыяй кіруюць як ідэалагічныя меркаванні й прак- 
тыка, такі яе ўласныя законы і вартасці, гэта значыць, што адукацыя 

хоць і залежыць ад спосабу вытворчасці й класавай структуры грамад- 
ства, але адначасова яна досыць аўтаномная, калі браць пад увагу яе 
ўласныя законы. 

Націск, які зрабіў Альцюсэр на ролі адукацыі ў арганізацыі капі- 
талістычных грамадстваў і ў захаванні ў тых грамадствах дысцыпліны, 
разам з'ягоным прынцыпам структурнае прычыннасці дапускае хутчэй 
функцыянальнае, чым марксісцкае тлумачэнне. Хай функцыяналі- 
стычны аналіз баранілі як зусім натуральны ў тэорыі марксізму (Сонеп, 
1978, с. 283- 285), аднак у ім пануе тэндэнцыя да падпарадкавання 
складаных стасункаў паміж чыннымі, здатнымі да пазнання суб'ектамі 
й сацыяльнаю структурай нейкаму галоўнаму, агістарычнаму і дэтэрмі- 
ністычнаму працэсу. Структуралізм Альцюсэра, як і функцыяналізм, 
касуе дыялагічную, гуманістычную традыцыю сацыялагічнае думкі: 
асоба ператвараецца ў трывалае апірышча структуры. Напрыклад, 
разважаючы пра Расейскую рэвалюцыю, Альцюсэр не патрапіў узяць 
пад увагу адзін з яе вызначальных чыннікаў -- дэбаты ўнутры самога 
расейскага сацыялістычнага руху: спрэчкі ў тэорыі паміж тымі, хто ба- 
раніў эвалюцыйны шлях развіцця праз буржуазную рэспубліку (Пляха- 
наў), ітымі, хто ўхваляў неадкладнае пераўтварэнне грамадства про- 
ста ў сацыялістычнае, пераскочыўшы праз буржуазную стадыю (Ленін, 
Троцкі). У тых тэарэтычных спрэчках паняцці індывідуальнага і калек- 
тыўнага суб'екта гралі немалую ролю, бо адлюстроўвалі “валюнтарыс- 
тычны” фактар рэвалюцыі; тое сама было з паняццем рады працаў- 
нікоў, ці “саветаў”, -- дэцэнтралізаванай, народнай формай дэмакра- 
тыі, якая ўзнікла ў выніку дзейнасці работніцкага класа і з ягонай куль- 
туры незалежна ад таго, што тую ідэю можна знайсці ў Маркса. Як тое 
паняцце, такі тую інстытуцыю можна было зразумець з сацыялагічнага 
гледзішча, толькі змясціўшы калектыўнага суб'екта ў гістарычны кан- 
тэкст, якідапускае асабісты выбар і пэўныя магчымасці. 


Праблема стасункаў дзеяча і структуры: 
тэорыя структурацыі 


Структуралізм абяцаў стварыць больш дакладны метад сацыяль- 
ных навук, вольны ад гуманізму, эсэнцыялізму і гістарыцызму. Напраў- 
ду ж яго адэпты абралі структуралізм як нейкую асабістую паставу - 
антыбуржуазную і антыіндывідуалістычную. Значэнне, паводле баль- 
шыні структуралістаў, уласцівае не ўчынкам творчага дзеяча, а аб- 
ектыўнаму працэсу, які “дэцэнтруе суб'екта". Засяродзіўшы ўвагу на 
структурных зменах у мове і гісторыі, структуралізм ператварыўся ў вы- 
вучэнне паняццяў. Грамадства і гісторыя зрабіліся нейкімі прывіднымі 

канцэпцыямі. Структуралісты, акрамя Гольдмана і Бахціна, не далі ра- 
ды складанай гістарычнай сутнасці сацыяльных структураў, іх супярэч- 
насцям, канфліктам і пераўтварэнням у выніку дзейнасці калектыўных 
суб'ектаў. Дэцэнтраванне суб'екта касавала праблему выбару, альтэр- 
натыўнасці ўчынкаў, адвольнасці грамадскіх структур і гістарычных 
працэсаў. 

Працы Энтані Гідэнса прэзентуюць адзіную спробу ў сацыялогіі сяг- 
нуць па-за межы бальшыні звышчыстых тэорыяў структуралізму. Хоць 
ён прызнае важнасць дэцэнтравання суб'екта, але імкнецца захаваць 
прымат дзеяча, бо калі людзі не ствараюць сацыяльныя сістэмы, то, 
прынамсі, “яны ўзнаўляюць або пераўтвараюць іх, перарабляючы тое, 
што ўжо было зроблена ў плыні ргахі5” (біЧ4епт, 1984, с. 171). Дзеячы 
адначасова “здатныя да пазнання” і “да прыдбання спрыту”, дарма што 
ніколі не ўсведамляюць цалкам значэння ўласнай дзейнасці, якая заў- 
сёды залежыць ад гістарычнага кантэксту і сітуацыі-- штодзённых пат- 
рэбаў, абмежаванняў, улады, а не ад іх уласнага выбару. 

Гідэнс азначыў структуру як'“правілы і рэсурсы”, або як “узор транс- 
фармацыйных стасункаў”, арганізаваных як уласцівасці сацыяльнае 
сістэмы. Сістэмаю ён называе “арганізацыю і ўзнаўленне сацыяльнае 
дзейнасці й дачыненняў”, дзе структурныя асаблівасці адначасна і “па- 
сярэднік”, і“вынік” “зусцяжарганізаванае дзейнасці”. Такі “дуалізм струк- 
туры” азначае, што структура не вонкавая для індывідаў, а прысутнічае 
ў іхных учынках, абумоўленых практычнаю, а не дыскурсіўнаю свядо- 
масцю, іх штодзённай дзейнасцю і канфліктамі, якія “здараюцца” з пры- 
чыны “слабейшага кантролю за дзеяннем” (біЧаеп», 1984). 

Здавалася б, тыя фармулёўкі прапануюць больш дынамічную па- 
раўнальна з структуралізмам іффункцыяналізмам альтэрнатыву, але тэ- 
орыя структурацыі схіляецца да хісткае суб'ектыўнасці: дзеяч, чын яко- 
га пераўтварае структуру, застаецца нейкі няпэўны і не мае рэальнага, 
трывалага грунту, тым часам структура рашчыняецца ў дзеянні. Гэты, 
пазычаны ў Вэбэра, падыход расшчапляе грамадства як пэўную аб'ек- 
тыўную структуру на асобныя ўчынкі. Але ж дзеячы ўспрымаюць гра- 
мадства і ягоныя ўстановы якаб'ектыўныя фактары, спрабуючы зразу- 
мець, ці можна мець з імі справу дый ці можна іх перарабіць. Аналіз 
Гідэнса, здаецца, занадта далікатны, ён не мае ляза, якое б адцінала; 
ягоная няздатнасць у асэнсаванні пэўных гістарычных формаў дзеян- 
ня, супольных і асабовых, выяўляецца яку дачыненні да прыхаванай 
невычарпальнасці магчымасцяў сацыяльнай сітуацыі, так і да пана- 
вальных узораў аб'ектыўнай сацыяльнай рэальнасці, увасобленых У 
прымусовай натуры грамадскіх інстытуцыяў. 


Раздзел 12 


НОВЫЯ ЧАСЫ, ІНДУСТРЫЙНАЕ ГРАМАДСТВА 
ІСАЦЫЯЛАГІЧНАЯ ТЭОРЫЯ 


У гэтай кнізе я хацеў паказаць, што вытокі сацыялогіі ляжаць у філа- 
софіі, палітычнай эканоміі ды гісторыі культуры ХХІІІ ст. У сацыяльнай 
тэорыі ХХІІІ ст. быў прэзентаваны як валюнтарызм, напрыклад у творы 
Віко, так і дэтэрміністычны, сістэмны падыход (Мантэск'ё). Супярэч- 
насць паміж двума тымі падыходамі ў вывучэнні грамадства пазней 
выявілася ў эвалюцыі пазітывізму і марксізму. Трэба падкрэсліць, што 
хоць Віко, Мантэск'ё, Фэргусан і Мілар заклалі падваліны сацыялагіч- 
нае тэорыі, але іх працы яшчэ не былі сацыялогіяй: не былі тэарэтычна 
асэнсаваныя складаныя сацыяльна-гістарычныя дачыненні паміж дзе- 
яннем і сістэмаю. Фэргусанавае паняцце неспадзяваных наступстваў 
дзеяння не было злучанае з паняццем грамадства як сістэмы: толькі 
філасофія Гегеля зрабіла валюнтарыстычны складнік тэорыі Фэргуса- 
на арганічнай часткаю сацыяльнага цэлага. Пазней Маркс звёў тыя 
процілеглыя паняцці ў дыхатамію -- з аднаго боку, капіталістычная сіс- 
тэма, якая развіваецца паводле аб'ектыўных законаў сацыяльных зме- 
наў, з іншага, класавае дзеянне, увасобленае ў калектыўнай свядомас- 
цій палітычнай арганізацыі грамадства. Сучаснікі Маркса Конт і Спэн- 
сэр таксама акрэслілі грамадства як арганічнае цэлае, структуру якой 
вызначаюць пэўныя законы эвалюцыі, дзеянне ж цалкам падпарадка- 
ванае сістэме. 

Конт, Маркс і Спэнсэр сфармулявалі паняцце грамадства як дына- 
мічнай сістэмы, што развіваецца гістарычна і неадхільна ператвара- 
ецца ў складаную індустрыйную сістэму. Хоць названыя даследнікі 
моцна розніліся сваім падыходам да навачаснага капіталістычнага гра- 
мадства, але ім была ўласцівая адна агульная тэма: індустрыйнае гра- 
мадства стварае новы тып сацыяльнае арганізацыі, угрунтаваны на 
падзеле на дзяржаву і грамадзянскую супольнасць. Індустрыялізацыя 
шырыць інстытуцыі гэтай супольнасці, ствараючы, такім чынам, 
сістэму ўстановаў, якая дазваляе індывідам як удзельнікам розных 
грамадскіх згуртаванняў (у галіне адукацыі, камунікацыі, палітычнай 

арганізацыі, прафесійных звязаў І г. д.) пераўтвараць грамадства. Хоць 
першыя сацыёлагі вельмі скептычна ставіліся да буржуазнага грамад- 
ства, але якраз класічная сацыялогія з яе цікавасцю да адчужэння, 
урбанізацыі, аноміі, рацыяналізацыі, бюракратызацыі, рэіфікацыіімеха- 
нізацыі распрацавала песімістычную тэорыю буржуазнай культуры. 
Дзюркейм, Цёніс, Вэбэр і Зімэль даследвалі як заняпад і разбурэнне 
старога, традыцыйнага грамадства, такі фармаванне новага, плыннага 
і рухомага індустрыйнага, эгалітарнага, дэмакратычнага грамадства. 
Здавалася, што індустрыялізацыя прывядзе да паўстання культуры, 
варожай чалавечым каштоўнасцям. Тыя супярэчнасці нідзе так не 
выявіліся, яку сацыялогіі Вэбэра, які, здолеўшы прааналізаваць сацы- 
яльныя змены ў кантэксце і аб'ектыўнай сістэмы, і суб'ектыўнага чала- 
вечага ўчынку, зрабіў невясёлую выснову, што лёс чалавецтва -- 
няўхільная бюракратызацыя і ўмацаванне панавання спецыялізава- 
ных элітаў. 


Марксізм, індустрыйнае грамадства 
і Новыя часы 


Гісторыя сацыялогіі і гісторыя марксізму наўпрост звязаныя з інду- 
стрыялізацыяй і Новымі часамі. На скрыжаванні стагоддзяў эўрапей- 
скія сацыёлагі ўзялі ўдзел у дыскусіі з марксістамі, якая паставіла праб- 
лему захавання дэмакратычных інстытуцыяў у развітым індустрыйным 
грамадстве. Песімізм класічнае сацыялогіі выходзіў перадусім з таго, 
што яе прадстаўнікі, здаецца, не патрапілі ўсвядоміць надзвычайны дэ- 
макратычны патэнцыял капіталізму, які выявіўся і мае надалей выяў- 
ляцца ў яго гістарычнай эвалюцыі. Класічнай сацыялогіі не ставала, як 
той казаў, разумення дыялектыкі сацыяльных зменаў. Складанасць 
структуры сацыяльнай фармацыі навукоўцы часта падпарадкоўвалі 
нейкаму аднаму абстрактна акрэсленаму ўніверсальнаму працэсу: ра- 
цыяналізацыі культуры, татальнай рэіфікацыі, функцыянальнай зго- 
дзе, масаваму грамадству і масавай культуры. 

Так было ў сацыялогіі, так было і ў марксізме. У некаторых творах 
Маркс падкрэсліваў вызначальную і творчую ролю чыннага суб'екта 
(ргахі5) у заснаванні адкрытага, дэцэнтралізаванага сацыялістычна- 
га грамадства. Ды ўсё ж развіццё марксізму было скіраванае ўбок ад 
гэткіх ліберальных паняццяў да дэтэрміністычнай эканамічнай тэорыі 
гістарычных зменаў, дзе ўчынак асобы мае значэнне толькі з увагі 
на той сацыяльны парадак, што мусіць пазней нарадзіцца з старога 
грамадства: такім чынам, грамадскія інстытуцыі, сацыяльныя змены, 
культура -- усё чыста можна падпарадкаваць базавай эканамічнай 
сістэме. Такім парадкам чынныя суб'екты ператварыліся ў залежныя 

аб'екты. Прыроджаны калектывізм марксізму як у тэорыі, так і ў палі- 
тычнай ідэалогіі паспрыяў фармаванню эвалюцыйнага, элітарнага ка- 
лектывізму нямецкай сацыял-дэмакратыі (так павучальна прааналіза- 
ванай Міхельсам), утварэнню цэнтралізаванай партыі, якая спавядала 
тэорыю ленінізму і таталітарную ідэалогію сталінізму. Грунтам тэорыі 
марксізму было яго паняцце фіналізацыі, заканчэння гісторыі (паводле 
якой гісторыя мае адзіны, акрэслены сэнс) і калектывістычныя палі- 
тычныя заклікі (узбежны клас мусіць арганізаваць усё грамадства з 
цэнтра, маючы на ўвазе ўласны інтарэс). Але ж праблемаю было тое, 
што памкненне марксізму да палітычнай і сацыяльнай фіналізацыі гіс- 
торыі пярэчыла логіцы эвалюцыі індустрыйнага грамадства. Сучасныя 
індустрыйныя грамадствы, не арганізаваныя вакол нейкага аднаго цэн- 
тра-- пэўнай супярэчнасці або класа, хутка ператвараюцца ў адкры- 
тыя, дэцэнтралізаваныя сістэмы. З палітычнага гледзішча марксізм 
звёў на нішто грамадзянскую супольнасць якжывую і чынную сілу, што 
грунтуецца на дэмакратычных інстытуцыях. Наагул галоўныя плыні 
марксізму ХХ ст. -- “гуманістычная” форма, якая паўстала з зацікаў- 
лення адчужэннем і дэгуманізацыяй суб'екта, і так званая “навуко- 
вая” форма, якая звязана з структуралізмам, -- аднолькава паніжалі 
здольнасць чыннага суб'екта да дэмакратызацыі, гуманізацыі і разу- 
мення патрэбы ў калектыўных і дэмакратычных зменах знізу. Абедзве 
формы выходзілі з разумення марксізму як ідэалогіі фіналізацыі, г. зн. 
канчатковай рэалізацыі і суб'екта, і сістэмы. 

Ды ўсё ж паміж памкненнем марксістаў да заканчэння гісторыі і пе- 
сімізмам класічнае сацыялогіі была відавочная розніца. Цёніс, Вэбэр 
і Зімэль, дарма што малявалі навачаснае індустрыйнае грамадства 
змрочнымі фарбамі, здолелі ўбачыць магчымасці, якія хавае інду- 
стрыялізацыя. Насуперак марксізму ў класічнай сацыялогіі былі пад- 
крэсленыя складанасць і амбівалентнасць навачаснага грамадства, 
яго адкрытыя структуры -- мабільнасць, класавыя дачыненні, дэма- 
кратызацыя, умацаванне спосабаў камунікацыі, таксама які схільнасць 
да замкнёнасці ---рацыяналізацыя культуры, урэчаўленне, недастатко- 
вая згуртаванасць. Абедзве тэндэнцыі былі прэзентаваныя ў ёй адна- 
часна. 

Надалей сацыялогія мела клопат з навачаснасцю, паняццем, якое 
ўпершыню сфармулявалі Зімэль і Вэбэр. ЯК і філасофія Асветніцтва, 
класічная сацыялогія сцвярджала, што індустрыялізацыя і навука ро- 
бяць магчымым больш рацыянальнае, людскае і дэмакратычнае гра- 
мадства. Вэбэр тлумачыў адметнасць Новых часоў як эпохі, калі адбы- 
ваецца структурная дыферэнцыяцыя грамадства і культуры (перад- 
усім сістэмы вартасцяў), якая спрыяе аўтаноміі інстытуцыяў і дзеяння. 

Вэбэравае паняцце свядомага ўзаемадзеяння дапускала, што роля 
дзеяча будзе надалей узрастаць. Такім чынам, навачаснасць дэкляра- 
вала валюнтарызм, выбар і мэтанакіраванасць (біааепт, 1987, с. 223). 

Але пад уплывам Ніцшэ першыя тэарэтыкі навачаснасці адкінулі ідэі 
як глабалізацыі гісторыі, так і аўтаноміі розуму. На думку Ніцшэ, нава- 
часнае грамадства апанаванае плюралізмам вартасцяў, рэлятывіз- 
мам і фрагментацыяй; той песімізм адлюстраваны ў Вэбэравых словах 
пра “жалезную клетку” рацыяналізацыі і ў тых паталогіях навачаснага 
грамадства, якія выявіла класічная сацыялогія: аноміі, расчараванні, 
урэчаўленні, масавым грамадстве. У працэсе фармавання сучаснай 
сацыялогіі гэтае дыялектычнае паняцце Новых часоў або знікла, 
перадусім у структурным функцыяналізме, або, як у песімістычнай 
сацыялогіі, што выходзіла з аднабаковых тэорыяў масавай культуры, 
ператварылася ў маргінальнае (МііІ5, 1956). Новыя сацыялагічныя тэо- 
рыі індустрыйнага грамадства і культуры, перадусім тэорыя пасляін- 
дустрыйнага грамадства, мусілі надалей аспрэчваць песімістычнае па- 
няцце навачаснасці. 


Тэорыя пасляіндустрыйнага грамадства 


У 1950-х гг. колькі знаных сацыёлагаў -- Дэніэл Бэл, С.М. Ліпсэт, 
Раймон Арон і Ральф Дарэндорф -- адкінулі непахісны, агістарыч- 
ны пункт гледжання функцыяналізму і зашмальцаваны ідэалагічны 
гістарыцызм марксізму, прапанаваўшы паняцце пасляіндустрыйнага 
грамадства (тэрмін розніўся залежна ад сацыёлага -- “посткапі- 
талістычнае”, “постбуржуазнае”, “тэхналагічнае”, “грамадства ведаў”), 
якое сцвярджала перавагу тэхналогіі, навукі й культуры як прынцыпаў 
фармавання найноўшага грамадства над прыватнай уласнасцю і па- 
дзелам на класы. Пасляіндустрыйнае грамадства розніцца ад капіта- 
лістычнага грамадства ХІХ і індустрыйнага грамадства ХХ ст. дзеля пе- 
рамены яго структуры: пасляіндустрыйнае супольніцтва ёсць формаю 
грамадства, дзе прыватная ўласнасць, класавы інтарэс і канфлікты не 
граюць больш ролі “восі”. Структура капіталістычнага й індустрыйнага 
грамадства была арганізаваная перадусім вакол восі прыватнае ўлас- 
насці, пасляіндустрыйнае ж грамадства грунтуецца на “тэарэтычных 
ведах". У кнізе "Надыход пасляіндустрыйнага грамадства" (1973) Бэл 
даводзіць, што “энергетычны прынцып" сучасных грамадстваў будзе 
надалей засяроджаны найперш у інстытуцыях адукацыі, навукі й 
кіравання. Замест традыцыйнай бізнесовай фірмы і прадпрымальніка 
прыйдуць навукоўцы, эканамісты ды інжынеры. Крыніцаю навацый і 
вызначэння палітыкі будзе ўжо не фірма, а ўніверсітэт. 

Агульны пастулят Бэла палягае на ягоным довадзе, што навачаснае 

грамадства арганізаванае ў тры асобныя, хоць узаемазалежныя, сфе- 
ры: эканоміку, палітыку і культуру. Палітыка рэгулюе размеркаванне 
ўлады і розныя інтарэсы ў грамадстве, культура, яксфера самарэалі- 
зацыі асобы, сцвярджае сябе праз мастацтва і рытуал; эканоміка ж 
вызначае сацыяльную структуру. Кожнай сфераю кіруюць розныя во- 
севыя прынцыпы: самавыяўленне -- у культуры, роўнасць - у па- 
літыцы і прадукцыйнасць працы - у эканоміцы. Такім чынам, грамад- 
ства якцэласць арганізаванае не вакол аднаго вызначальнага складні- 
ка. Заўсёды захоўваецца адасобленасць паміж сферамі, таму культура 
можа адмаўляць прынцып эканамічнай эфектыўнасці й рацыяналь- 
насці на карысць ірацыянальнага, геданістычнага мадэрнізму з яго ад- 
маўленнем традыцыі і ўсталяваных інстытуцыяў. Падобна да гэтага га- 
лоўнай праблемай палітыкі становіцца “стасунак паміжжаданнем удзе- 
лу ў ёй простага люду і бюракратыяй” (Веі, 1976, с. 115). Кожная з 
дзялянак мае ўласную логіку ідосыць супярэчлівы характар. Прагназа- 
ванне ў культуры і палітыцы гэтак рызыкоўнае, што Бэл засяродзіў ува- 
гу перадусім на эканоміцы. 

Паняцце пасляіндустрыйнага грамадства -- не вобраз даскана- 
лага сацыяльнага ладу, а спроба акрэслення і тлумачэння змены 
восі сацыяльнае структуры (азначанай як эканамічная, тэхнала- 
гічная і стратыфікацыйная сістэмы) грамадства. Але тыя змены 
не дапускаюць нейкага дэтэрмінізму ў дачыненні паміж 'падмуркам” і 
“надбудовай”... выглядае якраз на тое, што разнастайныя грамад- 
ствы, якія ўвайшлі ў пасляіндустрыйную эру, будуць мець інакшую 
палітычную і культурную канфігурацыю (Веі, 1976, с. 119). 

Поруч зіншымі меркаваннямі пра посткапіталістычнае грамадства 
Бэл прагназаваў знікненне ручной працы і хуткае павелічэнне колькасці 
“белых каўняроў”, пашырэнне індустрыі паслуг, прафесійных групаў і 
большыя выдаткі на вышэйшую адукацыю і даследзіны. Калі грамад- 
ства змяняе форму, дзе панавала вытворчасць тавараў, на форму, дзе 
будзе дамінаваць назапашванне тэарэтычных ведаў, дык сацыяльная 
структура мае знікнуць. У паслянавачасных грамадствах тэорыя запа- 
нуе надэмпірызмам у навуцы, эканоміцы і кампутарных даследваннях. 
Навукоўцы -- матэматыкі, даследнікі ў галіне кампутарнай тэхналогіі, 
тэарэтыкі эканомікі -- будуць мець перавагу ісфармуюць тое, што Бэл 
называе асобным “абазнаным класам”. Падмуркам пасляндустрыйнага 
грамадства стане прафесійны клас, які будзе ўвасабляць нормы сацы- 
яльнай адказнасці, што вынікаюць з этыкі службы грамадству. Нова- 
створаныя доследныя інстытуты і ўніверсітэты будуць непрыбытковыя. 
Гэты прафесійны навуковы клас урэшце пашырыць свае прафесійныя 
каштоўнасці на ўсё грамадства: Бэлавая пазіцыя адрозніваецца ад 
пазіцыі папярэдніх навукоўцаў, напрыклад Сэн-Сымона, дзеля азначэн- 

ня новага класа як групы, што выкарыстоўвае свае веды для арга- 
нізацыі цэлага грамадства. Гаворка тут ідзе не пра тэхнакратаў, якія 
карыстаюцца ўладаю, а пра стварэнне новых вартасцяў і прынцыпаў 
арганізацыі. 

У працы Бэла былі апісаныя шматлікія грунтоўныя пераўтварэнні, 
што адбыліся ў навачасных індустрыйных грамадствах, хоць ён і пера- 
большыў незалежную ролю ў іх тэарэтычных ведаў. Прыкладам, у шмат 
якіх індустрыйных грамадствах частка нацыянальнага прадукту, ахвя- 
раваная на чыстую навуку, значна меншая за тую, што выдаткоўваецца 
на практычныя даследзіны ў традыцыйных галінах навукі. Тэарэтыч- 
ныя веды яшчэ не вызначаюць агульнага кірунку даследванняў і раз- 
віцця. Дакладней кажучы, довад, што новыя прафесіі, якія ўзнікаюць 
праз поступ навукі, ствараюць уласныя каштоўнасці (хутчэй універ- 
сальныя, чым групавыя, апазіцыйныя прыбытку і спрыяльныя для 
згуртаванасці грамадства), цяжка пацвердзіць з увагі на частую ўцягне- 
насць акадэмічных інтэлектуалаў у абарону дзяржаўных праектаў і за- 
межнай палітыкі. Далей, тэорыя пасляіндустрыйнага грамадства 
сцвярджае, што рынкавыя фактары нарэшце мусяць знікнуць як асноў- 
ны прынцып, як вось арганізацыі і трансфармацыі грамадства. Але 
адзін з найбольш важкіх даробкаў у агульную тэорыю эканомікі за 
апошнія дваццаць гадоў -- манетарызм -- падкрэсліў якраз найваж- 
нейшую ролю рынкавых чыннікаў у фармаванні дэмакратычнай 
сістэмы і недарэчнасць урада, цэнтралізаванай улады і бюракратыі ў 
кіраванні эканомікай. 

Шмат хто з крытыкаў тэорыі пасляіндустрыйнага грамадства звяр- 
таў увагу на захаванне няроўнасці паміж класамі, на класавы канфлікт, 
канцэнтрацыю эканамічных рэсурсаў у руках нешматлікай групы лю- 
дзей, некваліфікаваны характар працы "белых каўняроў" ітэндэнцыю 
прафесіяналізацыі ўсіх заняткаў, якая, такім чынам, касуе прафесіяна- 
лізм як норму. Але найважнейшы аспект тэорыі Бэла -- абарона нака- 
наванага з гістарычнага гледзішча ўсталявання планавай, цэнтраліза- 
ванай, рацыяналізаванай і бюракратызаванай сацыяльнай сістэмы. У 
такім разе тэорыя пасляіндустрыйнага грамадства застаецца ў рэчыш- 
чы класічнай сацыялагічнай традыцыі. Але логіка індустрыялізацыі не 
вылучае эканоміку з палітыкі й культуры і такім чынам робіць магчымай 
канцэнтрацыю ўлады ў палітыцы і яе аўтанамізацыю, як даводзілі Бэл 
ды іншыя даследнікі; хоць індустрыялізацыя робіць грамадства 
цэнтралізаваным, але адначасова стварае магчымасць яго дэмакра- 
тычнай дэцэнтралізацыі. Але якраз гэтую дыялектыку Бэл падпара- 
дкаваў элітарнаму і блізкаму да ідэі фіналізацыі паняццю пасляінду- 
стрыйнага грамадства. У тэорыі Бэла дзеяч не грае аніякай ролі ў 
фармаванні культуры, палітыкі або эканомікі. Планавікі й тэхнакраты, 

абапіраючы свае палітычныя рашэнні на тэарэтычных ведах і прафе- 
сійнай этыцы, спраўна нейтралізуюць універсальныя дэмакратычныя 
формы і палітычныя інстытуцыі. Паміж уладарамі і падуладнымі заста- 
юцца толькі бюракратычныя, адміністрацыйныя дачыненні: пасляінду- 
стрыйнае грамадства касуе дыялагічныя спосабы камунікацыі, двухба- 
ковы характар чалавечай размовы і дачынення. 


Навачаснасць і паслянавачаснасць 


Адчасоў заняпаду функцыяналізму як асноўнай парадыгмы заход- 
няй сацыялогіі толькі марксізм у яго разнастайных версіях і тэорыя ма- 
савага грамадства рабілі спробу распрацаваць інтэгральную тэорыю 
індустрыйнага грамадства. Асобна ад іх стаіць тэорыя пасляінду- 
стрыйнага грамадства, але яна яшчэ мае развіцца ў агульную са- 
цыялагічную тэорыю, якую б выпадала параўноўваць з марксізмам або 
функцыяналізмам Парсанза. Як я ўжо казаў, Габэрмас у сваіх творах 
распрацоўвае генералізаваную канцэпцыю сацыяльнае навукі, якая з 
розных пунктаў гледжання ёсць вяртаннем да традыцыі “грандыёзнай 
тэорыі”. Які Парсанз, Габэрмас імкнецца дапасаваць халістычны сіс- 
тэмны падыход (пазычаны ім з тэорыяў сістэмы марксізму і Парсанза- 
вага функцыяналізму) да дынамічнай, валюнтарыстычнай тэорыі каму- 
нікацыйнага дзеяння асобы (перанятай ім з твораў Міда, Фройда, Піяжэ 
іГольдмана). Габэрмас, які Парсанз у 1930-х гг., даводзіць карыснасць 
канвергенцыі сацыялагічнае тэорыі. Але адрозна ад Парсанза ён пад- 
крэслівае “вызваленчую” ролю сацыяльнай тэорыі, адкідае навуковую 
аб'ектыўнасць і прымае такую рысу сацыялагічнага функцыяналізму і 
грандыёзнай тэорыі ХІХ ст., як імкненне захаваць 5іаш5 дио. Адзнача- 
ючы, што ў сваіх ідэях ён пераймае франкфурцкую школу, Габэрмас 
спрабуе спалучыць сістэмны аналіз з ргахі5 дзеяча. 

Так, на думку Габэрмаса, навачасная сацыялагічная тэорыя ёсць 
аднаўленнем нескарыстанага патэнцыялу “праекта Асветніцтва”. Увага 
ў Новыя часы засяроджаная на мэтанакіраванай дзейнасці, а “паняцце 
камунікацыйнае рацыянальнасці, укаранёнай у мове, прадугледжвае 
разуменне...” Габэрмасавае паняцце навачаснасці выходзіць з “неда- 
пасаванасці” паступова рацыяналізаванага жыццясвету да сістэмы 
эканомікі й дзяржаўнага кіравання. Супярэчнасць паміж жыццясветам і 
сістэмаю ёсць знакам і патэнцыйнага крызісу, івызвалення (Набептпаз, 
1989, с. 303--306). Але, як я даводзіў у дзесятым раздзеле, Габэрма- 
савае паняцце сістэмы, гэткай жа замкнёнай, які ў Парсанза, дапускае, 
што дзеянне будзе падпарадкаванае дэгуманізаванай логіцы імпера- 
тываў сістэмы. Камунікацыйная рацыянальнасць не дапамагае дарэч- 
наму даследванню гістарычных дзеячаў і адкрытых, недасканалых спо- 
сабаў дыялагічнага дачынення. 

Габэрмасавая тэорыя навачаснасці мае выразны сацыялагічны ха- 
рактар: Габэрмас адкідае паняцце паслянавачаснасці з прычыны яго 
рэакцыйнага філасофскага грунту -- суб'ектывізму, рэлятывізму ды 
ірацыянальнасці. Канцэпцыя паслянавачаснасці мае гістарычную луч- 
насць з паняццем пасляіндустрыйнага грамадства, якое падкрэслівае 
заняпад прамысловае вытворчасці, класавае структуры й інтарэсаў, 
фармаванне кансумерызму, тэхналагічных спосабаў камунікацыі і ды- 
ферэнцаванае структуры сацыяльнага статусу. Калі Новыя часы вы- 
лучылі культуру з сацыяльнае сферы і спрыялі грунтоўнаму падзелу 
культуры на масавую і “высокую”, дык паслянавачаснасць зноў яднае 
масавую культуру “дабротаў” з эстэтыкай мадэрнізму. Галоўным дэст- 
рукцыйным прынцыпам у Новыя часы ёсць плюралістычная культура, 
якая не мае ані цэнтра, ані структуры. 

Якаб'ект вывучэння сацыялогіі грамадства ёсць і структураю, ідзе- 
яннем; калі ж сацыялогія мае заданнем вызваленне чалавека, дык Як- 
раз таму, што яна павінна слушна асэнсаваць рэальную гісторыю: як 
грамадства развівалася з перадындустрыйных, надзвычай цэнтраліза- 
ваных сістэмаў у дэцэнтралізаваныя, складаныя індустрыйныя сістэ- 
мы, дзе адбываецца ўмацаванне незалежных інстытуцыяў, што дазва- 
ляюць сацыяльным групам і супольнасцям вызначаць і выказваць свае 
адметныя інтарэсы ў стасунку да іншых групаў і ўмацоўваць еднасць 
грамадства. 

Сацыялогія ёсць адначасова і гуманізмам, і навукаю, што акрэслі- 
вае грамадства як аб'ектыўную структуру, створаную людзьмі. Нельга 
цалкам унікнуць уздзеяння сацыяльна-гістарычнага кантэксту. Ды гэта 
не абавязкова азначае суб'ектывізм. Калі сацыялагічная тэорыя мае 
справу з вынікамі сацыяльнага дзеяння, якія хоць і ўпарадкаваныя пэў- 
ным чынам, але іх ніколі нельга дакладна прагназаваць, дык яна мусіць 
заставацца абачліваю ў сваім памкненні патлумачыць і зразумець 
структуру іэвалюцыю чалавечага супольніцтва. Яе будучыня як навукі 
пра чалавека знітаваная з лёсам індустрыйнага грамадства незалежна 
ад таго, ці зробяцца заходнія грамадствы больш цэнтралізаванымі, а 
грамадзянская супольнасць аслабне, ці, наадварот, збанкрутуюць Са- 
веты”, а грамадзянская супольнасць адродзіцца. Згаданыя праблемы 
належаць нашым часам, бо паслянавачаснасць развязаць іх не можа. 

Гісторыя сацыялогіі -- гэта гісторыя змагання за тое, каб неадлуч- 
най часткай дэмакратыі ды індустрыйнага грамадства стаў вольны ды- 
ялог, якога вымагаюць паняцці чыннага дзеяча і людскай сістэмы. 


“ Працу над кнігай Э. Сўінджвуд скончыў у жніўні 1990 г., калі яшчэ існаваў 
Савецкі Саюз. -- Заўвага перакладніка. 


ДАДАТКОВАЕ ЧЫТАННЕ 


Раздзел 1. Вытокі сацыялогіі 


У адной з найбольш падрабязных кнігаў пра гісторыю сацыялогіі (гаскі, 1979) 
даследуецца эвалюцыя сацыялагічнае думкі пачынаючы ад яе інтэлектуальных 
вытокаў -- філасофіі Плятона і Арыстотэля, думкі Адраджэння і Віко -- ажно да 
сучасных сацыяльных тэарэтыкаў: Міда, Мангайма, Парсанза. Мацзз (1962), 
Мізбеі (1967), БІеіспег (1972, 1973), Наулпогп (1976) прапануюць агульную гісто- 
рыю і асобныя тлумачэнні, тым часам Агоп (1965, 1968) вывучае найважнейшыя 
постаці ў гісторыі сацыялогіі, пачынаючы ад Мантэск'ё ажно да Вэбэра. Созег 
(1971) мае асаблівую вартасць дзеля дапасавання сацыялагічных тэорыяў да 
грамадскага кантэксту і біяграфіяў сацыёлагаў. 

5ріІ5 (1980) дае даволі падрабязнае апісанне асноўных традыцыяў у сацыя- 
логіі, а Вочотоге апа Мізбе! (1979) прапануюць каштоўны збор нарысаў з гісторыі 
сацыялогіі. 

Найбольш поўнае даследванне філасофіі Асветніцтва і яе стасункаў з сацы- 
яльнай думкаю і першымі сацыёлагамі -- Мантэск'ё і Фэргусанам -- прапануе 
бау (1967, 1970). 

Што да Віко, то ёсць пераклад яго галоўнай працы на ангельскую мову (Уісо, 
1948). Добры аналіз твора Віко зрабіў Вегііп (1976), тым часам Сабптап (1981) 
даследваў сувязь паміж Віко, Гобсам і Цёнісам. 

Выданне твораў Мопіездціеу (1949) папярэджанае вартымі ўвагі ўводзінамі 
Ноймана. 

Агульны агляд шатляндскага Асветніцтва прапануе Спііпіз (1977), тым часам 
Зміпаемосд (1970) і Трпегрогп (1976) аналізуюць найперш яго сацыялагічны ас- 
пект. Фэргусанаў “Нарыс” быў перавыдадзены (1966), а твор Мілара “Паходжанне 
іадрозненні станаў” перадрукаваў І'ептапп (1960). Добры аналіз ролі Фэргусана 
ў сацыялогіі зрабілі Кейіег (1965) і МасВае (1969); каштоўны збор, які змяшчае 
творы Фэргусана, Камэса, Робэртсана, Мілара, прапануе Эсппеічег (1967). 


Раздзел 2. Індустрыялізацыя і фармаванне 
сацыялогіі пазітывізму 


Гісторыю пазітывізму добра выкладаюць Эітоп (1963), біўёеп5 (1977, СР.1), 
Наіреппу (1982). Дачыненне Французскай рэвалюцыі да развіцця сацыялогіі пра- 
аналізавалі Мізбеі (1967) і боціспег (1971). Крытыку Нізбэтавай тэзы, які атаясам- 
лівае пазітывізм з кансерватыўным мысленнем, дае біачеп5 (1977, СЬ. 6). 

Творы Сэн-Сымона, датычныя сацыяльнае тэорыі, перакладзеныя на ангель- 
скую мову і выдадзеныя ў двух зборах (Іопезсц, 1976; Тау!ог, 1975). Уплыў Сэн- 
Сымона на сацыялогію і сацыялізм ХІХ ст. даследваў Юугкйеіт (1958), а сувязь 
ягонай тэорыі з Асветніцтвам - Мапие! (1962). Науек (1955) даводзіць, што пра- 


288 . ДАДАТКОВАЕ ЧЫТАННЕ 


ыа Й а. Я. ЬЬ Ааа асанна вана аа 


цы Сэн-Сымона і Конта заклалі падваліны таталітарызму і метадалагічнага ка- 
лектывізму, тым часам Ве! (1976) даследуе вытокі паняцця індустрыйнага гра- 
мадства ў стасунку да творчасці Сэн-Сымона. 

Творы Конта перакладзеныя на ангельскую мову яшчэ ў ХІХ ст. (Сотіе, 1877, 
1896). Ягоныя раннія эсэ былі нядаўна перавыдадзеныя (РІеіспег, 1974). Два доб- 
рыя зборы выбраных сацыялагічных і філасафічных працаў Конта ўклалі Апдгезкі 
(1978) і Тпотрзоп (1976). БІеіспег (1972) прапануе падобны да майго пункт гле- 
джання, тым часам Магсизе (1954) развівае погляд на філасофію Конта з пазіцыі 
крытычнага марксізму. Дасюль вартае ўвагі даследванне Міла (МіІ, 1964). Сціслы 
і празрысты выклад стаўлення Конта да статыстыкі й сацыяльных аглядаў зной- 
дзеш у Наігреппу (1982). 

Што да Міла, дык глядзі ЕІеіспег (1972), Рецег (1976). Мілавая “Сістэма логікі” 
дасюль захавала сваю актуальнасць: добрае апошняе выданне адрэдагаваў 
Флэтчэр (МіІ, 1976). 

Найбольш удалымі ўводзінамі ў шматтомныя працы Спэнсэра ёсць “Эіу ог 
босіоіову” (Брепсег, 1965). Спэнсэравая апазіцыя калектывізму, абарона арганіс- 
тычнае аналогіі ў сацыяльнай навуцы найбольш выразна выявілася ў эсэ 
(Эрепсег, 1969а). Выбраныя творы Спэнсэра можна прачытаць у кнігах Сагпеіго 
(1967), Апагезкі (1971), Рее! (1972). Найбольш грунтоўны аналіз творчасці Спэнсэ- 
ра, які прытарноўвае яе да брытанскае традыцыі нонканфармізму, зрабіў Рее! 
(1971). Шырэйшыя дэбаты вакол эвалюцыянізму даследваў Вигтоу (1966) і кры- 
тычна разважыў Ніг5і (1976). 


Раздзел З. Марксізм: пазітыўная навука 
пра развіццё капіталізму 


Выбраныя творы Маркса і Энгельса публікуюцца якраз цяпер (Магх--Епае!5, 
ад 1975-.), але ёсць вельмі добрае выданне іхных твораў у двух тамах, якое змя- 
шчае шмат якія важныя працы: "Камуністычны маніфест”, “Грамадзянская вайна 
ў Францыі”, “Васемнаццатае брумера Луі Банапарта” (Магх апа Епаеіз, 1962). 
“Капітал” (Магх, 1976-1980), “бгипагіззе" (Магх, 1973) і палітычныя творы (Маіх, 
1974--1976), апублікаваныя выдавецтвам Репаціп, якія я вельмі раю пачытаць. 

Выбраныя творы Маркса і Энгельса прапануе Воботоге (1964а); што да ран- 
ніх працаў, дык глядзі Воўотоге апа абе! (1961), МсіеІап (1980а). 

Найбольш грунтоўнае і эмацыйнае даследванне марксізму зрабіў КоІакохі5кі 
(1981), больш спагадлівыя эсэ прапануе Мсіеі!ап (1983). Адной з лепшых абаро- 
наў Маркса як гуманістычнага гегельянца ёсць кніга Ауіпегі (1968). Сопеп (1978) 
адмаўляе гуманізм марксізму, даводзячы, што паняцце спосабу вытворчасці бо- 
лей за паняцце адчужэння выяўляе сутнасць навуковай дзейнасці Маркса. Тое 
паняцце падкрэсліла значэнне тэхналогіі ў развіцці грамадства, зрабіўшы мізэр- 
най ролю ідэяў і суб'екта. Іншыя антыгуманістычныя інтэрпрэтацыі марксізму пра- 
пануюць АІПуззег (1969, 1971), Ніпезз ап Нігэі (1975). Тыя кнігі лепей чытаць 
разам з ВоздоізКу (1977) -- грунтоўным аналізам “Фгипагіззе” і яго сувязі з ран- 
німі й пазнейшымі творамі Маркса. 

Што да Марксавай ролі ў сацыялогіі, то глядзі боціфпег (1980), Воботоге апа 
МізБе! (1979), ТпегБогп (1976) і Могзіву (1982). Дасюль добрым чытаннем застаец- 
ца Эсрпиутреіег (1961). 

Раздзел 4. Крытыка пазітывізму І: Дзюркейм 


Агульны сацыяльны ды інтэлектуальны кантэкст эвалюцыі сацыялогіі Дзюр- 
кейма даследвалі Іцкез (1973) і СІагк (1973). Мой (1964) таксама прапануе 
некалькі эсэ, дзе гаворка ідзе пра сацыяльны і палітычны кантэкст, які сфармаваў 
сацыялогію Дзюркейма. 

Найважнейшыя творы Дзюркейма перакладзеныя на ангельскую мову. Ёсць 
новае выданне “Правілаў сацыялагічнага метаду" (Юигкреіт, 1982), якое змяшчае 
некаторыя з Дзюркеймавых артыкулаў, што маюць дачыненне да метадалогіі і са- 
цыялагічнае тэорыі. Іншыя выданні: даследванне самагубства (Юиугкпеіт, 1952), 
студыі ў філасофіі ісацыяльнай тэорыі (ЮигкКНеіт, 1953, 1964, 1965), даследванне 
эканамічнае арганізацыі грамадства (Юугкпеіт, 1964, новы пераклад 1984), пра- 
фесіяў (Юигкбеіт, 1957), папярэднікаў сацыялогіі (Юигкпеіт, 1958, 1965). 

Выбраныя творы Дзюркейма знойдзеш у выданнях: біф4епз (19725), ВеіІар 
(1973), Тгацаой (1978) і Тпотрэзоп (1985). 

Найбольш грунтоўным аналізам стасункаў Дзюркейма з пазітывізмам ХІХ ст. 
застаецца праца Парсанза (Рагзоп, 1961а). Іншыя вартыя ўвагі аўтары -- Созег 
(1971), біаепз (1971), Агоп (1968). Дачыненне Дзюркеймавай тэорыі грамадства 
да сучаснае навукі даследваў Ніг5! (1975), да сучаснага французскага марксіз- 
му -- Побега (1981), Дзюркеймавую тэорыю палітыкі выразна прааналізаваў 
бідаепз (1977). 

Юоцдіаз (1967) крытыкуе з фенаменалагічнае пазіцыі выкарыстанне Дзюркей- 
мам афіцыйнай французскай статыстыкі самагубстваў. Азнаямленне з ягонымі 
аргументамі лепей спалучыць з чытаннем Роре (1978) і ТауІог (1982). 


Раздзел 5. Крытыка пазітывізму 11: канцэпцыя 
сацыяльнага дзеяння 


Добры агляд традыцыі уег5іепеп у сацыяльнай тэорыі зрабіў Вісктап (1967), 
а гістарычны і крытычны аналіз рэакцыі на пазітывізм у сацыяльнай думцы на 
скрыжаванні стагоддзяў -- Ниапез (1959). Сціслы, ясны і крытычны нарыс на тую 
тэму прапануе Оціпуайе (1975). 

Добра падабраныя працы ў выданні ЮіІіпеу (1976), найболей значныя эсэ 
Дыльтэя сабраў багіпег (1959). Можна пазнаёміцца з галоўнаю працай Рыкерта 
(1962). Што да нямецкай сацыялогіі, дык глядзі Агоп (1964). Вайдтапп (1978) пра- 
пануе аліяд герменеўтычнай традыцыі ад Дыльтэя да Парсанза. 

Развіццё фармальнай сацыялогіі разглядаюць Агоп (1964), 5гаскі (1979, раз- 
дзел 12). Можна пазнаёміцца з галоўнай працаю Цёніса (Тёппіез, 1963), ёсць так- 
сама два добрыя выданні яго выбраных твораў (Тёппіез, 1971, 1974). 

Шмат якія працы Зімэля ёсць цяпер у ангельскім перакладзе: ранняе даслед- 
ванне гісторыі (Біттеі, 1977), даследзіны ў інтэрпрэтацыйнай сацыялогіі (5ітте!, 
1980), канфлікту (Эіттеі, 1956), ролі грошай у культуры (ітте!, 1978), у тэорыі 
навачаснай культуры (Эіттеі, 1957); ёсць таксама выданні ягоных выбраных эсэ 
(Моій, 1950, 1965). Найноўшае даследванне сацыялогіі Зімэля - кніга Егізрбу 
(1984). Крытыку сацыялогіі Зімэля можна знайсці ў Сарокіна (Эогокіп, 1928, 
с. 501---505). Дзюркеймавую ацэнку Зімэля перадрукаваў Созег (1965). 

Усе найважнейшыя працы Вэбэра ёсць у ангельскім перакладзе: пра іІнтэр- 
прэтацыйную сацыялогію (Мебег, 1968), метадалагічныя эсэ (М'еБег, 1949, 1975, 

1977), адмысловыя гістарычныя студыі (Мебег, 1923, 1976), даследванне рэлігіі 
(МеБег, 1968, 1951, 1952, 1958а). Добрыя выданні ягоных выбраных твораў пад- 
рыхтавалі Еипсітап (1978), бегі апб МііІз (1948). Агульны аналіз ягоных працаў 
даюць Вепдіх (1963), бі4депэ (1971), Масвае (1974), Эіаттіег (1971), Уўгопа 
(1970), Рагкіп (1986), Арго (1990). 

Крытычная літаратура, прысвечаная канцэпцыі пратэстанцкай этыкі, неаб- 
сяжная, яе апошні грунтоўны агляд зрабіў Магэра!! (1982). Крытычныя довады 
сфармуляваў Затие!зоп (1961). 

Найважнейшы твор Парэты перакладзены на ангельскую мову і выдадзены ў 
чатырох тамах (Рагею, 1963). Класічным даследваннем ягонай тэорыі ў звязку з. 
сацыялогіяй Дзюркейма і Вэбэра ёсць кніга Парсанза (Раг5опэ, 1961а), дзе ён 
робіць спробу падмацаваць тэорыю Парэты, спалучыўшы яе з тэорыяй дзеяння і 
валюнтарызмам. Падобны аналіз прапануюць таксама Эогокіп (1928) і Горгеаю 
(1975, 1981). 


Раздзел б. Сацыялогія класа і панавання 


Марксавыя творы пра панаванне ёсць у выданні Магх апа Епае!з (1962, 1971). 
Што да ранніх твораў Маркса пра дзяржаву і ягоную крытыку тэорыі Гегеля, дык 
глядзі ВоЧотоге (1964). Каментары Маркса да кнігі Бакуніна “Дзяржаўнасць і 
анархія" змешчаныя ў ягоных “Палітычных творах" (Магх, 1974--1976) выдавецтва 
Репаціп. 

Добры крытычны аналіз палітычнае тэорыі Маркса дае КоІаКоукі (1981, т. 1). 
Таксама вартыя ўвагі Тпегрогп (1976) і МсіеІПап (1983). 

Няцяжка будзе знайсці Вэбэравыя творы пра класы і панаванне: выданне 
УУеБег (1968) мае тры тамы, дзе ёсць галоўны нарыс “Парламент і ўрад у рэканст- 
руяванай Германіі”. Эсэ “Сацыялізм” і “Палітыка як пакліканне" змешчаны ў зборы 
пад рэдакцыяй бегій апа МіІз (1948). 

Вэбэравую тэорыю палітыкі й панавання таленавіта прааналізавалі Моттзеп 
(1974), Вееіпат (1974), біЧчаепэ (1972). Крытыку ягонае тэорыі з пазіцыі марк- 
сізму дае ТПегрогп (1976). Вэбэравае стаўленне да марксізму шырока дыскута- 
валі, найперш глядзі Гомій (1982), Агоп (1968), біЧ4епэ (1971, 1977). 

Што да праблемы эліты, дык глядзі Мозса (1939) і Міспе!5 (1962). 


Раздзел 7. Марксізм і сацыялогія 


Добра напісаны крытычны агляд эвалюцыі марксізму пасля смерці Маркса 
знойдзеш у Мсіеііап (1983). Нельга абмінуць і першага тома працы КоіаКкоукі 
(1981). Апаегзоп (1976) прапануе сціслы і падрабязны разгляд тае ж тэмы. 

Што да спрэчак пра рэвізіянізм, дык найважнейшая кніга тут -- Вегпзіеіп 
(1963). Галоўныя тэарэтычныя творы Сарэля ёсць у ангельскім перакладзе 
(Эогеі, 1950, 1969). Важнае эсэ Сарэля пра дэзінтэграцыю марксізму можна 
знайсці ў Ногоміі? (1961). Ёсць таксама добры збор ягоных твораў пра марксізм і 
спрэчкі вакол рэвізіянізму (Эогеі, 1976). Эсэ Лабрыёлы перакладзеныя на ангель- 
сё мову (1967, 1980), а іх грунтоўны аналіз зрабіў КоІакоугзкі (1981, т. 2, раздзел 

). 

Шмат якія з твораў Грамшы цяпер перакладзеныя на ангельскую мову і апу- 
блікаваныя ў трох тамах (бгатэсі, 1971, 1977, 1978). Крытыка ім Бухарына і са- 
цыялагічнай навукі змешчаная ў выданні 1971 г., а нарыс пра паўднёвае пытанне, 


дзе Грамшы ўпершыню сфармуляваў паняцце гегемоніі, можна знайсці ў кнізе 
1978 года. 

Можна пазнаёміцца з раннімі палітычнымі творамі Лукача, у тым ліку з ягонай 
крытыкай Бухарына, - ЦиКас (1972), а таксама і яго бана ы аец 
пра дыялектыку і гісторыю (ЦіКас, 1971 ). 

боцідпег (1973) прааналізаваў значэнне тэорыі Лукача для сучаснае сацыя- 
логіі, хоць і не зусім крытычна. Кіітіпіег (1979) даследуе сувязь тэорыяў Грам- 
шы, Лукача і франкфурцкае школы з сацыяльнаю тэорыяй Маркса. 

Ёсць добры збор твораў аўстра-марксістаў (Воботоге апа бооде, 1978), у 
ангельскім перакладзе ёсць цяпер і асноўная праца Гільфэрдынга (Нібегаіпа, 
1980). Сціслую і ясную справаздачу пра дачыненні марксізму й сацыялогіі са спа- 
сылкамі на Лукача, Грамшы і аўстра-марксістаў даў Воботоге (1975). 


Раздзел 8. Функцыяналізм 


Функцыяналізм у антрапалогіі рэпрэзентуюць Ма!іпоўкі (1922) і Вадсіібе- 
Вгомп (1952), тым часам Мегіоп (1957) знаёміць з яго сацыялагічнаю версіяй. 
ФомІбпег (1973) прапануе вельмі карысны нарыс Пра ўзаемадзеянне і аўтаномію ў 
функцыяналізме. Іншыя добрыя ўводзіны ў традыцыю прапануюць Сореп (1968), 
МиІКау (1975), ех (1961), 5ігаз5ег (1976), 5гіотрка (1974), СгаіЬ (1984), Аіехапаег 
(1985). 

Што да найбольш даступных твораў Парсанза, дык яго складанае даследван- 
не сацыяльнай сістэмы (1951) істотна розніцца ад больш чытэльных і прынадных 
эсэ (Рагвоп, 1954, 1961, 1964, 1967). Вельмі важны артыкул пра варыянты ўзо- 
ру, упершыню апублікаваны ў 1960 годзе, знойдзеш у кнізе Рагзопз (1967), а 
больш сціслы выклад ягонага погляду на сацыяльную сістэму -- у Рагзопз 
(1961). Мудрагелістыя тэксты, дзе ён спрабуе пагадзіць тэорыю дзеяння з тэо- 
рыяй сістэмы, можна прачытаць у Рагэопз апа 5Ві!з (1962) і Рагзопз апа Этеізег 
(1956). Рагвопэ апа Ваіез (1955) аналізуюць сувязь нуклеарнае сям'і з індустрый- 
ным грамадствам. 

У 1960-х гг. Парсанз распрацоўваў эвалюцыйны падыход: ягоныя раннія раз- 
важанні наконт “эвалюцыйных універсаліяў" перадрукаваныя ў Рагзопз (1967), 
больш познія аргументы знойдзеш у Рагзоп (1966, 1971). У адным з пазнейшых 
твораў ён паспрабаваў сфармуляваць сістэмную і адначасова валюнтарыстыч- 
ную сацыяльную тэорыю ды прыцягнуць увагу да значэння Дзюркейма і Фройда 
(пазнейшая канцэпцыя “звышдэтэрмінаванасці”) для ягонае тэорыі (Рагзопэ, 
1981). 

Крытычны аналіз твораў Парсанза зрабілі Віаск (1961), боціапег (1971), дру- 
гая частка; Мепгіез (1977), МіІ5 (1959), Воспег (1974), Воцгісаца (1981). 

Варты ўвагі збор эсэ пра функцыяналізм і канфлікт прапануюць Юетегаій апа 
Реіег5оп (1967). Созег (1956, 1967) спрабуе сінтэзаваць сацыялогію канфлікту з 
функцыяналізмам, тым часам Госкугод (1964) адрознівае сістэмную і сацыяль- 
ную інтэграцыю ў даволі мудрагелістым, але цікавым эсэ. ; 

Класічныя меркаванні Абэрла пра функцыянальную тэорыю стратыфікацыі 
перадрукавалі Юетегаій апа Реіег5зоп (1967). Дасюль цікавымі застаюцца раннія 
меркаванні Дэйвіса (Юауіз, 1949). Агульныя спрэчкі вакол функцыяналізму кры- 
тычна прааналізавалі УУгопа (1976) і Тотіп (1968). 


Раздзел 9. Асабістасць, грамадства і сацыялогія 
штодзённага жыцця 


Найважнейшай працай, прысвечанай тэорыі дзеяння, ёсць кніга Парсанза 
(Раг5оп, 1961а), больш кароткі выклад праблемы знойдзеш у Рагзопз (19615), 

агульны агляд традыцыі - У Рагзопз (1978). Што да спробы Парсанза спалучыць 
псіхалогію з тэорыяй дзеяння, дык глядзі ягонае эсэ пра Фройда (Рагэоп, 1971) 
і нарысы пра псіхалагічную і сацыяльную структуру (Рагзоп5, 1964). Можа быць 
карысны аналіз Парсанзавай тэорыі асабістасці, зроблены Воспег (1974) і Юаме 
(1979). 

Творы Фройда можна знайсці як ва ўзорным выданні (1 953--), такі ў выданні 
выдавецтва Репаціп (1977--). Хіба найлепшымі для знаёмства з тэорыяй Фройда 
ёсць ягоныя ўводныя лекцыі (Еге0а, 1977, т. 1) і тры нарысы пра сэксуальнасць 
(Егецд, 1977, т. 7). Сацыялагічны аналіз фрайдызму зрабіў Вососк (1983). Ясныя 
ўводзіны прапануе Вгомп (1961), карыснымі будуць таксама чытанне Маіінеіт 
(1971) і Віеб (1965). інтэрпрэтацыю тэорыі Фройда з пазіцыі марксізму дае 
Магсизе (1962), а яе сувязь з франкфурцкай школай разглядаюць дау (1973) і 
Неіч (1980). 

Важнаю крыніцай сацыяльнага інтэракцыянізму ёсць творы Кулі (Содіеу, 1902, 
1956), якія па-майстэрску прааналізаваў Созег (1971). Значную каштоўнасць для 
сацыялагічнае тэорыі мае вялікае даследванне польскага селяніна (Тпотаз апа 
Зпапеіскі, 1927). Лёгка знойдзеш і творы Міда (Меад, 1934, 1936, 1938), добры 
збор яго выбраных твораў -- Меад (1964), дзе ёсць нарыс і пра Кулі. 

Воск (1979) прапануе вартае ўвагі даследванне заблытанай сувязі паміж 
Зімэлем, нямецкім ідэалізмам, амэрыканскім прагматызмам і фармаваннем сім- 
валічнага інтэракцыянізму. боціёпег (1973, раздзел 11) даводзіць, што сацыялогія 
чыкагскае школы была пераважна рамантычная, інтуіцыйная ды антырацыя- 
налістычная. Адно з апошніх даследванняў сацыялогіі Міда ў звязку з тэорыяй 
Маркса зрабіў бой (1980). Кароткае падсумаванне сімвалічнага інтэракцыянізму 
прапануе Віцтег (1981). 

Асноўны твор Шутца можна прачытаць па-ангельску (Эспиё, 1972). Ёсць тры 
тамы ягоных эсэ (Эспциё, 1962-1966) і два даследванні: жыццясвету (Бспцё, 
1974) і структураў значэння (Бспиі, 1982). Збор разнастайных эсэ прапануюць 
Оціймайе (1975) і Неегап (1971). Што да этнаметадалогіі, дык глядзі багііпКке! 
(1967), Негііаае (1984), бі94епе (1976), Эпатоск апа Апаегзоп (1986). 


Раздзел 10. Крытычная тэорыя, ідэалогія 
і навачаснае грамадства 


З твораў Мангайма найлягчэй знойдзеш яго даследванне ідэалогіі (Мапппеіт, 
1960) і нарыс пра кансерватыўнае мысленне (Мапппеіт, 1953). Могуць быць ка- 
рыснымі яго раннія эсэ (Мапппеіт, 1952). Добры збор твораў, у тым ліку і аналіз 
твора Лукача “Тэорыя рамана”, прапануе УУсІ (1971). Найбольш даступны аналіз 
працаў Мангайма дае Мегіоп (1957), які, аднак, крытыкуе ягоны падыход як надта 
філасафічны і адцягнены. Больш дасведчаныя даследнікі падкрэсліваюць зна- 
чэнне крытыкі Мангаймам эпістэмалогіі (Біттопаз, 1978). Супрацьлеглы погляд 
мае Роррег (1963, т. 2). 

Некаторыя з твораў Шэлера чытай у ангельскім перакладзе (Сигііз апа Реігаз, 
1970). Яго галоўныя пастуляты выкладзены ў Эспеіег (1980). 

Добры агляд Мангаймавай тэорыі інтэлектуалаў прапануе Неегап (1971), ка- 
рысныя каментары да яе даюць таксама Біттопаз (1978) і Созег (1971). Чытанне 
першых замалёвак да Мангаймавае тэорыі інтэлектуалаў (1960) лепей за ўсё спа- 
лучыць з чытаннем яго пазнейшага эсэ 1933 г. (Мапппеіт, 1956). 

Што да франкфурцкае школы, дык глядзі дау (1973, 1988), Кеіпег (1988), ЭІаіег 

(1977), Неіа (1980). Добрыя зборы эсэ прапануюць Соппепоп (1976) і Воппег апа 
Кеіпег (1989). Крытыку пазітывізму знойдзеш у Нокпеітег (1972, 1976). Неблагім 
чытаннем будзе Мангаймавае даследванне дэмакратызацыі (1956), калі разам 
пазнаёміцца з тэорыяй масавага грамадства навукоўцаў франкфурцкае школы. 
Непрыхільнае стаўленне да франкфурцкае школы мае 5Ніі5 (1972). 

Працы Габэрмаса можна прачытаць у ангельскім перакладзе. Сюды ўвайшлі 
філасафічныя і тэарэтычныя студыі (НаБегтаз, 1971 ), даспедванні ў тэорыі нава- 
часнай дзяржавы і публічнае сферы (Набеттас, 1976, 1974, 1979а), доследы мо- 
вы, камунікацыі і гістарычнага матэрыялізму (Набегтаз, 1979, 1984, 1989). Ёсць 
таксама выдатныя ўводзіны ў тэорыю Габэрмаса (Неф, 1980), тым часам Уувіітег 
(1974) разважае пра філасафічныя і эпістэмалагічныя праблемы Габэрмасавай 
версіі крытычнай тэорыі франкфурцкае школы. Ёсць таксама збор нарысаў, дзе 
ўсебакова прааналізаваная тэорыя Габэрмаса (Тпотрзоп апа Неі, 1982). 


Раздзел 11. Структуралізм 


Кароткія і ясныя ўводзіны ў структуралізм прапануе Ріадеі (1971). Таксама чы- 
тай лекцыі Сасюра (Бац55иге, 1974). Грунтоўны аналіз працы Сасюра і яе значэн- 
ня для сацыяльнае тэорыі зрабіў СЦІег (1976). 

У ангельскім перакладзе ёсць і найбольш значныя з ранніх твораў структу- 
ралістаў: Ргорр (1968), ВакНііп (1968, 1973). 

Можна пачытаць творы Барта, прысвечаныя аналізу масавай культуры 
(Вапіпез, 1973) і семіялогіі (1967). Ёсць досыць інфармацыйнае даследванне тэо- 
рыі Барта (Сцііег, 1983). Гольдманаў падыход да структуралізму лягчэй будзе зра- 
зумець, чытаючы ягоныя раннія студыі ў метадалогіі і тэорыі (боійтапп, 1969), а 
таксама яго грунтоўны аналіз творчасці Расіна й Паскаля (боібатапп, 1964). 

Што да Альцюсэра, дык асаблівую ўвагу трэба звярнуць на яго раннія нарысы 
пра Маркса (АНПиззег, 1969), надзвычай пільнае прачытанне “Капіталу" 
(АКриззег, 1970) і нарыс пра ідэалогію ды дзяржаўны апарат (А поззег, 1971, 
1972, 1976). Найбольш грунтоўную крытыку тэорыі Альцюсэра дае Тпотрэоп 
(1978), а таксама КоІакомукі (1981, т. 3) і Готаіпе (1979). Можна пачытаць творы 
іншых структуралістаў, дзе аналізуецца класавая структура: РоцІапігаз (1973, 
1975), Ніпаезз апа Нігзі (1975). 


Раздзел 12. Новыя часы, індустрыйнае грамадства 
і сацыялагічная тэорыя 


Тэорыю пасляіндустрыйнага грамадства ў дачыненні да эканамічнай і палі- 
тычнай сістэмы, тэхналогіі і навукі выкладае Ве! (1976). У кнізе Бэла знойдзеш 
варты ўвагі аналіз тэорыі індустрыйнага грамадства, сфармуляванай у творах 
Сэн-Сымона, Маркса, Вэбэра і Зомбарта. Разгляд праблемы культуры інду- 
стрыйнага і пасляіндустрыйнага грамадства прапануе яго пазнейшая кніга (веі, 
1979). Што да крытыкі канцэпцыі, дык глядзі Воз (1974) і Китаг (1978), там зной- 
дзеш выдатна сабраную бібліяграфію. З іншых даследзінаў пасляіндустрыйнага 
грамадства можна згадаць Тойгаіпе (1971) і Юагепаогі (1959). Спрэчкі вакол па- 
няццяў навачаснасці й паслянавачаснасці выкладаюць Набегтаз (1990) і ЕгізБу 
(1985). 

Мілз Ч. Ў. 282 

Міхельс Р, 111, 170-173, 175, 194 

“Палітычныя партыі” 170, 172 

мова 238-239, 267--269, 273 

Моска Г. 111, 171-174, 194 

Моўзеліс Н. П. 263 

музыка 146 

Мур Ў. 224--226 

Мусаліні Б. 151, 186 

Мэрло-Панці М. 199 

Мэртан Р Ч. 208-211, 215-220, 222 

Мэстр Ж. 38-41, 44-45 

навачаснасць 149, 198, 200, 280-282, 
285-286 

наміналізм 101, 128, 205 

народная культура 269-270 

неспадзяваныя наступствы 

сацыяльнага дзеяння 22, 32-34 

Ніцшэ Ф. 132, 282 

“нябачная рука” 33, 218, 228 

нямецкая сацыялогія 121, 130-131 

нямецкі ідэалізм 237 

Оўэн Р. 61-62 

падзел працы 30-31, 52-53, 65, 67, 

86, 105-110, 140 

падмурак і надбудова 71-81, 85-86, 
192, 199, 273-277 

пазітывізм 36-38, 40, 52-53, 98, 103- 
104, 130, 151, 184-185, 194-197, 
227-230, 244, 246-247, 257-258 

палітычная эканомія 74-77 

панаванне 158-166, 169-176, 192-193, 
256-259 

ПаркР 205, 236 

Парсанз Т. 206-215, 220--224, 227-231, 
244-245, 260, 263, 285 

“Сацыяльная сістэма" 207, 211, 220, 
230 

“Структура сацыяльнага дзеяння" 
206-207, 227, 229-230 

Парыжская камуна 160, 163-165 

Парэта В. 118, 150-156, 191, 194, 197, 
238, 232 

“Трактат аб агульнай сацыялогіі" 
151-156, 197 

паслуговы клас 197 

пасляіндустрыйнае грамадства 282- 
285 

перспектыва 248-254 

Піл Дж. Д. Я. 58-59 

Піяжэ Ж. 260, 271, 285 

Плятон 17-19 

Пляханаў Г. 178, 187, 277 

плюралізм 167-168, 223, 282-284 

праект Асветніцтва 264, 285 

пратэстанцтва 78, 113-115, 138-145, 
150, 214 

працаўнікоў рады 186-187, 277 

працоўная сіла 68-71 

Проп У. 268 

псіхааналіз 231-235, 247, 265 

псіхалогія 54--55, 58, 94, 113, 122, 124, 
153, 156, 206, 214, 232 

публічная сфера 255, 260 

Пулянцас Н. 265 

Рабле 269 

Рэдкліф-Браўн Э. Р. 203-205 

разуменне 121-124, 130-134, 136-138 

Расейская рэвалюцыя 274, 277 

раскоша 140 

раўнавага 57-59, 116, 213-214, 220, 
222-224 

рацыяналізм 21 


рацыянальнасць 145-150, 200, 258, 
259-264 

Робэртсан Ў. 26, 32 

ролі 239-240 

Русо Ж.Ж. 19, 26, 36 

Рыкарда Д. 68, 74-76 

Рыкерт Г. 120, 123-124, 138 

рэвізіянізм 178-179 

рэіфікацыя 66, 68, 70, 118, 146, 147- 
148, 184-185, 199, 213, 256-257 

рэлігія 104-105, 138-145, 215-216, 
235, 253 

Рэнэр К. 195, 197 

рэшткі 153-156 

Саветы 169, 286 

самагубства 11-117 

Сартр Ж. П. 182 

Сарэль Ж. 99, 177, 180-182 

“Развагі пра гвалт” 181 

Сасюр Ф. 265-268 

Сафокл 234 

сацыялагічны імпрэсіянізм 129 

сацыялізацыя 214-215, 230-231, 
262--263 

сацыялізм 51, 60-62, 98, 163-165, 
172-174, 198 

сацыялогія ведаў 247--254, 256-257 

сацыялогія культуры 146-149, 247 

сацыялогія літаратуры 271 

сацыяльная мабільнасць 152 

сацыяльная сістэма 47, 55, 87, 150- 
156, 196-197, 208-215, 228-231, 
260--264 

сацыяльная стратыфікацыя 30-31, 
41-43, 167-169, 224-226 

сацыяльная фармацыя 200, 273 

сацыяльная эвалюцыя 53-59 

сацыяльны арганізм 39-40, 53, 56-59, 
103, 197 

сацыяльны дарвінізм 151, 222 

сацыяльны кантракт 17-19, 26, 228 

сацыяльныя змены 32-34, 49, 67-68, 
86-89, 220-221 

сацыяльныя факты 94-95, 101-105, 
203, 265-266 

сацыяцыя 124-130, 146 

свядомасць 241 

семіялогія 271-272 

сімвалічны інтэракцыянізм 240 

Трольч Э. 144 

Троцкі Л. 175, 277 

тыпіфікацыі 242--243 

Тэн І. 97 

уласнасць 30-32, 40-44, 168 

утопія 199 

утылітарызм 228, 258 

Ўэслі Дж. 144 

фармальная сацыялогія 125-130 

фашызм 220-221, 248-249 

фенаменалогія 240-244 

Фоербах Л. 65, 68, 87 

Франклін Б. 144 

285 

Фройд З. 231-235, 239, 260 

аа 56, 203--205, 209, 216-217, 

25 

функцыяналізм 117, 203-231, 263, 
265 

функцыянальная еднасць 216 

функцыянальныя перадумовы 209-210 

Фур'е Ш. 61-62 

Фэргусан Э. 17, 22, 26-36, 38, 45, 48, 
60, 73, 88, 147, 279 

“Нарыс гісторыі грамадзянскае 

супольнасці" 28-34 

халізм 78-80, 101-102, 116, 121-123, 
129, 151, 153, 203, 205-206, 
208-217, 261-267 

Цёніс Ф. 97--98, 124--125, 145, 151, 228 

цэнтралізацыя 162, 164-166, 193, 255, 
259 

Цюрго Ж. 44, 47 

чалавечая натура 18, 54-55, 108, 153- 
154 

чалавечая праца 65, 68-71 

чартызм 61 

Чыкагская школа сацыялогіі 236 

Шутц А. 240-244 

Шэлер М. 247-248 

Эдыпаў комплекс 234-235 

эліты 154, 171-172, 174-175, 191 

эмансіпацыя 150, 199, 256-258, 260, 
285 

эмпірызм 36-37, 49, 104 

Энгельс Ф. 61, 71-73, 86, 159-162, 166, 

МАЛЫ ТЛУМАЧАЛЬНЫ СЛОЎНІК 
САЦЫЯЛАГІЧНЫХ ТЭРМІНАЎ 


Слоўнік змяшчае асноўныя сацыялагічныя тэрміны, скарыстаныя ў кнізе, але 
нам давялося ўлучыць у яго таксама некаторыя ўжытыя ў ёй паняцці філасофіі, 
псіхалогіі, культурнае антрапалогіі і лінгвістыкі. Апрача таго, мы палічылі патрэб- 
ным дапоўніць слоўнік некаторымі сацыялагічнымі паняццямі, якія толькі згадва- 
юцца ў кнізе або наагул адсутнічаюць у ёй. Спадзяемся, што такі дадатак не за- 
шкодзіць і будзе карысны для чытача. 

Слоўнік складзены паводле гнездавога прынцыпу, г. зн., калі чытач захоча да- 
ведацца пра сутнасць тэрміна, напрыклад, “абазнаны клас”, дык ён мае шукаць 
гэты тэрмін пад рубрыкай “клас”. Тое сама датычыць і словазлучэнняў, што скла- 
даюцца з двух назоўнікаў тут на першае месца мы змясцілі галоўнае слова, якое 
вызначае граматычную форму дадатковага слова. Калі вы хочаце ведаць, што 
такое “дастасаванне да вартасці”, шукайце слова “дастасаванне”. Выняткам з 
гэтага правіла сталі тэрміны, якія або ўтвараюць устойлівае словазлучэнне (на- 
прыклад, “белыя каўняры” ці “нябачная рука”), або складаюцца з больш як двух 
словаў (напрыклад, “неспадзяваныя наступствы сацыяльнага дзеяння”). У такіх 
словазлучэннях мы пакінулі звычайны парадак словаў. Ангельскія ды іншамоўныя 
адпаведнікі, якія падаюцца адразу пасля тэрміна ў дужках, таксама захоўваюць 
звычайны парадак, г. зн. спачатку названы прыметнік, потым назоўнік. Калі ў дуж- 
ках спецыяльна не пазначаная мова, з якой паходзіць тэрмін, гэта азначае, што ён 
пададзены па-ангельску. Калі ж тэрмін прыйшоў у сацыялогію з нейкай іншай мо- 
вы, дык мы пазначылі, з якой менавіта (ст.-грэцкай, лацінскай, нямецкай ці фран- 
цузскай). 

У словазлучэннях, якія належаць да аднаго гнязда паняццяў, галоўнае слова 
замененае тыльдай, напрыклад: 

Клас 

- абазнаны 

- вытворчы 

Належыць чытаць: абазнаны клас, вытворчы клас І г.д. 

Па-за межамі слоўніка засталіся прыметнікі, утвораныя ад назоваў пэўных ме- 
тадалагічных падыходаў, але чытач заўважыць, што мы стараліся трымацца ад- 
нае парадыгмы іхнага ўтварэння: валюнтарызм/валюнтарыстычны (а не ва- 
люнтарысцкі), дэтэрмінізм/дэтэрміністычны (а не дэтэрмінісцкі) і г. д. 

Гэта, бадай, першы беларускі слоўнік сацыялагічных тэрмінаў. Праца з ім пра- 
цягваецца, і неўзабаве выдавецтва мяркуе выпусціць яго ў пашыраным выглядзе 
асобным выданнем. Таму буду вельмі ўдзячны за ўсе заўвагі і прапановы, якія 
чытач можа даслаць на адрас выдавецкай кампаніі. 


Уладзімір Маруцік 

Аб'ектывацыя (орбўесіійсаііоп) -- тэрмін марксізму, запазычаны з філасофіі 
Г. В. Ф. Гегеля; абазначае рэалізацыю навонкі суб'ектыўных намераў асобы. 


Агнастыцызм (адлозіісізт) -- кірунак у філасофіі, прыхільнікі якога лічаць 
немагчымым спазнанне свету. 


Адаптацыя (аааріаііол) - 1) у структурным функцыяналізме адна з функцы- 
янальных перадумоваў сацыяльнае сістэмы, якая забяспечвае прыстасаванне 
сацыяльнае сістэмы да таго асяроддзя, у якім яна існуе; гл. таксама дасягненне 
мэтаў, інтэграцыя, латэнтнасць, перадумовы функцыянальныя; 2) прыстаса- 
ванне асобы да сацыяльнага асяроддзя (класіфікацыю тыпаў адаптацыі даў 
Р. Мэртан), найперш да ўхваленых грамадствам мэтаў дзейнасці асобы і сродкаў 
дасягнення тых мэтаў, якімі дзеяча забяспечваюць інстытуцыі грамадства; гл. так- 
сама канфармізм, навацыя, паўстанне, рытуалізм, хаванне. 


Адчужэнне (а/іелаііоп) - тэрмін марксізму, пазычаны з філасофіі Г. В. Ф. Ге- 
геля: абазначае працэс, цягам якога чалавеку чужэе вонкавы свет і іншыя людзі; 


- працы (а/іепаііоп ог Іарои/) - паводле Маркса, з'ява, уласцівая капіталіс- 
тычнаму грамадству, дзе пэўны клас (пралетарыят) пазбаўлены права ўласнасці 
на ўсё, у тым ліку і на вынікі сваёй працы; праца робіцца чужою для таго, хто яе 
выконвае, бо яе вынікі належаць іншым. 


Азначальнік (5ідлійег) - аб'ект, выразнік нейкага значэння; паняцце семіяло- 
гі Р. Барта. 


Азначанае (5іалі/іеа) - рэч або вобраз, якім надаюць пэўнае ўмоўнае значэн- 
не; тэрмін семіялогіі Р. Барта. 


Азначэнне (аейлііоп) - 1) дэфініцыя, акрэсленне паняцця; (зіапійсаііоп) - 2) 
акт надання ўмоўнага значэння, сэнсу пэўнаму знаку (якім можа быць нейкая рэч 
або вобраз); тэрмін семіялогіі Р. Барта. 


Альтэрнатывы функцыянальныя (Ёпсііопа! аіетаіуе5) -- тэрмін струк- 
турнага функцыяналізму, абазначае сацыяльныя інстытуцыі, якія могуць выкон- 
ваць у грамадстве аднолькавую функцыю; гл. таксама субстытут функцыя- 
нальны. 


Аномія (апотіе) - тэрмін, прапанаваны Э.Дзюркеймам для азначэння стану 
грамадства, калі перастае дзеяць адзіная сістэма ўхваленых узораў паводзінаў; 
літаральна “адсутнасць закону" (з ст.-грэц.). 


Анталогія (опісіІоду) -- раздзел філасофіі, у якім вывучаюць нязменныя пад- 
ставы сусвету, быццё. 


Антыномія (аліўпоту) -- разумовая (інтэлектуальная) супярэчнасць, пара- 
докс; у сціслым значэнні “тое, што пярэчыць закону, правілу" (з ст.-грэц.). 


Арганіцызм (огдапісізт) -- метадалагічны падыход у сацыяльных навуках, 
прыхільнікі якога параўноўваюць грамадства з арганізмам, а пэўныя грамадскія 
ўстановы -- з пэўнымі органамі чалавечага цела, найбольш яскравы прыклад -- 
сацыялогія Г. Спэнсэра. 


Артэфакт (апіегасі) - кожная штучна створаная рэч; прадукт дзейнасці чала- 
века. 


Асабістасць (5е//) - 1) суб'ектыўны аспект асобы, перадусім яе здольнасць 

да адвольнага дзеяння, яе свабодная воля; (1) -- 2) у тэорыі Дж. Г. Міда паняцце, 
якое абазначае вобраз маёй асобы маімі ўласнымі вачыма, “я-сам” ці “я-сам- 
для-сябе”; гл. таксама асабовасць, асоба, дзеяч, індывід; 


г люстраная (/оокіпд-д!аз55 5е1ў) - канцэпцыя Ч. Кулі, паводле якой асабістае 
“Я" чалавека -- складаная і вельмі суб'ектыўная рэальнасць, якую ўтвараюць 
тры элементы: уяўленне пра тое, як я выглядаю ў вачах іншых людзей; меркаван- 
не аб тым, што яны думаюць пра мяне, і пачуццё, якое я маю ў звязку з іх стаўлен- 
нем да мяне. 


Асабовасць (рег5опаіу) -- 1) аб'ектыўны аспект асобы, перадусім сукуп- 
насць яе адметных, непаўторных рысаў; тое, што робіць індывіда асобаю, уні- 
кальным суб'ектам, адметным ад іншых людзей; (те) - 2) у тэорыі Дж. Г. Міда 
паняцце, якое абазначае вобраз маёй асобы вачыма іншых людзей, «я-для- 
іншых»; гл. таксама асабістасць, асоба, дзеяч, індывід. 


Асоба (рег5зоп) -- аўтар вольнага выбару і дзеяння; гл. таксама асабістасць, 
асабовасць, дзеяч, індывід. 


Асяроддзе (фр. ті/іей, анг. епуўтоптепі) - паняцце, уведзенае ў сацыяльную 
тэорыю Ш. Мантэск'ё, якое абазначае не “натуральнае”, а "грамадскае асярод- 
дзе”, або “атачэнне” -- пэўныя сацыяльныя інстытуцыі, традыцыі і звычаі, што 
ўтвараюць грамадскі кантэкст, у якім дзейнічае асоба; гл. таксама адаптацыя, 
канфармізм, навацыя, паўстанне, рытуалізм, хаванне. 


Атамізм (аіотізт) -- метадалагічны падыход, заснаваны на дапушчэнні, што 
вывучаная з'ява ёсць толькі мноствам элементаў, якія не ўтвараюць незалежнага 
ад іх цэлага; у сацыяльнай тэорыі прыхільнікі таго падыходу (напрыклад, Г. Тард, 
Г. Зімэль, М. Вэбэр і г. д.) звычайна лічаць, што не існуе нейкага грамадства, неза- 
лежнага ад асобаў, што яго складаюць; грамадства, на іхную думку, ёсць толькі 
сумаю ўсіх індывідаў і іхных дачыненняў паміж сабой; падыход, блізкі метада- 
лагічнаму індывідуалізму і процілеглы халізму і метадалагічнаму калектывізму. 


Безасабовы (ітрегзопа)) -- вызначаны для ўсіх, без увагі на асабістыя аб- 
ставіны таго ці іншага індывіда. 


“Белыя каўняры” (и/пііе соИаг5) -- катэгорыя работнікаў бізнесовых кампа- 
ніяў, занятых службовай працаю ( у адрозненне ад так званых “блакітных каўня- 
роў" --- работнікаў, што выконваюць фізічную працу). 


Бігэйвіярызм (рбепауісигізт) - кірунак у псіхалагічнай навуцы (заснавальнік 
Дж. Ўотсан), прыхільнікі якога свядома адмаўлялі магчымасць і патрэбу вывучэн- 
ня суб'ектыўных фактараў у паводзінах чалавека (свядомасць), даследуючы 
толькі бачныя, так бы мовіць, аб'ектыўныя паводзіны (учынкі або рэакцыі на пэў- 
ныя стымулы). 


Браць паставу (іакіла іле айішае) - спосаб, якім дзіця засвойвае культуру 
(узоры паводзінаў), пераймаючы паводзіны дарослых; напрыклад, дзяўчынка, 
якая гуляе з лялькамі, бярэ паставу (пераймае ролю) уласнай маці; гл. таксама 
гульня, значны іншы, ігра, інтэракцыянізм сімвалічны, інтэрналізацыя, сацыя- 
лізацыя. 


Валадарства (аиірогііу) -- права (у адрозненне ад проста здольнасці) пры- 
маць рашэнні і патрабаваць іх выканання. 

Валюнтарызм (усіипіагізт) - кірунак у сацыяльнай філасофіі, прыхільнікі 
якога лічаць гістарычны працэс непрадказальным, бо ён творыцца адвольнымі 
ўчынкамі асобаў. 


Вартасць (Уаіие) - 1) тэрмін эканамічнай тэорыі, які абазначае каштоўнасць 
тавару з розных гледзішчаў; 2) этычная каштоўнасць; 


- абменная (ехспапде уаше) -- каштоўнасць тавару з увагі на магчымасць 
ягонага абмену на іншыя тавары; 


- дадатковая (зигрІи5 уаіие) - тэрмін эканамічнай тэорыі К. Маркса, абазна- 
чае тую частку вартасці вырабленых тавараў, якая дадаецца да вартасці скарыс- 
таных сыравіны і абсталявання працаю работніка, які стварыў той прадукт, 


- спажывецкая (и5е уаіие) -- каштоўнасць тавару з пункту гледжання яго 
спажывання. 


Вось (ахі5) -- паняцце тэорыі пасляіндустрыйнага грамадства Д. Бэла, якое 
абазначае прынцып арганізацыі грамадскага жыцця як наагул, так і ў асобных 
сферах (эканоміцы, палітыцы, культуры). 


Вытворныя (аеліуайол5) -- паняцце сацыялогіі В. Парэты, якое абазначае 
рацыянальныя (г.зн. разумныя) тлумачэнні асобаю сваіх учынкаў (часцей за ўсё 
неразумных, ці, як казаў Парэта, алагічных) і аб'ектыўных падзеяў; гл. таксама 
рацыяналізацыя. 


Гаворка (анг. зреес!, фр. раго/е) -- адно з двух галоўных апазіцыйных паняц- 
цяў у структуралістычным мовазнаўстве Ф. дэ Сасюра; абазначае штодзённыя, 
несістэмныя моўныя паводзіны індывідаў, што розняцца ад мовы як чагосьці сіс- 
тэматызаванага, упарадкаванага; гл. таксама мова, маўленне. 


Гегемонія (педетопу) -- паняцце, уведзенае ў сацыяльную навуку італійскім 
марксістам А. Грамшы, якое абазначае панаванне пэўнай групы ў грамадстве не 
толькі ў палітычным ці ў эканамічным аспектах, а найперш у культуры ды ідэ- 
алогіі; г. зн. культуру ці светапогляд тае групы вызнае і падзяляе бальшыня гра- 
мадзян. 


Геданізм (пеаопізт) -- плынь у этыцы, ці маральнай філасофіі, прадстаўнікі 
якой лічаць, што чалавек кіруецца ў сваіх паводзінах прагай асабістага задаваль- 
нення, уцехаў. 


Герменеўтыка (легтепейііс5) -- напачатку метад тлумачэння тэкстаў, пера- 
дусім рэлігійных, пазней увогуле метад вытлумачэння суб'ектыўных значэнняў, 
выказаных у тэкстах і паводзінах; першым, хто апісаў працэдуру герменеўтычнага 
тлумачэння, быў нямецкі тэолаг Шлеэрмахер; у сацыялогіі заснавальнікам гэтка- 
га падыходу (які тут завецца інтэрпрэтацыйнаю сацыялогіяй) быў В. Дыльтэй, а 
ягонымі паслядоўнікамі - Г. Зімэль і М. Вэбэр. 


Гістарыцызм (пізіогісізт) -- паняцце ўведзенае К.Р. Попэрам, аўстрыйска- 
брытанскім філосафам, логікам і метадолагам навуковага даследвання дзеля 
абазначэння кірунку ў сацыяльнай філасофіі, заснаванага на перакананні, што 
існуюць аб'ектыўныя гістарычныя законы, якія нельга змяніць дзеяннямі індыві- 
даў, на тым, што, адкрыўшы іх, даследнік здолее прадказваць будучае развіццё 
чалавецтва; прадстаўнікамі таго філасафічнага кірунку, на думку Попэра, былі 
Плятон, Арыстотэль, Гегель, Маркс. 

Гледзішча -- тое сама, што і пункт гледжання, перспектыва. 
Грамада -- тое сама, што і супольнасць. 
Грамадзянства -- тое сама, што і грамадзянская супольнасць. 


Грамадства (5осіеіу) --1) наагул кожная самадастатковая супольнасць лю- 
дзей; 2) навачасны тып сацыяльнай арганізацыі, процілеглы традыцыйнай гра- 
мадзе; 


г індустрыйнае (ілайзіга! зосіеіу) - паняцце, уведзенае ў сацыялогію А. дэ 
Сэн-Сымонам дзеля абазначэння новага тыпу грамадства, што запанаваў пасля 
заняпаду традыцыйнага, ці перадындустрыйнага, грамадства, і дзе найважней- 
шае значэнне набывае прадукцыйнасць працы, “працавітасць” (ілайзіла з лац.), 
якая вызначае ўсё сацыяльнае жыццё; 


- масавае (таз 5осіеіу) -- адно з найбольш плённых паняццяў сацыяльнай 
філасофіі і сацыялогіі ХХ ст., якое распрацоўвалі гішпанскі філосаф Х. Артэга-і- 
Гасэт, К. Мангайм, сябры франкфурцкае школы ды іншыя даследнікі; паводле тае 
канцэпцыі, у Новыя часы адбылося выйсце на гістарычную сцэну масаў (так зва- 
нае “паўстанне масаў”), якія сталі галоўным суб'ектам гісторыі, у адрозненне ад 
папярэдніх эпохаў, калі ўсё вырашалі нешматлікія арыстакратычныя эліты; да 
фармавання і ўздыму масаў спрычыніліся рынкавая эканоміка (масавая вытвор- 
часць тавараў) і ліберальная дэмакратыя (агульнае выбарчае права), якія паз- 
бавілі асобу незалежнасці, зрабілі чалавечыя стасункі ананімнымі, безасабовымі, 
медыяванымі рэчамі; менавіта з фармаваннем гэтага грамадства даследнікі звяз- 
валі пашырэнне ў ХХ ст. таталітарных палітычных ідэалогіяў і рэжымаў; 


- мілітарнае (тіійапі 5осіеіў) - у канцэпцыі Г. Спэнсэра тып грамадства, які 
папярэднічае індустрыйнаму грамадству, адметны адсутнасцю сацыяльнай ды- 
ферэнцыяцыі, вельмі простай структураю; галоўную ролю ў сацыяльнай аргані- 
зацыі гэткага тыпу грае збройная сіла, гвалт, а не прадукцыйнасць працы ці стан 
эканомікі, як у індустрыйным грамадстве; 


- навачаснае (тоает 5осіеіу) -- грамадства, якое зведала мадэрнізацыю, 
найперш індустрыялізацыю і ўрбанізацыю; грамадства Новых часоў; 


- пасляіндустрыйнае (розі-іпайзігіа! зосіеіу) -- канцэпцыя Д. Бэла, згодна з 
якой замест індустрыйнага грамадства прыходзіць новы тып сацыяльнай арга- 
нізацыі, які розніцца ад папярэдняга тым, што тут важнейшую ролю граюць веды 
і інфармацыя, а не прадукцыйнасць працы, як У індустрыйным грамадстве; таму 
ўлада ў новым грамадстве, на думку Бэла, будзе належаць так званаму “абазна- 
наму класу" -- навукоўцам, наагул экспертам, а не эканамічным агентам, ці біз- 
несоўцам; апрача таго, пасляіндустрыйнае грамадства арганізаванае не паводле 
аднаго прынцыпу, што ўласціва для індустрыйнага грамадства, дзе ўсё вызначае 
прадукцыйнасць працы, а кожная з сфераў грамадскага жыцця падпарадкуецца 
свайму ўласнаму прынцыпу (“восі”); 

- перадындустрыйнае (рге-іпаизіга! зосіеіу) - тып грамадства, які папярэд- 
нічае індустрыйнаму грамадству; звычайна атаясамліваюць з традыцыйным гра- 
мадствам, тыпам сацыяльнай арганізацыі, што панаваў перад пачаткам Новых 
часоў; 


“традыцыйнае (ігаайіопа! зосіеіу) -- тып сацыяльнай арганізацыі, які, павод- 

ле сацыёлагаў, папярэднічаў індустрыйнаму грамадству; найважнейшым прын- 
цыпам такога тыпу грамадства ёсць перайманне й захаванне традыцыі, а не пра- 
дукцыйнасць працы, як у індустрыйным грамадстве. 


Група, сацыяльная група (дгойр, 5осіа! дгоир) - кожнае згуртаванне інды- 
відаў; 

- адмоўна ўпрывілеяваная (педаііуеіу ргіўйедеа дгоцр) -- тэрмін Вэбэравай 
тэорыі сацыяльнай стратыфікацыі, які абазначае тых работнікаў, што могуць вы- 
конваць толькі вельмі простую работу, якая не вымагае нейкага адмысловага 
спрыту, таму прадстаўнікі групы надзвычай шматлікія, а гэта значыць, што яны не 
могуць спадзявацца на добры заробак; 


- дадатна ўпрывілеяваная (розіііуеіу ргіўйевеа дгоцр) -- паняцце Вэбэра- 
вай тэорыі сацыяльнае стратыфікацыі, абазначае так званых спецыялістаў, або 
экспертаў, людзей, якія маюць адмысловы прафесійны спрыт (ім, як правіла, ва- 
лодае небагата людзей), таму звычайна яны маюць добры даход (напрыклад, ле- 
кары, адвакаты і г.д.). 


- статусная (5ізіи5 огоцр) -- у Вэбэравай тэорыі сацыяльнай стратыфікацыі 
згуртаванне індывідаў, якія адрозніваюцца ад іншых людзей уласцівым толькі ім 
становішчам у грамадстве, а таксама адметным стылем жыцця; 


- першасная (базіс дгоир) - невялікая супольнасць людзей, паміж якімі існуе 
беспасярэдні кантакт і ўстойлівая эмацыйная сувязь. 


Гульня (дате) - паводле Дж. Г. Міда, другі этап сацыялізацыі асобы, які ідзе 
следам за першай стадыяй - ігрой; на тым другім этапе асоба ўсведамляе гра- 
мадскі кантроль з боку групы, або так званага “абагульненага іншага”. 


Дабро паспалітае (соттопуеаіій) - 1) супольны інтарэс усіх грамадзянаў; 
2) дзяржава (калька з лац. гез риЫііса - агульная рэч; рэч, якой карыстаецца 
кожны; іначай рэч паспалітая ). 


Дадатныя функцыі сацыяльнага канфлікту (розіііуе Гипсііоп5 о зосіа! 
сопіісі) - тэрмін структурнага функцыяналізму; абазначае станоўчыя функцыі, 
якія выконвае канфлікт у грамадскім жыцці, найперш выяўленне супярэчнасці ін- 
тарэсаў розных сацыяльных групаў. 


Дарвінізм сацыяльны (5осіа! Фагиіпізт) -- кірунак у сацыяльнай тэорыі, 
што існаваў у другой палове ХІХ ст.; ягоныя прыхільнікі (Ратцэнгофер, Гумпловіч, 
Новікаў) глядзелі на гісторыю як на змаганне паміж грамадствамі і ўнутры іх за 
існаванне. 


Дарэчнасць (геіеуапсе) -- адпаведнасць аргументаў або паводзінаў кан- 
тэксту; 


- вартасцёвая (уаіие-геіеуапсе) -- адпаведнасць падзеі або паводзінаў сіс- 
тэме каштоўнасцяў таго грамадства, у якім яны адбываюцца; значэнне падзеі або 
паводзінаў асобы/групы з увагі на вартасці пэўнай культуры (тэрмін уведзены 
Г. Рыкертам і выкарыстоўваўся М. Вэбэрам). 


Дарэчны (ге/еуапі) -- адпаведны, прыдатны, гожы, належны. 


Дасведчанне (ехрегіепсе) -- непаўторнае, унікальнае перажыванне асобы, 
элемент ейнага жыццёвага досведу. 

Дастасаванне да вартасці (маіше-геіаіеапезз) -- метадалагічная працэдура, 
прапанаваная нямецкім філосафам Г. Рыкертам; абазначае параўнанне пэўнай 
падзеі або сацыяльнай з'явы з сістэмай каштоўнасцяў, якая пануе ў грамадстве, 
дзе адбылася тая падзея або існуе тая з'ява; ужываюць дзеля таго, каб зразу- 
мець, якое рэальнае значэнне мелі гэтая падзея або з'ява ў кантэксце культуры. 


Дасягненне мэтаў (боа! Айаіптепі) - у структурным функцыяналізме адна з 
функцыянальных перадумоваў сацыяльнай сістэмы, якая забяспечвае цэламу 
грамадству дасягненне ягоных мэтаў (найперш ягонае захаванне) і вылучэнне ім 
новых мэтаў; гл. таксама адаптацыя, інтэграцыя, латэнтнасць, перадумовы 
функцыянальныя. 


Дачыненне (іліегасііоп) -- узаемадзеянне паміж індывідамі, разнастайная, 
паводле формы і зместу, камунікацыя паміж удзельнікамі грамадства. 


Дзеянне, сацыяльнае дзеянне (асііол, зосіа! асііоп) - адно з найважнейшых 
паняццяў сацыяльнай тэорыі, якое абазначае адвольную дзейнасць індывіда як 
штосьці супрацьлеглае ўсталяванай сістэме, інстытуцыям ці структурам; гэтым 
тэрмінам сацыёлагі абазначаюць адвольны, ці валюнтарыстычны, аспект грамад- 
ства насуперак яго наканаванаму, дэтэрміністычнаму аспекту, які абазначаюць 
тэрмінамі “сістэма” або “структуры”; паняцце “сацыяльнае дзеянне” ў сацыялогіі 
М. Вэбэра абазначае ўчынак індывіда, які ўзгадняецца з паводзінамі іншых лю- 
дзей; Вэбэр адрозніваў “дзеянне” ад “паводзінаў”: калі дзеянне ёсць свядома 
спланаваным учынкам асобы, дык тэрмінам “паводзіны” ён абазначыў тыя ўчынкі 
асобы, якія ёсць цалкам рэактыўнымі, г. зн. простым адказам індывіда на ўздзе- 
янне на яго вонкавай, аб'ектыўнай сітуацыі; у тым адказе няма элемента рацыя- 
нальнай спланаванасці, свядомасці ўчынку, суб'ектыўнага значэння, якое надае 
дзеянню асоба; 


- асобнае (илібасі) -- тэрмін структурнага функцыяналізму Т. Парсанза; 
абазначае адзінкавае дзеянне, якое, на думку Парсанза, мае ўлучаць дзеяча, 
мэту, на якую скіравана ягонае дзеянне, і сітуацыю ( г. зн. кантэкст, у якім адбыва- 
ецца тое дзеянне); 


- алагічнае (поп-Іодіса! зосіа! асііоп) - паводле В. Парэты, найбольш пашы- 
раны тып дзеяння людзей; дзеянне, якое вызначаецца не аб'ектыўнай сітуацыяй, 
а суб'ектыўнымі прычынамі: каштоўнасцямі, перакананнямі, настроямі асобы; 


- афектыўнае (айесіца! асііоп) -- паводле класіфікацыі ідэальных тыпаў са- 
цыяльнага дзеяння, прапанаванай М. Вэбэрам, тып дзеяння асобы, абумоўлены 
ейнымі эмоцыямі ці афектамі; належыць да тыпу ірацыянальнага дзеяння; 


- вартасцёва-рацыянальнае (ням. м'егігаііопа)) -- паводле класіфікацыі 
М. Вэбэра, тып сацыяльнага дзеяння, скіраванага на дасягненне абсалютнай вар- 
тасці; на думку Вэбэра, можа належыць як да тыпу рацыянальнага, так і да іра- 
цыянальнага дзеяння: чым больш абсалютная, на думку індывіда, тая вартасць, 


дасягнуць якую ён імкнецца, тым меней рацыянальнымі робяцца ягоныя дзеянні, 
г. зн. спосабы, якія ён абірае дзеля дасягнення тае вартасці, ! наадварот; 


- ірацыянальнае (ітгаііола! асііоп) - тэрмін Вэбэравай сацыялогіі, якім дас- 
леднік абазначаў тып чалавечага дзеяння, не зарыентаванага на рацыянальныя 
мэты і спосабы іхнага дасягнення; да таго тыпу дзеяння Вэбэр залічыў афектыў- 
нае, традыцыйнае і ў пэўнай стулені дзеянне, скіраванае на дасягненне нейкай 
вартасці (вартасцёва-рацыянальнае); 

- мэтанакіраванае (мэтарацыянальнае) (ням. 2мескгаііопа)) -- паводле 
Вэбэравай класіфікацыі ідэальных тыпаў сацыяльнага дзеяння, дзеянне, якое 
вызначаецца рацыянальным выбарам асобаю мэты і спосабаў яе дасягнення; 
належыць да тыпу рацыянальнага дзеяння; 


- рацыянальнае (гаііопа! асііоп) - паняцце Вэбэравай сацыялогіі, якое абаз- 
начае тып дзеяння, калі індывід свядома абірае свае мэты і спосабы іх дасягнен- 
ня, маючы на ўвазе кантэкст, у якім адбываецца дзеянне, гзн. аб'ектыўную сі- 
туацыю і дзеянні ўсіх іншых зацікаўленых асобаў; да таго тыпу належыць найперш 
мэтанакіраванае дзеянне; 


- традыцыйнае (ігаайііопа! асііоп) - адзін з ідэальных тыпаў сацыяльнага 
дзеяння, вылучаных М. Вэбэрам; адметнай рысай гэтага тыпу дзеяння ёсць тое, 
што чалавек дзейнічае паводле ўсталяванай традыцыі. 


Дзеяч (асіог) -- паняцце структурнага функцыяналізму, якое абазначае асобу, 
удзельніка грамадства; яго проціпастаўляюць сістэме (або структурам) як аўтара 
вольнага выбару і ўчынку, як увасабленне валюнтарыстычнага аспекту грамад- 
ства насуперак дэтэрміністычным тэндэнцыям. Я» 


Досвед (ехрегіепсе) -- сукупнасць уяўленняў асобы пра свет на падставе 
ўласнага жыцця. 


Дуалізм (аца!ізт) -- метадалагічны падыход, заснаваны на дапушчэнні, што ў 
вывучанай рэальнасці пануюць два роўныя, паводле моцы, пачаткі; падыход, 
процілеглы манізму. 


Дынаміка, сацыяльная дынаміка (дупатіс5, 5осіа! дупатіс5) -- паводле 
А.Конта, адзін з двух раздзелаў сацыялогіі (другі -- сацыяльная статыка), у якім 
трэба вывучаць з'яву ў яе гістарычным аспекце, г.зн. тыя змены, што адбываюцца 
з ёю цягам часу, або даследваць адну і тую ж з'яву ў розных грамадствах; метада- 
лагічны падыход, падобны да гістарычнага (а таксама параўнальнага) метаду і 
дыяхранічнага падыходу. 


Дынамічнае паняцце праўды (дулатіс сопсерііоп огіпе іпиій) - у Мангайма- 
вай сацыялогіі ведаў праўдзівасць пэўнага пункту гледжання (або перспектывы) 
толькі частковая, абумоўленая структурай грамадства і становішчам у гэтай 
структуры пэўнай групы або асобы; таму каб выявіць частковую праўду, якую за- 
мыкае ў сабе кожны пункт гледжання на рэальнасць, трэба дастасаваць той пункт 
гледжання, або перспектыву, да ўсёй структуры пэўнага гістарычнага і сацыяль- 
нага суб'екта, г.зн. грамадства; канцэпцыя, блізкая да паняцця рэляцыянізм. 


Дысалюцыя (діз50Іиіоп) - паглынанне, рашчыненне, распад; працэс, про- 
цілеглы эвалюцыі. 


Дыстанцыя (аізіапсе) - тэрмін сацыялогіі Г. Зімэля; абазначае аддаленне 
чалавека ад іншых людзей у выніку стварэння “грандыёзнай матэрыяльнай куль- 
туры”, якая робіцца пасярэднікам у міжасабовых дачыненнях і таму аддаляе лю- 
дзей адзін ад аднаго; значэнне таго паняцця ў пэўнай ступені адпавядае значэнню 
тэрміна адчужэнне. 


Дысфункцыі (дузГипсііопз) - у структурным функцыяналізме -- неадпавед- 
нае функцыянаванне нейкай сацыяльнай інстытуцыі, невыкананне ёю свайго за- 
дання ў сацыяльнай сістэме. 

Дыферэнцыяцыя, сацыяльная дыферэнцыяцыя (ай егелііаііоп, зосіа! 
аіўегепіаііоп) -- падзел грамадства на сацыяльныя пласты й групы, арганізаваны 
паводле герархічнага прынцыпу і ўласцівы кожнаму больш-менш развітаму гра- 
мадству. 


Дыфузіянізм (айТизіопізт) -- тэорыя аб пашырэнні здабыткаў цывілізацыі 
праз пазычанне, перайманне нейкага звычаю, тэхналогіі або ідэі адным народам 
ад іншых. 


Дыяда (дуад) -- паводле Г. Зімэля, адна з істотных і элементарных формаў 
сацыяцыі, у якой адбываюцца вельмі разнастайныя дачыненні паміж двума інды- 
відамі; элементарнасць формы вызначаецца тым, што два індывіды, якія склада- 
юць дыяду, -- найменшая колькасць абавязковых удзельнікаў сацыяцыі; асаблі- 
вая рыса дыяды -- беспасярэднасць дачыненняў паміж індывідамі ў адрозненне 
ад усіх іншых формаў сацыяцыі (напрыклад, трыяды) з больш чым двума ўдзель- 
нікамі. 


Дыялектыка (діаіесііс5) -- спосаб тлумачэння рэальнасці, які грунтуецца на 
дапушчэнні, што рэчаіснасць не ёсць нечым застылым ці нязменным, што кожная 
рэч можа перамяніцца ў штосьці зусім процілеглае; падыход, процілеглы мета- 
фізіцы. 

Дыяхраніччы (аіаспгопіс) - гістарычны аспект сацыяльнай з'явы; падыход, 
які мае на мэце вывучэнне зменаў, што здарыліся з тою з'явай за пэўны час; 
процілеглы сінхранічнаму аспекту; тэрмін прапанаваны Ф. дэ Сасюрам, засна- 
вальнікам структуралістычнага мовазнаўства. 


Дэвіяцыйны (аеуіалі) -- той, што адхіляецца ад прынятых у грамадстве 
ўзораў паводзінаў; гл. таксама дэвіяцыя, паводзіны дэвіяцыйныя, збочванне, 
збочны. 


Дэвіяцыя (деуіаііоп, аеуіапсе) -- адхіленне асобы ад слушных, ухваленых 
грамадствам узораў паводзінаў, парушэнне ўсталяваных сацыяльных нормаў. 


Дэгуманізацыя суб'екта (бепитапізайоп оГ іпе зибіесі) -- тэрмін канцэпцыі 
адчужэння, паводле якой чалавек, ствараючы культуру, у тым ліку матэрыяль- 
ную, аддаляецца і ад прыроды, і ад іншых людзей; чалавек, ствараючы аб'екты 
культуры, аддае ім сваю чалавечую прыроду й моц і нібы перастае быць людскім, 
робіцца нелюдзем. 


Дэдукцыя (ёеаисііоп) -- метад лагічнага вываду, з дапамогаю якога з агуль- 
ных сцверджанняў выводзяць меркаванні пра асобныя з'явы або факты; метад, 
процілеглы індукцыі. 


Дэструктурацыя (аезіписшгайоп) -- паняцце структуралізму, якое абазначае 
працэс разбурэння, раскідання сацыяльных структураў, або інстытуцыяў. 


Дэтэрмінізм (аеіегтіпізт) -- метадалагічны падыход да вывучэння сацыяль- 
най рэальнасці як да цалкам вызначанай нейкімі аб'ектыўнымі прычынамі, неза- 
лежнымі ад дзеянняў людзей; падыход, апазіцыйны валюнтарызму. 


Дэцэнтраванне суб'екта (іле де-сепігіпа оГ іпе зиўесі) - тэрмін структу- 
ралізму, які абазначае працэс знікання суб'екта ў сучасным масавым грамадстве; 
той працэс звязаны з ананімнасцю цяперашняга грамадства, пасіўнай роляй у ім 

індывіда, які зрабіўся звышсацыялізаваным, г. зн. ягоныя дзеянні амаль цалкам 
вызначаюцца правіламі, якія накідае яму грамада, валюнтарыстычны ж складнік 
у паводзінах асобы памяншаецца і ледзьве не знікае. 


Жалезны закон алігархіі (гол /ау ог с/ідагсву) - правіла, сфармуляванае 
Р. Міхельсам, паводле якога кожнай арганізацыяй, нават найбольш дэмакратыч- 
най, рана ці позна пачынае кіраваць алігархія, г. зн. усё ў арганізацыі вырашае 
жменька кіраўнікоў, звычайныя ж сябры арганізацыі (партыі, фірмы й гд.) трацяць 
усялякі ўплыў на яе дзейнасць. 


Жыццясвет (анг. ///е-уола; ням. Гебепзмеі) -- паняцце фенаменалагічнай са- 
цыялогіі А. Шутца, якое абазначае штодзённае жыццё асобы і яе досвед аб гэтым 
жыцці; безупынная плынь досведу і ўчынкаў асобы. 


Забабоны (5ирег5ійіоп) -- вера асобы/групы ва ўласныя прыдумкі, ілюзіі; у 
шмат якіх сацыялагічных тэорыях адзначаецца велізарная роля гэтага суб'ектыў- 
нага чынніка (разам са звычкамі, штодзённымі ведамі і гд.) у паводзінах асобы: гл. 
таксама супольныя ўяўленні. 


Забягаць, запабегчы (чаму) (ргеуепі) -- папярэджваць, прадухіляць. 


Завядзёнка (гоиііпе) - дзеянні, якія індывід паўтарае дзень пры дні паводле 
некалі абраных узораў. 


Запас ведаў (іге зіосК оГ Кпом/Іеаде) - у фенаменалагічнай сацыялогііА. Шут- 
ца адзін са сродкаў (разам з тыпізацыямі й дарэчнасцю) пабудовы і ўпарадкаван- 
ня асобаю штодзённай рэальнасці; веды аб штодзённым жыцці, якія мае пэўная 
асоба. 


Збочванне -- тое сама, што і дэвіяцыя. 
Збочны -- тое сама, што і дэвіяцыйны; гл. таксама паводзіны дэвіяцыйныя. 


Звышасабовы (зирга-іпаіуіаиа)) -- прымета тых людскіх дачыненняў, якія 
страцілі беспасярэдні характар, г. зн. тых дачыненняў, што ахопліваюць болей за 
два ўдзельнікі; у гэткіх стасунках выяўляюцца не толькі рысы характару кожнага з 
удзельнікаў, але і нешта, уласцівае самім дачыненням як цэласці, у саміх 
удзельнікаў тых дачыненняў узнікае пачуццё, што іхныя дачыненні залежаць не 
ад іх, аразгортваюцца паводле нейкіх сваіх, незалежных і не зусім зразумелых для 
індывідаў законах. 


Звышвыпуклены (пурозізіізеа) -- перабольшаны: падкрэсленне нейкага 
аднаго боку або аспекту рэальнасці коштам усіх іншых. 


Звышдэтэрмінаванасць (оуегавіегтіпайоп) -- стан абсалютнай наканава- 
насці дзеянняў індывіда, усе ягоныя ўчынкі вызначаныя наперад узорамі ды пра- 
віламі, ухваленымі грамадствам; на думку крытыкаў структурнага функцыяналіз- 
му, у гэтай тэорыі грамадства з паводзінаў асобы цалкам выкасаваны валюнта- 
рыстычны складнік, дзеяч ператвораны ў нейкі шрубок, які функцыянуе паводле 
законаў, накінутых яму грамадствам; ідэя, блізкая да канцэпцыі звышсацыялі- 
заванага індывіда. 


Згода, паспалітая згода (сопзепзиз, зосіа! сопзепзи5) - згода бальшыні гра- 
мадзянаў наконт найважнейшых каштоўнасцяў і нормаў паводзінаў. 

Зграмаджэнне -- 1) згуртаванне індывідаў у супольнасць, утварэнне грамад- 
ства; гл. таксама сацыяцыя; 2) тое сама, што і супольнасць, грамадства наагул. 


Згуртаванасць -- тое сама, што і салідарнасць. 


Змены, сацыяльныя змены (спапде, 5осіа! спапде) -- пераўтварэнні, якія 
адбываюцца ў грамадскім жыцці; адно з найважнейшых паняццяў сацыяльнай 
тэорыі, звязанае з шэрагам найбольш істотных праблемаў сацыялогіі: чаму ад- 
бываюцца змены? Якім чынам яны здзяйсняюцца? Чаму змены не прыводзяць 
да разбурэння грамадства? і г. д.; паняцце, процілеглае паняццю сацыяльны па- 
радак. 


Змест (сопіепі) -- тэрмін сацыялогіі Г. Зімэля, процілеглы паняццю форма; 
зместам ёсць рэальныя дачыненні паміж дзеячамі ў разнастайных формах са- 
цыяцыі (напрыклад, у форме дыяды -- дачыненнях дзвюх асобаў -- могуць ад- 
бывацца вельмі разнастайныя ўзаемадзеянні: паміж лекарам і хворым, настаў- 
нікам і вучнем і г.д.). 


Значэнне (теаліпа) -- сэнс, які мае для індывіда пэўная падзея або ўчынак. 


Зняпраўджваць (ёа!зіту) - адмаўляць, вызначаць межы праўдзівасці пэўнага 
сцверджання. 


Зняпраўджанне (гз/5ійсаііоп) -- адмаўленне пэўнага сцверджання, вызна- 
чэнне межаў ягонай праўдзівасці; працэдура, процілеглая спраўджанню. 


Зоны дарэчнасці (7олез о(ге/еуапсе) - тэрмін фенаменалагічнай сацыялогіі 
А. Шутца; абазначае пэўныя згуртаванні людзей (сям'я, прафесія і г. д.), якія вы- 
магаюць ад асобы пэўнага ўзору паводзінаў. 


Зрух (аізрІасетепі) - паняцце псіхааналізу, абазначае пэўны механізм псіхікі, 
які перамяняе ў сне значныя для асобы вобразы ў неістотныя, другасныя. 


Ігра (р/ау) - паводле канцэпцыі Дж. Г. Міда, першая стадыя сацыялізацыі асо- 
бы, на якой дзіця праз перайманне паводзінаў “значнага іншага” засвойвае інды- 
відуальныя ролі; напрыклад, дзяўчынка пераймае звычкі сваёй маці; гл. таксама 
гульня, значны іншы, інтэрналізацыя, сацыялізацыя. 


Ід (лац. ід'“яно”) - у псіхааналізе тэрмін, які абазначае сукупнасць арганічных 
патрэбаў цела: смагу, голад, сэкс і да таго падобныя рэчы. 


Ідэалогія (іаесІову) - тэрмін, прапанаваны французскім пісьменнікам Дэсту 
дэ Трасі пры канцы ХХІІІ ст. дзеля абазначэння навукі, якая мае вывучаць ідэі; у 
сацыяльнай тэорыі паняцце распрацоўвалі перадусім К. Маркс, які азначыў ідэ- 
алогію як “зманлівую свядомасць”, г. зн. як мысленне, неадэкватнае рэальнасці, і 
К. Мангайм, які ў працы “Ідэалогія і ўтопія” пісаў: “У паняцці "ідэалогія" адлюстра- 
вана адкрыццё, зробленае ў працэсе палітычнай барацьбы, а менавіта: мыслен- 
не панавальных групаў можа быць гэтак моцна звязаным з пэўнай сітуацыяй, што 
тыя групы проста не ў стане заўважыць некаторыя факты, якія магі б пахіснуць 
іхную ўпэўненасць у сваім панаванні”. Мангайм проціпастаўляе ідэалогію ўтопіі, 
якая ёсць формай свядомасці прыгнечаных сацыяльных групаў. 


Іманентны (іттапепі) - уласцівы, прыроджаны. 


Імператыў (ітрегаііуе) - тое сама, што і прыказанне. 

Імпліцытны (ітріісіў) -- прыхаваны, невідавочны, той, што маецца на ўвазе; 
паводле свайго значэння паняцце процілеглае тэрміну экспліцытны. 


Індукцыя (іпдисііол) -- метад лагічнага вываду, з дапамогай якога з мерка- 
ванняў пра асобныя факты або з'явы выводзяць агульныя сцверджанні; метад, 
процілеглы дэдукцыі. 


Індустрыя культуры (сИішге іпайзігу) - тэрмін крытычнай тэорыі, які абазна- 
чае пераход сучаснага грамадства да масавай прадукцыі культурных каштоўнас- 
цяў, прызначаных дзеля іх простага спажывання абывацелямі; ператварэнне 
культуры ў частку таварнай эканомікі. 


Індывід (іпаіміаиа)) - чалавечая адзінка, адзіночны прадстаўнік людскага ро- 
ду; гл. таксама асабістасць, асабовасць, асоба, дзеяч. 


- звышсацыялізаваны (оуег5осі8!ізед іпаібіаиа)) - індывід, дзеянні якога 
цалкам вызначаны ўзорамі, ухваленымі ў тым грамадстве і засвоенымі індывідам 
у час выхавання; індывід, намеры і ўчынкі якога цалкам падпарадкаваныя ўхвале- 
ным грамадствам нормам; гл. таксама звышдэтэрмінаванасць. 


Індывідуалізм метадалагічны (теілоасовіса! іпаіуіаца!ізт) -- метадалагіч- 
ны падыход, заснаваны на дапушчэнні аб галоўнай ролі індывіда ў стварэнні гра- 
мадства, асоба тут прызнаецца за адзінага творцу грамадства; падыход, апазі- 
цыйны метадалагічнаму калектывізму. 


Індэксацыя (ілаехісаіу) - тэрмін этнаметадалогіі, які абазначае працэс на- 
дання індывідам адвольнага значэння той ці іншай рэчы; паводле тае канцэпцыі 
сам факт не мае нейкага значэння, яго надае дзеяч, які, такім чынам, нібы “ін- 
дэксуе” рэчы, класіфікуе іх, парадкуе паводле пэўных катэгорыяў. 


Інстытуцыйны (ілзійшііопа)) - прыняты, усталяваны ў грамадстве. 


Інстытуцыя, сацыяльная інстытуцыя (іл5ёіцііол, 5осіа! іпэійшіоп) -- уста- 
ляваны і ўхвалены грамадствам узор паводзінаў; гл. таксама ўстанова, структу- 
ры, сістэма, дзеянне, дэвіяцыя, збочванне, паводзіны дэвіяцыйныя. 


- буйныя (/алде-5са/е іпзіішіоп5) - узоры паводзінаў, якіх трымаецца мно- 
ства людзей, напрыклад пэўнае веравызнанне, пэўны спосаб эканамічных паво- 
дзінаў і г.д. 


Інстытуцыялізаваны (іл5зіішіопаіізеа) - тое сама, што і інстытуцыйны. 


Інстытуцыялізацыя (іл5ійшіопа!ізаііоп) - працэс фармавання і ўсталявання 
пэўнага ўзору паводзінаў асобы/групы ў грамадстве; 


- канфлікту (іпзійшііопа!ізайоп ог сопііісі) -- стварэнне грамадствам адмыс- 
ловых спосабаў развязання ўзніклага канфлікту ў межах сацыяльнай сістэмы, 
г. зн. без рэвалюцыі, без радыкальнага пераўтварэння самой сістэмы. 


Інтарэс (іліегезі) -- зацікаўленасць, карысць. 


- класавы (сІаз5 іпіегезі) - інтарэс, які вызначае дзеянні цэлага класа і звы- 
чайна абумоўлены становішчам таго класа ў сістэме вытворчасці. 


Інтраспекцыя (ілігозресііоп) -- метад нутранога саманазірання, калі даслед- 
нік ёсць адначасова суб'ектам і аб'ектам даследвання; гэты метад выкарыстоў- 
валі ў ранняй псіхалогіі. 

Інтэграцыя (іліедгайоп) - згуртаванне, з'яднанне; у структурным функцыя- 
налізме адна з функцыянальных перадумоваў сацыяльнай сістэмы, якая забяс- 
печвае салідарнасць, згуртаванасць грамадства; гл. таксама адаптацыя, дасяг- 
ненне мэтаў, латэнтнасць, перадумовы функцыянальныя; 


- сацыяльная (5осіа! іпіедгаіоп) -- улучэнне індывіда ў грамадства, ягоная 
сацыялізацыя; 


- сістэмная (зузіет іпіедгаііоп) -- задзіночанне, згуртаванне сацыяльнай сіс- 
тэмы. 


Інтэлектуалы (іліе//есіиа!5) - паняцце сацыялогіі А. Грамшы; абазначае ўсё 
роўна якіх людзей (неабавязкова таленавітых ці выдатных), занятых інтэлекту- 
альнай дзейнасцю, стварэннем ідэяў і сімвалаў; гл. таксама інтэлігенцыя: 


- арганічныя (огдапіс іпіе!іесіца!5) - інтэлектуалы, якія не існуюць як неза- 
лежная група, а ёсць часткай пэўнага класа, ідэалы якога яны і выказваюць: інтэ- 
лектуалы такога тыпу ўзнікаюць тады, калі змяняецца спосаб вытворчасці, яны 
прапануюць новыя ідэі, якія пярэчаць традыцыі, але апраўдваюць і легітымізу- 
юць новы парадак; гл. таксама інтэлігенцыя, сацыяльна навязаная інтэліген- 
цыя; 


- традыцыйныя (ігаайіола! іпіеІесша!5) - інтэлектуалы, згуртаваныя ў зам- 
кнёную, незалежную ад іншых класаў групу (настаўнікі, святары і гд.), якія выпра- 
цоўваюць ідэі, што спрыяюць пераемнасці ў жыцці грамадства, захаванню тра- 
дыцыі; гл. таксама інтэлігенцыя, сацыяльна ненавязаная інтэлігенцыя. 


Інтэлігенцыя (іп(е//ідепізіа) -- у Мангаймавай сацыялогіі ведаў “параўнальна 
бяскласавая страта" грамадства, прадстаўнікоў якой яднае толькі адукацыя; 


- вольнаплынная (анг. “7ее-Поаііла іпіеідепізіа”, ням. Геізспуебепае 
ІпіеІідепг) - тэрмін А. Вэбэра, скарыстаны ў сацыялогіі К. Мангайма; абазначае 
незалежных, бесстаронніх інтэлектуалаў; 


- сацыяльна навязаная (5осіа!!у абаспеа іпів/Іідепізіа) - тэрмін сацыялогіі 
К. Мангайма, абазначае інтэлектуалаў, чые ідзі абумоўленыя іхным сацыяльным 
інтарэсам, які яны апраўдваюць; так званыя “ідэолагі”, гл. таксама інтэлектуалы, 
арганічныя інтэлектуалы; 


- сацыяльна ненавязаная (5осіа/у ипанаспеа іпіеПідепізіа) -- тэрмін са- 
цыялогіі К. Мангайма, абазначае незалежных інтэлектуалаў, не змушаных апраўд- 
ваць дзеянні пэўнай сацыяльнай групы, класа і, такім чынам, здольных да бес- 
старонняга спазнання свету; гл. таксама інтэлектуалы, традыцыйныя інтэлек- 
туалы. 


Інтэнцыя (іліепііол) -- намер, скіраванасць, арыентацыя. 


Інтэнцыянальнасць (іліелііопаіііу) -- паняцце філасофскай фенаменалогіі 
Э. Гусэрля, абазначае прыроджаную скіраванасць свядомасці суб'екта на аб'ек- 
Ты, у вонкавы свет. 


Інтэракцыянізм сімвалічны (зутроіс іпіегасііопізт) - кірунак у сацыялогіі 
ды сацыяльнай псіхалогіі (заснавальнік Дж. Г. Мід, назва тэорыі прапанавана 
Г. Блумэрам у 1937 г.), разглядае сацыяльнае жыццё асобы як узаемадзеянне (ін- 
тэракцыю) паміж людзьмі з дапамогаю пэўных сімвалаў ці сімвалічных сістэмаў, 

напрыклад мовы. Паводле Дж. Г. Міда, асабістасць чалавека ствараецца ў працэ- 
се ўзаемадзеяння паміж людзьмі і па-за ім не існуе; гл. таксама абагульнены 
іншы, асабістасць, асабовасць, значны іншы, дачыненне, гульня, ігра. 


Інтэрналізацыя (іліегла/ізайоп) - засваенне асобаю ўсталяваных у грамад- 
стве нормаў і ўзораў паводзінаў, ператварэнне іх з вонкавых, накінутых грамад- 
ствам у частку асабістай свядомасці, у нормы, што знутры рэгулююць паводзіны 
асобы, якая іх засвоіла; гл. таксама сацыялізацыя. 


Інтэрпрэтацыя (іліегргеіайоп) -- вытлумачэнне; у сацыялогіі тэрмін звычайна 
разумеюць як вытлумачэнне паводзінаў асобы з яе матываў і пабудак; гл. такса- 
ма разуменне, інтэрпрэтацыйнае разуменне, матывацыйнае разуменне, прос- 
тае разуменне, тлумачэнне, прычыннае тлумачэнне. 


Іншы (о(лег, аегііў) - адно з найважнейшых паняццяў сімвалічнага інтэрак- 
цыянізму (гл. абагульнены іншы, значны іншы) і структурапістычнай канцэпцыі 
М. Бахціна, які аспрэчыў сінхранічны падыход Ф. дэ Сасюра да вывучэння сацы- 
яльных (найперш моўных) з'яваў; гэтае паняцце ў тэорыі Бахціна звязанае з яго- 
най ідэяй дыялагізму культуры, г. зн. што культура ёсць прадуктам безупыннага 
ўзаемадзеяння ці дыялогу паміж людзьмі, індывід, калі ён гаворыць і дзейнічае, 
заўжды мае на ўвазе пункт гледжання іншых людзей, ён нібы ўвесь час вядзе 
дыялог з “іншым”, “інакшым” чалавекам; 


- абагульнены (депега!ізед оіпег) -- паняцце сімвалічнага інтэракцыянізму, 
абазначае абагульнены вобраз групы індывідаў, які, на думку Дж. Міда, асоба зас- 
войвае на другім этапе свае сацыялізацыі, праз гульню, і пачынае ўзгадняць свае 
паводзіны з тымі ўзорамі, якія накідае яму тая група, той “абагульнены іншы”: гл. 
таксама інтэрналізацыя, кантроль, сацыялізацыя, сацыяльная інтэграцыя; 


- значны (зідпійісапі оіпег) - тэрмін сімвалічнага інтэракцыянізму, абазначае 
дарослага, чые паводзіны пераймае дзіця на першай стадыі сацыялізацыі, на эта- 
пе ігры; такім чынам, дзіця, пераймаючы паводзіны аўтарытэтнага для яго дарос- 
лага чалавека (часцей за ўсё бацькоў), засвойвае першыя індывідуальныя ролі, 
узоры паводзінаў; гл. таксама інтэрналізацыя, кантроль, сацыялізацыя, сацы- 
яльная інтэграцыя. 


Інерцыя (ілеліа) - тэрмін структурнага функцыяналізму, абазначае адзін з 
фактараў захавання сацыяльнай сістэмы ў стане раўнавагі, адзін з чыннікаў ей- 
най трываласці. 


Каардынацыя імператыўная (ітрегаіуе соогаіпаіоп) -- тэрмін Вэбэравай 
сацыялогіі панавання, падкрэслівае тую асаблівасць дзейнасці бюракратыі, што 
загад яна выконвае, не зважаючы на ягоны змест і пільнасць кантролю за ягоным 
выкананнем. 


Каланізацыя жыццясвету (со/опізаііоп ог іле Іўе-мопа) - паняцце, уведзе- 
нае Ю. Габэрмасам; абазначае працэс прымусовага падпарадкавання асабістага 
жыцця індывіда сацыяльнай сістэме, г. зн. прынятым і ўхваленым у грамадстве 
ўзорам паводзінаў. 


Калектывізм метадалагічны (теіроадІовіса! соІесііуізт) -- падыход у сацы- 
яльнай тэорыі, які грунтуецца на дапушчэнні пра перавагу калектыву над адзін- 
каю, грамадства над індывідам. 

Камунізм (соттипізт) 7” паводле марксізму, адна з сацыяльных фармацы- 
яў, апошняя стадыя эвалюцыі грамадства, якая мае ўвасобіцца ў сацыялізацыі 
ўсяго чыста жыцця грамадзянаў. 


Камунікацыя (соттипісаііоп) -- дачыненні паміж індывідамі, якія яднаюць 
іх у супольнасць; найчасцей падкрэсліваюць інфармацыйны аспект тых дачы- 
ненняў. 


Кандэнсацыя (сопаепзаііоп) - тэрмін псіхааналізу, пазначае механізм кан- 
цэнтрацыі, або згушчэння, вобраза, які сніць чалавек, г. зн. вызваленне таго воб- 
раза ад неістотных рысаў І, наадварот, падкрэсленне значных для асобы дэталяў. 


Кансумерызм (сопзитегізт) - на думку некаторых сацыёлагаў, светапог- 
ляд, уласцівы масаваму грамадству, сутнасцю якога ёсць выключная арыента- 
цыя асобы на спажыванне дабротаў як найважнейшы ідэал жыцця. 


Кантракт сацыяльны (5осіа/ Солігасі) - пагадненне, якое, на думку прад- 
стаўнікоў тэорыі сацыяльнага кантракту (Т. Гобса, Дж. Лока, Ж.Ж. Русо), перавя- 
ло чалавецтва з натуральнага стану, калі не было ніякіх ухваленых людзьмі зако- 
наў і людзі жылі паводле натуральнага, прыроджанага права, у грамадскі стан, 
калі былі ўсталяваныя права і дзяржава, якой людзі перадалі частку сваіх пры- 
роджаных правоў дзеля захавання сацыяльнага парадку. 


Кантроль, сацыяльны кантроль (соліго), зосіа! сопіго)) --- рэгуляванне па- 
водзінаў асобы з боку грамадства з дапамогаю ўзораў, сімвалаў, ідэяў, якія асоба 
засвойвае (гл. інтэрналізацыя) у часе сацыялізацыі. 


Канфармізм (соліотііу) -- паводле класіфікацыі Р. Мэртана, адзін з тыпаў 
прыстасавання асобы да сацыяльнага асяроддзя, для якога ўласціва падпарад- 
каванне асобы ўхваленым грамадствам мэтам і сродкам іх дасягнення; гл. такса- 
ма адаптацыя, навацыя, рытуалізм, паўстанне, хаванне. 


Канфлікт, сацыяльны канфлікт (соллісі, зосіа! сопіісі) -- супярэчнасць па- 
між рознымі сацыяльнымі групамі, якая можа спрычыніцца да рэвалюцыі, да пе- 
раўтварэння сацыяльнай сістэмы; 


- класавы (сіаз5 сопіісі) - у марксізме - нязгода паміж класамі, якая паў- 
стае праз іх рознае, па сутнасці апазіцыйнае, становішча ў грамадстве, найперш у 
вытворчасці. 


Капіталізм (сарйа!ізт) - у марксізме -- адна з сацыяльных фармацыяў, для 
якой характэрныя прыватная ўласнасць на сродкі вытворчасці і класавы канфлікт 
паміж пралетарыятам (класам, пазбаўленым уласнасці) і буржуазіяй (класам, які 
мае ўласнасць). 


з арганізаваны (огдапізеа сарйа!ізт) -- паняцце, уведзенае аўстра-марксіс- 
там Гільфэрдынгам; абазначае эканамічны стан грамадства, якое адмовілася ад 
некантраляванай канкурэнцыі, ад прынцыпу /а/5582-/аіге у эканоміцы, што спры- 
чыняўся да перыядычных крызісаў, на карысць умяшання дзяржавы ў эканоміку, 
дзяржаўнага рэгулявання гаспадаркі. 

Карыснасць (иу) - адно з галоўных паняццяў утылітарызму (заснавальнік 
Джэрэмі Бэнтам), якое дало назву гэтаму філасофскаму кірунку; на думку ўты- 
літарыстаў, усе дзеянні й рэчы трэба ацэньваць паводле іхнай карыснасці для 
людзей. 

Карэляцыя (согтгвіаііоп) - сувязь паміж пэўнымі з'явамі, рэчамі, паняццямі. 


Клас (сІа55) -- сацыяльная група, якая вызначаецца яе становішчам у працэ- 
се вытворчасці або на рынку; паняцце найбольш распрацоўвалі ў марксізме; 


- абазнаны (Кпоміедве сІаз5) -- тэрмін тэорыі пасляіндустрыйнага грамад- 
ства паводле Д. Бэла, які абазначае навукоўцаў і наагул экспертаў, якім, на думку 
Бэла, будзе належаць улада ў пасляіндустрыйным грамадстве ў адрозненне ад 
індустрыйнага, дзе ўладу маюць бізнесоўцы; 


- вытворчы -- тое сама, што і прадукцыйны клас; 


- вышэйшы (иррег сІа55) - клас, які займае вышэйшую пазіцыю ў сацыяль- 
най герархіі, эліта, панавальны клас; 


- збежны (аесііпіпа сІаз5) - клас, які занепадае, траціць былы ўплыў і ўладу, 
нават цалкам знікае; 


- ідэалагічны (іаедІодіса! сІа55) - тэрмін марксізму, які пазначае тыя сацы- 
яльныя групы, заданнем якіх ёсць апраўданне, або легітымацыя, актуальнага са- 
цыяльнага парадку; 


- кіраўнічы (пІіпд сІа55) -- клас, які ажыццяўляе кіраванне грамадствам; 
эліта, панавальны клас; 


- лайдацкі (Іеізиге сІа55) - паняцце сацыялогіі Т.Вэблена, які так абазначыў 
эліту грамадства; тэрмін які звязаны з канцэпцыяй дэманстрацыйнага спажы- 
вання; 


- марнатраўны (іе сіа55) -- тэрмін Сэн-Сымонавай тэорыі індустрый- 
нага грамадства; абазначае сацыяльныя групы, якія не займаюцца прадукцыйнай 
працай; на думку Сэн-Сымона, да іх належаць святары, урадоўцы, вайскоўцы і 
да т. п.; 


- мінучы (ігал5іііоп сІаз5) - тэрмін Марксавай тэорыі класаў, якім пазнача- 
юцца сацыяльныя групы, чыё існаванне пярэчыць эвалюцыі грамадства, таму 
яны мусяць знікнуць; 


- набытковы (асдиізйіол сіаз5) -- паводле Вэбэравай тэорыі сацыяльнай 
стратыфікацыі, клас, прадстаўнікі якога жывуць з таго, што прадаюць свой пра- 
фесійны спрыт; процілеглы ўласніцкаму класу; 


- небяспечны (далдегой5 сІаз5) -- паняцце сацыяльнай тэорыі К. Маркса, 
якое абазначае маргінальныя групы, што сваім існаваннем пагражаюць усталява- 
наму парадку рэчаў; 


- непрадукцыйны (лоп-ргоаисііуе сіа55) - тое сама, што і марнатраўны 
клас; 


- ніжэйшы (Іои/ег сІаз5) - клас, што займае ніжэйшыя прыступкі сацыяльнай 
лесвіцы; іначай кажучы, падпарадкаваны, або падлеглы клас: 


“ падлеглы (5иб/есі сІа55) -- клас, які падпарадкуецца накінутаму элітай па- 
радку; бяздзейны клас, які ёсць аб'ектам, а не суб'ектам палітыкі: 


- палітычны (ройіса! сІаз5) - у сацыялогіі Г. Москі клас, які займаецца па- 

літычнай дзейнасцю і адрозна ад панавальнага класа, паводле Маркса, выяўляе 
не толькі эканамічны інтарэс пэўнага класа, але і агульны інтарэс цэлага грамад- 
ства; 


- панавальны (аотілапі сІа55) -- клас, які ўсталяваў і ажыццяўляе сваё па- 
наванне ў грамадстве; клас, за якім прызнаюць права на панаванне, на вызначэн- 
не прынцыпаў сацыяльнага парадку; 


- паслуговы (5егуісе сІаз5) - тэрмін аўстра-марксіста Рэнэра, якім ён абаз- 
начыў сярэдні клас у навейшыя часы індустрыйнага капіталізму (1910-я гг.); той 
клас складаецца з работнікаў, якія жывуць з таго, што прадаюць свой прафесійны 
спрыт; у пэўнай ступені тэрмін адпавядае Вэбэраваму паняццю дадатна ўпры- 
вілеяванай групы; 


- прадукцыйны (ргодисііуе сіа55) - у Сэн-Сымонавай тэорыі індустрыйнага 
грамадства групы, якія займаюцца карыснай для грамадства працай; 


- працоўны -- тое сама, што і работніцкі клас; 
- работніцкі (и/огкіпа сІаз5) - клас, які жыве з таго, што прадае сваю работу; 


з сярэдні (тідаіе сІа55) -- клас, які ў структуры грамадства займае ста- 
новішча паміж вышэйшым і ніжэйшым клаЗсам і такім чынам забяспечвае стабіль- 
насць грамадства; тэрмін, уведзены яшчэ Арыстотэлем; 


7 узбежны (гізіпа сІа55) - клас, які ўбіраецца ў сілу ды імкнецца да ўсталя- 
вання свайго панавання ў цэлым грамадстве; 


- уласніцкі (оипег5пір сІа55) -- паняцце Вэбэравай тэорыі сацыяльнай стра- 
тыфікацыі; абазначае групу людзей, якія жывуць з уласнасці (г. зн. землеўладаль- 
нікі, уласнікі пэўнага капіталу, які яны інвестуюць, і да т. п. людзі), а не прадаюць 
свой прафесійны спрыт, як набытковы клас; 


г урадавы (доуегліпа сіІа55) - група індывідаў, якія ажыццяўляюць кіраванне 
грамадствам, займаючы пэўнае становішча ва ўрадзе. 


Кніга кухарская (соскегу Боок) -- тэрмін сацыялагічнай фенаменалогіі 
А. Шутца; абазначае збор ухваленых грамадствам нормаў паводзінаў, якія асоба 
засвойвае і пачынае ставіцца да іх як да нечага натуральнага, належнага, таму 
карыстаецца імі не задумваючыся, нібы рэцэптамі з кухарскай кнігі. 


Комплекс (сотріех) -- паняцце псіхааналізу; абазначае складаную псіхічную 
з'яву, у якой змяшаныя вельмі розныя асабістыя матывы (напрыклад, комплекс 
непаўнавартасці, комплекс кастрацыі ды інш.); 


- Эдыпаў (Оедіри5 сотріех) -- комплекс, які, паводле З.Фройда, уласцівы 
мужчынам і звязаны з каханнем хлопчыка да маці, якая ёсць сэксуальнай улас- 
насцю бацькі; 


- Электрын (Еіесіга сотріех) -- комплекс, які, на думку З. Фройда, маюць 
жанчыны і які звязаны з ранняй закаханасцю дзяўчынак ва ўласнага бацьку і кан- 
курэнцыяй за яго з маці; 


- кастрацыі (сазігаііоп сотріех) - на думку З. Фройда, псіхалагічная з'ява, 
уласцівая кожнаму індывіду незалежна ад полу, паўстае ў выніку ўсведамлення 

дзіцем свайго полу і наяўнасці процілеглага полу; у хлопчыкаў выяўляецца як 
боязь страціць пэніс (боязь кастрацыі), бо ёсць дзяўчынкі, якія яго не маюць; у 
дзяўчынак выяўляецца ў зайздрасці да хлопчыкаў, якія яго маюць, і пачуцці крыў- 
ды, што іх, дзяўчынак, нібыта за нешта яго пазбавілі. 


Латэнтнасць (Гаіепсу) - у структурным функцыяналізме -- адна з функцыя- 
нальных перадумоваў існавання сацыяльнай сістэмы, якая забяспечвае ўзор ма- 
тывацыі для ўдзельнікаў грамадства; гл. таксама адаптацыя, дасягненне мэтаў, 
інтэграцыя, функцыянальныя перадумовы сацыяльнай сістэмы. 


Легітымацыя (Іедііітаііоп) -- прызнанне законнасці ўлады. 
Легітымнасць (/едйітасу) - законнасць панавання, улады; 


- рацыянальная (гаііопа! Іедііітасу) - законнасць улады, якая абапіраецца 
на закон, на рацыянальныя правілы паводзінаў, выкладзеных у праўных актах (на- 
прыклад, улада бюракрата); 


- традыцыйная (ігаайіола! Іедііітасу) -- законнасць улады, якая грунтуецца 
на традыцыі (улада бацькі, караля); 


- харызматычная (срагізтаііс Іедйітасу) -- законнасць улады, заснаваная 
на выдатных здольнасцях нейкае асобы, да якой нібы магнэсам цягне іншых лю- 
дзей, згодных падпарадкоўвацца той асобе. Найпрыгажэйшай ілюстрацыяй таго 
паняцця ёсць словы Святога Пісьма: “І, калі Ісус скончыў гэтыя словы, народ 
дзівіўся з Яго вучэння, бо Ён вучыў як той, хто мае ўладу, ды не так, як кніжнікі й 
фарысеі” (Эвангелле паводле Мацвея, раздзел 7, вершы 28 - 29). 


Лібіда (Іібіао) -- адно з найважнейшых паняццяў псіхааналізу, абазначае 
энергію індывіда, скіраваную на задавальненне, на дасягненне прыемнасці. 


Люд паспаліты, людзі паспалітыя (соттоп реорі/е) -- звычайныя, простыя 
людзі. 


Людскасць (питапіту) - натура чалавека; тое, што робіць яго чалавекам, 
людскім. 


Людства (питапііу) - усё чалавецтва, людскі род. 


Мабільнасць, сацыяльная мабільнасць (тобі, зосіа! тору) -- пра- 


цэс змены становішча асобы або групы ў структуры грамадства; гл. таксама 
рушанне; 


- групавая (дгоир тоніійу) - змена становішча ў сацыяльнай герархіі нейкай 
групы цалкам; 


- збежная (доупугага тону) - паніжэнне становішча асобы/групы ў сістэме 
сацыяльнай стратыфікацыі; 


- індывідуальная (іпаіуідиа! тобі) -- перамена становішча асобы ў сіс- 
тэме сацыяльнай стратыфікацыі; 


7“ інтрагенерацыйная (ілігаделегаііопа! тоЫійу) --- змены ў становішчы асо- 
бы/групы ў сацыяльнай герархіі на працягу аднаго пакалення; 


7 інтэргенерацыйная (іліегдепегаіопа! тобіійу) --- змены ў пазіцыі асобы/ 
групы ў грамадскай герархіі на працягу некалькіх пакаленняў; 

- узбежная (ирмага тоНіІу) -- падвышэнне пазіцыі асобы/групы ў сацыяль- 
най герархіі. 


Манізм (топізт) -- метадалагічны падыход, заснаваны на дапушчэнні, што ў 
рэальнасці пануе толькі адзін пачатак; падыход, процілеглы дуалізму. 


Марксізм (Магхізт) -- адно з найбольш уплывовых вучэнняў у сацыяльнай 
тэорыі ХХ ст., якое атрымала назоў ад імя яго заснавальніка - К. Маркса: грунту- 
ецца на так званым матэрыялістычным вытлумачэнні гісторыі (гл. матэрыяліс- 
тычная канцэпцыя гісторыі), якое выходзіць з таго, што жыццё грамадства выз- 
начае развіццё ягоных прадукцыйных сілаў (спосаб вытворчасці), якія абумоў- 
ліваюць пэўны тып дачыненняў паміж асобамі й сацыяльнымі групамі, а таксама 
ідэі, што пануюць у тым тыпе грамадства (ідэалогія); паводле марксістаў, гісто- 
рыя кожнага грамадства ёсць паслядоўнасцю сацыяльных фармацыяў, што змя- 
няюць адна адну (першабытны лад, рабаўладальніцкі, феадальны лад, капіта- 
лізм, сацыялізм, камунізм); марксізм зрабіў найбольшы даробак у гісторыю тэхна- 
лагічнага развіцця грамадства, тэорыю класавай структуры і тэорыю ідэалогіі: 
апрача артадаксальнага марксізму (Маркс, Энгельс, Ленін), вылучаюць таксама 
аўстра-марксізм (Гільфэрдынг, Рэнэр), заходні марксізм (Дз. Лукач і сябры фран- 
кфурцкае школы) і структуралістычны марксізм (Л. Альцюсэр). 


Матывацыя (тоііуаііоп) - сістэма пабудак асобы, якія прымушаюць яе дзей- 
нічаць пэўным чынам. 


“Матэрыялістычная канцэпцыя гісторыі” (“Пе таіепаіізі сопсерііоп о 
Візіогу”) -- тэрмін марксізму, які абазначае спосаб вытлумачэння гісторыі з раз- 
віцця тэхналогіі, так званых прадукцыйных сілаў. 


Маўленне (ийегапсе) - канкрэтны вербальны акт, выказванне. 


Медыяваны (тедіаіеа) - той, што дзейнічае не наўпрост, а праз штосьці, 
праз нейкага пасярэдніка. 


Медыяцыя (тедіаііоп) - пасярэдніцтва. 


Менталізм (тепіаіізт) - кірунак у філасофіі, сацыялогіі ды псіхалогіі, прад- 
стаўнікі якога за адзіную актуальную рэальнасць уважаюць свядомасць асобы; 
аб'ектыўны ж, вонкавы свет лічаць чымсьці прывідным, нерэальным. 


Меншыня (тілогііу) - эліта грамадства, панавальны клас; 


7 арганізаваная (огдапізеа тіпогііу) - тэрмін, прапанаваны г. Москам для 
абазначэння кіраўнічае эліты грамадства ў адрозненне ад неарганізаванай баль- 
шыні грамадзянаў; 


- чынная (асііуе тіполііу) -- паняцце сацыялогіі В. Парэты, якое абазначае 
актыўную меншыню грамадства, або эліту, што процістаіць бяздзейнай масе. 


Метад (теіроа) - сістэма правілаў, пільнуючыся якіх навуковец спазнае свет; 


- гістарычны (пізіогіса! теіпоа) -- метад даследвання, з дапамогаю якога 
навуковец спрабуе пабудаваць мадэль, якая б адпавядала рэальнай паслядоў- 
насці вывучаных ім падзеяў; у пэўнай ступені адпавядае дыяхранічнаму падыходу 
сацыяльнай дынаміцы; 


“ ідыяграфічны (ідіодгарпіс теіпоа) -- паводле нямецкіх філосафаў 

Віндэльбанда й Рыкерта, метад, які ўласцівы культуразнаўчым навукам (у тым 
ліку сацыялогіі) і грунтуецца на апісанні ўнікальных гістарычных з'яваў і падзеяў 
на падставе вартасцяў таго грамадства, дзе яны існуюць або здараюцца; 


- номатэтычны (потоіпейс теіпоа) -- паводле нямецкіх філосафаў Він- 
дэльбанда й Рыкерта, метад, які ўласцівы прыродазнаўчым навукам, зарыента- 
ваны на пошук агульных законаў, якім падпарадкуецца пэўны клас з'яваў; 


- параўнальны (сотрагаііуе теіпод) -- метад, заснаваны на параўнанні па- 
добных з'яваў у розных кантэкстах (напрыклад, у розных грамадствах); у пэўнай 
ступені блізкі сінкранічнаму падыходу і сацыяльнай статыцы; 


- вольных асацыяцыяў (“гее аз550сіаііоп”) -- тэхніка, распрацаваная 
З. Фройдам дзеля лячэння псіхічна хворых людзей, калі пацыент цалкам адволь- 
на апавядае тое, што яму прыйшло ў галаву; псіхааналітык робіць высновы аб 
трывогах хворага на падставе таго, дзе той раптам спыняецца або не хоча далей 
працягваць сваё апавяданне, пераходзіць на іншую тэму і гд.; 


- спадарожных зменаў (теіпоа оГ сопсотіапі уагіаііопз) - метад, прапана- 
ваны Э. Дзюркеймам; заснаваны на дапушчэнні, што калі дзве падзеі адбываюц- 
ца разам і іхная сувязь не залежыць ад кантэксту, ад акалічнасцяў, дык мы маем 
прычынную, дэтэрміністычную повязь паміж тымі падзеямі. 


Метафізіка (те(арпузісз) - 1) тое сама, што і філасофія; слова паходзіць ад 
назову трактата Арыстотэля “Метафізіка”; спачатку трактат не меў назову, але ў 
зборы твораў Арыстотэля быў змешчаны пасля “Фізікі”, таму яго назвалі “Ме- 
тафізікай”, што значыць “пасля фізікі”, “па фізіцы”; пазней сціслае значэнне слова 
“метафізіка” набыло адцягненае, філасафічнае значэнне: “навука, якая вывучае 
нязменнае, падваліны сусвету”, бо слова “фюсіс” у ст.-грэц. мове абазначае “тое, 
што нараджаецца”, “прыроду”; такім чынам, метафізіка вывучае тое, што існуе 
спрадвеку й навек; 2) метад, заснаваны на дапушчэнні, што рэальнасць ёсць ак- 
рэсленай і нязменнай; процілеглы дыялектыцы. 


Механіцызм (теспапісізт) -- метадалагічны падыход, угрунтаваны на да- 
пушчэнні, што дзеянне пэўнай прычыны заўжды будзе мець той сама вынік неза- 
лежна ад кантэксту. 


Міжасабовы (іліегзсб/есііуе) - той, што творыцца ды існуе ў дачыненнях па- 
між асобамі. 


Мова (анг. /апаиаве, фр. Іапдйе) -- адно з двух найважнейшых апазіцыйных 
паняццяў структуралістычнага мовазнаўства Ф. дэ Сасюра, паказвае на сістэмны 
аспект пэўнай сацыяльнай з'явы (у дадзеным выпадку -- мовы) у адрозненне ад 
паняцця гаворка. 


Навацыя (іппоуаіоп) -- паводле класіфікацыі Р. Мэртана, адзін з тыпаў адап- 
тацыі асобы да сацыяльнага асяроддзя, для якога ўласціва прыйманне асобаю 
ўхваленых грамадствам мэтаў, але яна дасягае іх неінстытуцыялізаванымі срод- 
камі; гл. таксама адаптацыя, канфармізм, рытуалізм, паўстанне, хаванне. 


Навачаснасць (тоаетііу) - тэрмін, якім сацыёлагі і гісторыкі абазначаюць 
эпоху, што пачалася па заканчэнні Сярэднявечча, іначай Новыя часы; блізка звя- 
заны з паняццем “індустрыйнае грамадства". 

Навачасны (тоает) - 1) уласцівы для Новых часоў; 2) мадэрнізаваны, но- 
вы, навейшы. 


Надбудова (зирегзіпісіиге) -- паняцце марксізму, якое абазначае духоўны 
стан грамадства, сукупнасць ідэяў, тэорыяў, канцэпцыяў, актуальных у грамад- 
стве ў пэўную эпоху; у марксізме проціпастаўляецца ладмурку--- матэрыяльнаму, 
тэхналагічнаму стану грамадства, развіццю ягоных прадукцыйных сілаў. 


Накідаць, накінуць (сілком) (ітриіе) -- прымушаць, змушаць. 


Наміналізм (потіпа!ізт) - кірунак у сярэднявечнай філасофіі, прыхільнікі 
якога лічылі агульныя паняцці (так званыя ўніверсаліі), што абазначаюць пэўны 
клас прадметаў, толькі імёнамі (ноўмэнамі), а не рэальнымі рэчамі; падыход, суп- 
рацьлеглы рэалізму; 


- метадалагічны (теіпоадІодіса! потіпа!ізт) - тэрмін, прапанаваны К. По- 
пэрам дзеля абазначэння метадалагічнага падыходу, які ставіць за мэту “апісаць, 
як рэч паводзіць сябе ў разнастайных варунках, і асабліва, ці ёсць нейкія законы ў 
ейных паводзінах. Іншымі словамі, метадалагічны наміналізм бачыць мэту навукі 
ў апісанні рэчаў і падзеяў, што існуюць у нашай свядомасці, і ў “тлумачэнні” тых 


падзеяў, г.зн. у іхным апісанні на падставе ўніверсальных законаў”. 


Напруга (зігаіп, іелзідоп) - тэрмін структурнага функцыяналізму, які абазна- 
чае разнастайныя супярэчнасці і нязгоду, што існуюць унутры сацыяльнай сіс- 
тэмы. 


Нармальны -- тое сама, што і слушны. 


Нарматыўная арыентацыя дзеяння (погтаііуе олеліаііоп аг асііоп) - па- 
няцце структурнага функцыяналізму Т. Парсанза, якое абазначае той факт, што ў 
кожнай сітуацыі дзеяч можа выбраць розныя спосабы дзеля дасягнення вызнача- 
нае ім мэты; ягоны выбар залежыць ад таго, якім вартасцям або нормам аддае 
перавагу дзеяч. 


Наступствы бачныя (орзегуаЫе обўесііуе сопзедиепсез) -- паняцце, прапа- 
наванае Р. Мэртанам дзеля абазначэння відавочных, аб'ектыўных вынікаў дзеян- 
ня; проціпастаўляецца асабістым прыхільнасцям, г.зн. пэўнаму стаўленню асо- 
бы да рэальнасці, яе схільнасці да пэўных дзеянняў. 


Натуралізацыя ўгодаў (паішга!ізіпа іле сопуепііопз) -- пераўтварэнне штуч- 
ных сацыяльных правілаў, ці ўгодаў, У штосьці натуральнае, тое, што пачынае 
здавацца людзям цалкам натуральным, безумоўным, належным. 


Натуралізм (пашга!ізт) -- метадалагічны падыход у сацыяльных навуках, 
прыхільнікі якога лічаць, што вывучэнне сацыяльных з'яваў зусім не розніцца ад 
вывучэння натуральных феноменаў, а сацыяльныя навукі - ад прыродазнаўчых, 
г.зн. яны не бяруць пад увагу тое, што грамадства ёсць вынікам, хай інеспадзява- 
ным, дзейнасці індывідаў, якія да нечага імкнуцца і надаюць пэўны сэнс сваім 
учынкам, тым часам натура не мае нейкага суб'ектыўнага значэння, апрача таго, 
што надае ёй чалавек. 


Ненармальны -- тое сама, што і няслушны. 


Неспадзяваныя наступствы сацыяльнага дзеяння (ипіпіепаеа сопзефиеп- 
се5 оГ зосіа! асііоп) -- канцэпцыя, выпрацаваная прадстаўнікамі шатляндскага 

Асветніцтва; паводле яе дзеяч не ў стане прадбачыць вынікі ўласных учынкаў; 
такім чынам, грамадскае жыццё ў вялікай ступені ёсць нечаканым вынікам сумы 
дзеянняў усіх удзельнікаў грамадства. 


«Нябачная рука» (“підбеп папа”) -- метафара Э. Сміта, якая абазначае нейкі 
прынцып або закон, што пераўтварае хаатычныя дзеянні індывідаў у нармальны, 
арганізаваны сацыяльны парадак. 


Няслушны (аблогта!) - у сацыялогіі Дзюркейма -- сацыяльны факт, які па- 
рушае згуртаванасць грамадства; тое, што парушае ўсталяваную грамадскую 
норму. 


Пабудка (іпсепііуе, агіуе) - нутраное памкненне, якое змушае асобу дзей- 
нічаць пэўным чынам, імкнуцца да пэўнай мэты; паняцце, блізкае да канцэпцыі 
матывацыі. 


Паводзіны (бепауіоиг) - сістэма дзеянняў асобы; 


- дэвіяцыйныя (аеуіапі Берауіои/) -- паводзіны асобы, якія адхіляюцца ад 
ухваленых грамадствам узораў; 


“рэактыўныя (геасііуе Берауіои/) -- тэрмін сацыялогіі М. Вэбэра; абазначае 
дзеянні асобы, у якіх адсутнічае актыўны, суб'ектыўны пачатак; асоба тут дзей- 
нічае механічна, неасэнсавана, адно адказваючы на вонкавыя стымулы; 


- механічныя (тесрапіса! Берауіоиг) -- тое сама, што і рэактыўныя па- 
водзіны. 


Павядач (зреакег) - той, хто гаворыць, прамаўляе, апавядае (гэтаксама як 
слухач -- той, хто слухае; чытач -- той, хто чытае, і г.д.). 


Падмурак (разе) -- паняцце марксізму, якое абазначае матэрыяльны, тэх- 
налагічны стан грамадства, ягоныя вытворчыя, прадукцыйныя сілы; проціпастаў- 
ляецца надбудове -- духоўнаму стану грамадства. 


Падпарадкаванне (зирогаіпаііоп) - згода на пэўны сацыяльны парадак, на 
панаванне пэўнай кіраўнічай эліты. 


Падсвядомасць (пе ипсоп5сідои5) -- паняцце псіхааналізу, якое абазначае 
частку псіхікі, куды трапляюць забароненыя жаданні й думкі асобы, якія прыгнята- 
юцца свядомасцю і выяўляюцца ў снах, калі кантроль свядомасці слабне. 


Падсістэма (зиб-зузіет) - паняцце структурнага функцыяналізму, якое аба- 
значае адну з чатырох абавязковых частак кожнай сацыяльнай сістэмы -- сваяц- 
тва, стратыфікацыі, улады й рэлігіі, што спрыяюць захаванню і забяспечваюць 
функцыянаванне сацыяльнай сістэмы. 


Пажадлівасць (зехиа! аезіге) -- сэксуальнае жаданне, цяга да асобы про- 
цілеглага полу. 


Пазітывізм (розйіцізт) -- плынь у філасофіі ды навуцы (заснавальнік 
А. Конт), прыхільнікі якой аддаюць перавагу фактам, г.зн. пазітыўным ведам, на- 
суперак адцягненым, метафізічным меркаванням, адкуль вынікаюць іхная вера ў 
навуку (сцыентызм) і пагарда да філасофіі. 


Пазіцыя, сацыяльная пазіцыя (розііоп, зосіа! розійіоп) -- месца асобы/гру- 
пы ў сістэме сацыяльнай стратыфікацыі; 

- функцыянальна важная (Гилсііопаііу ітропапі розіііоп) - тэрмін функцыя- 
налістычнае тэорыі сацыяльнай стратыфікацыі, які абазначае пэўную прафесію, 
неабходную дзеля нармальнага функцыянавання грамадства. 


Пакліканне (саіла, уосаіоп) -- прызначэнне, заданне чалавека ў жыцці; 
М. Вэбэр лічыў, што ў перыяд Рэфармацыі гэтае паняцце пачало абазначаць са- 


маадданую працу верніка ў ягонай свецкай прафесіі дзеля Божае славы і 
асабістага збаўлення. 


Панаванне (аотілаііоп) - дзейнасць асобы/групы, якая вызначае прынцыпы 
сацыяльнага парадку; Вэбэр адрозніваў “панаванне” і “ўладу”, першым тэрмінам 
ён абазначыў законнае, ці легітымнае, кіраванне асобаю, групаю або цэлым гра- 
мадствам, "уладаю" ж ён лічыў гвалтоўны прымус да пэўных дзеянняў, які не мае 
законных падставаў, г. зн. падпарадкаваны бок не прызнае законнасці тае ўлады; 
у сваю чаргу італійскі марксіст А. Грамшы адрозніваў “панаванне” і “гегемонію”; 
панаваннем ён лічыў тое, што М. Вэбэр назваў “уладаю”, а гегемоніяй тое, што 
Вэбэр называў “панаваннем” г. зн. гегемонія, паводле Грамшы, легітымнае, або 
законнае, валадарства; 


- ідэалагічнае (ідеоІодіса! дотіпайоп) -- панаванне, якое ажыццяўляецца 
праз накіданне элітаю падпарадкаваным класам пэўнае ідэалогіі, засвойваючы 
яе, людзі згаджаюцца на панаванне гэтае эліты; 


- класавае (сіа55 аотіпаіідп) - улада аднаго класа над іншым (іншымі), якая 
абумоўлена дамінацыяй гэтага класа ў эканоміцы і ажыццяўляецца з дапамогаю 
прымусу, 

- палітычнае (ройіса! аотіпайоп) - спосабы, якімі дзяржава бароніць і за- 
хоўвае перавагу ў палітыцы кіраўнічае эліты; 


- сацыяльнае (5осіа! дотіпаііоп) -- вызначэнне элітаю прынцыпаў і мэтаў 
дзейнасці інстытуцыяў грамадзянскай супольнасці (напрыклад, сістэмы 
адукацыі), якое адбываецца дзякуючы статусу і ўплыву эліты і скіраванае на заха- 
ванне актуальнага парадку рэчаў, які дае ёй перавагу; 


- сімвалічнае (зутро!іс дотіпаііоп) -- панаванне, якое ажыццяўляецца праз 
накіданне падпарадкаваным групам ідэяў і вобразаў, што спрыяюць захаванню 
актуальнага парадку; паняцце, блізкае да канцэпцыі ідэалагічнага панавання; 


- тэхналагічнае (іесплоодіса! дотіпайоп) -- у сацыяльнай тэорыі франк- 
фурцкае школы тып панавання, уласцівы сучаснаму масаваму грамадству, які 
грунтуецца на выкарыстанні навукі й тэхналогіі; панаванне, якое зрабілася 
рацыяналізаванай тэхналогіяй кіравання людзьмі, што абапіраецца на здабыткі 


навукі; 
- эканамічнае (есолотіс аотіпаііол) -- перавага ў эканоміцы пэўнай сацы- 


яльнай групы (класа), абумоўленая тым, што тая група мае ўласнасць і прыўла- 
шчвае прыбытак. 


Парадак, сацыяльны парадак (огаег, зосіа! огаег) - адно з найважнейшых 
паняццяў сацыялогіі, якое абазначае і ўпарадкаваны стан грамадства, і пэўны 
тып сацыяльнай арганізацыі. 

Пасада (оссираііоп) -- становішча асобы ў прафесійнай структуры грамад- 
ства. 

Паслянавачаснасць (розі-тодептііу) - тэрмін, якім некаторыя сучасныя да- 
следнікі абазначаюць новую гістарычную эпоху, што, на іхную думку, пачынаецца 
якраз цяпер; літаральна тое, што ідзе па Новых часах; звязана з паняццямі “пас- 
ляіндустрыйнага” або “посткапіталістычнага грамадства". 


Паспалітаванне - тое сама, што і камунікацыя. 
Паспалітавацца - тое сама, што і камунікаваць. 


Паспаліты (соттоп) - 1) агульначалавечы, універсальны (паспалітае даб- 
ро); 2) грамадскі, сацыяльны (паспалітая патрэба); 3) звычайны, звыклы (паспа- 
літы чалавек); 4) штодзённы, будзённы. 


Пастава --- тое сама, што і стаўленне. 
Патрэба (пееа) -- неабходнасць у нечым, нястача чагосьці; 


паспалітая - (зосіа! пеед) - патрэба цэлага грамадства або ягонай часткі ў 
нечым. 


Патрэбы сістэмы (іле пееаз оГ іпе зузіет) - тэрмін структурнага функцыя- 
налізму, які абазначае істотныя ўмовы існавання грамадства як цэласці, як сіс- 
тэмы. 


Паўстанне (гебе/Ііоп) - адзін з тыпаў прыстасавання асобы да грамадскага 
асяроддзя паводле класіфікацыі Р. Мэртана; адметны тым, што індывід адначасо- 
ва і адмаўляе, і прымае ўхваленыя грамадствам мэты і спосабы іхнага дасягнен- 
ня; гл. таксама адаптацыя, канфармізм, навацыя, рытуалізм, хаванне. 


Перадумовы функцыянальныя (Гилсііопа! ргегедиізйе5) - тэрмін структур- 
нага функцыяналізму Т. Парсанза; абазначае тыя інстытуцыі, без якіх ніводнае 
грамадства не можа існаваць; гл. таксама адаптацыя, дасягненне мэтаў, інтэг- 
рацыя, латэнтнасць. 


Перспектыва (рег5зресііуе) - пункт гледжання, гледзішча; у сацыялогіі К.Ман- 
гайма паняцце, якое абазначае пэўны пункт гледжання на грамадства, абумоўле- 
ны сацыяльнай пазіцыяй групы. 


Плюралізм (ріига!/ізт) -- стан, у якім няма аднаго панавальнага пачатку; 
стан грамадства, калі адсутнічае адзіны прызнаны светапогляд, а існуе вялікая 
колькасць розных і раўнавартасных светапоглядаў; стан адсутнасці манаполіі на 
праўду. 


Поступ (ргодге55) - прагрэс. 


Правілы (гие5) -- усталяваныя ў грамадстве нормы паводзінаў, якім Мму- 
сяць падпарадкавацца дзеячы; у тэорыі структурацыі Э. Гідэнса -- адзін з аспек- 
таў сацыяльных структураў, якія забяспечваюць дзеячу тыя нормы або ўзоры 
дзеяння. 


Прагматызм (ргадтаіізт) -- плынь у філасофіі, перадусім у амэрыканскай 
(заснавальнікі Ч. Пірс, Ў. Джэймз і Д. Д'юі), прыхільнікі якой атаясамляюць рэаль- 
насць з суб'ектыўным досведам і лічаць, што аб'екты пазнання не існуюць неза- 
лежна ад свядомасці чалавека, а ўтвараюцца ў працэсе мыслення, у час развя- 
зання ім практычных задачаў; паводле прыхільнікаў прагматызму, мысленне ёсць 

спосабам прыстасавання асобы да асяроддзя, паняцці - інструментамі тае адап- 
тацыі, а праўда -- не адлюстраваннем аб'ектыўнай рэальнасці, а практычнай ка- 
рысцю для індывіда. 


Прадукцыйнасць (ргоайсііуйу) - выніковасць працы. 


Праект асабісты (ілаіуідиа! 5 рго/есі) - тэрмін фенаменалагічнай сацыялогіі 
А.Шутца; абазначае мадэль, згодна з якою асоба будуе сваё штодзённае жыццё, 
свой жыццясвет. 


Практыка дарэчная (сотгесі ргасіісе) - тэрмін крытычнае тэорыі, які абазна- 
чае дзеянні асобы, скіраваныя на вызваленне чалавека, на эмансіпацыю, а не на 
дасягненне класавага ці групавога інтарэсу. 


Прыказанне (ргезсгірііоп) -- патрабаванне ад асобы пэўных дзеянняў, паво- 
дзінаў. 

Прынцып (ргіпсір/е) -- у псіхааналізе -- псіхічны механізм, які вызначае 
агульную арыентацыю ўсёй сістэмы паводзінаў асобы або яе скіраванасць на не- 
адкладнае задаволенне ўласных патрэбаў (прынцып задавальнення) або на са- 
мазахаванне нават праз адмаўленне ад пэўных жаданняў (прынцып рэальнасці); 


- задавальнення (ріеазиге ргіпсір!е) - у псіхааналізе арыентацыя асобы на 
задавальненне ўласных патрэбаў, на дасягненне прыемнасці без увагі на непры- 
емныя аб'ектыўныя факты; 


- рэальнасці (геаіііу ргіпсіріе) - у псіхааналізе арыентацыя асобы найперш 
на аб'ектыўную сітуацыю і падпарадкаванне ёй сваіх жаданняў. 


Прыроджаны (паішга/) - уласцівы ад нараджэння. 
Прыстасаванне -- тое сама, што і адаптацыя. 


Прыхільнасці асабістыя (5ибўесііуе аізрозійоп5) - тэрмін, прапанаваны Р. 
Мэртанам дзеля абазначэння асабістых матываў, схільнасцяў і мэтаў дзеяча, якія 
накіроўваюць ягоную дзейнасць; проціпастаўляюцца бачным наступствам, гзн. 
аб'ектыўным вынікам дзейнасці індывідаў; структурны функцыяналізм вывучае 
бачныя наступствы і не бярэ пад увагу асабістыя прыхільнасці дзеяча. 


Прэферэнцыі (рге/егелсе) - сістэма прыярытэтаў асобы; герархія таго, ча- 
му індывід аддае перавагу ў першую чаргу, у другую чаргу і г.д. 


Псіхалагізм (рэуспо!овізт) - рыса, уласцівая некаторым сацыялагічным тэ- 
орыям, якія сцвярджаюць, што ніякага незалежнага ад індывідаў грамадства не 
існуе; таму сацыяльныя з'явы ў тых тэорыях зводзяць, ці рэдукуюць, да псі- 
халагічных асаблівасцяў пэўных індывідаў; псіхалагізм быў уласцівы тэорыі Г. Тар- 
да, сацыяльнай канцэпцыі Дж.С. Міла, інтэрпрэтацыйнай сацыялогіі, сімвалічнаму 
інтэракцыянізму, фенаменалагічнай сацыялогіі, этнаметадалогіі; тэрмін паводле 
значэння процілеглы паняццю сацыялагізм. 


Псіхааналіз (рзуспо-апа!узіз) - ці не найбольш уплывовая псіхалагічная шко- 
ла ХХ ст. (заснавальнік З. Фройд), якая тлумачыць паводзіны дарослай асобы з яе 
ўнікальнага досведу сталення, г.зн. з паступовага ўсведамлення ёю вонкавага 
свету і прыстасавання да яго пад час дарастання, калі асоба мусіць навучыцца 
карыстацца ўласным целам дзеля падтрымання сталай раўнавагі ў сваіх дачы- 

неннях з вонкавым светам; псіхааналітыкі лічаць, што псіхічныя хваробы выні- 
каюць з нейкіх няўдачаў, якія напаткалі асобу пад час сталення, іначай кажучы, з 
таго, што яна не навучылася, або навучылася не так, як мае быць, карыстацца 
сваім целам і ладзіць свае дачыненні з вонкавым светам ды іншымі людзьмі; да 
найбольшых адкрыццяў псіхааналізу належыць адкрыццё шматроўневай структу- 
ры псіхікі (падсвядомасці) і звязанага з тым прыгнёту ірацыянальных элементаў у 
псіхіцы чалавека; інтэрналізацыі каштоўнасцяў, якія пазней (як сумленне або су- 
пер-эга) рэгулююць паводзіны асобы знутры; сувязі паміж структураю сям'і і 
структураю асабістасці і г. д. 


Пэўнасць (селаіліў) - паводле М. Вэбэра, разам з аб'ектыўнымі ведамі ёсць 
мэтаю сацыялагічнае навукі. 


Разуменне (анг. ипаегзіапаіпа; ням. уегзіепеп) -- усведамленне і вытлумачэн- 
не асабістых матываў, якія змушаюць асобу дзейнічаць пэўным чынам. 


“інтэрпрэтацыйнае (іліегргеёаііуе ипаегзіапаіпд) -- вытлумачэнне дзеяння з 
таго значэння, якое надае яму індывід; тэрмін, апазіцыйны лрычыннаму тлума- 
ЧЭННЮ; 


- матывацыйнае (вытлумачальнае) (тоііуаііола! ог ехрІапаіогу ипаегзіап- 
діпа) -- вытлумачэнне паводзінаў асобы з яе суб'ектыўных матываў, ці пабудак, 
да пэўнага дзеяння; 


- простае (назіральнае) (аігесі ог обзегуаііопа! ипаег5іапаіпа) -- разуменне 
чалавечага дзеяння, якое вынікае з простага назірання за тым дзеяннем, сэнс 
якога відавочны. 


Раўнавага, сацыяльная раўнавага (ед(йіЬгіит, зосіа! едийіЬгіит) -- устой- 
лівасць, трываласць сацыяльнае сістэмы; 


- непарушная (5іаііс едийІіЬгіит) - стан сацыяльнае сістэмы, які не дапускае 
ніякіх адхіленняў асобы/групаў ад усталяваных у грамадстве нормаў і ніякіх кан- 
фліктаў унутры грамадства; 


- рухомая (тоуіп едийіЬгіцт, даупатіс едийіЬгіит) - стан сацыяльнае сістэ- 
мы, калі ейная трываласць захоўваецца без увагі на канфлікты і супярэчнасці, 
што існуюць у той сацыяльнай сістэме, і нават дзякуючы ім. 


Рацыяналізацыя (гаііолаіізаііоп) - 1) паняцце М. Вэбэра, якім ён абазначыў 
пераход ад адвольных і традыцыйных спосабаў дзеяння да арганізацыі дзейнасці 
паводле рацыянальна ўсталяваных, безасабовых правілаў; 2) разумнае вытлума- 
чэнне асобаю ўласных паводзінаў, часта не надта рацыянальных. 


Рацыяналізм (гаііолаіізт) -- плынь у філасофіі, прыхільнікі якой лічаць ро- 
зум падставай пазнання і паводзінаў людзей; рацыяналісты лічаць, што эмацый- 
ныя ды ірацыянальныя чыннікі не адыгрываюць у паводзінах чалавека вялікае 
ролі; пазіцыя, процілеглая рацыяналізму, - ірацыяналізм. 


Рацыянальнасць (гаііопаіііу) -- уласцівасць сацыяльнага дзеяння, скірава- 
нага на дасягненне акрэсленай мэты спосабамі, свядома абранымі дзеячам з ува- 
гі на актуальны кантэкст дзеяння, г. зн. таму дзеянню ўласцівая спланаванасць і 
мэтанакіраванасць; паняцце сацыялогіі Г. Зімэля і М. Вэбэра; 

з інструментальная (іпзігитепіа! гаііопаійу) -- тое сама, што і фармальная 
рацыянальнасць; 


7 камунікацыйная (соттипісаііче гаіопаіу) - паняцце сацыяльнае тэорыі 
Ю. Габэрмаса, якое абазначае перадумову, што робіць магчымым паразуменне 
паміж асобнымі дзеячамі; 


- падставовая (зибзіапііуе гаііопаійу) - паняцце сацыялогіі М. Вэбэра, якое 
абазначае скіраванасць сацыяльнага дзеяння на абсалютныя ідэалы й каштоў- 
насці; 


7 фармальная (Гота! габолаііу) - тэрмін сацыялогіі М. Вэбэра, які абазна- 
чае арыентацыю сацыяльнага дзеяння на цалкам практычныя, штодзённыя 
мэты. 


Роля, сацыяльная роля (го/е, 5осіа! гоіе) -- узор паводзінаў, які адпавядае 
пэўнаму грамадскаму становішчу асобы. 


Рушанне, грамадскае рушанне -- тое сама, што і сацыяльная мабільнасць. 


Рытуалізм (гішаіізт) -- паводле класіфікацыі Р. Мэртана, адзін з тыпаў прыс- 
тасавання асобы да грамадскага асяроддзя, калі чалавек скептычна ставіцца да 
ўхваленых грамадствам мэтаў, але прызнае сродкі дасягнення тых мэтаў; гл. так- 
сама адаптацыя, канфармізм, навацыя, хаванне, паўстанне. 


Рэалізм (геаіізт) - кірунак у сярэднявечнай філасофіі, прыхільнікі якога лі- 
чылі, што паняцці не проста разумовыя мадэлі, якімі мы карыстаемся дзеля спаз- 
нання свету, а частка рэальнасці, яны існуюць як рэчы; гэтай пазіцыі процістаяў 
наміналізм. 


Рэдукцыя (геайсііоп) - спрашчэнне; 


- фенаменалагічная (анг. рлепотепо!одіса! геайсііоп; ст.-грэц. еросрё) - 
метадалагічная працэдура, прапанаваная філосафам Э. Гусэрлем дзеля крытыч- 
нага вывучэння нашых звыклых меркаванняў і ўяўленняў пра свет; зместам тае 
працэдуры ёсць адмаўленне даследніка ад усіх сваіх уяўленняў пра свет, якія ў 
штодзённым жыцці здаюцца чымсьці натуральным, непадлеглым крытыцы; 
іначай: спыненне веры ў аб'екты нашага досведу. 


Рэдукцыянізм (геаисііолізт) -- метадалагічны падыход, прыхільнікі якога 
спрашчаюць вывучаную з'яву да жменькі элементарных фактаў. 


Рэіфікацыя (гейісайоп) - 1) паняцце сацыяльнай тэорыі марксізму; абазна- 
чае працэс ператварэння дачыненняў паміж індывідамі ў дачыненні паміж рэчамі, 
які адбываецца ў капіталістычным грамадстве; іначай кажучы, рэчы, якія былі 
пасярэднікамі ў дачыненнях людзей, цяпер, паводле Маркса, пачынаюць граць 
самастойную ролю, робяцца нібы незалежнымі фактарамі тых дачыненняў і выз- 
начаюць стасункі паміж асобамі; 2) тэрмін, якім у сацыялогіі абазначаюць імкнен- 
не пэўнай часткі навукоўцаў апісваць міжасабовыя дачыненні ды інстытуцыі гэтак, 
быццам яны існуюць аб'ектыўна, незалежна ад дзеянняў людзей, нібы нейкія ма- 
тэрыяльныя рэчы; гэтыя навукоўцы часцей за ўсё імкнуцца цалкам прыраўняць 
сацыяльную навуку да прыродазнаўчых навук, не зважаючы на істотную ролю ў 
грамадскім жыцці суб'ектыўных чыннікаў. 

Рэлятывізм (гв/аііцізт) -- падыход, які грунтуецца на перакананні, што ідэі, 
вартасці або паводзіны асобы залежаць ад сітуацыі, ад актуальнага кантэксту; 


- вартасцяў (геіаііцізт оГ уаіие5) - стан грамадства, калі няма абсалютных, 
прызнаных усімі вартасцяў, а паводзіны асобы вызначаюць сітуацыя ды інтарэс. 


Рэляцыянізм (ге/аііолізт) - тэрмін Мангаймавай сацыялогіі ведаў; Мангайм 
увёў яго, каб адрозніць сваю пазіцыю ад звычайнага рэлятывізму; рэляцыянізм 
прадбачыць “дапасаванне пэўнага выказвання да пэўнага вытлумачэння свету, а 
яго ў сваю чаргу -- да пэўнай структуры грамадства як ягонай перадумовы”. 


Рэсурсы (гезоигсе5) - у тэорыі структурацыі Э. Гідэнса тэрмін, які адлю- 
строўвае адзін з двух аспектаў (другі -- правілы) сацыяльных структураў, або ін- 
стытуцыяў, а менавіта тое, што яны даюць дзеячу магчымасць паводзіць сябе 
пэўным чынам, забяспечваюць яго пэўнымі рэсурсамі, або сродкамі, дзеяння, 
(г.зн. санкцыянаванымі спосабамі дасягнення вызначанай мэты). 


Рэшткі (гезіаие5) - паняцце Парэтавай сацыялогіі, якое абазначае нешта на- 
кшталт інстынктаў у чалавека, нейкія прыроджаныя рысы асабістасці, ад якіх за- 
лежыць, ці асоба належыць да эліты, ці да масы; усяго Парэта вылучыў шэсць 
класаў рэшткаў, з якіх найбольш важныя першыя два. 


Салідарнасць, сацыяльная салідарнасць (50!ідалііу, 5осіа! здІідагііу) - па- 
няцце, уведзенае ў сацыялогію Э. Дзюркеймам дзеля абазначэння спосабу сацы- 
яльнай арганізацыі, спосабу згуртавання індывідаў у грамадства, у супольнасць; 
у шырэйшым значэнні -- згуртаванасць, еднасць грамадства; 


- арганічная (огдапіс 5дІіаагіту) -- тып згуртавання грамадства, які грунтуец- 
ца на падзеле працы і камплементарнасці індывідаў; уласцівы індустрыйнаму 
грамадству; 


- механічная (теспапіса! 5дІівагііу) -- тып згуртавання індывідаў у грамад- 
ства, заснаваны на аб'яднанні падобных індывідаў, якія выконваюць у грамадстве 
аднолькавую функцыю; характэрны для традыцыйнага грамадства. 


Самагубства (5иісіае) -- феномен, які ў сацыялогіі ўпершыню грунтоўна дас- 
ледваў Э. Дзюркейм; ён лічыў, што тып самагубства залежыць ад тыпу сацыяль- 
най арганізацыі, таму розным тыпам грамадства адпавядаюць розныя тыпы са- 
магубства; 


- альтруістычнае (а/іпиізііс 5иісіае) -- самагубства, учыненае дзеля іншага 
чалавека; 


- анамічнае (апотіс 5иісіае) -- паводле класіфікацыі Э.Дзюркейма, тып са- 
магубства, якое абумоўлена заняпадам сацыяльных нормаў (аноміяй) і надзвы- 
чайным стрыманнем асабістых памкненняў чалавека; на думку Э. Дзюркейма, 
уласцівае сучаснаму індустрыйнаму грамадству; 


- фаталістычнае (ёзіаіізііс 50ісіае) -- паводле Э. Дзюркейма, самагубства, 
якое мела здарыцца незалежна ад наяўнасці пэўных сацыяльных прычын, таму 
гэты тып самагубства не залежыць ад пэўнага тыпу грамадства; 


-. эгаістычнае (едоізііс зиісіае) -- паводле класіфікацыі Э. Дзюркейма, тып 
самагубства, якое ўчыняюць ад любові да сябе й шкадавання сябе; на думку 
Э. Дзюркейма, найбольш распаўсюджанае ў індустрыйным грамадстве з ягонай 
аноміяй ды індывідуалізмам. 

Санкцыя (5апсііоп) - захады, якія робіць грамадства ў дачыненні да інды- 
відаў дзеля самазахавання і падтрымання сацыяльнага парадку; санкцыі могуць 
быць як станоўчыя (нагароджанне індывідаў, якія трымаюцца ўхваленых грамад- 
ствам узораў), так і адмоўныя (пакаранне асобаў, якія ў сваіх паводзінах адхіля- 
юцца ад тых узораў, парушаюць іх); гл. таксама дэвіяцыя, дэвіяцыйны, дэвіяцый- 
ныя паводзіны, збочванне, збочны, ухвалены. 


Сацыялагізм (5осідІідізт) -- асаблівасць пэўных тэорыяў грамадства (на- 
прыклад, Дзюркеймавай), у якіх найбольш увагі аддаюць аб'ектыўным фактарам 
грамадскага жыцця, незалежным ад матывацыі і ўчынкаў дзеячаў; падыход, апа- 
зіцыйны лсіхалагізму. 


Сацыялізацыя (5осі8Іізаііоп) -- працэс засваення індывідам сацыяльных 
нормаў і ўзораў паводзінаў у часе ягонага выхавання; працэс інтэграцыі індывіда ў 
грамадства. 


Сацыялізм (5осіа/ізт) - 1) у марксізме -- адна з сацыяльных фармацыяў, 
для якой уласціва абагульненне так званых “сродкаў вытворчасці" (скасаванне 
прыватнай уласнасці) і арганізацыя эканомікі пад кантролем дзяржавы, калі за- 
мест рынку дзейнічаюць прынцыпы адміністрацыйнага размеркавання дабротаў; 
2) палітычны кірунак, прыхільнікі якога патрабуюць скасавання ці абмежавання 
прыватнай уласнасці і арганізацыі вытворчасці дзяржаваю, а таксама сацыяль- 
ных гарантыяў (дармовая адукацыя, дармовае лячэнне і г. д.) ад дзяржавы. 


Сацыялогія (5осі0Іоду) - навука, якая вывучае сацыяльныя інстытуцыі; 


- інтэрпрэтацыйная (іпіегргеізііуе 5осідІоду) - кірунак у сацыялогіі, пры- 
хільнікі якога (метадолагі Дыльтэй, Віндэльбанд і Рыкерт, прадстаўнікі Зімэль і 
Вэбэр) лічылі, што, каб патлумачыць пэўныя ўчынкі людзей, трэба зразумець 
суб'ектыўнае значэнне тых учынкаў або сэнс, які надае тым дзеянням сам чала- 
век, ці значэнне, якое яны маюць для яго; 


- фармальная (Гогта! зосісіоду) - тое сама, што і “чыстая” сацыялогія; 


- “чыстая” (“риге” зосідІоду) - тэрмін Ф. Цёніса і Г. Зімэля, якія ўважалі за 
мэту сацыялогіі вывучэнне чыстых формаў згуртавання, зграмаджэння індывідаў 
незалежна ад зместу дачыненняў паміж тымі індывідамі; 


- ведаў (зосісіоду ог Кпоу/еаде) - тэрмін, прапанаваны М. Шэлерам дзеля 
абазначэння раздзела сацыялогіі, у якім вывучаюць залежнасць паміж сацыяль- 
най пазіцыяй асобы/групы і ейным светапоглядам; найбольш вядомы прадстаў- 
нік-- К. Мангайм. 


Сацыяцыя (5осіаііоп) -- паняцце Г. Зімэля, якое абазначае працэс аб'яднан- 
ня, або згуртавання, індывідаў у грамадства; іначай кажучы, працэс іхнага згра- 
маджэння. 

Сваяцтва (Кіл5пір) -- сістэма дачыненняў паміж сваякамі, якая розніцца за- 


лежна ад тыпу грамадства; у структурным функцыяналізме -- адна з чатырох 
падсістэмаў кожнага грамадства, разам са стратыфікацыяй, уладай і рэлігіяй. 


Свядомасць (сопэсіоизпез5) -- паняцце філасофіі, сацыялогіі і псіхалогіі, 
якое абазначае здольнасць чалавека да ідэальнага ўзнаўлення аб'ектыўнай рэ- 
альнасці ў розуме; 


- класавая (сІаз5 сопзсіоизпез5) -- тэрмін марксізму, які абазначае ўсведам- 

ленне сацыяльнай групаю, што займае пэўнае становішча ў грамадстве, сваёй 
еднасці, супольнасці сваіх мэтаў, каштоўнасцяў ды інтарэсаў; Дз.Лукач адроз- 
ніваў псіхалагічную, або актуальную, свядомасць класа, якую вызначаюць што- 
дзённае жыццё і пільныя патрэбы прадстаўнікоў таго класа, ад накінутай або па- 
тэнцыйнай свядомасці, якая ёсць усведамленнем праз клас свайго гістарычнага 
задання і накідаецца класу (тут -- пралетарыяту) незалежнымі й бесстароннімі 
інтэлектуаламі; 


- супольная (фр. соп5сіепсе соІІесііуе) -- паняцце Дзюркейма, якое абазна- 
чае адзіны для ўсіх удзельнікаў грамадства светапогляд, што ўласціва для перад- 
ындустрыйнага грамадства або, як казаў Дзюркейм, для грамадства з механічнай 
салідарнасцю. 


Секулярызацыя (5есиагізаііоп) -- працэс вызвалення грамадскага жыцця 
з-пад уплыву Царквы (дакладней было б казаць -- Касцёлу, бо той працэс адбы- 
ваўся перадусім на Захадзе), пад час якога людзі бяруць пад сумнеў веру ў звыш- 
натуральнае і звязаныя з ёю абрады; пачатак таго працэсу на Захадзе часцей за 
ўсё звязваюць з Французскай рэвалюцыяй і Асветніцтвам, з усталяваннем культу 
розуму. 


Семіялогія (зетісіоду) -- паняцце Р. Барта, якое абазначае вывучэнне чала- 
вечых учынкаў і аб'ектаў з увагі на сістэму базавых, элементарных, правілаў, якая 
робіць магчымым наданне нейкага сэнсу або значэння пэўным дзеянням і рэчам; 
семіялогія, бадай, не розніцца ад семіётыкі. 


Семіётыка (5елідііс5) -- навука, якая вывучае знакавыя сістэмы. 


Сілы прадукцыйныя (ргоаисііуе ўогсе5) -- паняцце марксізму, якое абазна- 
чае ровень тэхналагічнага развіцця грамадства --- прыладаў працы і спрыту ра- 
ботнікаў. 


Сіндыкалізм (зупаісаІізт) -- кірунак у работніцкім руху, прадстаўнікі якога 
адмаўляюць палітычную барацьбу і ролю работніцкіх партыяў, лічаць найвышэй- 
шай формай арганізацыі работніцкага класа прафесійныя звязы (па-француз- 
ску -- сіндыкаты; адсюль сіндыкалізм), да якіх павінны перайсці сродкі вытвор- 
часці. Прыхільнікі кірунку бароняць тактыку “беспасярэдняга дзеяння" (сабатаж, 
байкот і як'найвышэйшую форму" змагання за інтарэсы работнікаў -- усеагульны 


эканамічны страйк). Найбольш пашыраны быў на пачатку ХХ ст. Адзін з галоўных 
ідэолагаў -- Ж. Сарэль. 


Сінхранічны (зулспголіс) -- сістэмны, або структурны, аспект сацыяльнай 
з'явы; падыход да з'явы якда згоднага, упарадкаванага цэлага, якое існуе ў пэўны 
момант; тэрмін прапанаваны Ф. дэ Сасюрам, заснавальнікам структуралістыч- 
нага мовазнаўства; процілеглы аспект -- дыяхранічны. 


Сістэма, сацыяльная сістэма (зузіет, зосіа! зузіет) - адно з галоўных па- 
няццяў сацыяльнае тэорыі; абазначае грамадства як штосьці цэлае, спарадкава- 
нае і ўсталяванае; тэрмін, які адлюстроўвае дэтэрміністычны аспект грамадскага 
жыцця насуперак яго валюнтарыстычнаму аспекту -- дзеянню; гл. таксама ін- 
стытуцыйны, інстытуцыя, інстытуцыялізацыя, структуры. 


Складнік -- тое сама, што і элемент. 


Слушны (погта)) -- у Дзюркеймавай сацыялогіі -- сацыяльны факт, які 
спрыяе захаванню грамадства і ягонай згуртаванасці; іначай: нармальны. 

Спагада (зутраіпу) -- паводле шатляндскага філосафа Д.Г'юма, пачуццё, 
уласцівае ўсім індывідам, што якраз і аб'ядноўвае іх у грамадства. 


Спадзяванні (ехресіаііоп5) - тое, чаго чакае індывід ад рэальнасці; 


- несвядомыя (баскагоипа ехресіаііоп5) -- спадзяванні індывіда, якія ён лі- 
чыць нечым належным, натуральным, бясспрэчным. 


Спажыванне дэманстрацыйнае (солзрісиои5 сопзитрііоп) -- спажыванне 
чалавекам пэўных дабротаў, якое мае на мэце не задавальненне пільных патрэ- 
баў асобы, а замацаванне або пацверджанне яе вышэйшага сацыяльнага стату- 
су; тэрмін уведзены Т. Вэбленам. 


Спаўненне -- тое сама, што і фіналізацыя гісторыі. 


Спосаб вытворчасці (тоае оў ргоаисіўоп) -- паняцце сацыяльнай тэорыі 
марксізму, якое абазначае тэхналагічны стан грамадства (развіццё абсталявання 
і спрыту работнікаў) у пэўную эпоху. 


Спраўджанне (уегійсаііол) -- пацверджанне праўдзівасці пэўнага меркаван- 
ня; метадалагічная працэдура, процілеглая зняпраўджанню. 


Спраўджваць (уеліўу) -“ пацвярджаць праўдзівасць пэўнага навуковага мер- 
кавання, выказвання. 


Спрыт (5Кі/) -- сукупнасць уменняў і ведаў работніка, якія дазваляюць яму 
выконваць пэўную працу. 


Стан (5іаіе) - становішча, сітуацыя; 


- натуральны (паішга! 5219) -- паводле тэорыі сацыяльнага кантракту 
(Т. Гобс, Дж. Лок, Ж. Ж. Русо), стан людзей, які папярэднічаў іх аб'яднанню ў гра- 
мадства, усталяванню законаў і заснаванню дзяржавы; час, калі панавала нату- 
ральнае права; 


г сацыяльны (50сіа! 51аіе) -- вынік сацыяльнага кантракту паміж людзьмі, 
якія згаджаюцца на абмежаванне сваіх прыроджаных, натуральных правоў на ка- 
рысць дзяржавы, якая ўтвараецца ў выніку таго пагаднення і якая мусіць бара- 
ніць астатнія правы асобыы (асабістую бяспеку, свабоду і ўласнасць). 


Становішча -- тое сама, што і сацыяльная пазіцыя. 


Стасаваны (аррііеа) - ужытковы, той, што выкарыстоўваецца ў практычным 
жыцці; напрыклад, стасаваная сацыялогія (апытанні перад выбарамі, маркетын- 
гавыя даследванні і да т.п. рэчы). 


Стасунак “мэты-сродкі” (епаз-теапэ ге!аііопзпір) -- паводле М. Вэбэра, за- 
лежнасць паміж вызначанаю дзеячам мэтаю і сродкамі, абранымі ім дзеля дасяг- 
нення тае мэты; адпаведнасць сродкаў дзеяння ягонай мэце ёсць меркай рацыя- 
нальнасці дзеянняў асобы. 


Стасункі (гв/аііоп,-зпір) -- дачыненні; у адрозненне ад дачынення стасункі 
ёсць не толькі ўзаемадзеяннем паміж агентамі, але і пэўным стаўленнем дзеячаў 
адзін да аднаго і да самога ўзаемадзеяння; 


- трансфармацыйныя (ігапзголтаііола! ге!аііопз) - паняцце тэорыі структу- 

рацыі Э. Гідэнса, якое абазначае ўзаемадзеянне паміж асобаю і сацыяльнай сіс- 
тэмаю, дзе кожны з бакоў таго ўзаемадзеяння фармуе і змяняе (трансфармуе) 
іншы бок. 


Статус (зіаішз) -- грамадскае становішча асобы, якое вызначаецца стаўлен- 
нем да яе іншых людзей; у тэорыі сацыяльнай стратыфікацыі М. Вэбэра “статус” 
асобы вызначае стыль яе жыцця. 


Статыка, сацыяльная статыка (5іаііс5, 5осіа! зіайсэ) -- паводле А. Конта, 
адзін з двух раздзелаў сацыялогіі (другі -- сацыяльная дынаміка), у якім трэба 
вывучаць сацыяльную з'яву ў пэўны гістарычны момант у пэўным грамадстве, 
г. зн. не беручы пад увагу змены, што адбываюцца з ёю цягам часу; у нейкай 
ступені адпавядае сінхранічнаму падыходу. 


Стаўленне (аййшае) -- пазіцыя, якую абірае індывід у дачыненні да нейкае 
з'явы, паводзінаў І г.д.; 


- зувагі на абсалютныя вартасці (Иіітаіе-Уаіие аіійиае) - тэрмін структур- 
нага функцыяналізму; абазначае стаўленне дзеяча да тае ці іншае з'явы, якое 
вызначаюць абсалютныя вартасці, інтэрналізаваныя ім у працэсе сацыялізацыі; 


- натуральнае (пашга! абішае) - стаўленне, адметнае тым, што індывід пры- 
мае ўмовы ўласнага жыцця як штосьці належнае, зусім натуральнае. 


Страта (5ігаіа) - група індывідаў, якая займае пэўнае становішча ў сістэме 
сацыяльнай стратыфікацыі; пласт грамадства. 


Стратыфікацыя, сацыяльная стратыфікацыя (5ігаіісаііоп, зосіа! зігайіса- 
(іоп) -- герархічная арганізацыя сацыяльных групаў у грамадстве; у структурным 
функцыяналізме -- адна з чатырох падсістэмаў кожнага грамадства. 


Структуры, сацыяльныя структуры (5ігисшгез, 5осіа! зігисіиге5) -- будова 
грамадства, грамадская герархія. 


Структуралізм (зігисішга!ізт) - кірунак у філасофіі, сацыялогіі, псіхааналізе і 
літаратуразнаўстве, прыхільнікі якога ставяць за мэту вылучыць у вывучанай імі 
з'яве нейкія нязменныя элементы (структуры), розныя камбінацыі якіх мусяць вы- 
значаць усю магчымую разнастайнасць даследваных з'яваў (казак, як у Пропа, 
міфаў, як у Леві-Строса, і г.д.). 


Структурацыя (5іпісійгаііоп) -- працэс утварэння і ўсталявання структураў 
(інстытуцыяў); працэс, процілеглы дэструктурацыі. 


Структуры, сацыяльныя структуры (5ігисшгез, зосіа! зігисшгез) -- тое са- 
ма, што інстытуцыі або ўстановы; 


- медыяцыйныя (тедіаііпа зіпісішге5) -- структуры, якія яднаюць кожнага 
індывіда з цэлым грамадствам, напрыклад прафесія, веравызнанне і да т. п. 
інстытуцыі. 


Стылі мыслення (5іу/е5 о Іпоцдрі) -- паняцце сацыялогіі К. Мангайма, які 
лічыў, што сацыялогія ведаў толькі тады зробіцца навукаю, калі, пераймаючы 
мастацтвазнаўства, вылучыць у мысленні людзей пэўныя стылі, якім уласцівы 
нейкія нязменныя рысы і асаблівасці. 


Сублімацыя (зиЫітаііоп) - паняцце псіхааналізу, якое абазначае пераары- 

ентацыю індывідам энергіі свайго лібіда з задавальнення на нейкую іншую дзей- 
насць, напрыклад на працу. 


Субстытут функцыянальны (Ёлсііопа! зирзіішіе) -- сацыяльная інстыту- 
цыя, якая можа выконваць функцыю нейкай іншай інстытуцыі ў сацыяльнай сіс- 
тэме. 


Суб'ектывізм (зибесііўізт) -- метадалагічны падыход, прыхільнікі якога лі- 
чаць адзіным творцам грамадства рэальнага суб'екта (індывіда) і адмаўляюць 
існаванне нейкіх незалежных ад дзеяча сацыяльных фактараў, якія быццам іс- 
нуюць самі па сабе, незалежна ад учынкаў індывіда; кірунак, блізкі валюнтарыз- 
му, атамізму, метадалагічнаму індывідуалізму і псіхалагізму. 


Сувязь сацыяльная (5осіа! Бопаз, 5осіа! сопезіоп) -- повязь, якая яднае ін- 
дывідаў у грамадстве і робіць кожнага з іх часткай супольніцтва. 


Супер-эга (зй0рег-едо) -- паняцце псіхааналізу (літаральна “звыш-я”), якое 
абазначае маральныя нормы, засвоеныя індывідам у часе ягонага выхавання, 
іначай кажучы, сумленне асобы; З. Фройд лічыў, што супер-эга індывіда ёсць ін- 
тэрналізаваным вобразам бацькі, адначасна і рэпрэсіўнага, і дасканалага. 


Супольнасць (соттипііу) - 1) згуртаванне людзей, уласцівае традыцыйна- 
му грамадству; вясковая грамада, парафія; 2) кожнае згуртаванне людзей; 


- грамадзянская (сіуі! 5осіеіу) - сістэма інстытуцыяў, незалежных ад дзяр- 
жавы; сукупнасць вольных аб'яднанняў грамадзян; 


- палітычная (роійіса! 5осіеіу) -- дзяржава, сістэма палітычных інстытуцыяў 
грамадства. 


Супольніцтва -- тое сама, што і грамадства. 


Сфера публічная (анг. рис зрпеге, ням. ОЙепіІіспКейі) - інстытуцыі грамад- 
ства, незалежныя ад дзяржавы, грамадскасць наагул; тое сама, што і грамадзян- 
ская супольнасць; тэрмін уведзены Ю. Габэрмасам. 


Сцыентызм (зсіепіізт) -- светапогляд, які аддае перавагу навуцы як споса- 
бу спазнання свету і сцвярджае падабенства прыродазнаўчых і культуразнаўчых 
навук. 


Сям'я (Гатііу) -- адна з найважнейшых сацыяльных супольнасцяў, у якой ад- 
бываецца нараджэнне і выхаванне (сацыялізацыя) дзяцей; 


“ нуклеарная (ласіеаг Гаті!у) - сям'я, што складаецца з пары бацькоў (маці й 
бацька) ды іхных дзяцей; 


- пашыраная (ехіепаед гатііу) -- традыцыйная сям'я, якая абыймае шыро- 
кае кола сваякоў. 


Татальнасць (ісіаійу) - паняцце, шырока ўжыванае ў філасофіі Г. В. Ф. Геге- 
ля, адкуль яно было пазычанае ў марксізм (найбольш ім карысталіся так званыя 
заходнія марксісты --- Лукач, Горкгаймэр, Адорна); абазначае цэлае або кожную 
ўсеабдымную сістэму. 


Таямніца (зесгесу) -- паводле Г. Зімэля, адна з істотных формаў сацыяцыі, 
якая яднае індывідаў, што валодаюць ведамі або інфармацыяй, якіх не маюць 

іншыя людзі: тая форма, на думку Зімэля, шмат што вызначае ў міжасабовых 
дачыненнях залежна ад таго, ці ведае пэўная асоба супольную таямніцу, ці не. 


Тлумачэнне (ехріапайоп) -- метад даследвання, які палягае ў адшуканні пры- 
чынаў, што абумовілі пэўную падзею (чаму яна адбылася і чаму здарылася ме- 
навіта такім чынам); 


- прычыннае (саиза! ехрІапаііоп) -- паняцце, якое ў інтэрпрэтацыйнай 
сацыялогіі М.Вэбэра проціпастаўляецца інтэрпрэтацыйнаму разуменню, гзн. по- 
шуку асабістых матываў пэўных паводзінаў індывіда, адрозна ад пошуку аб'ектыў- 
ных прычынаў сацыяльных падзей. 


Тоеснасць (іделійіу) -- атаясамленне індывідам сябе з пэўнаю супольнас- 
цю -- сям'ёй, нацыяй, сацыяльным класам і гд.; усведамленне сваёй еднасці з 
пэўнай сацыяльнай групаю. 


Трыяда (ігіад) -- паводле Г. Зімэля, адна з істотных формаў сацыяцыі; сіс- 
тэма дачыненняў, у якіх бяруць удзел тры чалавекі; розніцца ад дыяды, у якой 
дачыненні паміж двума ўдзельнікамі сацыяцыі адбываюцца наўпрост, без 
пасярэднікаў; у трыядзе ж стасункі ўжо медыяваныя і звышасабовыя, бо з'яўля- 
ецца трэці ўдзельнік; гл. таксама звышасабовы. 


Тып ідэальны (ідва! іуре) -- тэарэтычная мадэль, дзе штучна падкрэсліва- 
юцца істотныя рысы з'явы, якую вывучаюць, каб потым параўнаць рэальную з'я- 
ву з яе ідэальнай мадэллю; канцэпцыя, распрацаваная М. Вэбэрам. 


Тыпізацыі ((урійсаііоп5) -- тэрмін сацыялагічнай фенаменалогіі А. Шутца; 
абазначае пэўны тып мадэляў, якім карыстаецца дзеяч (або “звычайны сацыё- 
лаг”) дзеля пабудовы ўласных паводзінаў, дзеянняў; тыпізацыі абыймаюць што- 
дзённыя веды, без якіх немагчыма нічога ўчыніць, напрыклад нельга даслаць 
ліст, калі ты не ведаеш, што такое паштовая скрыня і дзеля чаго яна, навошта 
існуюць канверт, паштовая марка І г.д.; такім чынам, тыпізацыі ёсць наборам ве- 
даў пра пэўныя сферы штодзённага жыцця. 


Тэлеалогія (іе/еоіоду) -- тып тлумачэння, у якім з'яву або падзею тлумачаць 
паводле мэты іхнага існавання. 


Тэорыя (іпеогу) - згодная сістэма агульных сцверджанняў аб пэўным аспек- 
це рэальнасці; 


- дзеяння (асііоп (іПеогу) -- сацыяльныя тэорыя, якая лічыць найважнейшым 
фактарам грамадскага жыцця адвольныя ўчынкі асобаў, а не сацыяльную сіс- 
тэму, або ўпарадкаваныя і санкцыяваныя формы дачыненняў паміж індывідамі; 
проціпастаўляецца тэорыі сістэмы; да тэорыяў дзеяння належаць інтэрпрэта- 
цыйная сацыялогія, сімвалічны інтэракцыянізм, фенаменалагічная сацыялогія, 
этнаметадалогія; 


- сацыяльнага кантракту (5осіа! Сопігасі іреогу) - тэорыя сацыяльнай фі- 
ласофіі перыяду рэвалюцыяў Новых часоў (Ангельскай, Амэрыканскай, Француз- 
скай); найвыдатнейшыя прадстаўнікі Т. Гобс, Дж. Лок і Ж. Ж. Русо; змест тэорыі ў 
тым, што некалі людзі жылі ў натуральным, г.зн. дзікім, стане, дзе адсутнічалі 
ўсталяванае людзьмі права й дзяржава, пазней з тых ці іншых прычынаў людзі 
ўмовіліся аб абмежаванні сваіх суверэнных правоў на карысць дзяржавы, якая 
была заснаваная ў выніку тае ўмовы, таму галоўная функцыя дзяржавы -- ба- 

раніць правы грамадзян на падставе дадзеных ёй сацыяльным кантрактам пра- 
воў; а дзеля таго што дзяржава можа пачаць злоўжываць дадзенымі ёй правамі, 
дык трэба ўвесці пэўныя механізмы абмежавання ўлады дзяржавы (сістэма па- 
дзелу ўлады), калі І гэта не паможа, дык народ мае права паўстаць супраць урада 
як суверэн, якому ўрэшце належыць усё права; 


- сістэмы (5узіет іпеогу) -- сацыяльная тзорыя, якая выходзіць з ідэі пра 
перавагу сацыяльнай сістэмы над дзеячам; яе проціпастаўляюць тэорыі дзеян- 
ня; да тэорыяў сістэмы належаць пазітывізм, марксізм, структурны функцыяна- 
лізм, структуралізм; 


- структурацыі (зіписішигаііоп іпеогу) - тэорыя сучаснага брытанскага сацыё- 
лага Э. Гідэнса, згодна з якой сацыяльная рэальнасць ёсць няспыннай пабудо- 
вай і перабудовай дзеячамі сацыяльных структураў, якія ў сваю чаргу змяняюць 
дзеячаў; 


- сярэдняга роўню (ілеогіе5 оГ іпе тіааіе гапае) -- тэрмін прапанаваны 
Р. Мэртанам, які лічыў больш прыдатнымі для апісання грамадства не грандыёз- 
ныя і занадта адцягненыя тэорыі, а тэорыі сярэдняй ступені абстракцыі ад рэаль- 
ных сацыяльных падзеяў; 


- “грандыёзная” (гала (Весгу”) -- сацыялагічная тэорыя вялікай ступені 
абстракцыі, якая прэтэндуе на вытлумачэнне ўсяе эвалюцыі грамадства і, такім 
чынам, блізкая да філасофіі гісторыі; была ўласцівая першапачатковай стадыі 
развіцця сацыялогіі, найперш пазітывізму й марксізму, класічнай сацыялогіі - 
Дзюркейму, у пэўнай ступені Зімэлю й Вэбэру, а ў найноўшыя часы -- Парсанзу, 
паслядоўнікам марксізму (франкфурцкая школа і структуралістычны марксізм), 
а таксама тэарэтыкам пасляіндустрыйнага грамадства; 


- крытычная (сліііса! іпеогу) -- сацыяльная тэорыя, якая ставіць за мэту 
не толькі даследзіны над сацыяльнай рэальнасцю, але і яе крытыку (масавага 
грамадства, індустрыі культуры, адчужэння і гд.); тэрмін прапанаваны сябрам 
франкфурцкае школы Горкгаймэрам; 


- традыцыйная (ігаайіопа! іпеогу) -- паводле тэарэтыкаў франкфурцкае 
школы, пазітывістычная тэорыя грамадства, якая мае на мэце толькі даследван- 
не сацыяльнай рэальнасці, а перабудову грамадства лічыць справай палітыкаў і 
грамадскіх дзеячаў. 


Увыдатняць (етрпазізе) -- падкрэсліваць, рабіць больш выразным, нада- 
ваць большае значэнне пэўнаму аспекту рэальнасці коштам іншых. 


Угода (сопуелііоп) -- кожнае штучнае сацыяльнае правіла або норма. 


Удзельнікі (тетрег5) - паняцце этнаметадалогіі, якім абазначаюць дзеячаў, 
тых, хто ў сваім штодзённым жыцці (сваімі ўчынкамі, выбарам І г. д.) творыць, 
будуе грамадства. 


Узор (райегл) -- замацаваны і ўхвалены грамадствам спосаб паводзінаў; мае 
два аспекты - практычны (тэхналогія штодзённых паводзінаў) і нарматыўны (па- 
водзіны, якія ўхваляюцца цэлым грамадствам або ягонай часткай). 


Улада (ром/ег) -- сістэма дачыненняў “панаванне -- падпарадкаванне”, у якой 
адзін бок (панавальны) вызначае правілы паводзінаў, а другі бок (падпарадкава- 
ны) іх прымае; М. Вэбэр адрозніваў “уладу” ад “панавання”, першую ён лічыў про- 

ста кантролем над дзеяннямі нейкай асобы або групы, панаванне ж, на ягоную 
думку, ёсць двухбаковым дачыненнем, у якім адзін бок кантралюе другі, а той 
другі прызнае законнасць, легітымнасць таго кантролю над сваімі дзеяннямі; 
такім чынам, паводле Вэбэра, панаванне ёсць законнаю ўладай; гл. таксама ва- 
ладарства, гегемонія, панаванне, падпарадкаванне. 


Упадабанні - тое сама, што і прэферэнцыі. 


Урад (доуеттепі) -- форма дзяржаўнага кіравання, сістэма палітычных ін- 
стытуцыяў. 


Урэчаўленне -- тое сама, што і рэіфікацыя. 


Установа, грамадская ўстанова -- тое сама, што й інстытуцыя або сацы- 
яльныя структуры. 


Утопія (иіоріа) -- паняцце сацыялогіі К. Мангайма; абазначае светапогляд, 
адэпты якога зважаюць адно на тыя элементы актуальнага сацыяльнага жыцця, 
што сведчаць, на думку адэптаў утопіі, пра хуткую змену цяперашняга парадку 
рэчаў і не зважаюць на тыя складнікі сітуацыі, якія сведчаць пра яе трываласць і 
нязменнасць. 


Утылітарызм (иЙЙапапізт) -- кірунак у філасофіі і палітычнай эканоміі, зас- 
навальнік Джэрэмі Бэнтам; назоў кірунку паходзіць ад аднаго з яго найважнейшых 
паняццяў -- ад паняцця “карыснасць” (иу); паводле Бэнтама і ягоных пасля- 
доўнікаў (сярод якіх быў і Дж. С. Міл), мэтай дзейнасці чалавека ёсць дасягненне 
шчасця і ўнікненне пакутаў; усе ўчынкі людзей і рэчы, што існуюць у свеце, трэба 
ацэньваць з пункту гледжання іх карыснасці; маральным ёсць усё, што спрыяе 
найбольшаму шчасцю найбольшай колькасці людзей (так званай максімізацыі 
шчасця). 


Ухвалены (5алсііопеа) -- санкцыянаваны, дазволены грамадствам. 


Уяўленні супольныя (со/есііуе гергезеліаііоп5) - тэрмін, уведзены Э. Дзюр- 
кеймам; абазначае ўяўленні пра свет і пра людзей, уласцівыя вялікай колькасці 
індывідаў, што робіць магчымым паразуменне і ўзаемадзеянне паміж імі, а зна- 
чыць, робіць магчымым самое грамадства; канцэпцыя, блізкая да паняцця 
паспалітае згоды і супольнай свядомасці. 


Факты сацыяльныя (5осіа! /асі5) -- адно з найважнейшых паняццяў сацыя- 
логіі Э. Дзюркейма, які сцвярджаў, што трэба разглядаць сацыяльныя факты як 
рэчы, гэта значыць як штосьці аб'ектыўнае, незалежнае ад індывіда. 


Фармацыя сацыяльная (5осіа! Гогтаііоп) -- тэрмін марксізму, якім абазна- 
чаюць пэўны тып арганізацыі грамадства з пэўным, толькі яму ўласцівым споса- 
бам вытворчасці, якому адпавядае пэўны стан грамадскай думкі. 


Фенаменалогія (рлепотепоіоду) - кірунак у філасофіі (заснаваны нямецкім 
філосафам Э. Гусэрлем), прыхільнікі якога ставяць за мэту вылучэнне і даслед- 
ванне “чыстай свядомасці” суб'екта, вызваленай ад штодзённых уяўленняў пра 
свет; гл. таксама рэдукцыя фенаменалагічная; 


“ сацыялагічная (5осісіодіса! ррепотепоІову) --- кірунак у сацыялогіі (засна- 


вальнік А. Шутц), які бярэ за мэту вывучэнне штодзённых уяўленняў звычайнага 
чалавека пра свет, спосабаў ягоных штодзённых паводзінаў. 

Фетышызм ((е(ізпізт) -- сакралізацыя, ператварэнне нейкай рэчы ў святы- 
ню, якая напраўду ёсць фальшываю; слова паходзіць ад назову пэўных культа- 
вых рэчаў у прымітыўных народаў (фетыш); 


- таварны (соттодйу (еіізпізт) - тэрмін марксізму, які абазначае, што ў 
капіталістычнай эканоміцы прадукты, створаныя чалавекам, з прычыны вялікай 
ролі ў гэтай эканоміцы абменнай вартасці пачынаюць паводзіць сябе нібы сама- 
стойныя рэчы, якія самі вызначаюць дачыненні паміж людзьмі. 


Фіналізацыя гісторыі (Йла!ізаііоп) - канцэпцыя, паводле якой гісторыя мае 
сваю прыхаваную мэту, што мусіць быць урэшце дасягнутая і, такім чынам, гіс- 
торыя мае скончыцца; упершыню была сфармуляваная ў сацыяльнай філасофіі 
Г. В. Ф. Гегеля, адкуль запазычаная ў марксізм; у найноўшыя часы канцэпцыю 
зноў актуалізаваў амэрыканскі філосаф і футуролаг Ф. Фукуяма як ідэю “канца 
(або сканчэння) гісторыі”. 


Форма (богл) - тэрмін сацыялогіі Г. Зімэля, які абазначае спосаб аб'яднання 
асобаў у супольнасць, ці ў грамадства; паводле Г. Зімэля, менавіта формы згур- 
тавання людзей, або, як ён кажа, формы сацыяцыі, ёсць грамадствам, а не змест 
тых формаў. 


- істотныя формы (дгеа! Гогт5) - тэрмін Зімэлевай сацыялогіі, якім ён абаз- 
начыў тыя формы міжасабовых дачыненняў, што адыгрываюць найважнейшую 
ролю ў стварэнні й захаванні грамадства; 


- чыстая (риге Гогт) -- тэрмін сацыялагічнай канцэпцыі Г. Зімэля, які абазна- 
чае форму міжасабовых дачыненняў незалежна ад іхнага зместу; на думку Г. Зі- 
мэля, вылучэнне і даследванне чыстых формаў ёсць мэтаю сацыялогіі. 


Фрагментацыя (/гадтепіаііоп) -- расцярушанне, разрэджанне; у сацыялогіі 
паняцце абазначае індывідуалізацыю грамадскага жыцця, аддаленне індывідаў 
адзін ад аднаго; гл. таксама адчужэнне, дыстанцыя. 


Функцыя (Ёипсііоп) -- адно з галоўных паняццяў структурнага функцыяна- 
лізму; абазначае заданне, якое выконвае пэўная інстытуцыя ў грамадстве дзеля 
ягонага захавання; 


- відавочная (тапі/езі ипсііоп) - тэрмін сацыялогіі Р. Мэртана; выразна бач- 
ная мэта пэўнага дзеяння асобы або групы; 


- прыхаваная (Ізіелі бипсііоп) - тэрмін сацыялогіі Р. Мэртана; прыхаваная, 
невідавочная мэта пэўнага дзеяння асобы ці групы. 


Функцыяналізм, структурны функцыяналізм (Гипсіопа!ізт) -- кірунак у 
сацыялогіі (заснавальнік Т.Парсанз), які панаваў у гэтай навуцы ад заканчэння 
Другой сусветнай вайны да 70-х гадоў; прыхільнікі кірунку найбольшую ўвагу ад- 
даюць вывучэнню функцыяў пэўных інстытуцыяў у грамадстве, іхнай ролі ў заха- 
ванні грамадства; 

- агульны (вепега! Гипсііопа!ізт) - версія структурнага функцыяналізму, 


прыхільнікі якой (Дэйвіс і Мэртан) зважаюць не толькі на нармальнае функцыяна- 
ванне грамадства, але бяруць пад увагу і дэвіяцыю, збочванне з слушнага шляху; 


- нарматыўны (поттаііе Гипсііопаіізт) -- плынь у структурным функцыя- 
налізме, прыхільнікі якой (найперш Т. Парсанз) лічаць падставай згуртаванасці 

грамадства ўніверсальныя каштоўнасці (нарматыўны аспект) і найбольшую ўвагу 
аддаюць захаванню салідарнасці й раўнавагі сацыяльнай сістэмы, пагарджаючы 
разнастайнымі адхіленнямі ад “нормы” ў жыцці грамадства. 


Хаванне (гвігеаіізт) -- паводле класіфікацыі Р. Мэртана, адзін з тыпаў прыс- 
тасавання асобы да сацыяльнага асяроддзя, калі асоба адмаўляе і ўхваленыя 
грамадствам мэты і санкцыянаваныя грамадствам спосабы іхнага дасягнення; гл. 
таксама адаптацыя, канфармізм, рытуалізм, навацыя, паўстанне. 


Халізм (по/ізт) -- метадалагічны падыход, прыхільнікі якога выходзяць з таго, 
што цэлае мае перавагу над сваімі часткамі, таму кожны элемент сістэмы разгля- 
даюць з пункту гледжання цэлага, або ўсяе сістэмы; іначай кажучы, сістэмны па- 
дыход, процілеглы атамізму; гл. таксама тэорыя сістэмы, калектывізм мета- 
далагічны. 


Хаўрус (ипіоп) -- альянс, саюз. 


Цвярозы розум (соттоп 5еп5е) -- звычайнае разуменне пэўнай рэчы, улас- 
цівае кожнаму здароваму чалавеку. 


Цыркуляцыя элітаў (сігсиаііоп о/ еійе5) -- канцэпцыя В. Парэты, згодна з 
якою гісторыя грамадстваў ёсць працэсам няспыннае замены кіраўнічае эліты. 


Чыннік (/асіог) -- фактар. 


“Чыстыя формы сацыяцыі” ('риге Голтз оГ зосіаііоп') -- на думку Г. Зімэля, 
галоўны аб'ект вывучэння сацыялогіі, якая павінна даследваць толькі спосабы 
згуртавання індывідаў у групы, не зважаючы на змест дачыненняў у тых формах 
паміж іх удзельнікамі. 


Эвалюцыя (еусійііол) -- разгортванне, вылучэнне, развіццё; працэс, проці- 
леглы дысалюцыі. 


Эвалюцыянізм (еусІиіопізт) -- метадалагічны падыход, які грунтуецца на 
дапушчэнні аб падабенстве арганічных і сацыяльных працэсаў і сцвярджае, што 
гісторыя ёсць працэсам эвалюцыі, г. зн. удасканалення, развіцця грамадства. 


Эга (едо) - паняцце псіхааналізу, якое абазначае самасвядомасць чалавека 
(з лац. “я”); адзін з трох складнікаў (разам з ід і супер-эга) псіхікі асобы. 


Экспліцытны (ехріісіі) --- відавочны, бачны, выразны, ясны; тэрмін паводле 
значэння процілеглы паняццю імпліцытны. 


Элімінацыя (е/ітілайоп) - выдаленне, выманне, выкрэсліванне, выкасоў- 
ванне. 


Эліта (ее) -- лепшая частка грамадства; нешматлікая група індывідаў, якія 
займаюць найвышэйшае становішча ў грамадстве: кіраўнічы клас. 


Эмансіпацыя (етапсіраііоп) - паняцце сацыяльнай тэорыі франкфурцкае 
школы, даследнікі якой лічылі, што навука мусіць не толькі вывучаць, але і крыты- 
каваць грамадства (гл. крытычная тэорыя), каб скасаваць адмоўныя праявы ў 


ягоным жыцці (адчужэнне, фрагментацыю, ананімнасць і г. д.) дзеля вызвалення 
чалавека. 


Эмпірызм (етрігісізт) -- метадалагічны падыход, прыхільнікі якога свядома 
адмаўляюцца ад фармулявання тэарэтычных, гзн. адцягненых, сцверджанняў і 
аддаюць увагу толькі фактам. 


у 

Эпістэмалогія (ерізіето!оду) - раздзел філасофіі, у якім вывучаюць працэс 
пазнання чалавекам свету. 


Эпіфеномен (ерірпепотеп) -- спадарожная, пабочная з'ява. 


Эсэнцыялізм метадалагічны (теіродо!одіса! ез5елііаіізт) -- тэрмін, прапа- 
наваны К. Попэрам “дзеля характарыстыкі поглядаў, якіх трымаўся Плятон і шмат 
хто з ягоных паслядоўнікаў, згодна з якімі заданнем чыстых ведаў, або “навукі”, 
ёсць адкрыццё і апісанне сапраўднае натуры рэчаў, іхнай прыхаванай прыроды 
або сутнасці”. 


Этнаметадалогія (еірлотеіпоадІову) - кірунак у сацыялогіі (заснавальнік 
Г. Гарфінкел), прыхільнікі якога бяруць за мэту вывучэнне стратэгіяў, якімі карыс- 
таюцца ў штодзённым жыцці простыя, паспалітыя людзі. 


Як знаходзіць (як знайсці) (гаке-/0г-дгаліед) -- паняцце фенаменалагічнай 
сацыялогіі, якое абазначае, што асоба ставіцца да чагосьці як да належнага, нату- 
ральнага, лічыць, што так яно і павінна быць; прымета натуральнага стаўлення 
асобы да рэальнасці. 

Сўінджвуд Элан 
Сціслая гісторыя сацыялагічнай думкі / Пад рэд. 
У. Маруціка. -- Мн.: Тэхналогія, 1999. --- 349 с. 

Кніга прапануе кароткую, але надзвычай удала скампанаваную 
гісторыю сацыялогіі і складаецца з трох частак. У першай частцы 
разглядаюцца ўмовы фармавання сацыяльнай думкі ў ХМІІІ ст. і 
далейшае яе развіццё ў пазітывізм, эвалюцыянізм і марксізм. У дру- 
гой -- апісана складаная рэакцыя на пазітывізм і марксізм прад- 
стаўнікоў класічнай сацыялогіі (Вэбэр, Дзюркейм, Зімэль і інш.). У 
трэцяй частцы даследуюцца найбольш вострыя праблемы сацыялогіі 
Новых часоў інайважнейшыя тэарэтычныя падыходы да іх развязання 
ў нашы дні. 

Сістэматычны выклад навуковых канцэпцыяў і багатая бібліяграфія 
гарантуюць, што кніга будзе добрым дапаможнікам для студэнтаў, 
аспірантаў, выкладчыкаў, усіх, хто цікавіцца гісторыяй развіцця 
грамадскіх навук. 

